

रसखान
ग्रन्थावली
सटीक

अशोक प्रकाशन, नई सड़क, दिल्ली-६९

THATHAI BHATIA SHEWA FUND

रसखान ग्रन्थावली सटीक

(रसखान तथा उनके काव्य का आलोचनात्मक तथा व्याख्यात्मक अध्ययन)

संशोधित व परिवर्द्धित संस्करण

लेखक

प्रो० देशराजसिंह भाटोट्टी

श्री गुरुदेव पुरतोलस्य
श्री ६५४ लाठी रोड, श्री गुरुदेव पुरतोलस्य,
जेल. पी. रोड, गंडर मकीना गाँव,
हरिद्वारी (पेस्ट), मुम्बई - ४०० ०६३

प्रकाशक :



अशोक प्रकाशन
नई सड़क दिल्ली-६

प्रकाशक
अशोक प्रकाशन
नई सड़क, दिल्ली-6
फोन : 3262976

सर्वाधिकार प्रकाशकाधीन हैं
नवीन संस्करण
मूल्य

₹50.00

मुद्रक ग्लोब आफसेट प्रिन्टर्स
चूड़ीवालान दिल्ली

नवीन संस्करण

हिन्दी के कृष्ण-भक्त तथा रीतिकालीन रीतिमुक्त कवियों में
रसखान का अत्यन्त महत्वपूर्ण स्थान है। हिन्दी में इनके
काव्य के अनेक संकलन प्रकाशित हुए हैं, किन्तु सटीक
कोई भी नहीं है, इससे सामान्य पाठक रसखान के
काव्य के रसास्वादन से वंचित रह जाता था।

प्रस्तुत कृति इसी उद्देश्य की सृष्टि
है। इसीलिए इसमें उन सभी
छन्दों को समाविष्ट कर
लिया है जो संदिग्ध
हैं पर रसखान के
नाम से प्रचलित
हैं।

आशा है, अपने उद्देश्य में यह कृति सफल रहेगी।

—देशराजसिंह भाटी

विषय-सूची

आलोचना भाग

१. रीतिकाल का परिचय	...	...	१
२. रसखान का जीवन-वृत्त	...	...	१७
३. रसखान की रचनाएँ	...	...	२६
४. रसखान का प्रेम-दर्शन	...	...	६२
५. रसखान की भक्ति-पद्धति	...	...	७०
६. रसखान की रस-योजना	...	...	८३
७. रसखान के कृष्ण	...	...	९७
८. रसखान का सौन्दर्य-चित्रण	...	...	१०७
९. रसखान की अलंकार-योजना	...	...	११७
१०. रसखान की भाषा	...	...	१३१
११. स्वच्छन्द काव्यधारा और रसखान	...	...	१४५

व्याख्या भाग

सुजान रसखान	...	...	१५३
प्रेम घाटिका	...	...	३१६
रफ्त पद	...	...	३४२
संविद्य छन्द	...	...	३४६

रीतिकाल का परिचय

हिन्दी-साहित्य में रीतिकाल का आविर्भाव संवत् १७०० से १८०० तक माना जाता है। इस काल में दो साहित्यिक धाराएँ युगपद प्रवाहित होती हुई थी एक-दूसरी से नितान्त भिन्न हैं। एक धारा है रीतिवद्धमार्गी, जो काव्य-शास्त्रीय नियमों का अनुसरण करती है। इस धारा के दो वर्ग हैं। एक वर्ग तो उन लोगों का है जिनके कवित्व के साथ आचार्यत्व का गठबंधन है। केशव, जसवंतसिंह, चिन्तामणि, देव, भूषण, कुलपति मिश्र आदि इसी वर्ग के अन्तर्गत आते हैं। दूसरा वर्ग उन लोगों का है, जिन्होंने काव्यशास्त्रीय विवेचन तो नहीं किया, पर उसके आधार पर अपने ग्रन्थों की रचना की है। बिहारी, मधु-सूदन, रसलीन, सेनापति आदि इसी वर्ग के अन्तर्गत आते हैं।

इस काल में जो काव्यशास्त्रीय विवेचन हुआ है, वह प्रायः संस्कृत काव्यशास्त्र की सीमाओं में ही आवद्ध रहा है। रीतिकालीन आचार्यों में, इसी कारण, नगण्य मौलिकता परिलक्षित होती है। जहाँ तक उद्देश्य का प्रश्न है, रीतिकालीन आचार्यों का उद्देश्य संस्कृत-आचार्यों से भिन्न था। संस्कृत का काव्यशास्त्र समय-समय पर रसवाद, अलंकारवाद, रीतिवाद, ध्वनिवाद तथा वक्रोक्तिवाद का समर्थन एवं खंडन-मंडन प्रस्तुत करता रहा है। हिन्दी के रीति-कालीन आचार्य खंडन-मंडन के इन पचड़ों में नहीं पड़े हैं। इन आचार्यों में से कुछ आचार्यों ने नायिका-भेद निरूपण किया है, कुछ ने अलंकार ग्रन्थों का निर्माण किया है और कुछ आचार्यों ने इन दोनों का सृजन किया है। नायक-नायिका-भेद के निरूपण का आधार प्रायः भानुमिश्र रहे हैं और अलंकारों के लिए अप्य दीक्षित। संस्कृत के ये दोनों आचार्य भानुमिश्र और अप्य दीक्षित किसी भी काव्यशास्त्रीय वाद से आवद्ध नहीं थे। हिन्दी के कुछ आचार्य, जो सर्वांग निरूपक हैं, आचार्य मम्मट और आचार्य विश्वनाथ के ऋणी हैं। ये दोनों आचार्य काव्यशास्त्रीय वादों एवं सम्प्रदायों से पूर्णतया परिचित थे, पर इन्होंने

किसी वाद का वाद की दृष्टि से अनुकरण नहीं किया। हिन्दी के आचार्य अलंकारवाद, रीतिवाद तथा ध्वनिवाद से पूर्णरूपेण परिचित नहीं थे, अतः उनका किसी एक सम्प्रदाय को अपनाकर चलना असम्भव था।

रीतिकाल में जो काव्यशास्त्रीय विवेचन हुआ है, उसे देखकर यह प्रश्न उत्पन्न होता है कि ये कवि लक्षणबद्ध साहित्य-निर्माण की ओर क्यों आकृष्ट हुए? क्या इसलिए कि ये हिन्दी साहित्य से सम्बद्ध काव्यशास्त्र का निर्माण करना चाहते थे अथवा इसलिए कि ये हिन्दी में संस्कृत काव्यशास्त्र का अनुवाद प्रस्तुत करना चाहते थे? इन दोनों सम्भावनाओं में से दूसरी संभावना अधिक उचित है। क्योंकि यदि इनका उद्देश्य काव्यशास्त्र की रचना करना होता तो ये भी संस्कृत आचार्यों की भाँति किसी काव्यशास्त्रीय नियम के उदाहरण में अपने पूर्ववर्ती कवियों के उदाहरण प्रस्तुत करते। संस्कृत काव्यशास्त्र को आधार मानकर ही हिन्दी आचार्यों ने अपने विवेचन को प्रस्तुत किया है। फिर भी हिन्दी में ऐसे अनेक आचार्य हुए हैं, जिन्होंने हिन्दी की विकासशील प्रवृत्तियों का भी ध्यान रखा है। आचार्य भिखारीदास ने 'तुक' का विवेचन हिन्दी-प्रवृत्तियों के आधार पर ही किया है। देव और भिखारीदास दोनों ने ही नायिका-भेद में अपनी मौलिकता का परिचय दिया है और अनेक ऐसी नायिका तथा दूतियों का उल्लेख किया है जो संस्कृत काव्यशास्त्र में नहीं मिलती। अब प्रश्न यह हो सकता है कि इन आचार्यों को संस्कृत काव्यशास्त्र के अनुवाद की क्या आवश्यकता थी? इनका उत्तर स्पष्ट है—आचार्यत्व प्राप्ति का प्रलोभन। निष्कर्ष रूप में कहा जा सकता है कि आचार्य के पद पर प्रतिष्ठित होने वाले रीतिकालीन आचार्यों में आचार्यत्व की अपेक्षा का प्रतिभा का अंश ही अधिक है।

इसके अतिरिक्त रीतिकाल में कुछ ऐसे भी कवि हुए हैं, जिनमें आचार्यत्व का प्रलोभन जागृत नहीं हुआ। इन्होंने अपनी प्रतिभा को काव्य तक ही सीमित रखा; अर्थात् लक्षण-ग्रन्थों की अपेक्षा लक्ष्य-ग्रन्थों का निर्माण किया। बिहारी आदि कवि इसी वर्ग के अन्तर्गत आते हैं।

काव्य-दृष्टि से यदि रीतिकाल का मथन किया जाए तो इसमें प्रचलित रीतिबद्धमार्गी शाखा की निम्नलिखित विशेषताएँ परिलक्षित होती हैं—

१. शृंगारिकता

२. आलंकारिकता
३. भक्ति और नीति
४. काव्यरूप
५. व्रजभाषा की प्रधानता
६. जीवन-दर्शन का अभाव ।

१. शृङ्गारिकता—रीतिकाल में शृङ्गार-वर्णन की प्रधानता रही है । इसी प्राधान्य के कारण कतिपय विद्वान् इस काल को 'शृङ्गार काल' कहना उपयुक्त समझते हैं । शृङ्गार-रस का जितना सूक्ष्म विवेचन इस काल में हुआ है, उतना किसी अन्य काल में नहीं हुआ । इस प्रवृत्ति का मुख्य कारण तत्कालीन राज-नीतिक और सामाजिक परिस्थितियाँ हैं । ककियों का ध्येय अपने आश्रयदाता का मनोरंजन करना होता था और मनोरंजन के लिए शृङ्गार के अलावा और क्या विषय उपयुक्त हो सकता है । भक्तिकाल में माधुर्य भक्ति का जो अबाध स्रोत बहा और उसमें जिस शृङ्गार को अलौकिक रूप दिया गया, वही रीतिकाल में आकर लौकिक और मांसल बन गया । प्रथम दर्शन से लेकर सुरतांत तक के चित्रों का इस काल के कवियों ने बड़े मनोयोग से चित्रण किया । इसी कारण इनकी दृष्टि में प्रेम और नारी का स्वस्थ स्वरूप न आ सका । डॉ० भागीरथ मिश्र के शब्दों में—

'शृङ्गारिकता के प्रति उनका (रीतिकालीन कवियों का) दृष्टिकोण मुख्यतः भोगपरक था, इसीलिए प्रेम के उच्चतर सोपानों की ओर वे न जा सके । प्रेम की अनन्यता, एकनिष्ठता, त्याग, तपश्चर्या आदि उदात्त पक्ष भी उनकी दृष्टि में बहुत कम आए हैं । उनका विलासोन्मुख जीवन और दर्शन सामान्यतः प्रेम या शृङ्गार के बाह्य पक्ष शारीरिक आकर्षण तक ही सीमित रहकर रूप को मादक बनाने वाले उपकरण ही जुटाता रहा । यह प्रवृत्ति नायिका-भेद, नख-शिख वर्णन, ऋतु-वर्णन, अलंकार निरूपण सभी जगह देखी जा सकती है ।'

२. आलंकारिकता—रीतिकालीन कवियों के काव्य के दो प्रमुख उद्देश्य थे—मनोरंजन और पांडित्य-प्रदर्शन । आलंकारिकता का प्राधान्य इन दोनों ही कारणों से रीतिकालीन काव्य में समाविष्ट हुआ । यह सच है कि काव्य में अलंकारों को उसकी शोभा के आधार पर धर्म माना गया है और यदि उनका समुचित प्रयोग किया जाए तो काव्य प्रभाव भावप्रेषणीयता में बहुत सीमा

तक सहायक सिद्ध होते हैं। किन्तु रीतिकालीन कवियों ने अलंकारों का प्रयोग प्रायः चमत्कार-प्रदर्शन के लिए ही किया, इसलिए इस काल में श्लेष और यमक जैसे श्रमसाध्य अलंकारों का बोलबाला रहा। इन कवियों ने चमत्कार के प्रति अपना इतना गहन प्रलोभन दिखाया है कि यदि रस और चमत्कार में से इन्हें एक को ग्रहण करने का अवसर आया है तो इन्होंने चमत्कार को ही ग्रहण किया है।

३. भक्ति और नीति—जो भक्ति भक्तिकाल में कवियों का साध्य थी, वही इस काल में आकर साधन बन गई। इन्होंने राधा और कृष्ण को लौकिक घरातल पर ला खड़ा किया और तब ये साधारण नायिका और नायक बनकर रह गये। भक्ति के प्रति इस काल के कवियों का कोई रुझान नहीं था और न ये ऐसे वातावरण में ही थे जो भक्ति के अनुकूल पड़ता है। फलतः राधा और कृष्ण के माध्यम से इन्होंने शृंगारिकता की ही अभिव्यक्ति की है। डा० नगेन्द्र के शब्दों में—

‘यह भक्ति भी उनकी शृंगारिकता का अंग थी। जीवन की अतिशय रसिकता से जब ये लोग घबरा उठते होंगे तो राधा-कृष्ण का यही अनुराग उनके घर्मभीरु मन को आश्वासन देता होगा। इस प्रकार रीतिकालीन भक्ति एक ओर सामाजिक, कवच और दूसरी ओर मानसिक शरणभूमि के रूप में इनकी रक्षा करती थी। तभी तो ये किसी तरह उसका अंचल पकड़े हुए थे। रीतिकाल का कोई भी कवि भक्तिभावना से हीन नहीं है—हो भी नहीं सकता था, क्योंकि भक्ति उसके लिए एव मनोवैज्ञानिक आवश्यकता थी। भौतिक रस की उपासना करते हुए उसके विलास-जर्जर मन में इतना नैतिक बल नहीं था कि भक्तिरस में अनास्था प्रकट करने का उसका सैद्धांतिक निषेध करते। इसलिए रीतिकाल के सामाजिक जीवन और काव्य में भक्ति का आभास अनिवार्यतः वर्तमान है और नायक-नायिका के लिए बार-बार हरि और राधिका शब्दों का प्रयोग किया गया है।’

जहाँ तक नीति का सम्बन्ध है, इस विषय में इन लोगों ने जो कुछ लिखा है, वह यथार्थ और व्यावहारिक है। वस्तुतः इनका वातावरण भक्ति की अपेक्षा नीति के अधिक निकट था।

४. काव्यरूप—इस काल का वातावरण मुक्तकों के ही अधिक अनुरूप

था, क्योंकि मनोरंजन इस काल के काव्य का मुख्य प्रयोजना था। ऐसे वातावरण में किसी प्रबन्धकाव्य की आशा करना अनुचित ही है। काव्य का मूल्यांकन उसके चमत्कार में निहित था। अतः कवि मुक्तक पदों में ही अपनी कवि-प्रतिभा और पांडित्य-प्रदर्शन कर सकते थे। प्रबन्ध और मुक्तक के स्वरूप को स्पष्ट करते हुए आचार्य शुक्ल मुक्तक के लिए उपयुक्त वातावरण का निर्देश करते हुए लिखते हैं—

‘मुक्तक में प्रबन्ध के समान रस की धारा नहीं रहती जिसमें कथा-प्रसंग की परिस्थिति में अपने आपको भूला हुआ पाठक मग्न हो जाता है और हृदय में एक स्थायी प्रभाव ग्रहण करता है। इसमें रस के ऐसे छींटे पड़ते हैं जिनमें हृदय-कलिका थोड़ी देर के लिए खिल उठती है। यदि प्रबन्धकाव्य वनस्थली है तो मुक्तक एक चुगा हुआ गुलदस्ता है। इसी से वह सभा-समाजों के लिए अधिक उपयुक्त होता है। उसमें उत्तरोत्तर अनेक दृश्यों द्वारा संघटित पूर्ण जीवन या उसके किसी एक पूर्ण अंग का प्रदर्शन नहीं होता, कोई एक रमणीय खंडदृश्य इस प्रकार सामने ला दिया जाता है कि पाठक या श्रोता कुछ क्षणों के लिए मन्त्र-मुग्ध सा हो जाता है। इसके लिए कवि को मनोरम वस्तुओं या व्यापारों का एक छोटा-सा स्तवक कल्पित करके उन्हें अत्यन्त संक्षिप्त और सशक्त भाषा में प्रदर्शित करना पड़ता है।

कहने की आवश्यकता नहीं कि शुक्ल जी का यह विवेचन रीतिकालीन काव्यरूप पर भी उतना ही फिट बैठता है जितना स्वतन्त्र रूप से।

रीतिकाल में कुछ प्रबन्धकाव्य भी लिखे गए हैं, पर मुक्तक काव्यों की तुलना में उनकी संख्या नगण्य ही है।

५. ब्रजभाषा की प्रधानता—इस काल में ब्रजभाषा के प्रयोग को ही कवियों ने अधिक महत्त्व दिया और समूचे रीति-कालीन काव्य में इसी भाषा का बोलबाला रहा। इस प्रयोगाधिक्य से ब्रजभाषा की भी नई शक्ति, नई सजीवता एवं नई प्राणवत्ता मिली।

६. जीवन दर्शन का अभाव—रीतिकालीन कवियों के समक्ष यथार्थ जीवन का कोई महत्त्व नहीं था और न जीवन की सम्पूर्णता ही उन्हें वांछित थी। वे तो जीवन के केवल उसी भाग को ग्रहण करते थे जिसमें कल्पनाओं की उड़ानें और वासना की थिरकनें थीं, युवावस्था से जीवन ही रीतिकालीन कवियों का प्रतिपाद्य था। प्रो० भागीरथ मिश्र के शब्दों में—

‘ऐसे लगता है कि रीति कविता के रचयिता जीवन और वसन्त के कवि हैं जीवन का फूलता हुआ सुघर रूप ही उन्हें प्रिय है। पतझड़, संघर्ष और विनाश सम्भवतः स्वतः जीवन में इतने घोर रूप में विद्यमान था कि कवि काव्य में भी उसको उतार कर नैराश्य और निवृत्ति की भावना को जगाना नहीं चाहता है। वह तो फूलते-फलते जीवन का भ्रमर है। उसने जीवन का एक ही स्वरूप लिया, एक ही पक्ष लिया, यह इस धारा के कवि की संकीर्णता है, दुर्बलता है, और एकांगिता है; परन्तु जिस पक्ष को उसने लिया है उसके चित्रण में उसने कोई कसर उठा नहीं रखी। उसके समस्त वैभव और विलास के चित्रण में उसने कलम तोड़ दी है।’

यही कारण है कि रीतिकालीन कवि के पास न तो कोई स्वस्थ जीवन है और न कोई जीवन-दर्शन है।

रीतिकाल की दूसरी काव्यधारा रीतिमुक्त कवियों की है। घनानन्द, आलम, बोधा, रसखान आदि इस धारा के प्रमुख कवि हैं। ये कवि न तो किसी परम्परा से सम्बद्ध हैं और न किसी काव्यशास्त्रीय नियमन से। ये भावावेश के कवि हैं। इनके मन में जो भी भाव स्फुरित होता है, उसे ये अत्यन्त सबल एवं प्रभावोत्पादक अभिव्यञ्जना के माध्यम से प्रकट करते हैं। इनके अपने सिद्धांत, अपनी रीति और अपनी अभिव्यञ्जना शैली है। इनको तो वही व्यक्ति समझ सकता है जो ब्रजभाषा का अधिकारी विद्वान् होने के साथ-साथ महास्नेही हो। रसखान का सम्बन्ध इसी धारा से है, अतः इस धारा का परिचय प्राप्त करना आवश्यक है।

भक्ति के युग के पवित्र ब्रह्माद्रव की धारा को पार कर जब हिन्दी के कवियों ने तनिक सामने की ओर अपनी दृष्टि दौड़ाई तो हरे-हरे लता-कुंजों कदम्ब के घने वृक्षों तथा हरियाली से भरे फूलों वाली निर्मल जल की धारा ने उनके मन को अपनी ओर आकर्षित कर लिया, फिर क्या था, वही उनका मन “इयाम हूँ समान्यों, यमुना युमन जल तरंग में” कवियों के लिए कविता का एक नया सुन्दर मार्ग मिल गया। यहाँ कविता की शैली में एक नूतन परम्परा का आविष्कार हुआ। आगे चलकर इस नवीन परम्परा को रीतिकाल के नाम से अभिहित किया गया।

हिन्दी-साहित्य का यह रीतिकाल सभी दृष्टियों से ऊँचा और आदर्श माना

जाता है। इस युग में कविता करने की एक ऐसी प्रणाली बन गई, जिसका आलम्बन सभी परवर्ती कवियों ने लिया। सच पूछा जाय तो भाषा, शैली और विषय तीनों दृष्टियों से यह काल एक ऐसा राजमार्ग बना, जिस पर चलकर तत्कालीन कवियों को कविता करने में विशेष सुविधाएँ मिलीं। इस युग में कविता-पद्धति के हम दो विभिन्न रूप देखते हैं।

एक रीतियुक्त और दूसरा रीतिमुक्त। रीतियुक्त कवियों ने काव्य के लक्षण-ग्रन्थों के आधार पर कविताएँ लिखीं पर रीतिमुक्त कवियों ने स्वतन्त्र रूप से अपनी रचनाएँ उपस्थित कीं। इन कवियों में से प्रमुख कवि घनानन्द थे। सच पूछा जाए तो इन कवियों की स्थिति रीतिकाल में उसी प्रकार की थी जिस प्रकार कमल की स्थिति जल में होती है। सूक्ष्म रूप से इनके काव्य का अध्ययन करने से इस बात की प्रामाणिकता स्पष्ट हो जाती है।

रीतिकालीन कविता का राज मार्ग आद्योपान्त शृंगार रस से अभिसिंचित है, इसमें सम्भवतः तो किसी को भी सन्देह नहीं; पर रीतिमुक्त कवियों ने इस पथ पर जहाँ तक संचरण किया भक्ति के, अगर, धूप, चन्दन से उसे पवित्र कर दिया। इनकी कविता केवल शृंगार की वंशी-ध्वनि ही नहीं, अपितु भक्ति की खञ्जड़ी भी मुखरित सुनाई पड़ती है। इन्होंने शृङ्गार के साथ भक्ति का मिश्रण करके बिहारी के 'श्याम हरित दुति होय' से कुछ कम कमाल नहीं किया। दो शब्दों में यदि हम रीतिमुक्त कवियों को रीति-परम्परावादी कवियों में भक्त कवि मान लें तो अधिक युक्तिसंगत होगा। इस परम्परा के अन्तर्गत घनानन्द, बोधा, आलम, निवाज, ठाकुर आदि प्रमुख हैं। इस धारा के कवियों के काव्य की प्रमुख विशेषताएँ या सामान्य प्रवृत्तियाँ निम्नलिखित हैं—

१. काव्य-रचना का प्रेरणा स्रोत निजी जीवन—यद्यपि इन कवियों में से कुछ का सम्बन्ध विभिन्न राजाओं के दरबार से भी रहा। किन्तु फिर भी इन्होंने केवल अपने आश्रयदाताओं को प्रसन्न करने के लिये काव्य-रचना नहीं की। इनकी काव्य-रचना का प्रेरणा स्रोत इनका वैयक्तिक जीवन ही था। इन्होंने अपने जीवन में प्रेम और विरह की ऐसी अनुभूतियाँ प्राप्त कीं जिन्होंने इनको काव्य-रचना के लिए विवश कर दिया। यह कविता नहीं लिखते थे,

अपितु कविता स्वतः ही इनकी अनुभूतियों से प्रेरित होकर उच्छ्वसित हो जाती थी। घनानन्द ने लिखा है—

‘लोग है लागि कवित्त बनावत,
मोहि तो मेरे कवित्त बनावत ।”

इसी प्रकार इस धारा से अन्य कवियों ने भी प्रयत्नपूर्वक कविता नहीं लिखी, अपितु उसमें उनकी भावनाओं के सहज स्वाभाविक उद्गार हैं। इनके बहुत से समकालीन कवि रीति के लक्षणों को ध्यान में रखकर कविता करते थे, जो इन्हें पसन्द न थी।

ठाकुर ने ऐसे कवियों की आलोचना करते हुए लिखा है—

“सखि लीनों मोन मृग खजन, कमल नयन,
सीखि लीनों जस और प्रताप को कहानों है ।”

इससे स्पष्ट है कि इस धारा के कवियों ने कविता के वास्तविक महत्त्व को समझा था। यही कारण है कि इनकी कविता में बाह्य शरीर के चित्रण के स्थान पर हृदय की सच्ची पुकार मिलती है।

२. स्वच्छन्द प्रेम—जो प्रेम समाज की मर्यादाओं के प्रतिकूल हो, उसे स्वच्छन्द प्रेम का नाम दिया जाता है। हिन्दी के इन कवियों का प्रेम भी स्वच्छन्द प्रेम की कोटि में आता है। इन कवियों ने जाति, समाज और धर्म की अनुयायिनी ली। घनानन्द की सुजान, बोधा की सुभान, आलम की शेख, आदि नायिकाएँ जाति की मुसलमान थीं। ऐसी स्थिति में इन कवियों का प्रेम के क्षेत्र में विविध कठिनाइयों का सामना करना पड़ा। मित्रों का उपहास समाज की निन्दा और आश्रयदाताओं के विरोध का उन्हें सामना करना पड़ा। उन्हें जीवन में अनेक कष्ट सहने पड़े; किन्तु फिर भी वे अपने प्रेम-मार्ग से पीछे नहीं हटे। उनके प्रेम में सच्चाई और एकोन्मुखता के दर्शन होते हैं। बोधा के शब्दों में वे अपनी प्रेयसी के लिए संसार के वैभव को ठुकराने के लिये सहर्ष प्रस्तुत हैं—

“एक सुभान के आनन पे कुरबान जहाँ लगि रूप जहाँ को।

जानि मिले तो जहान मिले, नहि जानि मिले तो जहान कहाँ को ॥”

प्रेम की इस अनन्यता के कारण इनके शृंगार वर्णन में स्वच्छता, पवित्रता और गंभीरता मिलती है जिसका रीतिबद्ध कवियों में अभाव मिलता है।

३. सौन्दर्य का सूक्ष्म रूप में चित्रण—जहाँ रीतिबद्ध कवियों ने अपने काव्य में नारी के स्थूल अंगों की नाप-जोख की है, वहाँ इन्होंने अपनी प्रेयसियों के सौन्दर्य का वर्णन अत्यन्त सूक्ष्म रूप में किया है। वह उनके नख-शिख का वर्णन न करके उसके स्थान पर सौन्दर्य की अनुभूतिपूर्ण झलक प्रस्तुत करते हैं। घनानन्द के अनुसार—

‘अंग अंग तरंग उठे छति की,
परि है मनु रूप अर्बं घर च्चे ।’

अर्थात् नायिका के प्रत्येक अंग से सौन्दर्य की लहरें उठ रही हैं। अभी इसका रूपांतर पर चू पड़ेगा। इसी भाँति वे स्थूल विशेषताओं के स्थान पर सूक्ष्म सौन्दर्य का चित्रण करते हैं। नायिका के होठों की लाली की अपेक्षा इन्हें उसकी मुस्कराहट अधिक आकर्षित करती है। देखिए—

“छवि को सदन, गोरो बदन रुचिर भास,
रस निचुरत मृदु मीठी मुस्स्यानि में ।”

उसकी मीठी मुस्कराहट में रस टपक रहा है। यह वाक्य हमें छायावादी सौन्दर्य-पद्धति का स्मरण कराता है। यहाँ ‘मीठी’ का प्रयोग विशेषण विपर्यय के रूप में हुआ है जो कि छायावाद की विशेषता मानी जाती है। इसी प्रकार अन्य कवियों ने भी सौन्दर्य का अंकन सूक्ष्म रूप में ही किया है।

४. शृंगार के संयोग और वियोग पक्ष का चित्रण—स्वच्छन्द धारा के कवियों को विरह और मिलन दोनों में प्रेमियों के हृदय के अन्तःस्थों को उद्घाटित करने की ही लगी रहती है। वैसे तो इन्होंने शृंगार के दोनों स्थलों का चित्रण किया है, परन्तु इनकी मनोवृत्ति वियोग-पक्ष में अधिक रमी है। प्रेम को ये लोग आन्तरिक और गोपनीय वस्तु मानते हैं। रीति मार्गीय कवियों की प्रेम-वक्रता के विरुद्ध ये लोग तो यह मानते हैं—

“अति सूघो सनेह को मारण है,
जहाँ नेक सयानप बाँक नहीं ।”

परन्तु संयोग में बाहरी जगत की प्रधानता होती है और उस समय कवि की अन्तर-वृत्ति भी बहिर्मुखी होती है। ऐसी स्थिति में प्रेम की सचनता व तरलता अभिव्यक्त नहीं हो पाती। वियोग पक्ष में कवि की दृष्टि अन्तर्मुखी होती है। वह प्रेमानुभूति को स्वयं प्रेमी बनकर प्रकट करता है। अतः उसकी विरह-

उक्तियाँ हृदय के अन्तस्तल से सच्ची प्रकार से प्रकट होती है। वह प्रेम की अनुभूति गहराइयों तक बैठने को आतुर रहता है। वियोग की अमिट प्यास हृदय को सदा द्रवित रखती है। विरह की अनुभूति का स्वरूप अधिक तीव्र होता है। अतः उनकी विरह विषयक धारणा अधिक विलक्षण है। वस्तुतः इनकी प्रेम तृप्ता सदा बढ़ती रहती है। इनमें विरह का मार्मिक चित्रण है और निजी प्रेम की पीर का प्रदर्शन सच्चे रूप में मिलता है।

आचार्य विश्वनाथप्रसाद मिश्र ने इन कवियों को सूफियों से प्रभावित माना है। उनका यह विश्वास है कि इनके काव्यों में वर्जित प्रेम-पीर फारसी काव्य-धारा का प्रभाव है जो कि सूफियों के माध्यम से आया है। उनके ही शब्दों में "इन स्वच्छन्द कवियों ने फारसी काव्यगत वेदना की निवृत्ति के साथ प्रेम-पीर का स्वागत किया। इनकी रचना में वियोग के आविर्भाव का कारण यही है। लौकिक पक्ष में इनका विरह निवेदन फारसी काव्य की वेदना की निवृत्ति से प्रभावित है और अलौकिक पक्ष में सूफियों की प्रेम-पीर से।" रीतिमुक्त कवियों ने विरह का अतिशयोक्ति वर्णन नहीं किया है। वह नायिका को रीतिबद्ध कवियों की तरह इतनी जलती हुई नहीं दिखाता कि "उस पर गुलाब जल की शीशी झोंका दी जाए तो वह भाप बनकर उड़ जाएगी।" परन्तु रीतिमुक्त कवि इन सब अन्तर्दशाओं का चित्रण आन्तरिक शैली से करता है।

इन्होंने कृष्ण के सगुण सलीले रूप को अपने काव्य का विषय बनाया है। अतः इन्होंने कृष्ण और राधा के संयोग पक्ष के प्रेम की भी बड़ी मनोहारी और मार्मिक भाँकियाँ प्रस्तुत की हैं। इनका प्रेम वासना-पंकिल न होकर स्वच्छ चमत्कार प्रदर्शन है। संक्षेप में कहा जा सकता है कि इनका प्रेम बहिर्मुखी न होकर अन्तर्मुखी अधिक है। उसमें हृदय की मार्मिक सूक्ष्म अनुभूतियों और सौन्दर्य की महीन से महीन बारीकियाँ हैं। वस्तुतः ये प्रेम हृदय और सौन्दर्य के सच्चे पारखी हैं।

५. भक्ति का स्वरूप—इन कवियों ने राधा और कृष्ण की लीलाओं का उन्मुक्त गान किया है, किन्तु इतने भर से इन्हें कृष्णभक्त कवि सूरदास आदि की कोटि में नहीं रखा जा सकता। लगभग सभी रीतिकानीन कवियों का यह कथन है—

“आगे के सुकवि रीति हैं तो कविताई,
न तु राधिका कन्हाई सुमिरन को बहानो है ।”

इनको शुद्ध रूप से भक्त कवि नहीं कहा जा सकता क्योंकि इनका प्रमुख उद्देश्य शृंगार-वर्णन था । इसलिए इन्होंने भगवद् भक्ति की ओर से अश्लील एवं असंस्कृत चित्र प्रस्तुत किए । आचार्य विश्वनाथ के अनुसार पहले इनकी रुचि रीतिबद्ध रचना की ओर दिखाई देती है । दूसरे रूप में इन्होंने स्वच्छन्द रूप से प्रेम के पवित्र क्षेत्र में पदार्पण किया । तीसरे में इनकी रचनायें भक्ति-परक हो गईं ।

आगे वह लिखते हैं कि यदि भक्त कहे बिना सन्तोष न मिले तो उन्हें उन्मुक्त भक्त कवि मान लिया जा सकता है । इनका भक्त कवियों से पार्थक्य इनकी स्वच्छन्द प्रकृति द्वारा ही हो जाता है । दूसरा भक्त इन्होंने भक्त कवियों द्वारा त्याज्य विषयों को “प्रिय की वास्तविक कठोरता” आदि का वर्णन विस्तार से किया है । इनकी भक्ति में साम्प्रदायिकता एवं संकीर्णता की भावना नहीं है । उन्होंने अनेक देवी-देवताओं के प्रति उदार आस्था प्रदर्शित की है । रसखान और घनानन्द को ही इस भक्त कोटि में रखा जा सकता है ।

६. प्रकृति-चित्रण—प्रायः सभी कवियों ने हिन्दी-साहित्य के प्रथम तीन कालों में प्रकृति-चित्रण को उपेक्षित रखा है परन्तु रीतिकाल में दृष्टि शृंगार परक होने के कारण शृंगारिक चित्रण में अधिक रमी इश्रीलिए उनकी दृष्टि भी इसके वर्णन से दूर हट गई । रीतिकाल में प्रकृति का चित्रण उद्दीपन रूप में हुआ है । सेनापति की रचना की रचना प्रकृति कहीं-कहीं उद्दीपन के बंधन से मुक्त अवश्य मिल जाती है । विरह वारीश में बोधा में प्रकृति वर्णन कुछ तो शास्त्रबद्ध और कुछ स्वच्छन्द वृत्तिबद्ध रखा है ।

७. लोक जीव का ग्रहण—स्वच्छन्दमार्गी कवियों ने लोक-जीवन के मंगल मोद पक्ष को भी लिया है । प्रसिद्ध पर्व त्यौहारों पर रीतिमुक्त शैली में उत्तम रचनायें की हैं । भखतीज, हरियाली तीज, भूला, बट पूजन आदि अनेक त्यौहार ठाकुर के काव्य में वर्णित हुए हैं ।

८. काव्य पद्धति—स्वच्छन्द कवियों ने रीति का निर्वाह आरम्भ में स्वीकृत करके बाद में त्याग दिया । रीतियुक्त, रीतिबद्ध सभी कवियों में नेत्र व्यापार सम्बन्धी सभी उक्तियाँ समान रूप से पाई जाती हैं । राजाश्रित कवि ने तो

उर्दू या फारसी के काव्यरचना के रकीबों और माशूकों की जोड़-तोड़ में खण्डिता को पेश किया। यहाँ पर ये कुछ रीतिबद्ध कवियों के समीप आ जाते हैं। स्वच्छन्द कवियों ने खण्डिता नायिका द्योतक चिन्हों के ब्योरे प्रस्तुत न करके उनके हृदय को दिखलाने का प्रयत्न किया। सुरतांत यानि रति के कुत्सित चित्र प्रायः इन कवियों में नहीं मिलते हैं। जो मिलते हैं वह भी उस समय के जब इन कवियों ने इस मैदान में प्रवेश किया था। बोधा में कहीं-कहीं बाजारू ढंग अवश्य मिलता है।

६. मुक्तक शैली—वैसे तो समूचे रीतिकाल में मुक्तक शैली की ही प्रधानता पाई जाती है। परन्तु फिर भी कभी-कभी फुटकल रूप में प्रबन्ध काव्यों की रचना होती रही। आलम ने 'माधवानल', 'कामकंदला', 'सुदामा चरित्र' और इयाम स्नेही, बोधा ने 'विरह वारीश' नामक प्रबन्ध काव्य प्रस्तुत किए।

१०. छन्दालंकार—इस धारा में अधिकांशतः कवित्त, सवैया और दोहा जैसे छन्दों का प्रयोग किया गया। यद्यपि बीच-बीच में छप्पय, वरवै, हरिपद आदि छन्दों का प्रयोग किया गया है किन्तु सभी रीति-कवियों की वृत्ति अधिकतर दोहा-सवैया और कवित्त में रमी है। रीतिमुक्त धारा के कवियों ने अलंकारों का प्रयोग अपने प्रकृत रूप में किया है। इनके यहाँ अलंकार साधन रूप में आए हैं न कि साध्य के रूप में।

११. भाषा—भाषा का परिमार्जन और व्यवस्थापन भी इन स्वच्छन्द कवियों के द्वारा ही हुआ है। क्योंकि रीतिबद्ध कवियों के पास इतना अवकाश होते हुए भी उन्होंने भाषा को व्यवस्थित करने का प्रयास नहीं किया। मति-राम और पद्माकर को छोड़कर दूसरे कवियों में भाषा की सफाई के दर्शन नहीं होते। भूषण और देव आदि ने स्वेच्छा से शब्दों को तोड़ा-मरोड़ा है। इनकी भाषा में प्रादेशिकता का ही पुट भी बना रहा। परन्तु रीतिमुक्त कवियों में न तो भाषा के अंग भंग की प्रवृत्ति और न ही प्रादेशिकता का ही पुट है। रसखान और घनानन्द ने तो ब्रजभाषा का ऐसा प्रयोग किया है, जिसमें ब्रज भाषा का साहित्यिक परिनिष्ठित रूप स्वीकृत और मुहावरों का भी सुन्दर प्रयोग हुआ है।

अन्त में हम कह सकते हैं कि इनकी कविता सच्ची अनुभूति से पूर्ण है। भावपक्ष और कलापक्ष दोनों की दृष्टि से इनका काव्य प्रौढ़ है। यदि हम इस काव्यधारा के सर्वश्रेष्ठ कवि घनानन्द को हिन्दी शृंगारी कविधर्मों में सर्वश्रेष्ठ मानें तो अनुचित नहीं होगा।

रसखान का जीवन-वृत्त

ऐतिहासिक स्वच्छन्द काव्यधारा के विशिष्ट कवि रसखान का न तो जीवन-वृत्त ही निर्विवाद है और न इनकी रचनायें । इनके जीवन-वृत्त को जानने की जो सामग्री उपलब्ध है, उसे दो भागों में विभाजित किया जा सकता है—
अन्तःसाक्ष्य और बाह्य साक्ष्य । अन्तःसाक्ष्य में वे तथ्य होते हैं जो सम्बद्ध कवि की रचना अथवा रचनाओं में मिलते हैं । बाह्य साक्ष्य में अन्य विद्वानों द्वारा अन्वेषित तथ्यों का विवेचन होता है । इन्हीं दो आधारों पर हम यहाँ पर रसखान का जीवन-वृत्त प्रस्तुत कर रहे हैं ।

अन्तःसाक्ष्य — जहाँ तक अन्तःसाक्ष्य का सम्बन्ध है, अन्य भक्त-कवियों की भाँति रसखान भी अपने विषय में प्रायः मौन रहे, चाहे शालीनतावश अथवा राजनीतिक कारणों से । प्रेम-वाटिका में अपने विषय में इन्होंने निम्नलिखित केवल चार दोहे लिखे हैं—

१. देखि गदर हित-साहिबी, विल्ली नगर मसान ।
छिनहि बादसा-बंस की, ठसक छोरि रसखान ॥
२. प्रेम-निकेतन श्रीबनहि, आई गोवर्धन धाम ।
लह्यो सरन चित माहिकै, जुगल-सरूप ललाम ॥
३. तोरि मानिनी तैं हियो, फोरि मोहिनी मान ।
प्रेमदेव की छबिहि लख, भए भियाँ रसखान ॥
४. बिधु सागर रस इन्दु सुन, बरस सरस रसखान ।
प्रेमवाटिका रचि रुचिर, जिर हिम हरख बखान ॥

इन दोनों से यह ज्ञान होता है कि जब दिल्ली में शासन-लिप्सा के कारण गदर हुमा और दिल्ली नगर शमशान की भाँति कुरूप एवं भयनक हो गया तो रसखान शाही वंश का तुरन्त गर्व छोड़कर, तथा अपनी मानिनी प्रिया मान की चिन्ता न करते हुए ब्रज में आए, जहाँ इन्होंने सम्वत् १६७१ में प्रेम वाटिका की रचना की ।

यह कथन समस्या का सरल समाधान नहीं, बरन् समस्या को और उलझा देने वाला है। इस कथन से उपस्थित समस्यायें ये हैं—

१. रसखान का अभिप्राय किस गदर से है ? यह गदर कब हुआ ?

२. रसखान ब्रज में कब आये।

३. रसखान की प्रेयसी कौन थी जिसे ये ठुकराकर ब्रज आये ?

४. 'प्रेमवाटिका' की रचना करते समय रसखान की आयु क्या थी ?

हिन्दी विद्वान् उपर्युक्त प्रथम दो प्रश्नों को तो प्रायः उपेक्षित कर गए हैं। 'प्रेमवाटिका' के रचना-काल को सर्वाधिक महत्त्व देकर इसके आधार पर रसखान के जो विभिन्न काल में निर्णीत किए गये हैं, वे इस प्रकार हैं—

१. 'शिवसिंह-सरोज' के लेखक शिवसिंह ने इनका जन्म संवत् १६३० माना है।

२. 'शिवसिंह-सरोज' के मत को आधार मानकर ही बाबू राधाकृष्णदास ने 'सूरसागर' की भूमिका में रसखान का जन्म संवत् १६३१ स्वीकार किया है।

३. पं० किशोरीलाल गोस्वामी ने स्व-सम्पादित 'प्रेमवाटिका' के द्वितीय संस्करण में रसखान का समय सोलहवीं शताब्दी निश्चित किया है।

४. 'रसखान और घनानन्द' नामक कृति के सम्पादक बाबू अमीरसिंह ने पं० किशोरीलाल गोस्वामी के मत को ही मान्यता प्रदान की है।

५. मिश्रबन्धुओं ने 'मिश्रबन्धु-विनोद' में रसखान का जन्म संवत् १६१५ में और देहावसान संवत् १६८५ में माना है।

६. आचार्य रामचन्द्र शुक्ल ने रसखान के केवल कविता काल का उल्लेख किया है जो संवत् १६४० के उपरान्त है।

७. डॉ० रामकुमार वर्मा ने संवत् १६७१ को ही रसखान का कविताकाल माना है।

ये मत मुख्यतः 'प्रेमवाटिका' के रचनाकाल पर ही आधृत हैं।

कुछ विद्वानों ने 'दिल्ली के गदर' के आधार पर रसखान के समय का निर्णय करने के प्रयास किये हैं। श्री अमृत लाल शील ने दिल्ली की इस दुर्घटना को नादिरशाह के भीषण आक्रमण से जोड़कर रसखान का समय गोस्वामी बिट्ठल नाथ से १५० वर्ष पश्चात् माना है। पर शील जी अपने मत की स्था-

पना करते समय ये भूल गए हैं कि गोस्वामी विठ्ठलनाथ रसखान के दीक्षा-गुरु थे। हिन्दी के कुछ अन्य विद्वानों की भाँति आचार्य चन्द्रावली पांडेय ने भी जहाँगीर (सलीम) के ख़ुस्रू (जन्म संवत् १६४२, मरणकाल संवत् १६७६) द्वारा राज्य हड़पने की संवत् १६६२-६३ वाली विकल घटना को रसखान द्वारा उल्लिखित 'दिल्ली ग़दर' स्वीकार किया है। कुछ अन्य विद्वानों ने अकबर की काबुल-विजय को ही दिल्ली का ग़दर मान लिया है। डॉ० भवानीशंकर याज्ञिक ने इन सभी मान्यताओं को अमान्य ठहराते हुए इस विषय पर विस्तार से, इतिहास के परिवेश में, विचार किया है। ये इस घटना को अकबरकालीन मानते हैं—

'ठीक इसी समय सं० १६४२ (२३ जनवरी, १५५६ ई०) में अपने पुस्तकालय की सीढ़ी से गिर पड़ने से हुमायूँ की अचानक मृत्यु हो गई और अकबर संवत् १६१२ (१४ फरवरी, १५५६ ई०) को गद्दी पर बैठा। उसने पठानों को खदेड़-खदेड़ कर अशक्त कर दिया और थोड़े समय में सबका दमन कर सूरवंश का नाम मिटा दिया। सिकन्दरशाह सूर अकबर से प्राणों की भिक्षा पाकर शेष जीवन बंगाल में व्यतीत करने लगा और तीन वर्ष बाद मर गया। महमूदशाह आदिल को जो मुनारगढ़ में था, महमूदखाँ के पुत्र खिज़िरखाँ ने अपने पिता के षष्ठाब्द का बदला लेने के लिए बिहार में सूरजगढ़ में परास्त कर सं० १६१७ में मरवा डाला। इब्राहीमखाँ जो सम्भल भाग गया था, हेमू से बार-बार पराजित होकर बुन्देलखण्ड और फिर उड़ीसा भाग गया और कुछ वर्षों बाद मारा गया। हुमायूँ की मृत्यु का समाचार मिलते ही हेमू मुगल-सेना से लड़ने गया और सितम्बर १५५६ ई० में दिल्ली पर अधिकार कर लिया, किन्तु ५ नवम्बर, सन् १५६६ ई० को युद्ध में तीर की ओट से ऊँचा होने पर बन्दी हुमा और बैरमखाँ द्वारा मारा गया।

उपरोक्त इतिहास-प्रसिद्ध गृह कलह को ही रसखान ने ग़दर का नाम दिया है। इसी गृहकलह ने दिल्ली को शमशानवत् कर दिया था। यह राज्यलिप्ता-जन्य परस्पर का कलह रसखान के निकट सम्बन्धियों के बीच ही हुआ था। वे स्वयं बादशाह वंश के पठान थे और सम्बन्धियों में मारकाट मची देखकर व्याकुल हो गये थे। संवत् १६०२ में इस कलह का बीजारोपण सलीमशाह द्वारा बड़े माई का राज्य हड़पने के कारण हुआ और संवत् १६११-१२ में

भयंकर रूप से फैल गया, जिसकी लपेट में सूरवश के पठानों का सर्वनाश हो गया था। इस लगातार दो वर्षों के युद्ध के कारण दिल्ली नगर हमशानवत् हो गया था। कहने का तात्पर्य यह है कि रसखान ने संवत् १६१२ की घटना से प्रस्त होकर अपने प्राण रक्षणार्थ या संसार से एकदम विरक्त होकर दिल्ली छोड़ ब्रजवास किया। इस तथ्य में सन्देह का कोई कारण नहीं है।

इस आधार पर कहा जा सकता है कि रसखान का जन्म संवत् १५६० ई० के आस-पास हुआ होगा, क्योंकि दिल्ली छोड़ते समय इनकी अवस्था बीस-बाईस वर्ष की होगी।

रसखान ब्रज में कब आये? यहाँ पर यह प्रश्न भी विचारणीय है। डॉ० याज्ञिक के अनुसार वे संवत् १६१२ में दिल्ली छोड़कर तुरन्त ब्रज में आ गये थे, परन्तु तत्कालीन राजनीतिक परिस्थितियों को देखते हुए यह मत शुद्ध प्रतीत नहीं होता। 'भूल गुसाईं चरित' के अनुसार रसखान ने संवत् १६३४ से १६३७ तक अर्थात् तीन वर्ष तक यमुना तट पर राम-कथा का श्रवण किया इसका अभिप्राय यह है कि इस समय तक इनमें कृष्णभक्ति का प्रभाव प्रस्फुटित नहीं हुआ था। रसखान के दीक्षा-गुरु श्री विट्ठलनाथ जी का गोलोकवास-काल संवत् १६४२ है। इसका अर्थ यह हुआ कि संवत् १६३७ से १६४६ के अन्तराल में ही रसखान कृष्णभक्ति में दीक्षित हुए और तभी ये ब्रज में जाकर बसे।

जिस मानवती के भान की उपेक्षा करके रसखान ब्रज में आकर बसे, यह मानिनी कौन है? इस प्रश्न के उत्तर में रसखान से सम्बद्ध सभी साधन मौन हैं। कुछ विद्वानों का अनुमान है कि यह मानवती रसखान की कोई प्रेमिका होगी। केवल अनुमान का आधार लेकर इस विषय में इससे अधिक कुछ नहीं कहा जा सकता।

रसखान का जन्म-समय निर्धारित कर लेने के उपरान्त अब यह कहना कठिन नहीं कि जब इन्होंने 'प्रेमवाटिका' की रचना की, तब इनकी आयु ८१ वर्ष की थी, अर्थात् ये काफी लम्बी आयु तक जीवित रहे। अतः अनेक विद्वानों की यह मान्यता भी असंगत प्रतीत नहीं होती कि ये लगभग ८५ वर्ष तक जीवित रहे। इस आधार पर इनका देहावसान संवत् १६७५ के लगभग माना जा सकता है।

बाह्य साक्ष्य

रसखान से सम्बन्धित बाह्य साक्ष्य के आधार पर तीन कृतियां विशेष रूप से उल्लेख्य हैं—दो सौ बावन वैष्णवन की वार्ता, मूल-गुसाई चरित और भक्तमाल ।

१. दो सौ बावन वैष्णवन की वार्ता—इस कृति में वैष्णव-सम्प्रदाय के २५२ प्रमुख कवियों का परिचय है यद्यपि यह परिचय पूर्ण तथा इतिहास संगत नहीं है, फिर भी उसे एकदम निराधार अथवा काल्पनिक नहीं कहा जा सकता । इसमें ऐसे अनेक तथ्य मिलते हैं जिससे सम्बद्ध कवि के विषय में बहुत कुछ ज्ञातव्य बातों का बोध हो जाता है । इस कृति की २१८वीं वार्ता रसखान से सम्बन्धित है, जो इस प्रकार है—

‘अब श्री गुसाई जी के सेवक रसखान पठान दिल्ली में रहते तिनकी वार्ता । सो दिल्ली में एक साहूकार रहतो हतो । सो वा साहूकार को बेटा बहुत सुन्दर हतो । वा छोरा सों रसखान को मन बहुत लग गयो । बाही के पाछे फिर्यो करै और बाको भूँठो खाय और आठ पहर बाही की नौकरी करे । पगार कछू लैवे नहीं, दिन रात बाही में आसक्त रहे । दूसरे बड़ी जात के रसखान की निन्दा बहुत-बहुत करते हते । पर रसखान काहू की सुनते नहीं हते और आठ पहर वा साहूकार के बेटा में चित्त लग्यो रसतो । एक दिना चार वैस्नव मिलकै भगवत-वार्ता करते हते । करते-करते ऐसी बात निकसी जो जो प्रभू में ऐसो चित्त लगावनो जैसो रसखान को चित्त साहूकार के बेटा में लग्यो है । इतने में रसखान वा रस्ता निकस्ये, बिनने यह बात सुनी । तब रसखान ने कही जो तुम मेरी कहा बात करो हौ । तब वैस्नव ने जो बात हती सो कही । तब रसखान बोले, प्रभु को सरूप दीखै तो चित्त लगाइये । तब वा वैस्नवन श्रीनाथ जी को चित्र दिखायो । सो देखत ही रसखान ने वो चित्र ले लिबी, और मन में ऐसो संकल्प कर्यो जो ऐसो सरूप देखनो जब अन्न खाना और उहाँ सूँ घोड़ा पै बैठकै एक रात में वृन्दावन आयो और सबरे दिन दिन सब मंदिरन में भेष बदल कै भिर्यो और सब मंदिरन में दरसन किये पर वैसे दरसन नहीं भये । तब गुपालपुर में गयो और भेष बदलकै श्रीनाथ जी के दरसन करने कूँ गयो । तब सिधमौरिया ने भगवदिच्छा सूँवा के चिरा बड़ी जातवारे के पहिचाने । तब वाकू धक्का मार निकास दियो, नीतिर-पैठन न

दियो। सो जइकें गोविंदकुण्ड पर रह्यो। तीन दिन ताई पर्यो रह्यो। लायबे पीने की कछू अपेक्षा राखी नाहीं। तब श्रीनाथ जी ने जानी यह जीव दैवी है और शुद्ध है, और सात्विक है और मेरो भक्त है, या कूँ दरसन देऊँ तो ठीक है। तब श्रीनाथ जी ने दरसन दिये। तब वो उठिके श्रीनाथ जी कूँ पकरिवे दीर्यो। सो श्रीनाथ जी भाज गये। फेर श्रीनाथ जी ने गुसाईं जी सूँ कही, ये जीव दैवी है और म्लेच्छ योनि कूँ पायो है, जासूँ याके ऊपर कृपा करो, बाकूँ सरन लेमो। जहाँ ताईं तुम्हारो सम्बन्ध जीव कूँ नाहीं होवें तहाँ ताईं मैं जीव कूँ स्पर्श नाहीं करत हूँ और वाके हाथ को खाऊँ नाहीं, जासूँ अब योको भंगीकार करो। तब श्री गुसाईं जी श्रीनाथ जी के वचन सुनिकें गोविंद कुण्ड पै पधारे और बाकूँ नाम सुनामो और सोक्षात् श्रीनाथ जी के दरसन श्री गुसाईं जी के ससूप में बाकूँ भए। तब श्री गुसाईं जी बिनकूँ संग ले पधारे और उत्थापन के दरसन कराये। महाप्रसाद लिबायो। तब रसखान जी श्रीनाथ जी के सरूप में आसक्त भए। तब रसखान ने अनेक कीर्तन और कविता और दोहा बहुत प्रकार के बनाए। जैसे जैसे लीला के दरसन बिनकूँ भए, वैसे ही बननन किए। सो वे रसखान श्री गुसाईं जी के ऐसे कृपापात्र हतें जिनकूँ चित्र के दरसन करत मात्र ही संसार सूँ चित्त खिच के श्रीनाथ जी में लग्यो। इनके भाग्य की कहा बड़ाई करती। वार्ता सम्पूर्ण।

२. मूल गुसाईं चरित—इस कृति के लेखक बाबा बेणीमाधवदास हैं। इसमें बताया गया है कि जब 'रामचरितमानस' की रचना पूर्ण हो गई तो सबसे पहले इसे मिथिला के कुमारण्य स्वामी ने अयोध्या में सुना। तत्पश्चात् स्वामी मन्दसाल के शिष्य दयालदास (अथवा दलालदास) ने 'मानस' की प्रतिलिपि करके उसे बनारस-तट पर अपने गुरु नन्दसाल और रसखान को सुनाया—

मिथिला के सुत-मुजान हते। मिथिलाधिप भाव पगेर हते ॥

सुनि काम कृपावन स्वामी जुतो। तिहि औसर ओष में आयो हुतो ॥

अबतें बहु मानस तैं सुने। तिनहीं अधिकारि गुसाईं गुने ॥

स्वामी नंद (सु) लाल को शिष्य पुनी। तिसु नाम दलाल सुदास गुनी ॥

तिहिकें सोइ पोथी स्वठाम गयो। गुरु के ढिग जाइ सुनाम दयो ॥

बनारस-तट पै त्रय बत्सर लों। रसखानहि जाइ सुनावत भों ॥

इस उद्धरण से यह ज्ञात होता है कि रसखान ने तीन वर्ष तक, अर्थात् संवत् १६३४ से १६३७ तक, यमुना किनारे 'रामचरितमानस' की कथा का श्रवण किया था। चाहे 'मुल गुसाईं चरित' प्रामाणिक हो, अथवा अप्रामाणिक पर यह कहना अनुपयुक्त नहीं कि इससे रसखान की धर्म के प्रति उदारता का पता चलता है। यद्यपि ये मूलतः कृष्ण-भक्त हैं, पर ग्राम धार्मिक सम्प्रदायों के प्रति, तुलसी की भाँति इनकी पूज्य दृष्टि है। तभी तो ये जिस श्रद्धा से कृष्ण की स्तुति करते हैं, उसी श्रद्धा से शिव की और गंगा की महिमा का भी गुण-गान करते हैं।

३. भक्तमाल—वार्ता-साहित्य में भक्तमाल का जितना संबर्द्धन हुआ है इतना और किसी कृति का नहीं हुआ। यही कारण है कि समय-समय पर अनेक कवियों ने भक्तमाल की रचना की है, जैसे—भक्तमाल प्रसंग, भक्तमाल प्रदीपन, भक्तमाल उत्तरार्द्ध, नवभक्तमाल आदि। भक्तमाल के सर्वप्रथम लेखक नाभादास माने जाते हैं। नाभादासकृत 'भक्तमाल' में संवत् १६४३ तक के कृष्ण-भक्तों का ही उल्लेख है, पर रसखान के विषय में कुछ नहीं कहा गया है। इसका कारण यह हो सकता है कि जब तक रसखान राजनीतिक कारणों से गुप्त जीवन यापन कर रहे होंगे और इसीलिए कृष्ण-भक्तों में इन्हें इतनी ख्याति प्राप्त न हुई होगी कि ये 'भक्तमाल' में स्थान पा सकें। 'भक्तमाल' पर अनेक टीकाएँ भी लिखी गई हैं। वस्तुतः ये टीकाएँ न होकर ग्रंथ का संबर्द्धन ही कही जा सकती हैं, क्योंकि जैसे-जैसे कृष्ण-भक्तों की संख्या बढ़ती गई, वैसे ही टीका के नाम पर इस कृति में कृष्ण-भक्तों का समावेश होता गया। संवत् १८४४ में प्रियादास जी के पौत्र वैष्णवदास ने 'भक्तमाल-प्रसंग' नामक टीका के द्वारा इस कृति का संबर्द्धन किया और तब उन्होंने रसखान को भी कृष्ण-भक्तों में सम्मिलित कर लिया। 'भक्तमाल-प्रसंग' में रसखान-विषयक क्रमांक इस प्रकार है—

“पातस्याह ने देखी तुरक कठी पहरेन लगे। तब रसखान बुलाए।
तो सौ कंठी नार में परी हैं। तब पूछी रसखान, कंठी क्यों राखे है ? तब
बोले—हजरत ! काठ की नाव पे पत्थर तिरै याते मैं राखी है। ये काठ हैं, मैं
पत्थर हूँ। तब कही—भले राखो, परन्तु इतेक तो हिन्दू हूँ नाहीं राखें। तब
रसखान बोल्यो—वे हलके हैं। मैं भारी पत्थर हूँ।”

यद्यपि इस कथा का कोई ऐतिहासिक प्रमाण नहीं मिलता, परन्तु यह जरूर मिलता है कि मुगल राजाओं ने कंठी-माला धारण पर रोक लगाई हुई थी। यह रोक गोस्वामी गोकुलनाथ जी के प्रयास से जहाँगीर ने समाप्त की। इस विषय पर तत्कालीन अनेक कवियों की उक्तियाँ मिलती हैं।

१. 'जयति बिठ्ठल सुवन, प्रगट बल्लभ बली,
प्रबल पन करि तिलक माल राखी ।'

—हरिराम जी

२. 'माला तिलक न तजी कहूँ, परी जदपि पुकारा ।'

—कल्याणदास

३. 'बिठ्ठलेस के सपूत गोकुलेश के हुलास,
माल राखि सो कलेस काहु में न राख्यो है ।'

—प्रसिद्धि कवि

प्रसिद्धि कवि ने तो इस विषय पर एक प्रबन्धकाव्य की ही रचना कर डाली थी।

इन उक्तियों से यह निष्कर्ष निकालना कठिन नहीं कि तत्कालीन मुगल उस मुगल को हीन दृष्टि से देखते थे जो हिन्दुओं की भाँति माला-तिलक धारण करता था। यह भी संभव है, हिन्दू भी सार्वजनिक स्थानों पर तिलक और माला धारण करके न जा सकते हैं। इसीलिए तो गोस्वामी गोकुलनाथ जी को उक्त आज्ञा को हटवाने के लिए काफी प्रयत्न करना पड़ा। इस पृष्ठभूमि में यह अनुमान लगाना भी असंगत नहीं है कि कंठी धारण करने के कारण रसखान को भी अनेक यातनाओं का सामना करना पड़ा होगा। वे यातनायें चाहे राजा की ओर से हों, या कट्टरपंथी मुसलमानों की ओर से।

'भक्तमाल-प्रदीपन' में रसखान से सम्बद्ध जहाँ अनेक अन्य कथाओं का उल्लेख है, वहाँ यह कंठी वाली वार्ता भी पाई जाती है। 'भक्तमाल प्रदीपन' की कथा इस प्रकार है—

'रसखान जी परम भक्त भगवत के हुए। पहिले मुसलमान थे। बगरज तवाफ (परिक्रमा की इच्छा से) फाब: (मक्का-स्थित एक मंदिर जिसे मुसलमान ईश्वर का कर मानते हैं।) जो बिदराबन में पहुँचे तो पहले जन्मों के

सबाबों (पुण्यकर्मों का फल) ने जहूर (प्रत्यक्षीकरण) किया। यानी (अर्थात्) ब्रिज चंद महाराज ने उस सुरूप सोभायमान ब्रिज सुन्दर से कि मोर मुकुट सर पर, बनमाला पहने हुए, जेवरात (आभूषण) हरेक उजू (प्रत्येक अंग) में बिराजमान, फूल जा बजा (जहा तहाँ) गुंथे हुए, लिवास (पहिचान) जक बर्क (तड़क भड़क वाला) का शोभित, एक हाथ में मुरली और दूसरे हाथ में घड़ी, गो चराते हैं, दरसन हुए। बमूजिब (अनुसार) देखने इस रूप माधुरी और दिलरुबा (चितचोर, प्रेमपात्र) के कुछ हालत (दशा) और ही हो गई। इस रूप में महब (तल्लीन) होकर बेहोश (मूर्च्छित) जमीन पर गिर पड़े। मुरशिद (धर्मगुरु, पीर) हमराह (रुहपंथी) था। गश (मूर्च्छा) समझकर दरपए इलाज (चिकित्सा का इच्छुक) हुआ और पुकारा कि आखिं खोलो। रसखान जी ने कहा कि उनको उसी वक्त (समय) सब उलूम (विद्याएँ) व मतालिक (अर्थ समूह, व्याख्याएँ) जाहिर (व्यक्त) व बातिन (अन्तर्गत, अन्तरंग) व शायरी से बहः (काव्यकला-सम्पन्न) हो गया था। कवित्त में उस मनोहर मूर्ति का, जो देखी थी, मान (वर्णन) करके आखिर (अन्त में) कहा कि आखिं क्या खोलूँ, वह मूर्ति दिल में बस गई है। मुरशिद (पीर) ने फिर कहा कि काबे (मक्का-स्थित एक मन्दिर) को चलो। रसखान जी ने जवाब दिया कि कैसा काबः और कैसा किबलः (मक्का का वह स्थान जहाँ काला पत्थर स्थापित है और जिसकी ओर मुंह कर नमाज पढ़ी जाती है) जो है सो सब जहाँ मौजूद (उपलब्ध) है। अब मैं कहाँ जाता हूँ? ब्रिज का हो चुका। और एक कवित्त में बयान (वर्णन) किया कि अगर, आदमी जिस्म (शरीर) मुझको मिलेगा तो ब्रिज के ग्वाले और लोगों में रहुँगा और अगर चरिन्द (पशु) हुआ तो नंद बाबा की गो बछड़ों में और अगर संग (पत्थर) हुआ तो गिराज (गिरिराज गोवर्धन) का और अगर परन्द हुआ तो ब्रिज के दरखतों (वृक्षों) का। मुरशिद (पीर) को इन कलामात (वचनों) से ताज्जुब (आश्चर्य) हुआ और चाहा कि रथ पर डालकर जबरदस्ती (बलपूर्वक) ले जाऊँ। रसखान जी भाग कर बन में जा छिपे और बिरन्दावन में बास करके हजारहः (सहस्रों) कवित्त बिरन्दावन के, व सुभाव (स्वभाव, गुण) व शोभा प्रिया-प्रियतम के तसनीफ (पुस्तक लिखकर) भेंट किए। और लिवांस बैसनवी धारन किया। माला

कसीर (अधिक, प्रचुर) पाहिना करते थे। किसी ने पूछा कि दो माला ही काफी (पर्याप्त) हैं, इस कदर (अत्यधिक) कसरत (बाहुल्य, प्रचुरता) की क्या जरूरत (आवश्यकता) है? जबाब दिया कि माला असखास मिस्ले संग को (पत्थर जैसे व्यक्तियों को) संसार समंदर (सागर) से पार उतार देती है। सो जो शख्स (व्यक्ति) मिस्ल (समन) छोटे पत्थर के है, उसको तो एक-दो माला काफी (पर्याप्त) है, और मैं मिस्ल संग कला (बड़े पत्थर के समान) हूँ, मुझको बहुत माला रखना बाजिब (उचित) है।

इस कथा में कोई ऐतिहासिक तथ्य नहीं, केवल रसखान से सम्बद्ध अनुश्रुतियों को दोहरा दिया गया है और वह भी श्रद्धा के साथ।

भारतेन्दु जी ने अपने भक्तमाल उत्तरार्द्ध में रसखान के साथ अन्य मुसलमान हिन्दी कवियों की ओर दृष्टिपात किया है और उनकी हिन्दी-सेवा से भाव-विभोर होकर कह उठे हैं—

‘इन मुसलमान हरिजनन पै, कोटिन हिन्दू बारिए।’

राधाचरण गोस्वामी ने अपने ‘नवभक्तमाल’ में रसखान से सम्बन्धित एक छप्पय लिखा है, जो इस प्रकार है—

‘बिल्ली नगर निवास, बादसा वंश विभाकर।

चित्र देखि मन हरो, भरो मन प्रेम-सुधाकर।

श्री गोवरधन आइ, जब, दरसन नाहि पाए।

टेढ़े मेढ़े वचन रचन निरभय हूँ गाए।

तब आप आइ सु मनाइ, करि सुलूषा मेहमान की।

कवि कौन मित्ताई कहि सकै, श्रीनाथ साथ रसखान की॥’

गोस्वामी जी का यह विवरण नाभादासकृत ‘भक्तमाल’ पर ही आधारित है।

उपयुक्त वार्ता-साहित्य से रसखान के किसी ऐतिहासिक विवरण पर ऐतिहासिक दृष्टि से प्रकाश नहीं पड़ता, वरन् इनमें लेखकों की कृष्णभक्त-कवि रसखान के प्रति श्रद्धांजलियाँ भी उपलब्ध होती हैं। इसका तात्पर्य यह नहीं है कि इनमें वर्णित तथ्य अथवा घटनाएँ निरी काल्पनिक हैं। इनसे रसखान के विषय में जो निष्कर्ष निकलता है, वह यही है कि इनका प्रारम्भिक

प्रेम ठोस भौतिक था, किन्तु बाद में वह ईश्वर-प्रेम में परिणत हो गया और कृष्ण-भक्त कवियों में रसखान का विशिष्ट स्थान है।

जन्म-स्थान

रसखान के जन्म-स्थान के विषय में भी दो मत मिलते हैं। 'शिवसिंह-सरोज' में इन्हें जिला हरदोई के पिहानी जन्म-स्थान का बताया गया है और इन्होंने 'प्रेम-वाटिका' में अपना जन्म स्थान दिल्ली बताया है—

‘देखि गदर हित साहिबी दिल्ली-नगर मसाद।

छिनहि बावसा बस की, ठसक छोरि रसखान ॥”

अब यह देखना है कि इनमें कौन सा मत संगत है।

डॉ० याज्ञिक शिवसिंह-सरोजकार के मत को असंगत मानते हुए लिखते हैं कि पिहानी की बस्ती को हुमायूँ-अकबर ने संवत् १६१२ के बाद बसाया था। इस कारण रसखान के जन्म के समय पिहानी का कोई अस्तित्व ही नहीं था। हाँ, रसखान का शिष्य कादिरबख्श वहाँ रहा हो इसकी संभावना हो सकती है और यह भी संभावना हो सकती है कि भूल से शिष्य के निवास-स्थान को ही गुरु का जन्म-स्थान समझ लिया हो।

जहाँ तक दिल्ली का सम्बन्ध है, रसखान ने दिल्ली को अपना निवास-स्थान अवश्य बताया है, पर उसे जन्म-स्थान नहीं बताया। अतः निर्विवाद रूप से यह भी तो नहीं कहा जा सकता कि दिल्ली ही इनका जन्म-स्थान है, किन्तु रसखान के जीवन पर दृष्टिपात करने से यह ज्ञात होता है कि इनका भक्त-पूर्व जीवन दिल्ली में ही बीता। इसलिए यह संभावना की जा सकती है कि इनका जन्म भी दिल्ली में ही हुआ होगा।

निष्कर्ष

अब तक के विवेचन का निष्कर्ष यह है कि रसखान का जन्म संवत् १५६० के लगभग दिल्ली में हुआ। इनका सम्बन्ध तत्कालीन शाही वंश से था, किन्तु जब शाही वंश का पतन हुआ और दिल्ली उजड़ गई तो ये संवत् १५१२ के लगभग दिल्ली को छोड़कर ब्रज में आ गये और वहाँ कृष्ण-भक्ति में तल्लीन रहने लगे।

कहते हैं, कि प्रारम्भ में इनका प्रेम ठोस भौतिक था, अर्थात् ये एक साहू-कार के लड़के पर आसक्त थे, पर संयोग से इनके मन को ठेस लगी और इनका

प्रेम भयवद् प्रेम में परिणत हो गया। दिल्ली छोड़ने के बाद कुछ वर्षों तक ये इधर-उधर छिपे फिरते रहे। इस दौरान में ये तीन वर्ष तक यमुना-तट पर भी रहे और रामचरितमानस की कथा सुनते रहे। इससे इनमें हिन्दू-धर्म के प्रति आस्था का जागरण हुआ और तब नियमित रूप से ब्रज में बसकर कृष्ण-भक्ति में तल्लीन हो गये।

इनका पहनावा वैष्णव भक्तों का सा था। ये कंठियां बहुत पहना करते थे। इससे मुसलमानों को बड़ी अप्रसन्नता हुई और इन्हें मुगल बादशाह के सामने पेश किया गया। बादशाह ने पूछा—तुम इतनी सारी कंठी क्यों पहनते हो? इन्होंने उत्तर दिया कि जिस प्रकार पत्थर को नदी से पार होने के लिए लकड़ी का सहारा लेना पड़ता है, उसी प्रकार मैंने संसार-सागर से पार होने के लिए इन मालाओं को धारण कर रखा है।

ये जब तक जीवित रहे, पूर्णतया कृष्णभक्ति में तल्लीन रहे और कृष्ण की लीलाओं का गान करते रहे। लगभग ८५ वर्ष की अवस्था में, अर्थात् संवत् १६७५ के आस-पास इनका देहावसान हुआ। मथुरा नगरी से लगभग ६ मील दूर दक्षिण-पूर्व की ओर एक पुराने टीले पर स्थित लाल पत्थर की एक बारहदरी को इनकी समाधि बताया जाता है।

कृष्णभक्त-कवियों में इनका विशिष्ट स्थान है।

रसखान की रचनाएं

रसखान, अन्य कृष्णभक्त-कवियों की भाँति, मूलतः भक्त थे। कविता इनका कर्म नहीं, वरन् भावाभिव्यक्ति का एक साधन मात्र था। इन्हें जब भी भावावेश हुआ, वह सबैसा या कवित्त के माध्यम से फूट पड़ा। इसके छन्दों की संख्या कितनी है? इस प्रश्न का निर्विवाद उत्तर देना असम्भव है। तुलसीदास जी के 'भक्तमाल प्रदीपन' के अनुसार इन्होंने सहस्रों कवित्तों की रचना की।^१ पर अब रसखान के नाम से प्राप्त होने वाले असंदिग्ध और संदिग्ध छन्दों को मिलाकर कुल ३३४ छन्द प्राप्त हुए हैं। प्रस्तुत संकलन में इन छन्दों को पाँच भागों में विभाजित किया गया है—

१. सुजान-रसखान	२५५ छन्द
२. प्रेम-वाटिका	५३ छन्द
३. दान-लीला	११ छन्द
४. स्फुट-छन्द	५ छन्द
५. संदिग्ध-छन्द	१० छन्द

इन भागों का क्रमशः परिचय निम्नलिखित है।

सुजान-रसखान

सुजान-रसखान में संकलित छन्दों का विषय कृष्ण-भक्ति के विविध पहलुओं से सम्बद्ध है। इन छन्दों को निम्नलिखित शीर्षकों के अन्तर्गत विभाजित किया गया है—

१. भक्ति-भावना, २. कृष्ण का अलौकिकत्व, ३. अनन्यभाव, ४. मिलन

१. रसखान जी भागकर वन में जा छिपे और बिरन्दावन में वास करके हजारहू, (सहस्रों) कवित्त बिरन्दावन के, ब सुभाब (स्वभाव, गुण) व शोभा प्रिया-प्रियतम के तसनीफ (पुस्तक लिखकर) भेंट किये।

५. बाललीला, ६. रूप-माधुरी, ७. प्रेम-लीला, ८. बंक-विलोचन, ९. मुसकान-माधुरी, १०. कृष्ण-सौन्दर्य, ११. रूप-प्रभाव, १२. कुञ्ज-लीला, १३. नटखट कृष्ण, १४. मुरली-प्रभाव, १५. कालिय-दमन, १६. चीर-हरण, १७. प्रेमासक्ति, १८. प्रेम-बन्धन, १९. प्रेम-वेदना, २०. रासलीला, २१. फागलीला, २२. राधा-सौन्दर्य, २३. मानवती राधा, २४. सखी-शिक्षा, २५. संयोग-वर्णन, २६. वियोग-वर्णन, २७. सपत्न-भाव, २८. कुवलयपीडभाव, २९. उदव-उपदेश, ३०. ब्रज-प्रेम, ३१. गंगा-महिमा, ३२. शिव-महिमा।

१. भक्ति-भावना—यों तो रसखान के सभी छंद भक्ति-भावना से ओत-प्रोत हैं, किन्तु इस शीर्षक के अन्तर्गत रखे गये छंदों की भक्ति-भावना में एक विशेषता यह है कि इसमें कवि प्रत्यक्ष रूप से भक्त के रूप में परिलक्षित होता है। वह कृष्ण तथा उनकी जन्मभूमि ब्रज के प्रति अनन्य प्रेम प्रदर्शित करता हुआ कहता है कि यदि मुझे मनुष्य की योनि मिले तो मैं वही मनुष्य बन सकूँ जो ब्रज के गोकुल गाँव में निवास कर सकूँ; यदि पशु योनि मिले तो नन्द की गाय बनूँ, यदि पत्थर का जन्म मिले तो गोवर्धन पर्वत की शिला बनूँ और यदि पक्षी की योनि मिले तो यमुना-तट पर उगे हुए कदम्ब वृक्ष की डालों पर बैठकर सानन्द चहचहाता रहूँ। रसखान अपने शारीरिक अंगों की सार्थकता भी इसी में मानते हैं कि वे ईश्वरोन्मुख हों। इसीलिए ये रसना की सार्थकता कृष्ण-जाप में, हाथों की कुञ्ज-कुटीरों की सफाई करने में ही मानते हैं। अपने आराध्य देव कृष्ण की जन्मभूमि ब्रज से इन्हें इतना प्रेम है कि उसके एक-एक कण पर ये समस्त सिद्धियों और समृद्धियों को न्यूँछावर करने की क्षमता रखते हैं। भक्तों को अपने भगवान पर दृढ़ एवं अटल विश्वास होता है। उनकी संरक्षता प्राप्त करके वह स्वयं को हर प्रकार के संकटों से मुक्त मानता है इसलिए तो अपने माखन चाखनहारे के संरक्षण में ये किसी चुगल और लवार की विन्ता नहीं करते। रसखान अपने प्रिय के रूप में उसी प्रकार एकाकार हैं जिस प्रकार गोपियाँ थीं। उसके प्राण सदैव राधा और कृष्ण के सरस एवं नूतन प्रेम से संयुक्त हैं।

२. कृष्ण का अलौकिकत्व—कृष्णभक्त कवियों ने कृष्ण को साकार मान-कर उसके माधुर्य रूप की भक्ति की है, पर वे अपनी कविताओं में यथावसर

उसके श्रालोकिकत्व का प्रदर्शन भी करते रहे हैं। कृष्णकाव्य की यह प्रमुख विशेषता है। सूरदास ने विस्तारपूर्वक कृष्ण के श्रालोकिकत्व का वर्णन किया है। उदाहरण के लिए यह पद प्रस्तुत है।

चरन गहे अंगुठा मुख मेलत ।

नंद-घरनि गावति हलराषति, पलना परिहरि खेलत ।

जे चरनारविंद श्री-भूषन, उर तें नैंकु न टारति ।

देखों धौं का रस भरननि कौ, सुर-मुनि करत विषाद ।

सो रस है मोहैं कौं दुरलभ, तातैं लेत सवाद ।

उछरत सिन्धु, धराधर कांपत, कमठ पीठ अकुलाइ ।

सेष सहस्रफन डोलन लागे, हरि पीबत जब पाइ ।

बढ़्यो वृच्छ बट सुर अकुलाने, गगन भयो उत्पात ।

महा प्रलय के मेघ उठे करि, जहाँ-तहाँ आधात ।

करुना करी, छाड़ि पग दोन्हौ, जानि सुरन मन सस ।

सूरदास प्रभु असुर-निकन्दन, दुष्टनि कैं उर गंस ।

स्वच्छन्द-काव्यधारा के कवि भी इस प्रवृत्ति से उन्मुक्त नहीं हो सके हैं।

चनानंद कृष्ण के श्रालोकिकत्व का स्पष्ट संकेत देते हुए लिखते हैं—

‘तोहि सब गावैं एक तोरी कौं बतावैं वेद

पावैं फल ध्यावैं जैसी भावनानि भरि रे ।

जल-थल व्यापी सदा अंतरजामी उदार,

जगत में नाँव जान राय रह्यौ परि रे ।

एते गुन लाय हाय छाँय घनआनंद यौ,

कंधों मोहि दीख्यो निरगुन ही उधरि रे ।

जराँ विरहागिनि में करौं हौं पुकार कासों,

दई गयो तू हूँ निरदई ओर डरि रे ॥’

रसखान ने भी इस प्रवृत्ति का पालन किया है। कृष्ण के श्रालोकिकत्व का प्रतिपादन करने वाले इनके आठ छंद उपलब्ध होते हैं जिनमें बताया गया है कि जिस कृष्ण का जप शंकर जैसे महादेव करते हैं, जिसका ध्यान करके ब्रह्मा अपने धर्म में वृद्धि करते हैं, जिस पर देव, किन्नर और पृथ्वी पर रहने वाली स्त्रियाँ अपने प्राणों को न्योछावर करके सजीवता प्राप्त करती हैं, जिसके

गुणों का गान शेषनाग, गणेश, शिव, सूर्य, इन्द्र आदि निरन्तर करते रहते हैं, वेद जिसे अनादि, अनन्त, अखंड, अछेद्य, अभेद्य आदि विशेषणों से विभूषित करते हैं, योगी, यति, तपस्वी जिसके लिए निरन्तर समाधि लगाये रहते हैं, उसी कृष्ण को अहीर की छोकियाँ थोड़ी-सी छाछ के लिए तृचाती हैं। इस प्रकार रसखान ने पूर्ण स्पष्टता के साथ कृष्ण के अलौकिकत्व का प्रतिपादन किया है।

३. अनन्य भाव—भक्त का अपने आराध्यदेव के प्रति अनन्य भाव होता है, अर्थात् उसके लिए उनका आराध्य ही सर्वोपरि तथा सर्वश्रेष्ठ है। उसकी इच्छा केवल उसे ही प्राप्त करने की होती है। उसके अतिरिक्त अन्य सारी वस्तुएँ उसकी दृष्टि में नगण्य हैं, भले ही वे कितने ही महत्त्व की क्यों न हों। सूरदास ने भी कृष्ण के प्रति अपने अनन्य भाव की भक्ति को व्यक्त करते हुए कहा है कि कृष्ण को छोड़कर अन्य देवों की भक्ति करना कामधेनु को छोड़कर छेरी का दुहना है अथवा परम गंगा को छोड़कर जलप्राप्ति के लिए अन्यत्र छेरी का दुहना है। रसखान ने भी इसी अनन्य भाव को व्यक्त करते हुए कहा है कि चाहे कोई शेष, सुरेश, दिनेश, गणेश, प्रजेश, महेश, भवानी की आराधना करके अपने मनोरथों को पूर्ण कर ले, चाहे कोई लक्ष्मी की भक्ति करके बहुत सारा धन एकत्र कर ले, चाहे तीनों लोक रहें या नष्ट हो जायें, पर इनका एकमात्र आधार कृष्ण है और कृष्ण को छोड़कर ये संसार के और किसी पदार्थ की अभिलाषा नहीं करते। इस अनन्य भाव के पीछे कृष्ण की भक्त-वत्सलता मुखरित है। जो कृष्ण द्रौपदी, गणिका, गूढ (जटायु), अजामिल, अहिल्या, ब्रह्माद आदि भक्तों का उद्धार करने वाले हैं, उनकी शरण में पहुँच कर आवागमन के दुःखों से छूट जाना स्वाभाविक ही है। कृष्ण अपने भक्तों का निरन्तर ध्यान रखते हैं और उनकी रक्षा के लिए सदैव सन्नद्ध रहते हैं, अतः किसी भी व्यक्ति के लिए ऐसे कृष्ण ही सच्ची सम्पत्ति है, संसार का ऐश्वर्य तो दुःख और नश्वर है। कोई भी मनुष्य चाहे वह कितना ही वैभव-सम्पन्न क्यों न हो, पर यदि वह कृष्ण-भक्ति से विमुख है तो उसकी सम्पूर्ण सम्पन्नता व्यर्थ और निम्सार है।

४. मिलन—इस शीर्षक से सम्बन्धित छंदों के अन्तर्गत रसखान ने राधा-कृष्ण के मिलन का वर्णन किया है। वैष्णव भक्ति-पद्धति के अनुसार कृष्ण

भगवान हैं और राधा उनकी शक्ति । बिना शक्ति के भगवान के ईश्वरत्व की सम्पूर्णता कुण्ठित रहती है और कृष्ण को सम्पूर्ण ईश्वर बनाने के लिए उनका राधा से मिलन अनिवार्य है । सभी कृष्णभक्त-कवियों ने राधा-कृष्ण-मिलन का वर्णन किया है । रसखान ने भी तीन सबैयों में इस परम्परा का निर्वाह किया है ।

५. बाल-लीला—हिन्दी में प्रचलित कृष्ण काव्यधारा के अन्तर्गत कृष्ण के माधुर्य रूप का ही मुख्यतया वर्णन किया गया है । अतः इनके काव्यों में बाल-लीला की प्रमुखता है । सूरदास तो इस क्षेत्र के सम्राट् ही माने जाते हैं । रसखान ने भी कृष्ण की बाललीला से सम्बद्ध कुछ छंद लिखे हैं, पर ये संख्या में बहुत ही कम हैं । प्रस्तुत संकलन में इस विषय के केवल चार छंद हैं और अभी तक एतद्विषयक ये ही छंद प्राप्त भी हुए हैं । पहले छंद में कृष्ण की छठी के उत्सव का वर्णन है । दूसरे छंद में कृष्ण की उस अवस्था का वर्णन है, जब कृष्ण कुछ बड़े हो जाते हैं और पैरों चलने लगते हैं । यशोदा जी उनके साथ खिलवाड़ करती हैं और 'ता' शब्द कहकर गोधों के पीछ छिप जाती हैं । कृष्ण उन्हें ढूँढ़ते हैं, पर जब यशोदा जी उन्हें नहीं मिलती तो वे उठकर पृथ्वी पर लेट जाते हैं । तब यशोदा जी उन्हें गोद में उठा लेती हैं । तीसरे छंद में कृष्ण की सज्जा का वर्णन है । यशोदा जी उनके शरीर में तेल लगाती हैं घाँसों में अंजन लगाती हैं और साथ ही बिठौना भी लगा देती हैं ताकि उसके लाडले पुत्र को किसी की नजर न लग जाये । चौथे सबैया में कृष्ण की उस अवस्था का वर्णन है जब वे काफी बड़े होकर खेलने के लिए घर से बाहर निकलने लगते हैं । उनका शरीर धूल से सना हुआ है । वे खेलते और खाते हुए अपने प्रांगण में घूम रहे हैं कि अचानक एक कौवा आता है और उनके हाथ से माखन तथा रोटी छीनकर ले जाता है ।

६. रूप-माधुरी—'रूप-माधुरी' शोषक के अन्तर्गत उन छंदों का वर्णन है जिनमें कृष्ण के सौन्दर्य का वर्णन किया गया है । इस वर्णन में कोई विशेषता अथवा मौलिकता नहीं है, वरन् जैसा वर्णन अन्य कृष्ण-भक्त-कवियों ने किया है, वैसा ही रसखान ने भी किया है । हृदय पर सुशोभित भौतियों की माला, लटकती हुई घुँघराली झलकें, सिर पर मुकुट, होठों पर मुरली, मस्तक पर

गोरज, वाणी में माधुर्य आदि । कृष्ण की शोभा को बढ़ाने वाली प्रायः उन्हीं क्रियाओं का वर्णन किया गया है, जो कृष्ण-काव्य में परम्परागत रूप से वर्णित होती आई हैं । कुंजों से निकलना, अन्य गोपियों के साथ छेड़खानी करना, कदम्बवृक्ष पर चढ़कर बांसुरी बजाना, कटाक्ष करना, मुस्कराना, आदि क्रियाएँ कृष्ण-काव्य की विर-परिचित क्रियाएँ हैं । रसखान का यह वर्णन संश्लिष्ट है अर्थात् इन्होंने कृष्ण-सौन्दर्य का वर्णन प्रत्येक ग्रंथ अथवा क्रिया को अलग-अलग लेकर नहीं किया है, वरन् सबका एक साथ वर्णन किया है ।

७. प्रेम-लीला—प्रेम-लीला के अन्तर्गत वस्तुतः कृष्ण के सौन्दर्य के द्वारा आकृष्ट गोपियों की प्रेमानुभूति का वर्णन है । प्रत्येक गोपी अपनी सखा से उसी सौन्दर्यजन्य प्रभाव का वर्णन करती है । यदि कोई गोपी अधीर होकर कदम्ब और करील के वृक्षों से पूछती है कि तुम्हारे साथ रहने वाला कृष्ण कहाँ गया तो एक गोपी अपनी प्रेम-दशा का वर्णन करती हुई कहती है कि कृष्ण की भीड़ें भरी हुई थीं, पलकें सुन्दर थीं, अधर लाल थे । उसके कानों में कुण्डल थे जो हिल-डुलकर कृष्ण के कपालों की शोभा को द्विगुणित कर रहे थे । वह मुस्काराता हुआ कुंजों में से निकला और उसे देखते ही गोपियाँ मूर्च्छित हो गईं अर्थात् अपनी सुधि-बुधि भूल गईं । दही का मटका सिर से गिरकर फूट गया । कहीं भ्रमसर पाकर कृष्ण गोपियों को घेर लेते हैं । उनका मटका फोड़ देते हैं और अपनी मधुर वाणी तथा आकर्षण क्रियाओं से उन्हें मुग्ध करके अपने वश में कर लेते हैं । कृष्ण के इस अपार सौन्दर्य का प्रभाव गोपियों पर इतना अधिक पड़ता है कि वे उसे देखकर लोक और कुल की मर्यादा को तिलांजलि दे देती हैं और जब भी कृष्ण को देखती हैं, वे उसकी ओर इस प्रकार दौड़ती हैं जैसे नदी निर्बाध गति से सागर की ओर भागती है । उसके रूप-सौन्दर्य का ध्यान भाने से ही वे स्वयं को भूल जाती हैं । सास के त्रासों की, ननद के तीक्ष्ण व्यंग्यों की उन्हें कोई चिन्ता नहीं रह जाती । कहने का भाव यह है कि वे पूर्णतया कृष्ण के हाथों बिक जाती हैं ।

८. बंक-विलोचन—प्रेम-व्यापार में वक्र दृष्टि का महत्त्वपूर्ण स्थान है, इसी-लिए साहित्य में इस प्रकार की दृष्टि का और इसके द्वारा उत्पन्न प्रभाव का अनेक प्रकार से वर्णन किया गया है । गोपियाँ कृष्ण के सौन्दर्य से ही नहीं

वरन् उनकी वक्र दृष्टि भी उन्हें आकुल किए रहती हैं। जिस गोपी ने भी कृष्ण की दृष्टि को देख लिया, वह फिर कृष्ण से पृथक् न हो सकी, भले ही उसे लोक-लाज को तिलांजलि देनी पड़ी, सास और ननद के त्रासों को सहना पड़ा। कृष्ण की दृष्टि में ही कुछ ऐसा जादू है कि वह एक बार भी जिस गोपी की ओर देख लेता है, उसी के मन को चुरा लेता है।

६. मुसकान माधुरी—प्रेम के व्यापार में जितना महत्व बंक-विलोचन का है, उतना ही मुसकान के माधुर्य का भी है। गोपियों को वशीभूत करने वाले जहाँ कृष्ण के अन्य गुण हैं, वहाँ मुसकान का माधुर्य भी है। जिसने भी इस मुसकान को देख लिया, यह फिर उसके दिल में ऐसी गड़ी कि निकाले से नहीं निकली। इस मुसकान का कोई मूल्य भी तो नहीं, संसार के समस्त रत्नागार इस पर न्योछावर किए जा सकते हैं। खरिद में जाकर कृष्ण की मुसकान देखने वाली गोपी की जो दशा होती है, उसका वर्णन करती हुई एक गोपी अपनी सखी से कहती है कि हे सखि ! अभी-अभी वह गौक्षला में गाय का दूध निकालने के लिए गई थी, लेकिन वह अपने हाथ के दूध के पात्र को फेंककर पागल सी होकर वापस आ गई है। उसकी दशा को देखकर कोई गोपी तो यह कहती है, कि उसे किसी ने छल लिया है, कोई कहती है वह स्तब्ध हो गई है, कोई कहती है कि वह डर गई है, कोई कहती है कि वह अंधी हो गई है। उसको अच्छा करने के लिए सास अनेक प्रकार के व्रतों को करने का संकल्प करती है, ननद दौड़-दौड़कर सयानों को बोलकर लाती है। सारी सखियाँ उसकी मूर्च्छा को पहचान कर हँसती हैं और कहती हैं कि इसने आनन्द-सागर कृष्ण की कहीं मुस्कराहट को देख लिया है और यह उसी का प्रभाव है। एक अन्य गोपी अपनी सखी से कृष्ण की मुसकान के प्रभाव का वर्णन इन शब्दों में करती हैं कि हे सखि ! वह कामदेव के समान मधुर वाणी बोलता है। उसके शरीर पर पीला वस्त्र सुशोभित है। उसके शरीर की कांति इस प्रकार चमकती और झमकती है, मानो काले बादलों में बिजली चमक रही हो। उनके मुख का सौन्दर्य और मुसकान कुलांगनाओं की लज्जा को नष्ट करने में पूर्णतया समर्थ है।

इस प्रकार गिने-चुने छंदों में रसखान ने कृष्ण की मुसकान का अत्यन्त

प्रभावशाली वर्णन किया है।

१०. कृष्ण-सौन्दर्य—प्रत्येक कृष्ण-भक्त-कवि ने कृष्ण के सौन्दर्य का वर्णन किया है, पर वह वर्णन इतना अधिक परम्पराबद्ध हो गया है और सूर ने इसका इतने अधिक विस्तार से वर्णन कर दिया है कि आगे के कवियों की नवीनता के लिए गुंजाइश ही नहीं रह गई। कृष्ण-सौन्दर्य के उपकरण प्रायः रूढ़िबद्ध हो गए हैं—मोर-मुकुट, वैजन्तीमाला, कुण्डल, पीताम्बर, वक्रदृष्टि, मुस्कान आदि। रसखान भी इस परम्परा से बाहर नहीं निकल पाये हैं। इन्होंने कृष्ण सौन्दर्य का विवरण इस प्रकार प्रस्तुत किया। कृष्ण के मिर पर मोरपंखों का मुकुट और कानों में कुण्डल सुशोभित हैं। उनके केशों की शोभा उनके कपोलों पर बिखरी हुई है। वह दुःख का हर्षण करने वाली तथा मन को मोहने वाली है। उनकी वक्रदृष्टि आनन्द देने वाली और विशाल है। उनका श्याम शरीर नवीन विशाल बादल के समान है जिस पर पीले वस्त्र की शोभा बहुत ही प्रभावशाली है।

जिस प्रकार कृष्ण के अंग और आभरण रूढ़िबद्ध हो गए हैं, उसी प्रकार उनकी क्रियाएँ परम्परा से बंध गई हैं। गोघ्राँ का चराना, गोघन गाना, बाँसुरी बजाना, वक्र दृष्टि से देखना, मुस्कराकर चलना आदि। इन सौन्दर्यवर्द्धक क्रियाओं के अन्तर्गत भी रसखान अधिकांशतः परम्परावादी हो रहे हैं।

११. रूप प्रभाव—कृष्ण के अमित अंग-सौन्दर्य को तथा उनकी क्रियाओं के माधुर्य को देखकर कोई भी ब्रजवासी ऐसा नहीं है जो उनसे अप्रभावित रह सकता है, विशेषतः गोपियाँ तो एकदम अपनी सुधि-बुधि भूल जाती हैं। कृष्ण के रूप-प्रभाव का उपयोग संयोग और वियोग दोनों ही स्थितियों में किया गया है। संयोग में गोपियाँ उनके रूप को देखते ही किकर्तव्यविमूढ़ बन जाती हैं और अपने होश-हवाश गँवा बैठती हैं। अपनी प्रेम-दशा का वर्णन करती हुई कोई गोपी अपनी सखी से कहती है कि हे सखी! कृष्ण का यौवन कामदेव की शोभा से भरा हुआ है। उनको मनोहर मूर्ति सदैव आँखों में ममाई रहती है। उन्होंने मरुमे जो प्रेम भरी बातें की थीं, वह मन की मन में ही रह गई हैं, अर्थात् मैं उन्हें किसी से कह नहीं पाती। प्रेम की घातें हृदय के बीच में अड़ी हुई हैं। कृष्ण के वियोग में भेरी आँखों में सारा रात आँसुओं की लड़ी रहती

है, अर्थात् मैं रातभर कृष्ण का स्मरण करके रोती रहती हूँ। किसी-किसी गोपी पर कृष्ण के रूप का प्रभाव इतना पड़ा है कि वह बिना मोल ही कृष्ण के हाथों बिक गई है। उसके लिए नन्दमुत्र कृष्ण कामदेव से भी अधिक मनोहर हैं, उनकी वक्रदृष्टि प्रेम के पाश में बाँधने वाली है, उनके मुख की सुन्दरता से करोड़ों चन्द्रमा पराजित हो गए हैं। इसीलिए कोई गोपी तो अपनी सखी के सामने अपनी आँखें इसीलिए नहीं खोलती कि उनमें कृष्ण की छवि बसी हुई है अतः जब भी गोपियाँ कृष्ण को देखती हैं, उनके नेत्र बरबस उनकी ओर दौड़ पड़ते हैं ठीक बिहारी की नायिका के उन नेत्रों के समान जो लाजी-लगाम का शासन नहीं मानते। यह कहना अनुपयुक्त न होगा कि कतिपय छन्दों में ही रसखान ने रूप प्रभाव का जो वर्णन कर दिया है, वह हृदय को प्रभावित करने के लिए काफी है।

१२. कुंजलीला—कुंजलीला का वर्णन परम्परागत है। कोई गोपी अपनी सखी से कहती है कि हे सखि ! आज प्रातःकाल जब मैं कुंज गली से निकली तो प्रचानक कृष्ण से भेंट हो गई। कृष्ण के सुख की मुस्कान में मेरा मन इतना डूब गया कि उसकी छवि पर से भी नहीं हटा। उस मुस्कान ने मेरे नयनों को बांध लिया, चित्त को चुरा लिया और प्रेम का गहरा फंदा डाल दिया। इस प्रकार के वर्णन में कोई नवीनता तथा मौलिकता नहीं है।

१३. नटखट कृष्ण—इस शीर्षक के अन्तर्गत संकलित छन्दों में कृष्ण के नटखटपन का वर्णन है। यह वर्णन कहीं गोपियों की सहज स्वाभाविकता से परिपूर्ण है और कहीं तीक्ष्ण व्यंग्य से। कोई गोपी कृष्ण की मत्सर्ना करती हुई कहती है कि हे कृष्ण ! तुम और किसी जगह से नहीं आये हो। तुम्हारा जन्म इसी गाँव में हुआ है। बचपन में हमने तुम्हें दूध पिला पिलाकर माँ बाप की तरह पाला है। उसी पहिचान और मर्यादा को तुम छोड़ना चाहते हो। तुम बचपन में द्वार-द्वार पर नाचा करते थे और अब हमारे सामने अपनी आँखें नचा रहे हो। तुम्हें तुम्हारी माँ की सौमन्ध है, यदि तुमने हमारी मटकी उतारी। हमें न तो अपनी इस मटकी के उतर जाने की सोच है, न गोरस बिखर जाने का और न वस्त्रों के फट जाने का। हमें दुःख तो इस बात का है कि तुम हमारे होकर ही हमें इतना तंग करते हो। इन वाक्यों में गोपियों

मन की सहज स्वाभाविकता वर्णित है। इसी प्रकार एक अन्य गोपी कृष्ण के नटखट व्यवहार की शिकायत अपनी सखी से करती हुई कहती है कि कृष्ण एक से बढ़कर एक शरारतियों को अपने साथ लेकर वन में घूमता रहता है। वह जितनी शरारतें करता है, उसका वर्णन नहीं किया जा सकता। वह न तो किसी की अनुनय-विनय पर ध्यान देता है और न किसी प्रकार की मान-मर्यादा की ही लज्जा करता है। आती-जाती गोपियों की दधि-मटकियाँ फोड़कर उन्हें कृष्ण ने जिस प्रकार तंग किया है, उस सबका वर्णन इस शीर्षक के अन्तर्गत संकलित छन्दों से मिलता है।

१४. मुरली-प्रभाव—वैष्णव सम्प्रदाय के अन्दर मुरली को भगवान् की वशीकरण शक्ति माना गया है। कृष्ण जब भी मुरली बजाते हैं, तब जड़ और चेतन स्थिर बन जाते हैं। ब्रज की गोपियों की दशा तो विलक्षण ही हो जाती है। मुरली की ध्वनि सुनते ही गोपियाँ अपना काम करना छोड़ देती हैं, अतः दुहा हुआ दूध ठंडा पड़ जाता है, जामन दिया हुआ दूध रक्खा-रक्खा ही खाटा हो जाता है। सभी के हाथ-पैर अपना-अपना काम करना छोड़ देते हैं। यह दशा नारियों की ही नहीं, बल्कि पुरुषों की भी हुई। कहने का भाव यह है कि सारा ब्रज ही व्याकुल हो गया। उसकी समस्त व्यवस्था अस्त-व्यस्त हो गई। इसी प्रकार एक अन्य गोपी मुरली-प्रभाव का वर्णन अपनी सखी से करती हुई कहती है कि चन्द्रमा के समान सुन्दर मुख वाले, कामदेव के समान सुन्दर कृष्ण के मधुर वचनों ने मेरा मन मोह लिया है। उसकी बाँकी चितवन को देखकर मैं संज्ञाशून्य हो गई और कुल की मर्यादा छोड़ बैठी। इसीलिए गोपियाँ चाहती हैं कि कोई भी व्यक्ति कृष्ण के हाथ से बाँसुरी छीनकर उसे जला डाले, तभी वे उससे छुटकारा पा सकती हैं। कृष्ण अपना बाँसुरी से इतना अधिक प्रेम करते हैं कि वे हर समय उसे अपने अघरों से लगाये रहते हैं इससे गोपियों के मन में बाँसुरी के प्रति ईर्ष्याभाव उत्पन्न हो गया है। वे तो यह चुनौती भी दे देती हैं कि ब्रज में या तो हम रहेंगी या यह कृष्ण-प्रिया बाँसुरी ही रहेगी।

इस प्रकार काफी विस्तार के साथ रसखान ने मुरली-प्रभाव का वर्णन किया है।

१५. कालिय-दमन—कृष्ण की अन्य प्रमुख लीलाओं के अन्तर्गत कालिय-दमन लीला भी प्रमुख है। सूरदास ने इस लीला का विस्तार से वर्णन किया

है, पर रसखान के इस विषय में केवल दो छंद ही प्राप्त हैं। एक छंद में यशोदा जी का विलाप है और दूसरे छंद में कृष्ण द्वारा नाग पर विजय कर लेने के कारण ब्रज वासियों की प्रसन्नता को व्यक्त किया गया है।

१६. चोरहरण—चोरहरण-लीला के अन्तर्गत रसखान का केवल एक छंद प्राप्त है।

१७. प्रेमासक्ति—इस लीला के अन्तर्गत रसखान के ११ छंद उपलब्ध हैं। इन छन्दों में कृष्ण के सौन्दर्य ने, उनकी क्रियाओं ने और उनकी मुरली की वशीकरण ध्वनि ने गोपियों को इतना आकृष्ट कर लिया है कि वे बिना कृष्ण के जल-रहित मीन की भाँति छटपटाती रहती हैं। अपनी प्रेमावस्था का वर्णन एक गोपी अपनी सखी से करती हुई कहती है कि कृष्ण जब गायेँ चराकर शाम को घर लौटते हैं तो उनकी मधुर वाणी, तीक्ष्ण कटाक्ष आदि मेरे हृदय पर इतना अधिक प्रभाव डालते हैं कि मैं यह सोचने लगती हूँ कि कितना अच्छा होता, यदि मेरा हृदय पृथ्वी का वह टुकड़ा होता जहाँ काछनी पहनकर कृष्ण श्रीड़ाएँ किया करते हैं। इसी प्रकार एक अन्य गोपी कहती है कि जब से मैंने कृष्ण के मुकुट, मुरली, वनमाला को देखा है, तब से मैं उनमें इतनी आसक्ति हो गई हूँ कि कुल तथा लोक की लाज का भी ध्यान नहीं करती। मैं ही क्या, ब्रज की समस्त गोपियों की यही दशा है। प्रेम का यह बंधन इतना दृढ़ हो गया है कि अब चाहे कोई लाख प्रयत्न करे, पर यह टूट नहीं सकता। वस्तुस्थिति तो यह है कि मैं कृष्ण के रंग में ऐसी रंग गई हूँ कि अब मेरे लिए अन्य कोई रंग ही शेष नहीं रह गया है।

अतः यह कहना अनुपयुक्त न होगा कि रसखान ने प्रेमासक्ति का जिस प्रकार वर्णन किया है वह अत्यन्त स्वाभाविक, प्रभावोत्पादक एवं परम्परागत है।

१८. प्रेम-बंधन—प्रेमासक्ति में आकृष्ट होने की भावना अधिक होती है। जब यह आकर्षण दृढ़ रूप धारण कर लेता है और हृदय पर अपना आधिपत्य जमा लेता है तो बंधन का रूप बन जाता है। कहने का भाव यह है कि प्रेमासक्ति से अगला सोपान प्रेम-बंधन का है। जो गोपियाँ कृष्ण की ओर आकृष्ट हुई थीं, कालान्तर में वे ही उनके प्रेम में बन्दिनी बन गईं। गोपियाँ की इस दशा का वर्णन रसखान ने बड़े ही कौशल के साथ किया है। गोपियाँ इस बंधन में इतनी जकड़ गई हैं कि वे प्रीति की रीति में लाज का कोई स्थान

ही नहीं मानतीं। यह बन्धन उनके लिए भगवान् का दिया हुमा है अर्थात् उनके भाग्य में ही इस प्रकार बंदिनी होना लिखा था, यही सोचकर गोपियाँ चुप रह जाती हैं, अपनी बंदिनी-दशा के प्रति संतोष कर लेती हैं। उन ही दशा तो उन मधु-मक्खियों जैसी हो गई है। जो अपने ही बनाये हुए शहद में लिपटकर असहाय-सी बन जाती हैं। गोपियाँ इस बन्धन से छुटकारा पाने में स्वयं को असहाय और असमर्थ समझती हैं। इसी प्रसंग के अन्तर्गत रसखान ने जन्मक्रीड़ा का वर्णन किया है। एक दिन सभी ब्रज-गोपियाँ यमुना में स्नान करने के लिये जाती हैं, पर यहाँ पर कृष्ण को पहले से ही खड़ा देखकर वे ठिठक जाती हैं और दोनों ओर से दृग-बाण चलने लगते हैं। गोपियाँ कृष्ण के प्रेम के बंधन में इतनी अधिक बँध जाती हैं कि उन्हें लोक-लाज का भय नहीं रहता। वे तो इस बात के लिये कटिबद्ध हो गई हैं कि एक न एक दिन इस प्रेम का मंडाफोड़ होगा, क्योंकि चन्द्रमा को हाथ से छुपाया नहीं जा सकता, फिर डरने से अथवा लज्जित होने से कोई लाभ भी तो नहीं है। कृष्ण गोपियों के हृदय में जिस बीज का वपन कर देते हैं, वह पूर्णतया अंकुरित होकर गोपियों को व्यथित कर देता है। रात-दिन आँखों से आँखें लड़ती हैं, प्रेम-व्यापार चलते हैं, पर कहीं भी न तो भय का प्रदर्शन होता है और न लज्जा का। जब सभी गोपियाँ पूर्णरूपेण कृष्ण के अधीन हो गई हैं तो फिर डर और लज्जा की बात ही क्या रह जाती है।

कहने का भाव यह है कि इस प्रसंग के अन्तर्गत रसखान ने गोपियों के विविध हावों तथा भावों का कुशलता से वर्णन किया है।

१६. प्रेम-वेदना—‘प्रेम करि काहू सुख न लह्यौ’ फिर गोपियाँ किस प्रकार सुखी रह सकती थीं। उनके हृदय में रसखान बस गया और उसके कारण उन्हें जो पीड़ा हुई उसका अनुभव वे स्वयं ही कर सकती थीं, क्योंकि चायल की गति को चायल ही जानता है। कृष्ण की मुसकान और जान पर अपने प्राणों को न्योछावर करने वाली गोपियाँ समाज से भी विमुख हुईं और कृष्ण का मनचाहा प्यार भी उन्हें न मिल सका। यही उनकी विवशता थी और यही समाज में खारी होने का कारण था। वे कृष्ण को भूलने का जितना प्रयत्न करतीं, वह उतना ही अधिक याद आकर पीड़ा को बढ़ावा देता। फलतः किर्कतव्यविमूढ़ा होना स्वाभाविक ही था। वे क्या करें, क्या न करें, इसका

उन्हें ज्ञान ही नहीं रहा। उन्हें ज्ञान रहा केवल कृष्ण की क्रीड़ाओं का। इसी दशा का वर्णन करती हुई एक गोपी अपनी सखी से कहती है कि आनन्द-सागर कृष्ण का कुंज-कुंज में घूमना, वंशी बजाना, गौड़ों को चराना, गोंचारण के गीत गाना, प्रेम से दही माँगना और मुसकराकर देखना किस प्रकार भूला जा सकता है। इस प्रकार रसखान ने प्रेम-वेदना का मार्मिक और स्वाभाविक वर्णन किया है।

२०. रासलीला—रसखान ने रासलीला का भी वर्णन किया है। इस विषय के इनके सात छंद उपलब्ध हैं। इस रासलीला का उद्देश्य भी गोपियों को अपने प्रेम के बंधन में बांधना है। फलतः जो भी गोपी रासलीला को देखती है, वह कृष्ण की ही होकर रह जाती है। सास चाहे जितना त्रास दे, ननद चाहे जितने व्यंग्य कमें, पर रासलीला की दीवानी गोपी तो उसमें सम्मिलित होकर ही रहती है। रासलीला के द्वारा कृष्ण ब्रज में नवीन जीवन का संचार करते हैं। इसीलिए प्रत्येक गोपी अपनी सखी से आग्रह करती है कि वह रासलीला में अवश्य सम्मिलित हो और कृष्ण के सौन्दर्य को देखकर अपनी आँखों को लाभान्वित करे। वैसे, गोपियाँ स्वयं भी नहीं रुक पातीं, चाहे उन्हें रोकने की जितनी चेष्टा की जाये, क्योंकि कौवे भी काँव-काँव से शारदागमन कभी नहीं रुका करता।

२१. फागलीला—कृष्ण की लीलाओं के अन्तर्गत फागलीला का भी महत्त्व है। सभी भक्त-कवियों ने फागलीला का वर्णन किया है। इस विषय से सम्बद्ध रसखान के आठ छंद उपलब्ध हैं जिनमें विस्तार से इस लीला का हृदय स्पर्शी वर्णन है। कृष्ण जब फाग खेलते हैं तो उस समय उनकी जो शोभा होती है, वह अवर्णनीय है। कृष्ण और गोपियाँ परस्पर पिचकारी चलाते हैं, एक दूसरे पर रंग डालते हैं पर प्रेम की आग और अधिक प्रज्वलित हो जाती है उनकी तृप्ति होती ही नहीं। फागलीला के कारण ही ब्रज में धूम मच जाती है। इसमें कोई भी नहीं बच पाता, न तो नवेली गोपियाँ ही और न सलज्ज वनिताएँ ही। सम्मान किसी का भी सुरक्षित नहीं रहता, अर्थात् सभी गोपिकाएँ लोक-लाज को तिलांजलि देकर फागलीला में मस्त रहती हैं।

२२. राधा-सौन्दर्य—प्रेम की परिपूर्णता के लिये यह आवश्यक माना गया है कि नायक की भाँति नायिका भी रूपवती तथा सुन्दर हो। इसीलिए रसखान ने

ग्यारह छंदों में राधा के सौन्दर्य का वर्णन किया है। राधा रूप राशि है, उसके सौन्दर्य के कारण बरसाने में सदैव आनन्द की लहरियाँ तरंगित होती रहती हैं। घर-घर में अपार कौतुक और रंग का विस्तार रहता है। राधा-सौन्दर्य का वर्णन करने के लिए कवि ने प्रायः उपमा, उत्प्रेक्षा और संदेह अलंकारों का प्रयोग किया है। यह प्रयोग परम्परागत है। राधा के सौन्दर्य का वर्णन करती हुई एक गोपी राधा से कहती है कि तुम्हारा मुख इतना सुन्दर है जैसे अमृत-सार को संजोकर स्वयं चन्द्रमा उपस्थित हो गया हो। तुम्हारे शरीर का गठन ऐसा है जैसे सोने में मणि-मुक्ताग्रों को जड़ने के लिये कुशल जड़िया यौवन ने सुन्दर घर (रत्न जड़ने का गहरा चिन्ह) बना लिया हो। तुम्हारे अधरों की लाली काम-कामना जैसी सुशोभित है। तुम्हारी नासिका का छिद्र उस भौरे के समान है जिसमें ज्ञान की नौका का गर्व नष्ट हो जाता है। कहने का भाव यह है कि राधा के सौन्दर्य का वर्णन नहीं किया जा सकता। नक्षत्रों की अनुपम प्रभा राधा-सौन्दर्य का कुछ-कुछ बोध करा सकती है।

२३. मानवती राधा—प्रेम की परिपुष्टता के लिए आचार्यों ने मान को आवश्यक साधन माना है। जिस प्रकार रंग में पुट लगाने से रंग का रंग गहरा और पक्का हो जाता है, उसी प्रकार प्रेम में मान करने प्रेम में दृढ़ता आती है रसखान ने भी उसका पालन किया है। मानवती का मान भंग करने का उत्तरदायित्व उसकी सखियों पर होता है। वे अनेक प्रकार के साधनों का आलम्बन लेकर अपने कार्य में प्रवृत्त होती हैं। मानवती राधा को उसकी एक सखी समझाती हुई कहती है कि हे राधा ! जिस कृष्ण पर चारों ओर के राजाओं की स्त्रियाँ अपने प्राणों को न्यौछावर करती हुई नहीं थकती और भूमण्डल की सखी स्त्रियाँ जिसे प्राप्त करने के लिए सदैव आकुल रहती हैं, उसके प्रति तुम्हारा मान धारण करना उचित नहीं है। इसी प्रकार एक अन्य सखी राधा से कहती है कि यदि आनन्द सागर कृष्ण तेरे मान के कारण डर जायें तो तुम्हें अपना मान छोड़ देना चाहिए। यदि तुम मान नहीं छोड़ सकती तो कृष्ण से प्रेम करना छोड़ दो और यदि तुम प्रेम करना नहीं छोड़ सकती तो मान छोड़ दो। कृष्ण तुम्हारे मान से बहुत दुःखी हैं और बेचारे हाथ मल रहे हैं। इसी प्रकार से अन्य वाक्य कहकर गोपियाँ राधा से मान छोड़ने के लिए आग्रह करती हैं। यह रीति परम्परागत है।

२४. सखी शिक्षा—साहित्यिक परम्परा के अन्तर्गत सखी-शिक्षा का विषय भी सन्निहित है। जो सखी प्रौढ़ होती है, जिसे प्रेम-संसार के समस्त अनुभव होते हैं वह अपनी मुग्धा सखी को—जिसने अभी-अभी प्रेम-जगत् में प्रवेश किया है और जो प्रेम-रहस्यों से अपरिचित है—शिक्षा दिया करती है। इस शिक्षा का मुख्य उद्देश्य उन साधनों को बताना होता है जिससे प्रियतम वश में किया जा सकता है। रसखान ने भी इस परम्परा का पालन किया है। कोई सखी अपनी सखी को कृष्ण से मिलने के लिए प्रेरित करती हुई कहती है कि हे सखि ! वह वही कृष्ण है, जो रासलीला में तनिक नाचकर सबको नचाया करता है। वह ही आनन्द सागर कृष्ण है जो अनेक मुनहारों करने पर भी पल भर के लिए भी सीधा नहीं देखता। न जाने तुझमें वह कौन से मनोहर भाव देखकर तेरी ओर आकृष्ट हुआ है; अतः इस अवसर को हाथ से न जाने दे और तुरन्त उससे मिल। कहीं-कहीं सखी अपनी सखी को सुरक्षा के उपाय बताती हैं। एक गोपी अपनी सखी से कृष्ण के प्रति सचेत रहने के लिए कहती है कि हे सखी ! मेरी बात को ध्यान से सुनो। जिस गली में कृष्ण अपनी बाँसुरी बजाता हुआ गाता है, उस गली बिल्कुल मत जाओ क्योंकि देखते ही वह प्राणों को हर लेता है और फिर गोपियाँ बेचारी प्रेम की विपत्ति लेकर ही अपने घरों को लौटनी हैं उसने अपनी बाँसुरी की तानों को-ब्रज में तान तान रखा है। अतः मैं तुमसे ज्ञान की बात कहती हूँ कि बहुत सोच-समझ कर पैर रखो, क्योंकि वह कृष्ण युवती को अपने जाल में इस प्रकार फँसाता है जिस प्रकार चारा देकर मछली को फँसाया जाता है इसी प्रकार की अनेक शिक्षाएँ सखियों द्वारा अपनी-अपनी सखियों को दी गई हैं।

२५. संयोग वर्णन—संयोग-वर्णन के अन्तर्गत राधा और कृष्ण के मिलन का विशेष रूप से वर्णन किया गया है। यह वर्णन पर्याप्त विस्तृत है। मिलन-सुख के अनेक चित्र रसखान ने प्रस्तुत किये हैं, यहाँ तक कि सुरतांत चित्रों को भी चित्रित करने में इन्होंने हिचक नहीं दिखाई है। हिचक का कोई कारण भी नहीं है, क्योंकि भक्तिरस के अन्तर्गत चित्रित किया हुआ शृंगार रस अलौकिक होता है, लौकिक नहीं। हिचक लौकिक शृंगार में होती है। फिर ऐसे चित्रों में रसखान ने काफी संयम से काम लिया है। सुरतांत का वर्णन करती हुई एक गोपी अपनी सखी से कहती है कि चतुर बाला अत्यन्त प्रसन्नता

के साथ अपने प्रियतम को छाती से लगा सोई हुई थी। उसके खुले हुए केश बाहर निकल कर हिल रहे थे। उसकी शोभा को देखकर कामदेव तिरस्कृत हो रहा था। प्रिय के साथ आनन्द में डूबी रहकर रात-भर जागने की बात का पता उसकी आँखों से चल रहा था। उसका अलसाया हुआ मुख, लाल आँखों के सफेद कोए और रातभर जागने के कारण जम्भाई के कारण निकले हुए आँसू ऐसे प्रतीत होते थे मानो चन्द्रमा पर बिम्ब, बिम्ब पर कुमुद और कुमुद पर मोती हों।

यह वर्णन काफी संयत है। इसमें विद्यापति और सूरदास जैसी असंयमता नहीं है।

२६. वियोग वर्णन—संयोग के पश्चात् वियोग अवश्यम्भावी है। रसखान का वियोग-वर्णन काफी मार्मिक और स्वाभाविक है। वियोग-वर्णन में प्रकृति का उद्दीपन रूप में चित्रण करने की जो परिपाटी चली जा रही है, रसखान ने भी उसका अनुसरण किया है। विरहिणी गोपी अपनी सखी से कहती है कि सारे बागों में फूल खिल गये हैं। बसन्त के आगमन के कारण भौरे उन पर गूँज रहे हैं। कोयल की कू-कू सुनकर सबके प्रियतम विदेश से वापिस लौट रहे हैं। लेकिन मेरे आनन्द-सागर कृष्ण इतने निष्ठुर हैं कि मेरी विरह-वेदना की तनिक भी चिन्ता नहीं करते। जब कोयल बोलती है तो उसकी कूक हृदय में बरछी के समान लगती है। इसी प्रकार का आगतपत्रिका का चित्रण है—वह गोपी अपने प्रियतम के वियोग से इतनी दुखी थी कि उसके शरीर की शोभा भी मंद पड़ गई थी। उसका कमल जैसा मुख भी मुरझा गया था। उसके हृदय की साँसें लपट बन कर जलने लगी थीं। इसी बीच उसने अपने प्रियतम के आगमन की खबर सुनी। वह इतनी प्रसन्न हुई कि उसकी कंचुकी की दृढ़ डोर भी कसमसाने लगी। उसका शरीर इस प्रकार शोभायुक्त हो उठा, मानो दीपक की बत्ती को उसका दिया गया हो। लेकिन सर्वत्र ऐसी स्वाभाविकता एवं मार्मिकता रसखान के वर्णन में नहीं मिलती। कहीं-कहीं ऊहात्मक चित्र भी आ गए हैं। यथा—कोई गोपी अपनी सखी से अन्य विरहिणी गोपी की विरह-दशा का वर्णन करती हुई कहती है कि जब उसके शरीर में वियोग की आग बहुत अधिक बढ़ गई तो वह उसे शान्त करने के लिए यमुना जल में कूद पड़ी। विरह की आग के कारण यमुना का जल सूख गया और मछलियाँ

जल के अभाव के कारण यमुना के तल में बैठ गई। उस आग के कारण जब यमुना का पानी खोलने लगा तो उसकी गर्मी से पाताल-लोक में स्थित शेषनाग भी जलने लगा। पर ऐसे वर्णन परम्परागत ही समझने चाहिये।

२७. सपत्नी भाव—इस प्रसंग की अवतारणा नारियों के मन की स्वाभाविकता को चित्रित करने के लिए की गई है। नारी यह सहन नहीं कर सकती कि उसके प्रिय को अन्य कोई नारी भी प्रेम करे। यदि ऐसा होना है तो उसके मन में जलन होती है। इसी जलन को सपत्नी-भाव कहते हैं। कृष्ण-काव्य में कुब्जा को लेकर ही इस भाव की अभिव्यक्ति की गई है। रसखान ने भी इस परम्परा का अनुसरण किया है। इनकी गोपियाँ उद्धव से कहती हैं कि हे उद्धव ! उस आनन्द सागर कृष्ण के गुणों को सुनकर हमारा हृदय सी-सी टुकड़े होकर फट गया है। हम नहीं जानतीं कि कौन सा मन्त्र पढ़कर कुब्जा ने कृष्ण पर चला दिया है। हम अपने मन में विचार कर यह बात सत्य कहती हैं और जानती हैं कि कृष्ण ने इस प्रकार से कितना यश प्राप्त किया है ? अर्थात् वे बहुत बदनाम हो गये हैं, क्योंकि ब्रज के सब नर-नारी यह कहते हैं कि कृष्ण कुब्जा के दास बन गये हैं। कहीं-कहीं यह सपत्नी-भाव आक्रोश के रूप में फूट पड़ा है। एक गोपी कहती है कि वह कुब्जा यहाँ पर होती तो उसे लात घूँसे मारती और उसका शरीर चोट लेती। अपने हृदय का सारा गुस्सा निकाल लेती और उसकी नाक को छेदकर उसमें कौड़ी पहना देती। उस राँड़ को मैं ऐसा नाच नचाती कि उसे कृष्ण को रिझाने का फल मिल जाता।

२८. कुवलयापीड-वध—सभी कृष्ण भक्त-कवियों ने कृष्ण के अलौकिकत्व का प्रतिपादन करने के लिए इस कथा का वर्णन किया है। रसखान ने इस परम्परा का निर्वाह केवल एक छंद में ही कर दिया है।

२९. उद्धव उपदेश—इस शीर्षक के अन्तर्गत रसखान के चार सर्वेय उपलब्ध हैं। कथा परम्परागत है। उद्धव गोपियों को निगुण ब्रह्म का उपदेश देने के लिए आते हैं और गोपियाँ उनकी परिहासपूर्ण भर्त्सना करती हैं।

३०. ब्रज-प्रेम—इस विषय के दो छन्द रसखान के मिले हैं। कृष्ण को द्वारिका में रह कर ब्रज की याद आती है और वे अपनी वेदना की अभिव्यक्ति अपनी पत्नी रुक्मिणी से करते हैं।

३१. गंगा महिमा—इस विषय के रसखान के दो छन्द हैं जिनमें गंगा की महिमा का वर्णन किया गया है।

३२ शिव महिमा—इस विषय का केवल एक छन्द प्राप्त है जिसमें शिव की महत्ता का प्रतिपादन किया है।

यही सुजान रसखान का प्रतिपाद्य है। इस प्रतिपाद्य पर दृष्टि डालने से यह अनायास ही सिद्ध हो जाता है कि अपने काव्य के उपलब्ध लघु कलेवर में भी रसखान ने उन सभी विषयों को समाविष्ट करने का प्रयास किया जो कृष्ण काव्य के लिए महत्वपूर्ण और आवश्यक हैं। इस प्रतिपाद्य को देखते हुए यह अनुमान लगाना असंगत नहीं कि रसखान के अभी बहुत सारे छन्द ऐसे हैं जो प्राप्त नहीं हुए, क्योंकि रसखान जैसा भक्त और भावुक कवि कृष्ण-विषयक किसी-किसी लीला का एक-दो छन्दों में ही वर्णन करके रह जाये, यह बात मान्य नहीं है। 'भक्तमाल-प्रदीपन' में रसखान के सहस्रों कवित्तों का उल्लेख है। इसका तात्पर्य यह है कि उस समय रसखान के निश्चय ही हजार के लगभग (हजार से कुछ थोड़े अथवा कुछ अधिक) छन्द अवश्य प्रचलित रहे होंगे। जो कवि केवल प्रेम को लेकर ही एक पुस्तक की रचना कर सकता है, उसने निश्चय ही कृष्ण-लीलाओं का विस्तार से वर्णन किया होगा। रसखान के भक्तिकाल की लम्बी अवधि भी इस अनुमान की पुष्टि करती है। अतः जब तक रसखान के अन्य छन्द प्राप्त नहीं हो जाते, तब तक उपलब्ध छन्दों पर ही परितोष करने के अतिरिक्त और कोई चारा नहीं है।

प्रेम-वाटिका

रसखान की दूसरी महत्वपूर्ण कृति प्रेम-वाटिका है जिसमें ५३ दोहों में प्रेम के स्वरूप का विस्तार से वर्णन किया गया है। इस स्वरूप का उल्लेख करने से पूर्व प्रेम-वाटिका की प्रामाणिकता पर विचार कर लेना आवश्यक है।

अनेक विद्वानों की यह धारणा है कि प्रेम-वाटिका रसखान द्वारा रचित नहीं है और इस धारणा का मुख्य आधार प्रेम-वाटिका की किसी हस्तलिखित प्रति का प्राप्त न होता है। श्री बटेकृष्ण ने अनेक उक्तिों द्वारा यह सिद्ध करने का प्रयास किया है कि यह कृति किशोरीलाल गोस्वामी (प्रेम-वाटिका के सर्वप्रथम सम्पादक) की है। श्री बटेकृष्ण के तर्क ये हैं—

१. प्रेम-वाटिका का एक दोहा यह है—

‘कमल तन्तु सो छीन अरु, कठिन खड्ग की धार ।

अति सूघो टेढ़ो बहुरि, प्रेम-पंथ अनिवार ॥’

इसी भाव से मिलता-जुलता बोधा कवि का यह सवैया है—

‘अति खीन मृनाल के तारहु ते, तिहि ऊपर पाँव दे आवनों है ।

सुई बेह ते द्वार सकीन तहाँ, परतीत को टाँडों लदावनों है ।

कवि बोधा अनी घनी तेजहु ते, चढ़ि तापै न चित्त डिगावनों है ।

यह प्रेम को पंथ करार महा, तरवार की धार पै धावनों है ॥’

इस तुलनात्मक अध्ययन से श्री बटेकृष्ण का यह अनुमान है कि प्रेमवाटिका की रचना बोधा के पश्चात् हुई है । शिवसिंह सरोजकार के अनुसार बोधा का जन्म-काल संवत् १८०४ है । आचार्य शुक्ल ने इनका कविता-काल संवत् १८३० से १८६० तक माना है ।

इसका तात्पर्य यह हुआ कि प्रेम-वाटिका की रचना संवत् १८६० के पश्चात् हुई ।

२. अपनी इस मान्यता को सिद्ध करने के लिए श्री बटेकृष्ण ने प्रेम-वाटिका के इस दोहे की ओर संकेत किया है—

‘बिधु सागर रस इन्द्र सुभ, बरस भरस, रसखान ।

प्रेम-वाटिका रचि रहचिर, चिर हिय हरषि बखान ॥’

और इसमें ‘रस’ शब्द को ९ अंक का संकेत मान कर प्रेम-वाटिका का रचनाकाल संवत् १९७१ निर्धारित किया है ।

श्री बटेकृष्ण की यह मान्यता संगत नहीं है । जहाँ तक पहले आक्षेप का सम्बन्ध है, उसके प्रत्युत्तर में दो बातें कही जा सकती हैं । पहली बात तो यह है कि रसखान ने बोधा के सवैया से भाव-ग्रहण किया है बोधा ने रसखान के दोहे से नहीं, इस बात का क्या प्रमाण है ? दूसरी बात यह कि स्वच्छन्द द्वारा के कवियों ने प्रेम को ‘टेढ़ा’, ‘खड्ग की धार’ आदि बताया है । उदाहरण के लिए घनानन्द का यह सवैया देखिए—

‘अति सूघो सनेह को मारग है, जहाँ नेकु सयानप बाँक नहीं ।

तहाँ साँचे चलें ताजि आपुनपो, अपकैं कपटो जे निसाँक नहीं ।

घनआन्द प्यारे सुजान सुनो, इत एक तें दूसरो आँक नहीं ।
तुम कौन धौ पाटी पड़े हो लल, मन लेहु पै देहु छटाँक नहीं ॥

कहने का तात्पर्य यह है कि प्रेम-वाटिका में बोधा के भावों को ग्रहण नहीं किया गया । प्रेम-वाटिका में प्रेम का दार्शनिक निरूपण है, बोधा में इस दृष्टि का अभाव है । अतः इस दृष्टि से भी बोधा का काव्य प्रेम-वाटिकाकार का उपजीव्य काव्य नहीं हो सकता । डॉ० याज्ञिक के शब्दों में—

‘प्रेम-वाटिका की रचना रसखान द्वारा संवत् १६७१ में ही हुई’ इस तथ्य पर सन्देह करना असंगत है । जो पुस्तक पहली बार संवत् १६४८ के आसपास और दूसरी बार संवत् १६६३-६४ में प्रकाशित हुई, उसकी रचना संवत् १६७१ में कैसे मानी जा सकती है ? जिस पुस्तक की खंडित प्रति भारतेन्दु के पास थी और जिसके आधार पर संवत् १६३० में ‘प्रेम-सरोवर’ की रचना हुई । उसकी रचना संवत् १६२२ में जन्म लेने वाले गोस्वामी जी कैसे कर सकते थे ? सार की बात यह है कि प्रेम वाटिका की रचना रसखान द्वारा संवत् १६७१ में हुई थी । इस ग्रंथ के ५३ दोहों में से लगभग १० में रसखान छाप की श्लिष्ट अथवा स्पष्ट कवि नाम रूप में है । प्रेमवाटिका की प्रामाणिकता पर सन्देह करने का कोई कारण हमें दिखाई नहीं पड़ता ।’

प्रेमवाटिका का प्रतिपाद्य प्रेम है । इसे रूपकत्व प्रदान करने के लिए राधा और कृष्ण को मालिन-माली का जोड़ा माना गया है । इसमें रसखान जी ने प्रेम के स्वरूप का विस्तार से वर्णन किया है । इनका मत है कि सच्चा प्रेम अकारण होता है, उसमें किसी आकर्षक साधन की आवश्यकता नहीं । इसीलिए माता, पिता, पुत्र, स्त्री आदि के प्रति जो प्रेम किया जाता है वह विशुद्ध नहीं है । विशुद्ध प्रेम के स्वरूप का प्रतिपादन करते हुए बताया गया है कि यह अनुपम, अमित और सागर के समान होता है । जो व्यक्ति एक बार इस प्रेम को प्राप्त कर लेता है, वह फिर इसे नहीं छोड़ पाता । श्रुति, पुराण, आगम-स्मृति आदि सभी प्रेम के सार हैं । प्रेम ही साधना का आधार है, क्योंकि हृदय, कर्म और उपासना ये सब अहंकार के मूल हैं । जब तक हृदय में प्रेम का अंकुर अंकुरित नहीं होता, तब तक ज्ञान आदि व्यर्थ हैं और ये साधना में किसी प्रकार भी सहायक नहीं हो सकते । प्रेम ही भगवान् का स्वरूप है । जिस प्रकार भगवान् के स्वरूप का वर्णन नहीं किया जा सकता, उसी प्रकार

प्रेम भी अवर्णनीय है। जो व्यक्ति प्रेम-पाश में बंधकर मर जाता है, वह मरर हो जाता है। प्रेम के विविध रूप हैं। इसीलिए कोई इसे फांसी कहता है, कोई तलवार, कोई नेजा, कोई भाला, कोई तीर और कोई प्राणरक्षक अनोखी ढाल। इसीलिए प्रेम को सब प्रकार की युक्तियों में श्रेष्ठ माना गया है। इसी प्रेम के नियमों से ही संसार का चक्र चल रहा है। प्रेम में इतनी शक्ति होती है कि स्वयं भगवान् भी इसके आधीन रहते हैं। रसखान ने गोपियों के प्रेम को आदर्श प्रेम माना है। कहने का भाव यह है कि प्रेम ही सर्वोत्कृष्ट सत्ता है और यही जड़-चेतन समस्त पृथ्वी का नियामक है।

दानलीला

दानलीला के ११ छन्द प्राप्त हैं। डा० याज्ञिक इसे संदिग्ध रचना मानते हैं। अपनी मान्यता का आधार वे इन शब्दों में प्रस्तुत करते हैं—

१. स्व-रचित छन्दों में अपना कवि-नाम देने की प्रवृत्ति रसखान में विशेष रूप से पाई जाती है। रसखान के छाप-रहित सवैया ग्रंथा में नगण्य ही हैं, किन्तु दानलीला के ११ छन्दों में केवल एक ही छन्द में 'रसखान' शब्द आया है। 'प्रेमवाटिका' के ५३ दोहों में भी १० बार श्लिष्ट अथवा स्पष्ट नाम में कवि की छाप मिलती है।

२. इस छन्द में 'रसखानि' शब्द का प्रयोग कृष्ण की उक्ति में राधा को संबोधन करते हुए किया है। रसखान कवि ने अपने मुक्तकों में 'रसखानि' शब्द का श्लिष्ट प्रयोग जहाँ कहीं किया है, कृष्ण के अर्थ में किया है, राधा के लिए नहीं।

३. रसखान कवि मुख्यतः सवैयाकार हैं। घनाक्षरी का उपयोग तो बहुत थोड़ा किया गया है। यह प्रवृत्ति दानलीला में नहीं देखी जाती, उसमें घनाक्षरी का उपयोग तो सवैया से भी अधिक हुआ है।

४. रसखान के मुक्तक छन्दों में कृष्ण ने राधा अथवा अन्य गोपियों को सम्बोधित करते हुए एक शब्द भी नहीं कहा है। रसखान भी गोपियों के प्रति सदैव मौन ही रहे हैं, परन्तु दानलीला के कृष्ण मुखर हैं। यह बात रसखान की प्रवृत्ति के अनुकूल नहीं है।

५. रसखान के मुक्तकों में दानलीला सम्बन्धी कुछ उत्कृष्ट और लोकप्रिय छन्द मिलते हैं। ये छन्द राधा अथवा गोपियों की कृष्ण के प्रति उक्तियाँ हैं जो

संवादात्मक कथोपकथन के रूप में है। यदि दानलीला वास्तव में रसखान रचित है तो ये छन्द उसमें क्यों नहीं स्थान पा सके? जिस दानलीला में रसखान के तद्विषयक लोकप्रिय उत्कृष्ट छन्दों में से एक भी न हो, उसे रसखान रचित मानने में संकोच होना स्वाभाविक है। इस प्रकार छन्दों के प्रतीक निम्नलिखित हैं—

(१)

बानी भये नये मांगत दान सुनै जुपे कंस तो बाधे न जेहौ ।
रोकत ही बन में रसखान पसारत हाथ महादुख पैहौ ।
टूटे घरा बछरादिक गोधन जो धन है सु सबे धरि देहौ ।
जैहै भ्रमूषन काहु सखी को तो मोल छला के लला न बिकेहौ ॥

(२)

छीर जो चाहत खीर गहे ए जु लेहु न केतिक छीर अंचेहौ ।
चाखन के मिस माखन मांगत खाउ न माखन केतिक खंहौ ।
जानति हौं जिस की रसखान सु काहे को एतिक बात बढ़ेहौ ।
गोरस के मिस जो रस चाहत सो रस कान्ह जु नेकु न पैहौ ॥

(३)

नागर छैल है गोकुल में पग सेकत संग सखा ठिग तेहैं ।
जाहि न ताहि दिखावत आख सुकोन गई अब तोसों करेहैं ।
हांती में हार हर्यौ रसखान जु जो कहुं नेकु तगा टुटि जेहैं ।
एक ही मोती के मोल लला सिगरे बज हाटाह हाट बिकेहैं ॥

६. म्यूनिसिपल म्यूजियम, प्रयोग की प्रति में 'दानलीला' के वास्तविक रचयिता विषयक कोई संकेत नहीं हैं। सभी की खोज के विवरणकार ने इसे रसखान रचित माना है, किन्तु यह मान्यता निराकार जान पड़ती है।

सार यह है कि जब तक कोई पुष्ट प्रमाण प्राप्त न हो, इस दानलीला को रसखान-रचित मानना ठीक नहीं कहा जा सकता।

डॉ० याज्ञिक के ये तर्क काफी सबल हैं। प्रस्तुत दानलीला की भाषा को देखते हुए भी ऐसा ही लगता है कि ये छन्द रसखान द्वारा रचित नहीं हो सकते। पर यहाँ पर एक समस्या और उत्पन्न हो जाती है। सुखान-रसखान में अब तक

जितने छन्दों का संग्रह किया गया है, वे छन्द इस बात के साक्षी हैं कि रसखान कृष्ण भक्ति-विषयक धारा के पूर्णतया अनुसरणकर्ता हैं। दानलीला इस धारा का प्रमुख प्रतिपाद्य है। सूरदास ने इस लीला का वर्णन बहुत ही विस्तार से किया है। उसके कुछ पद यहाँ उद्धृत करना आवश्यक जान पड़ता है—

ग्वालिनि यह भली नहिं करति ।

दूध दधि घृत निर्ताहि बेंचति, दान देतें डरति ।

प्रात ही लै जाति गोरस, बेंचि आवति राति ।

कहौ कैसे जानिये तुम, दान मारे जाति ।

कालिंदी-तट स्याम बैठे, हमहि दियो पठाइ ।

यह कह्यौ हरि दान मांगहु, जाति नितहि चुराइ ।

तुम सुता ब्रजभानु की, बै बड़ नंद-कुमार ।

सूर प्रभु कौ नहिं जानति, दान हाट बाजार ।

×

×

×

यह सुनि हँसी सकल ब्रजनारि ।

आइ सुनो री बात नई इक, सिलए हैं महतारि ।

दधि माखन खेबे कौ चाहत, मांगि लेहु हम पास ।

सूधें बात कहौ सुख पावें, बांधन कहत अकास ।

अब समझीं हम बात तुमारी, पढ़े एक चटसार ।

सुनहु सूर यह बात कहौ जानि, जानती नंदकुमार ॥

×

×

×

दान दिये बिनु जान न पैहौ ।

जब देहों डराइ सब गोरस, तबहि दान तुम देहौ ।

तुमसौं बहुत लेन है मोकों, पहिले ताति सुनाऊं ।

चोरी आवति बेंचि जाति ही, पुनि गोरस कहें पाऊं ।

मांगति छाये कहा दिखलाऊं, को वही हमको जानत ।

सूर स्याम तब कयो ग्वालि सौं, तुम मोकों नहिं मानत ॥

×

×

×

कहा हमहि रिस करत कन्हाई ।

यह रिस जाइ करो मथुरा पर, जहँ है कंस कन्हाई ।
 अब हम कहाँ जाइ गुहरावें, बसति तिहारें गाउँ ।
 ऐसे हाल करत लोगनि के, कौन रहै इहि ठाउँ ।
 अपने घर के तुम राजा हो, सब का राजा कंस ।
 सूर स्याम हम देखत बाढ़े, अब सोखे ये गंस ।

×

×

×

भोसों बात सुनहु ब्रज-नारी ।

इस उपखान चलत त्रिभुवन में, तुमसों कहों उधारी ।
 कबहुं बालक मुँह न दीजिये, मुँह न दीजिये नारी ।
 जोइ मन करे साईं करि डारें, मुँड चढ़त हैं भारी ।
 बात कहत झटिलाति जाति सब, हँसति देत कर तारी ।
 सूर कहा ये हमको जानें, छाँछहि बेचनहारी ॥

×

×

×

यह जानति तुम नंद महर-सुत ।

बेनु दुहत तुमको हम देखति, जबहि जाति खरि कहि उत ।
 चोरी करत यही पुनि जानति, घर घर दूढ़त भाँड़ें ।
 मारग रोकि भए अब दानी, वे ढंग कब तें छाँड़ें ।
 और सुनो जसुमति जब बांधे, तब हम कियो सहाइ ।
 सूरदास प्रभु यह जानति हम, तुम ब्रज रहत कन्हाइ ॥

कृष्ण-भक्तों की भाँति स्वच्छन्द काव्यधारा के कवियों ने भी इस लीला का वर्णन किया है। धनानंद ने 'दानघटा' शीर्षक के अन्तर्गत इस विषय के १६ छन्द लिखे हैं। 'दानघटा' और रसखान की 'दानलीला' में बहुत अधिक साम्य है अतः यहाँ 'दानघटा' के समस्त छन्दों को उद्धृत करना आवश्यक प्रतीत होता है। ये छंद इस प्रकार हैं—

सवेया

गोपी—

छेल नए नित रोकत गेल सु फलत कापे भरैल भए हा ।
 ले लकुटी होंस नैन नचावत चैन रचावत भैन-नए हो ।

साज अंचे बिन काज सगो तिनही सौं पगो जिन रचं रए हो ।
 ऐंड सबे निकसैगी अबे घनग्रानंद आनि कहा उतए हो ॥१॥

सवैया

श्रीकृष्ण—

हैं उनए सु नए न कछू उघटें कित ऐंड अमैड अयानी ।
 बेन बड़े बड़े नैनन के बल बोलति है क्यों इती इतरानी ।
 दान दिये बिन जान न पाइ है आइ जो भलि खोरि बिरानी ।
 आगे अछूती गई सो गई घनग्रानंद आज भई मनमानी ॥२॥

सवैया

गोपी—

जाइ करौ उहि माय पे लाइ बढाय बढाय किये इतने जिन ।
 भोत की दौरनि खोरनि है सठता हठ औरनि सौं समझे बिन ।
 दान न कान सुन्यो कबहुं कहूं काहे कों कोन दयो सु लयो किन ।
 टोडिक ले घनग्रानंद डाटत काटत क्यों नहीं दीनता सौं दिन ॥३॥

सवैया

श्रीकृष्ण—

देहिगी दान जो ऐहे इतें नहीं पैंहे अबे सु किये को सबे फल ।
 बाबा बुहाई सुहाई करौ जिय जानि कै मानि छूटै न किये छल ।
 एक ही ओल दे जाहु चली भगरो सगरो भिटि बात परे सल ।
 नावें परयो अबला घनग्रानंद एठति ग्वठति सौह किते बल ॥४॥

सवैया

गोपी—

जोभ सम्हारि न बोलति हो मुंह चाहत क्यों अब लायो थपेरें ।
 ज्यों ज्यों करौ कछू कानि-कनौड़ त्यों मूढ़ चढ़े बड़े आवत नैरें ।
 खाय कहा फल माय जने जिम देखी बिचारि पिता-तन हेरें ।
 कंज-कनेरहि फेर बड़ो घनग्रानंद न्यारे रहो कतों डेरें ॥५॥

सवैया

श्रीकृष्ण—

लेहुं भया गहि सीसन तें दधि की मटुकी अब करनि करौ कित ।
 जैसे सौं तैसे भए ही बनं घनग्रानंद घाम धरो जित की तित ।

एकहि एक बराबर आहु करी अपने अपने चित्त को हित ।
फोरि के क्यों दुहुँ हाथ सकेदिय जो विघना घर बैठे दयो बित ॥६॥

सवैया

गोपी—

गोद भरे बित धाम के जाय भरो गहि गोद सों माय के आगै ।
पेट परे को लखे फल ज्यों निपजै ही सपूत सु भागनि जागै ।
बाँटिहैं बोलि बघाई कमाई की जाति में जातें महा पति पागै ।
बास दिये को यहै गुन है घनआनंद जो छिन दोष न लागै ॥७॥

सवैया

मधुमंगल—

नंद लला रससागर सों ललिता रिस की सलिलान बढ़यै ।
नागरि आगरि हौ सहु भाँति तुम्हें अब कौन सी बात पढ़यै ।
बोखन तोष नहि उपजै घनआनंद क्यों गुन दोष कहयै ।
नेकु ठरें सुघरें सब काज अकाज इतो अपलोक चढ़यै ॥८॥

सवैया

ललिता—

सुनि रे मधुमंगल ! दान-कथा सु जथारुचि होत वृथा हठ है ।
कर ओढ़ि दिखाय दया मृदु है चलिये बहु भाँति बिनै करि नै ।
घनआनंद ऐठ अमंठ किये कहा पंथत है रिझवारन पै ।
गुन गाय रिझ्यावहु देहि अब बृषभानलली की निछावर के ॥९॥

सवैया

सखा—

स्याम मुजान सबे गुनखानि बजावत बैन महा सुर साँचनि ।
अंग त्रिभंग अनंग भरे दूग भौह नचाय नचावत नाँचनि ।
कीरतिदा कुलमंडन जो निरखे भरि नैन बढ़े सुख-साँचनि ।
दान हँसे चुकि घनआनंद रीझ नहीं सकि है हित-आँचनि ॥१०॥

सवैया

सखी—

आयी सखी चलि कुंज में बैठि लखे घनआनंद की सुघराई ।

पाठन बेहि न एक सखे अकिले इन्हें छेकि करें मनभाई ।
 भावती टेक रही बहु भाँति किये न बने अति ही कठिनाई ।
 लेता हौं राधे बलाय कठ्यौ करि आज मनो इतनी हम पाई ॥११॥
 राजदुलार भरी इकसार सुभाय मये मन डारति पी को ।
 कुंज जली सुखपुंज अली संग भाल बिराजत लाज को टीको ।
 लोचनि-कोरनि घोरनि छवे मुसिकानि मैं ह्वं दरसै हित ही को ।
 बोलनि बापुरी डारिये वारि लखे घनभानंद रूप लली को ॥१२॥
 रंग रह्यो सुन जात कह्यो उनह्यो सुखसागर कुंज में आएँ ।
 कैलि पर्यो रस को फगरो अति ही अगरो निबटे न चुकाएँ ।
 काहूँ सम्हार रही न पटू तन को तन में घनभानंद छाएँ ।
 प्रेम-पगे रिझवारन की तहें रोझ के रोझ ही लेत बलाएँ ।

दोहा

दानफटा मिलि छवि-छटा, रसधारनि सरकाय ।
 जियत प्रियत और न छियत, रसिक-पपीहा पाय ॥१४॥
 दानघटा-रसखान के, चातक रसिक मुजान ।
 चखनि लखत चसके चखत, रखत, तूषित ही कान ॥१५॥
 दानघटा सींचत सदा, मधुर केलि नब बेलि ।
 आलबाल पचि पचि सुमन, लेत रसिक रस केलि ॥१६॥

इन उद्धरणों को उद्धृत करने से हमारा तात्पर्य केवल यह दिखाना है कि कृष्ण-काव्य के रचयिताओं में दानलीला का वर्णन करना एक अत्यन्त महत्वपूर्ण परम्परा थी । रसखान ने भी इस परम्परा का निश्चय ही पालन किया होगा । इनके नाम से जो दानलीला मिलती है, यद्यपि कुछ बातों को देखते हुए वह रसखान की प्रवृत्ति के अनुकूल नहीं जान पड़ती, तथापि यह कहने में संकोच नहीं होता कि अनेक बातों में यह परम्परा की प्रवृत्तियों का अनुसरण करती है, जैसा कि उपर्युक्त सूरदास और घनानन्द के छन्दों से प्रकट होता है । इसे रसखान द्वारा विरचित न मानने के दो ही कारण प्रबल हैं—

१. इसकी भाषा रसखान की भाषा से मेल नहीं खाती ।
२. मुजान-रसखान में अनेक पद ऐसे हैं जो दानलीला से सम्बन्धित हैं उनका इसमें समावेश नहीं किया गया ।

इन कारणों का समाधान इस प्रकार किया जा सकता है—

१. जहाँ तक भाषा का सम्बन्ध है, किसी भी लोकप्रिय कवि की भाषा का वही रूप नहीं मिलता, जो उसने अपनाया है। उसकी भाषा को उनके प्रशंसकों ने अपने अनुसार मोड़ दे दिये हैं। उदाहरण के लिए मीरा को लिया जा सकता है। मीरा की भाषा तो अपने मूल स्वरूप को ही छोड़ गई है। उदाहरण के लिए ये पद देखिए—

‘म्हूँ गिरधर रंग राती, सैयां म्हा ॥ टेक ॥

पंचरंग खोला पहरा सखी म्हा भिरमिट खेलन जाती ।
याँ भिरमिट माँ मिल्यो साँवरो, देख्याँ तग मग राती ।
जिनरो पिया परदेश बस्याँरो, लिख-लिख भेज्याँ पाती ।
म्हारा पियाँ म्हा रे हीयड़े बसताँ, ना आवाँ ना जाती ।
मीराँ रे प्रभु गिरधर नागर, मग खोवाँ दिग राती ॥

× × × ×

‘मैं गिरधर रंगराती, सैयाँ मैं ॥ टेक ।

पंचरंग खोला पहर सखी मैं भिरमित खेलन जाती ।
ओह भिरमित माँ मिल्यो साँवरो खोल मिली तन गाती ।
जिनका पिया परदेश बसत है, लिख-लिख भेज पाती ।
मेरा पिया मेरे हीय बसत है, का कहूँ आती जाती ॥’

एक ही पद की इन दोनों भाषाओं में आकाश-पाताल का अन्तर है। इसी प्रकार रसखान की भाषा के विषय में भी कहा जा सकता है कि दानलीला के पदों की भाषा और प्रवृत्ति में इतना परिवर्तन होना असंभव नहीं है। श्रुति-पथ से चलने वाली भाषा का एक रूप रहता भी नहीं है।

२. जहाँ तक दूसरे कारण का सम्बन्ध है, इसके विषय में भी यह कहा जा सकता है कि रसखान ने स्वयं किसी संकलन की योजना नहीं की। इनके भक्तों ने ही इनके छन्दों का संकलन किया है। पहले दानलीला से सम्बन्धित कुछ ही पद मिले होंगे जिन्हें सुजान-रसखान में संगृहीत कर दिया गया होगा और बाद में मिलने वाले और पदों को ‘दानलीला’ शीर्षक के अन्तर्गत रख दिया गया होगा।

इस दृष्टि से विचार करने पर यह निष्कर्ष निकालना कठिन नहीं कि प्रस्तुत दानलीला में निहित भाव रसखान के ही हैं और भाषा का परिवर्तन इनके भक्तों की देन है।

दानलीला में राधा और कृष्ण का संवाद है, ठीक वैसे ही जैसा सूरदास और घनानन्द में मिलता है। राधा दधि माँगने पर कृष्ण की भर्त्सना करती है और कृष्ण भी उस भर्त्सना का वैसे ही शब्दों में उत्तर देते हैं।

स्फुट पद

स्फुट पदों के अन्तर्गत पाँच पद संगृहीत हैं। प्रथम पद में कृष्ण और गोपी का संवाद है। मार्ग में जाती हुई किसी गोपी को कृष्ण छेड़ देते हैं। इस पर वह चिढ़ जाती है और कृष्ण को भला-बुरा कहने लगती है। इसी बात पर दोनों में वाद-विवाद प्रारम्भ हो जाता है। यह वाद-विवाद इस प्रकार है—

कृष्ण—यदि तू अपने मन में इतनी होशियार बनती तो इस रास्ते से निकलती ही क्यों है ?

गोपी—यह रास्ता तेरे बाबा का नहीं है और न पहले-पहले ही इस रास्ते से जा रही हूँ। पहले भी इस रास्ते से गई थी, तब किसी ने कुछ नहीं कहा। यह रास्ता तो सभी के चलने के लिए है। अतः तुम हमारा रास्ता क्यों रोकते हो ? हमें छोड़कर या तो सीधे-साधे यहाँ से चले जाओ, अन्यथा हम तुम्हारी शिकायत तुम्हारे पिता नन्द मिहिर से कर दूँगी।

दूसरे पद में भी गोपी द्वारा कृष्ण की भर्त्सना का वर्णन है। गोपी की फटकारें सुनकर कृष्ण को क्रोध आ जाता है और वे उसके सिर से दही की मटकी उतार कर पृथ्वी पर फेंक देते हैं। मटकी फूट जाती है, दही नालियों में बहने लगती है। तब विवश होकर गोपी उनसे दूसरे दिन मिलने का वचन देती है।

तीसरे पद में फाग का वर्णन है। कोई गोपी अपनी सखी को कृष्ण के साथ फाग खेलने के लिए प्रेरित करती है।

चौथे पद में भी फाग का वर्णन है। कोई गोपी कृष्ण को फाग खेलने के लिए घर से बाहर निकलने के लिए ललकारती है और जब कृष्ण बाहर आ जाते हैं तो उनसे बिजली की तरह लिपट जाती है।

पाँचवें पद में उस विरहिणी गोपी का वर्णन है जिसे सास और ननद ने कृष्ण से फाग खेलने की अनुमति नहीं दी।

संदिग्ध पद

इस शीर्षक के अन्तर्गत १० छंद हैं। डॉ० याज्ञिक ने अनेक प्रमाणों द्वारा यह सिद्ध किया है कि ये छन्द रसखान-रचित नहीं हैं।

पहला पद है—

हैरत कुंज भुजा धरे स्याम सौ नेक तबैं हँसती न लुगाई ।
लाज न कानि हुती जिय माँझ सुभेटत जो मग माँहि कन्हाई ।
हेरें परें न गुपाल सखी इन जोवन आनि कुभात चलाई ।
होत कहा अब के पछताए जो हाथ तें छूट गई सरिकाई ॥'

यह सर्वैया किसी रामगोपाल कवि का रचा हुआ है। प्रबोध रस सुभा-सागर में इसे राजगोपाल के नाम से ही संगृहीत किया गया है। नवीन ने भी इसे रामगोपाल के नाम से ही दो बार उद्धृत किया है। एक बार परकीया के वर्णन में और दूसरी बार ब्रजकेलि के वर्णन में। सरदार कवि के शृंगार-संग्रह में भी यह छन्द रामगोपाल के नाम से ही मिलता है। इस सर्वैया की तीसरी पंक्ति के पूर्वार्द्ध में रामगोपाल (गुपाल) की छाप भी अंकित है।

दूसरा पद—

‘मोरा की चटक और लटक नव कुंडल की,
भौंह की मटक मोहि आखिन दिखाउ रे ।
सोहन सुजान गुन रूप के निधान कान्ह,
बाँसुरी बजाय तन तपन सिराउ रे ।
ए हो बनवारी बलिहारी जाऊँ तेरी आज,
मेरी कुंज आप नेक सीठी तान गाउ रे ।
नन्द के किसोर चितचोर मोरपंख बारे,
बंसीवारे साँवरे पियारे इत आउ रे ॥’

‘शिवसिंह-सरोजकार’ ने इस कवित्त को आदिल कवि द्वारा रचित माना है। इसीलिए उसने ‘मोहन सुजान’ के स्थान पर ‘आदिल सुजान’ पाठ दिया है।

तीसरा छन्द है—

‘तट की न घट परं भग की न पग धरें,
 घर की न कछू करें बेंठी भरें सांसु री ।
 एकै सुनि लोट गई एकै लोट पोट भई,
 एकनि के दृगनि निकसि आए आंसु री ।
 कहै रसखान सो सबै ब्रज बनिता बधि,
 बधिक कहाय हाय भई कुल हांसु री ।
 करिये उपाय बांस डारिये कटाय, नाहि
 उपजैगों बांस नाहि बाजै फेरि बांसुरी ॥’

‘शिवसिंह-सरोजकार’ ने इसे रसनायक कृत माना है और ‘कहै रसखान’ के स्थान पर ‘कहै रसनायक’ पाठ दिया है ।

चौथा पद—

‘शिक्षुक तिहारो कहाँ बलि मखशाला जहाँ
 सर्पन को संगी कहाँ ह्वै है छोरनिधि में ।
 ऐ रों बहुरंगी बैलवारौ कहाँ नाचत है,
 कीने तिरभंगा कहीं ह्वै है खालगन में ।
 चाउर चबैया कहाँ होय है सुदामा पास,
 विष को अहारी कहाँ पूतना के घर में ।
 सिन्धु सुता आन मिली तक सों तरक करी ।
 गिरजा मुसकाति जाति भारी लिए कर में ॥’

केवल प्रमुदत्त ब्रह्मचारी द्वारा सम्पादित ‘रसखान पदावली’ में यह कवित्त रसखान के नाम से मिलता है । यह कवित्त संस्कृत-कवियों की प्रवृत्ति के अधिक निकट है । अतः निश्चय ही यह संस्कृत के किसी श्लोक का अनुवाद है ।

पाँचवाँ पद है—

‘खेलिए फाग निसक ह्वै आज मयंकमुखी कहै भाग हमारो ।
 लेह गुलाल दुआँ कर में पिचकारिक रंग हिये महँ डारो ।
 भावै सु मोहि करो रसखान जू पांव परों अनि घूँघट टारो ।
 बीर की सौह हौं देखिहौं कैसे अवीर तो आंख बचाय के डारो ॥’

‘स्वतन्त्र भारत’

५ मार्च सन् १९२८ के होली विशेषांक में श्री पुत्तूलाल शर्मा ने यह सर्वैया रसखान के नाम से उद्धृत किया है। शर्मा जी को वह सर्वैया कहीं से मिला, इसकी ओर कोई संकेत नहीं किया गया है। नवीन कवि इसे रसखानकृत न मानकर किसी अन्या अज्ञात कवि द्वारा रचित मानते हैं। इस सर्वैया के अंश ‘भावे सुमोहि करो रसखान’ के स्थान पर ‘भावे तुम्हें सु करो मुहि लालन’ पाठ भी मिलता है। नवीन ने वसंत ऋतु के अन्तर्गत फाग-प्रसंग में इसी सर्वैया को उद्धृत किया है।

छठा छन्द है—

‘नन्द महर के बगर तनु, अब मेरे को जाय।

नाहक कहूँ गढ़ि जायगी, हित काँटो मन पाय ॥’

यह दोहा रसनिधि-कृत ‘रतन हजारा’ का है। हिन्दी शब्द-सागरकार ने मूल से इसे रसखान का मान लिया है।

सातवाँ छन्द है—

‘सुरतर लतानि चार फन है ललित कंधौ,

कामधेनु धारा सम नेह उपजावनी।

कंधौ चिन्तामनिन की माल उर सोभित,

बिसाइ कंठ में धरे हैं जोति भलकावनी।

प्रभु की कहानी ते गुसाईँ को मधुर बानी,

मुक्ति सुखदानी रसखानि मन भावनी।

लाई की खिजावनी सी कंद की कुड़ावनी सी,

सिता को सतावनी सी सुधा सकुचावनी ॥’

(वर्ष ५, खंड १, श्रावण १९८७ वि० में)

‘कल्याण’ मासिक पत्रिका में यह कवित्त प्रकाशित किया गया था। इसे रसखान-कृत मान लेने का भ्रम संभवतः ‘मुक्ति सुखदानी रसखानि मानभावनी’ के कारण हुआ है। इसे रसखान-कृत मान लेने का अभी तक कोई दृढ़ प्रमाण उपलब्ध नहीं हुआ है।

आठवाँ पद है—

अंग भभूत लगाये महा सुख है कोउ ऐसो सो प्रेमहु पागै ।
नाथ को नाम सुनै बिगसै हियो कान्ह को नाम सुनै अनुरागै ।
जोग लिए हरि प्यारी मिलै तो पै कान कटायै कहा दुख लागै ।
मोहन के मन मानी यही तो सबेरी कहौ मिलि गोरख जागै ॥'

यह सबैया किसका रचा हुआ है, यह बताना असंभव है । नवीन ने इसे किसी नाथ कवि का माना है । यह भ्रम नाथ शब्द के कारण हुआ है । यह शब्द नाथपंथियों के लिए प्रयुक्त हुआ ।

नवाँ पद है—

'कैसा है यह देश निगोरा । जग होरी ब्रज होरा ।
मैं जल जमुना भरन जात रही, देखि बदन मेरा गोरा ।
मोसों कहैं चलो कुंजन में, तनक-तनक से जोरा ।
परे आखिन में डोरा ॥
जियरा देखि डरात सखी रो लाज भरम को ओरा ।
का बूढ़े का लोग लुगाई, एक ते एक ठिठोरा ।
न काहू सों काहू को जोरा ।
मन मेरो हर्यो नन्द के ने सखि, चलत लगावत चोरा ।
कहै रसखान सिखाइ सखन, सो सब मेरा अंग टोरा ।
न मानत करत निहोरा ॥'

इस पद को श्री अखिलेश मिश्र ने १८ सितम्बर १९६० के 'स्वतन्त्र भारत' में रसखान का मान उद्धृत किया है । इस भ्रम का कारण 'कहै रसखान' वाक्यांश है । यहाँ रसखान का अर्थ कृष्ण है ।

दसवाँ पद है—

'परम चतुर पुनि रसिक बर, कैसो हूँ नर होय ।
बिना प्रेम रखो लगै, बादि चतुराई सोय ॥'

गीता प्रेस गोरखपुर से प्रकाशित 'प्रेमयोग' नामक पुस्तक में यह दोहा रसखान के नाम से दिया गया है । अन्यथा कोई प्रमाण उपलब्ध नहीं होता ।

रसखान का प्रेम-दर्शन

प्रेम शब्द 'प्रिय' का भाववाचक रूप है। 'प्रिय' शब्द का अर्थ है तृप्ति प्रदान करने वाला—प्रीणातिथि प्रियः। अतः प्रेम उस प्रभाव को कह सकते हैं जो हृदय को आनन्द देकर तृप्त करने वाला हो।

प्रेम-भाव की महत्ता असंदिग्ध है इसीलिए भारतीय एवं पाश्चात्य साहित्य दोनों में इसके स्वरूप का विस्तार से प्रतिपादन किया गया है। भारतीय आचार्यों के ऐतद्विषयक प्रमुख मत निम्नलिखित हैं—

१. चित्त रूपी समुद्र में जब सत्त्व गुण का जल भर जाता है तो उसमें दृष्टि, परिचय, हार्द्र तथा प्रेम नाम की चार प्रकार की तरंगें उठा करती हैं। प्रेम का मूलोपादान आत्मा का सत्त्वगुण है। विषय तो केवल निमित्त कारण है वह उद्दीपन है और भाव की जिस स्थिति को प्रेम कहते हैं, वह अनुभूति की चरम कोटि है। उससे पूर्व तीन विकास-क्रम दृष्टि परिचय और हार्द्र समाप्त हो लेते हैं। इनमें दृष्टि चित्त की वह वृत्ति है जिसमें चंचल चित्त विषय की ओर हठात् प्रवृत्त होता है। परिचय से विषय के विविध संस्कार मन में उत्पन्न होते हैं। दोषी पर ध्यान देना हार्द्र है। जीव में आत्मा का ही रूप जो रस है वह जिस उपाधि का आश्रय लेकर शृंगार बनता है, वह उपाधि प्रेम है; अर्थात् प्रेम रसमय आत्मा के बहिर्विकास का साधन है; उसी का अंगभूत सत्त्व है।

—प्रेमरसायनकार विश्वनाथ

२. अन्तःकरण की वृत्ति जिससे वस्तु के संयोगकाल में भी वियोग-सा बना रहता है, प्रेम है।

—शांडिल्य

३. चित्त की द्रवावस्था को प्रेम कहते हैं।

—आचार्य भरत

४. प्रेम इच्छा-विशेष को कहा जाता है ।

—आचार्य अभिनव

५. प्रेम वह भाव है जो अनुभवंकम्य है यह वाणी का विषय नहीं है । मूकास्वादवत् अनिर्वचनीय है । यह पहले तो विषयजन्य होता है, गुणों के कारण उत्पन्न होता है, पर बाद में भावात्मक, विषयानपेक्ष बन जाता है ।

—नारद-भक्तिसूत्र

६. प्रेम ऐसा सन्द्र भाव है जो हृदय को स्निग्ध करता है और ममत्व के अतिशय से संयुक्त होता है ।

—जीव गोस्वामी

इन सब लक्षणों का सार यही है सात्विक हृदय का उदात्त भाव है ।

पाश्चात्य आचार्यों ने प्रेम-लक्षण न देकर प्रेम की महत्ता प्रतिपादन किया है । यथा—

१. प्रेमानुभाव से रहित व्यक्ति सदा अंधकार में भटकता रहता है ।

—प्लेटो

२. प्रेम से ही हमारे अन्तर्चक्षु खुलते हैं ।

—नीत्से

३. प्रेम के द्वारा अभेद की स्थिति प्राप्त होती है ।

—हेगेल

४. तुच्छ वासना के रहते हुए प्रेम का कमल नहीं खिल सकता ।

—हैबलाक

५. प्रेम का अर्थ है अहंकार के त्याग द्वारा अपनी मुक्ति ।

—विलेडीमीर सॉल्वेन

उपर्युक्त उद्धरणों से यही निष्कर्ष निकलता है कि प्रेम वासना का नाम नहीं है और न यह स्वयं को आबद्ध करने का बंधन है, वरन् प्रेम हृदय की वह परिष्कृत, उदात्त और अनिर्वचनीय भावना है जो मन को शुद्ध करती है भावों का परिष्कार करती है और व्यक्ति को अहं के बन्धन से छुड़ा कर उसे सार्वजनीन बना देती है ।

प्रेम का मुख्य कार्य है प्रेमी के चित्त का संस्कार करना । इसीलिए प्रेम उल्लास, ममता, विश्रंभ, अभिमान, द्रवीभाव, अतिशय अभिलाषा, नव नवत्व

की अनुमति और उन्माद; ये बाठ गुण माने गये हैं।

१. उत्लास—उत्लास पन का वह भाव है जिसकी व्यंजक प्रीति को रीति कहते हैं। उसके उत्पन्न होने से केवल प्रिय में ही प्रेम होता है अन्य पदार्थों और व्यक्तियों के प्रति तुच्छत्व बुद्धि हो जाती है।

२. ममता—प्रेमा प्रीति से उत्पन्न होने वाला भाव ममता है। इस गुण के उत्पन्न होने पर प्रीति इतनी दृढ़ बन जाती है। कि उसे भंग करने के लिए न तो प्रेम के उद्यम को ही कम कर सकते हैं और न उसके स्वरूप को ही। मार्कण्डेय पुराण के अनुसार ममतातिशय ही प्रेम समृद्धि का कारण है।

३. विश्रम्भ—प्रेम में विश्वास की अवस्थिति अनिवार्य है। इसी अवस्थिति का द्योतक यह गुण है। इसके उत्पन्न हो जाने पर संदेहास्पद स्थलों पर भी प्रेमी को संदेह नहीं होता।

४. अभिमान—प्रिय के गुणों का अभिमान प्रेमी के प्रेम को दृढ़तर बनाता है। अतः प्रिय को अधिक प्रिय समझकर उसके प्रति इस प्रकार के प्रणय का पददर्शन—जो कुटिलता के आयास से कुछ विभिन्न हो जाये—अभिमान या मान गुण कहलाता है।

५. द्रवीभाव—भरत ने चित्त की द्रव्यावस्था को ही प्रेम बताया है इसका अर्थ है कि प्रेम में द्रवीभाव की महत्ता असंदिग्ध है। इस गुण के 'उत्पन्न' हो जाने पर प्रिय के सम्बन्ध के आभास से ही हृदय में सत्त्व को उद्रेक हो जाता है। इस अवस्था को प्राप्त कर लेने के पश्चात् प्रिय के दर्शन आदि से ही प्रेमी की तृप्ति नहीं होती। उसके समर्थ होने पर भी उसके अनिष्ट की आशंका प्रेमी के मन में निरन्तर बनी रहती है।

६. अतिशय-अभिलाषा—प्रेमी के हृदय में जब अभिलाषा इस सीमा तक पहुँच जाती है कि उसे अपने प्रेमी का क्षणिक वियोग भी सह्य नहीं होता और संयोग में भी वियोग की आशंका से दुखी रहता है तो उस अवस्था को अतिशय अभिलाषा गुण से सम्पन्न माना जाता है।

७. नवनवत्व की भावना—जब प्रेमी अपने प्रिय में नित नई बातों का अथवा भावों का दर्शन करने लगता है तो इस अवस्था में वह नवनवत्व की भावना से युक्त बन जाता है।

८. उन्माद—उन्माद का अर्थ है पागलपन । प्रेमी में जब अपने प्रिय के प्रति इतना ममत्व आ जाता है कि वह उसके बिना पागल-सा बन जाता है तो उसकी यह दशा उन्माद कहलाती है । उन्माद गुण के उदय होने पर महाभाव की दशा आती है । इस दशा में संयोग के कल्प निमेष की भाँति और वियोग के निमेष कल्प की भाँति प्रतीत होते हैं ।

प्रेम के गुणों पर दृष्टिपात करने के उपरांत अब यह जान लेना आवश्यक है कि प्रेम के कितने भेद होते हैं । इस वर्गीकरण के तीन आधार हो सकते हैं—

१. प्रेम यात्रा का आधार ।
२. प्रेम के आलम्बन का आधार ।
३. प्रेम के स्वरूप का आधार ।

प्रेम की मात्रा के आधार पर प्रेम के तीन भेद हैं—उत्तम, मध्यम और अधम । प्रेम के आलम्बन के आधार पर प्रेम के अपार भेद हो सकते हैं । यथा—देश-प्रेम, जाति-प्रेम, मानव-प्रेम, पशु-प्रेम, पक्षी-प्रेम, पुष्प-प्रेम, दुग्ध-प्रेम आदि । प्रेम के स्वरूप के आधार पर प्रेम के दो भेद हैं—पार्थिव और अपार्थिव प्रेम । पार्थिव प्रेम के दो भेद होते हैं—प्राकृत प्रेम और सात्विक प्रेम । इन्हें पाश्चात्य आचार्यों ने क्रमशः 'नैच्यूरल लव' (Natural Love) और 'प्लेटोनिक लव' (Platonic love) कहा है ।

सहज मानव-प्रेम ही को प्राकृत प्रेम कहा जाता है । पार्थिव आलम्बन के प्रति पार्थिव आश्रय की सहज वासनात्मक प्रणयाभिव्यक्तियाँ इसी प्रेम के अन्तर्गत आती हैं । दूसरे शब्दों में कह सकते हैं कि नर-नारी की सहज प्रीति ही प्राकृत प्रेम है । ऐसे प्रेम का आलम्बन पार्थिव होता है अतः शरीर-सुख की उत्कट इच्छा से प्रेरित होकर जिस प्रेम का निवेदन किया जाता है, वह स्वभावतः ही वासनात्मक होता है । रीतिकालीन काव्य में ऐसे ही वासनात्मक प्रेम की अभिव्यक्ति है ।

सात्विक प्रेम इस प्रेम से भिन्न होता है । प्लेटो ने आत्मा की प्रीति का वर्णन किया है । उसने पार्थिव आलम्बन के प्रति अशरीरी आकांक्षा अथवा वासनायुक्त शुद्ध प्रीति और शुद्ध राग को ही सात्विक प्रेम की संज्ञा दी है ।

सहज ऐन्द्रिय सुख से ऊपर का प्रेम ही आत्मा की प्रीति है। ऐसे प्रेम में वस्तुतः वासना का परिष्कार एवं उन्नयन हो जाता है और वह वासना त्याग तथा संयम का प्रतिरूप बन जाती।

जिस प्रेम का आलम्बन अपार्थिव हो, उसे अपार्थिव प्रेम कहते हैं। अपार्थिव प्रेम को चार भागों में विभक्त किया जा सकता है—

१. अपार्थिव आलम्बन के प्रति अपार्थिव आश्रय की वासनामूलक प्रणयाभिव्यक्ति।

२. सगुण साकार अपार्थिव आलम्बन के प्रति अपार्थिव आश्रय की दाम्पत्य प्रणयाभिव्यक्ति।

३. सगुण निराकार के प्रति मानव-आत्मा की रीति-भावना।

४. निर्गुण निराकार के प्रति मानव-आत्मा की ज्ञानमूलक आनन्दबद्ध प्रणयाभिव्यक्ति।

अपार्थिव आलम्बन के प्रति अपार्थिव आश्रय की वासनामूलक प्रणयाभिव्यक्ति सगुण साकार के प्रति ही सम्भव है। अतः सगुण और साकार अपार्थिव आलम्बन आश्रय की भावना के लिए नितांत आवश्यक है। पार्वती-शिव राधा-कृष्ण, सीता-राम का शक्ति और परम पुरुष के रूप में वर्णन अपार्थिव प्रणयमूलक प्रेम है। सगुण साकार अपार्थिव आलम्बन के प्रति अपार्थिव आश्रय की दाम्पत्य प्रणयाभिव्यक्ति में पार्थिव आश्रय सगुण और साकार अपार्थिव आश्रय में वासना का आरोप कर लेता है। फलतः ऐसे प्रेम में ऐन्द्रिय भावना का समावेश हो जाता है, किन्तु आलम्बन की अपार्थिवता के कारण ऐन्द्रिय भावना उदात्त रूप में ही व्यक्त होती है। सगुण निराकार के प्रति मानव-आत्मा की रीति-भावना में पार्थिव आश्रय का रति-भाव साकार के प्रति ही सम्भव है, निराकार के प्रति नहीं। इसका कारण यह है कि निराकार ब्रह्म प्रेम का आश्रय नहीं हो सकता। प्रेम के लिए प्रतिपादन, प्रतिक्रिया आवश्यक है जो सगुण द्वारा ही सम्भव है, निर्गुण द्वारा नहीं। अतः साहित्य में कई स्थानों पर अपार्थिव आलम्बन को सगुण निराकार-रूप में चित्रित करके आत्मा का उसमें रति-भाव आरोपित किया है। सूफी कवियों की प्रेममयी तथा सन्त-कवियों की रहस्यमयी भक्ति ऐसी ही है। निर्गुण और निराकार के प्रति रति-भाव का प्रद-

ज्ञान नहीं हो सकता, अतः निर्गुण निराकार के प्रति मानव-आत्मा की ज्ञानबद्ध प्रणयामिव्यक्ति में प्रेम की आनन्दमग्नता की संज्ञा दी जाती है। ज्ञानमूलक होने के कारण इस प्रेम के क्षेत्र से बाहर की वस्तु माना जा सकता है, किन्तु तथ्य यह नहीं है। इस अपार्थिव सम्बन्ध में भावना की मग्नता है, इसीलिए इसे प्रेम ही कहा जायेगा। उपनिषदों में आत्मा के इसी आनन्द की व्याख्या की गई है।

रसखान का प्रेम-दर्शन

रसखान ने अपार्थिव प्रेम का निरूपण किया है। इन्होंने स्पष्ट कहा है कि राधा और कृष्ण ये दोनों ही प्रेम के आलम्बन हैं, प्रेम वाटिका के मालिन और माली हैं। प्रेम-तत्त्व सुबोध और सर्वगम्य नहीं है। अतः इस तत्त्व को सभी मनुष्य नहीं जान सकते। पर विदम्बना यह है कि प्रेम के ज्ञाता होने के सभी दावा करते हैं। जो व्यक्ति प्रेम-तत्त्व को जान जाता है, वह संसार के सभी दुःखों एवं क्लेशों से मुक्त हो जाता है। प्रेम भ्रम, अनुपम, अमित और सागर के समान गम्भीर होता है, जो इस प्रेम-सागर के समीप आ जाता है वह फिर यहाँ से लौट कर वापिस नहीं जाता। प्रेम कमल-नाल से भी पतला होता है, तलवार की धार पर चलने की भाँति दुष्कर होता है। इसका मार्ग सीधा भी है और टेढ़ा भी। इस प्रकार प्रेम-तत्त्व अनुपम और विलक्षण है। ज्ञान की शोभा भी प्रेम से ही है। कोई व्यक्ति चाहे जितना गुणवान बन जाय, पर यदि उसमें प्रेम-तत्त्व नहीं है तो उसका ज्ञान फीका और निस्सार है। वेद, पुराण, आगम, स्तुति सभी का सार प्रेम है। बिना प्रेम के हृदय में भगवद्-भक्ति का अंकुर प्रस्फुटित नहीं होता। प्रेम के बिना किसी भी प्रकार के आनन्द का अनुभव नहीं हो सकता। प्रेम ज्ञान, कर्म आदि सभी उपलब्धियों से श्रेष्ठ है, क्योंकि ज्ञान, कर्म, उपासना ये सब अहंकार के कारण हैं। जब तक हृदय में प्रेमोत्पत्ति नहीं होती, तब तक किसी भी साधना अथवा कर्म के प्रति मनुष्य में दृढ़ निश्चय की भावना नहीं आती।

जो प्रेम सांसारिक आकर्षणों से उत्पन्न हुआ करता है, वह पार्थिव प्रेम है। इसे सच्चा प्रेम नहीं कहा जा सकता। सच्चे प्रेम में, अपार्थिव प्रेम में, गुण, यौवन, रूप, धन, स्वार्थ और कामना आदि कारण नहीं होते; अर्थात् यह इन सबसे रहित मानस का सहज भाव होता है। प्रेम भगवान् की भाँति सर्व-

व्यापक तत्त्व है। इसीलिए इस संसार में अन्य सभी वस्तुओं को देखा जा सकता है, उनका वर्णन किया जा सकता है, और प्रेम और भगवान् ये दो तत्त्व ऐसे हैं जिन्हें न तो देखा जा सकता है, और न जिनका वर्णन किया जा सकता है। प्रेम ऐसा ज्ञान है जिसे प्राप्त कर लेने के पश्चात् अन्य किसी ज्ञान को प्राप्त करने की आवश्यकता नहीं रह जाती। मित्र, स्त्री, बन्धु, पुत्र आदि के प्रति मनुष्य के मन में यद्यपि स्वाभाविक प्रेम होता है, पर इसे सच्चा प्रेम नहीं कहा जा सकता। सच्चा प्रेम किसी भी प्रकार के कारण की अपेक्षा नहीं रखता। वह सदैव समान रहता है और सदैव प्रिय की हित-कामनाओं से परिपूर्ण होता है। इस संसार में अपने तन की ममता सर्वाधिक मानी जाती है, पर सच्चा प्रेम इससे भी अधिक प्यारा होता है। इस प्रेम को प्राप्त कर लेने के पश्चात् प्रमु-प्राप्ति की भी इच्छा नहीं रह जाती। ऐसा ही प्रेम अलौकिक शुद्ध, शुभ और सरस कहलाता है।

इस प्रेम के अनेक नाम तथा रूप हैं। कोई इसे फांसी कहता है कोई तल-वार कहता है, कोई नेजा कहता है, कोई भाला कहता है, कोई बरछी कहता है, कोई तीर कहता है और कोई अनोखी रक्षा करने वाली ढाल बताता है। इस प्रेम की मार इतनी सरस होती है कि जिसको यह मार पड़ जाये, वह इसके आनन्द में सब कुछ भूल जाता है। इस प्रेम में द्वैत भावना नहीं रहती, वरन् दोनों प्रेमी मिलकर एकाकार हो जाते हैं। जहाँ द्वैत-भावना बनी रहेगी, वहाँ सच्चे प्रेम का अभाव होगा। इसीलिए इस प्रेम को सब प्रकार की मुक्तियों से श्रेष्ठ माना गया है। प्रेम का अभाव नाश का कारण है। प्रेम से ही संसार की स्थिति है। भगवान् भी प्रेम के आधीन होते हैं। जो प्रेम आनन्दपूर्ण, स्वाभाविक, निःस्वार्थ, अचल, महान् और एकरस होता है, वही शुद्ध प्रेम कहलाता है। शुद्ध प्रेम स्वयं ही अंकुर है, स्वयं ही बीज है, स्वयं ही सिचन है और स्वयं ही डाल, पात, फल तथा फूल है। यही स्वयं कारण और कार्य है, कर्त्ता, कर्म क्रिया और करण भी यही स्वयं है। कहने का भाव यह है कि अलौकिक प्रेम की महत्ता और उसका स्वरूप वैविध्यपूर्ण है, ठीक उसी प्रकार जिस प्रकार ईश्वर नाना रूपधारी एवं नामधारी है।

रसखान का यह प्रेम-दर्शन भारतीय पद्धति पर आधारित है। निम्नलिखित कतिपय तुलनात्मक उद्धरणों से यह मान्यता सिद्ध होती है—

- १। 'लोक वेद मरजाद सब, साज काज [संदेह ।
 देत बहाये प्रेम करि, विधि-निषेध को नेह ॥' —रसखान
 'सर्वमेव तदा सिद्धं, कर्तव्यं ना विशिष्यते ।' —बोधसार
२. बिन गुन जीवन रूप, धन, बिन स्वारथ हित जानि ।
 शुद्ध कामना तें रहित, प्रेम सकल रसखानि ॥' —रसखान

'गुणरहितं, कामनारहितं प्रतिक्षण वर्धमानमविच्छन्नं सूक्ष्मतरमनुभव-
 रूपम् ।' —नारद भक्तिसूत्र

३. 'जिहि पाए बैकुण्ठ अरु, हरिह की नाहिं चाहि ।
 सोइ अलौकिक शुद्ध सुभ, सरस सुप्रेम कहाहि ॥' —रसखान

'यत्प्राप्य न किञ्चिद्वाञ्छति, शोचति, न द्वेष्टि, न रमते, नोत्साहो
 भवति ।' —नारद भक्तिसूत्र

४. 'दो मन इक होते सुन्यौ, पैं वह प्रेम न आहि ।
 होय जबहि हैं तनहूँ इक, सोई प्रेम कहाहि ॥' —रसखान

'प्रेमनानन्दप्रकारेण द्वैतं विस्मरणं गतम् ।' —बोधसार

५. याहीं तें सब मुक्ति ने, लही बड़ाई प्रेम ।
 प्रेम भए ससि जाहि सब, बँधे जगत के नेक ॥' —रसखान

'सालोक्य साष्टि सामीप्य सारूप्यैकत्वमप्युत ।
 दीयमानं न गृह्णन्ति त्रिना मत्सेवनं जनाः ॥' —भागवत

६. 'हरि के सब आधीन पै, हरी प्रेम आधीन ।
 पाही तें हरि आपु ही, याहि बड़प्पन दीन ॥' —रसखान

'अहं भक्तपराधीनो ह्य स्वतन्त्र इव द्विज ।
 साधुभिर्ग्रस्त हृदय भक्तैर्भक्तजनप्रियः ॥' —भागवत

अन्त में, रसखान का प्रेम-दर्शन भारतीय दर्शन पर आधारित है । भारतीय दर्शन में प्रेम को जिस रूप में वर्णित किया है, शुद्ध प्रेम का जो वैविध्य दिखाया है, वही रूप रसखान ने प्रेम-वाटिका में प्रतिपादित किया है ।

रसखान की भक्ति-पद्धति

‘भक्ति’ शब्द की उत्पत्ति ‘भज्’ धातु से हुई है जिसका अर्थ है भजन । इसीलिए भक्त का अर्थ हुआ भगवान् का भजन अथवा स्मरण । मनुष्य आनन्द प्राप्त करने का अनादिकाल से ही इच्छुक रहा है और इसके लिए सदैव प्रयत्न-शील रहा है । इन्द्रियों के सहयोग से भी आनन्द प्राप्त होता है, पर इसे वास्तविक आनन्द नहीं कहा जा सकता, क्योंकि यह सांसारिक, क्षणिक और दुःख-पर्यवसायी है । इसी सत्य को गीता में इन शब्दों में प्रतिपादित किया गया है—

‘ये हि संस्पर्शजाभोगा दुःखयोनय एव ते ।

आद्यन्तवन्तः कौन्तेय न तेषु रमते बुधः ॥’

इसीलिए बुद्धिमान लोग इन सांसारिक सुखों की ओर आकर्षित नहीं होते । महर्षि पतंजलि ने भी विवेकी के लिए संसार के समस्त भोगों को दुःख का कारण बताया है—

‘परिणामताप संस्कार दुर्लैगुणवृत्तिविरोधाच्च सर्वमेवदुःख विवेकिनः ।’

सभी आचार्यों ने इस मत को एक स्वर से स्वीकार किया है कि वास्तविक आनन्द तो भगवत्सान्निध्य से ही प्राप्त हो सकता है । इसी सान्निध्य के सान्निध्य का प्रयास भक्ति है । इस सान्निध्य को प्राप्त करने के लिए दो मार्ग प्रमुख माने गये हैं—प्रवृत्ति मार्ग और निवृत्तिमार्ग । प्रवृत्ति मार्ग का अर्थ है शरीर की स्वाभाविक प्रवृत्तियों द्वारा परमेश्वर को प्राप्त करना; अर्थात् विषयों को भगवदोन्मुख कर देना । इस मार्ग के दो भेद हैं—कर्ममार्ग और भक्तिमार्ग । निवृत्ति मार्ग का अर्थ है प्रतिकूल वृत्तियों की निवृत्ति करके विवेक द्वारा अनात्म को त्यागते हुए भगवान् का साक्षात्कार । इस मार्ग के भी दो भेद हैं—योगमार्ग और ज्ञानमार्ग । योगमार्ग का अर्थ है विषयों से चित्तवृत्तियों का निरोध करके ईश्वर में संगमन करना; और ज्ञानमार्ग का अर्थ है आत्म-

अनात्म का भेद करना । निष्कर्षतः कहा जा सकता है कि भगवत्प्राप्ति के चार मार्ग हैं—कर्ममार्ग, भक्तिमार्ग, योगमार्ग और ज्ञानमार्ग । इन मार्गों में भक्ति-मार्ग को ही सर्वश्रेष्ठ बताया गया है, क्योंकि यह सहज साध्य है—

‘अन्यस्मात् सौलभ्यं भक्तौ ।

आचार्यों द्वारा भक्ति की भिन्न-भिन्न परिभाषाएँ दी गई हैं । महर्षि नारद के अनुसार भक्ति परमप्रेमरूपा और अमृत स्वरूपा है जिसे प्राप्त करके मनुष्य सिद्ध अमर तथा तृप्त हो जाता है—

‘त्वस्मिन् परमप्रेमरूपा अमृतरूपा च । यल्लब्ध्वा पुमान् सिद्धो भवति अमृतो भवति, तृप्तो भवति ।

‘भक्तराज शांडिल्य ने ईश्वर में प्रगाढ़ अनुरक्ति को भक्ति कहा है—

‘सापरानुरक्तिरीश्वरे ।’

भगवत्कार के अनुसार सांसारिक विषयों का ज्ञान देने वाली इन्द्रियों की स्वाभाविक प्रवृत्ति निष्काम रूप से जब भगवदनुमुख हो जाती है तो उसे भक्ति कहते हैं—

‘देवानां गुणलिङ्गानामनुश्रविक कर्मणां सत्त्व एवैक मनसो वृत्तिः स्वाभाविकी तु याऽनिमित्ता भागवती भक्तिः सिद्धे गंरीयसी ।’

रूपगोस्वामी के मत से श्रीकृष्ण का अनुकूल रूप में अनुशीलन जिसमें अन्य किसी प्रकार की अभिलाषा न हो और जिस पर ज्ञान, कर्म आदि का आवरण न हो भक्ति कहलाता है—

‘आत्माभिलाषिता शून्यं ज्ञान कर्माद्यनावृतम् ।

अनुकूल्येन कृष्णानुशीलं भक्तिरुत्तमा ॥’

बल्लभाचार्य के अनुसार भगवान् के महात्म्य का ज्ञान रखते हुए उनमें सबसे अधिक दृढ़ स्नेह करना भक्ति है—

‘महात्म्यं ज्ञातपूर्वस्तु सुदृढः सर्वतोऽधिकः ।

स्नेहो भक्तिरिति प्रोक्तस्तयामुक्तिर्न चान्यथा ॥’

इन सभी परिभाषाओं में एक तत्त्व सर्वथा विद्यमान है । यह है ईश्वर के प्रति अनुराग । प्रायः सभी भक्त-सम्प्रदायों ने अनुराग को भक्ति का अभिन्न अंग माना है । बल्लभीय सम्प्रदायी हरिराम अनुराग की महत्ता इन शब्दों में प्रतिष्ठित करते हैं—

‘सो ठाकुर जी भक्त के स्नेहवश होय भक्त के पीछे-पीछे डोलते हैं । सो जहाँ ताई ऐसो स्नेह नहीं होय तुहाँ ताई महात्म्य रखनो.....तासो महात्म्य विचारै और अपराध सों डरपै तो कृपा होय । जब सर्वोपरि स्नेह होयगो तब आपही ते स्नेह एसो पदार्थ जो महात्म्य कूँ छूडाय देयगो ।’

भक्ति के अनेक भेद हैं । इसके विभाजन के मुख्यतया चार आधार माने जाते हैं—

१. साधना का आधार ।
२. अधिकारी का आधार ।
३. प्रेरणा का आधार ।
४. विकास का आधार ।

साधना के आधार पर, भागवतकार ने भक्ति के नौ भेद किये हैं—श्रवण, कीर्तन, स्मरण, पादसेवा, अर्चन, वन्दन, दास्य, सख्य और आत्मनिवेदन । अष्टछाप के प्रमुख कवि नन्ददास ने पहले छः भेदों को दो भागों के अन्तर्गत संपादित किया है—नादमार्ग और रसमार्ग । पहले तीन प्रकार अर्थात् श्रवण, कीर्तन और स्मरण नादमार्ग के और पादसेवा, अर्चन तथा वन्दन रसमार्ग के अन्तर्गत आते हैं ।

अधिकारी के आधार पर भक्ति के चार भेद माने गए हैं—सात्विकी, राजसी, तामसी और निर्गुण । जो भक्त पापों के नाश के लिए अपने पाप-पुण्य सब भगवदर्पित कर देता है और अनन्य भाव से ईश्वर में आसक्ति रखता है, उसकी भक्ति सात्विकी कहलाती है, राजसी भक्ति लौकिक विषय, यश, ऐश्वर्य आदि को दृष्टि में रखकर की जाती है । तामसी भक्ति में हिंसा, दम्भ, क्रोधादि के वशीभूत होकर इच्छाओं की पूर्ति के लिए भगवत-उपासना की जाती है । निर्गुण भक्ति में परमेश्वर को सब में सब भाव से व्याप्त जानते हुए अपने समस्त कर्म परमेश्वर को अर्पित किये जाते हैं । इसमें निष्काम आसक्ति रहती है ।

प्रेरणा के आधार पर भक्ति के अनेक भेद हो सकते हैं, क्योंकि प्रेरणाओं की कोई संख्या निर्धारित नहीं की जा सकती । गीता में आर्त, जिज्ञासु, अर्थार्थी और ज्ञानी ये चार प्रकार के भक्त बताये गये हैं—

‘चतुर्विधा भजन्ते मां जनाः सुकृतिनाजुनः

आर्तो जिज्ञासुरर्थार्थी ज्ञानी च भरतर्षभ ।’

इन्हीं भक्तों के आधार पर भक्ति के भी चार भेद किये जा सकते हैं। आर्त भक्त की भक्ति तामसी, जिज्ञासु की सात्विकी, अर्थार्थी की राजसी और ज्ञानी की निर्गुण कहलाती है।

रूपगोस्वामी ने, विकास के आधार पर भक्ति के तीन भेद माने हैं—साधनरूपा, भावरूप और प्रेमरूपा। साधनरूपा भक्ति भक्त की प्रथम अवस्था की द्योतिका है। इसमें भक्त का परमेश्वर से पूर्ण राग तो नहीं होता, किन्तु अर्चना आदि कर्मों के द्वारा वह उसे प्राप्त करने का प्रयास करता है। भावरूप भक्ति उसका साध्य होती है। भावरूपा भक्ति के दो भेद हैं—वैधी और रागानुग। जब परमेश्वर के स्वतः राग नहीं होता, वरन् शास्त्रों के शासन से अर्जित किया जाता है तो उसे वैधी भक्ति कहते हैं। वैधी भक्ति में शास्त्र-ज्ञान का महत्त्वपूर्ण स्थान होता है। रागानुग भक्ति में अनुराग का प्राधान्य होता है। इसमें शास्त्रीय ज्ञान की अपेक्षा नहीं होती, वरन् भावना का अतिरेक आवश्यक है। परमेश्वर की ह्लादिनी, संगिनी और संवित् नाम की जो तीन शक्तियाँ हैं इनमें से पहली का जीवों में प्रेम-रूप से प्रकट होने वाला अंश शुद्ध तत्त्व कहलाता है। यही भाव है। इसी भाव की भक्ति को भावरूपा भक्ति कहते हैं। हृदय जब भाव में अत्यन्त द्रवीभूत और प्रगाढ़ ममता से संयुक्त हो जाता है तो यही प्रगाढ़ावस्था प्रेम कहलाता है। इस भाव की भक्ति को प्रेमरूपा भक्ति कहते हैं। साधनारूपा भक्ति से प्रेमरूपा भक्ति तक आने के लिए भक्त को भक्ति-विकास के अनेक सोपानों को पार करना पड़ता है।

भक्ति के स्वरूप पर विहंगम दृष्टिपात करने के पश्चात् अब उन कृष्ण-भक्ति के समुदायों का संक्षिप्त परिचय जान लेना आवश्यक है जिन्होंने भक्ति जगत् एवं साहित्य को प्रचुरता से प्रभावित किया है। इन समुदायों में से मुख्य सम्प्रदाय ये हैं—

१. बल्लभ सम्प्रदाय ।

२. गौड़ीय सम्प्रदाय ।

३. राधावल्लभीय सम्प्रदाय ।

४. सखी सम्प्रदाय ।

५. निम्बार्क सम्प्रदाय ।

बल्लभ सम्प्रदाय के प्रवर्तक बल्लभाचार्य हैं। बल्लभाचार्य ने प्रम-लक्षणा भक्ति को महत्ता प्रदान की है और नवधा भक्ति का प्रतिपादन किया है। इस सम्प्रदाय में कृष्ण-भक्ति को प्रधानता दी गई है और राधा को उनकी (भगवान् की) आह्लादिनी शक्ति अथवा रसशक्ति के रूप में स्वीकार किया गया है। कृष्ण-भक्त साहित्य में इस सम्प्रदाय को सर्वाधिक मान्यता मिली है और इसका प्रचार सबसे अधिक हुआ है।

गौड़ीय सम्प्रदाय के प्रवर्तक चैतन्य महाप्रभु हैं। इस सम्प्रदाय में राधा और कृष्ण के समान महत्त्व को स्वीकार किया गया है और दलों की समान पूजा का विधान माना गया है। इसमें सत्संग, नाम तथा लीला-कीर्तन, ब्रज-वृन्दावन, कृष्ण-मूर्ति की सेवा पूजा आदि भक्ति के साधनों को विशेष महत्त्व दिया गया है।

राधावल्लभिय सम्प्रदाय के प्रवर्तक स्वामी हितहरिवंश हैं। इस सम्प्रदाय में राधा की पूजा को प्रधानता दी गई है, यद्यपि कृष्ण-पूजा की भी उपेक्षा नहीं है। इसमें राधा-कृष्ण की कुंजलीला तथा शृंगारकेलि को प्रधानता देने के कारण रति-क्रीड़ा का ही एकमात्र आलंबन ग्रहण किया गया है। इसमें विप्र-सम्भ शृंगार का अभाव तो है, किन्तु सूक्ष्म विरह की अनोखी सृष्टि की गई है।

सखी सम्प्रदाय का दूसरा नाम हरिदासी सम्प्रदाय भी है, क्योंकि हरिदास इस सम्प्रदाय के प्रवर्तक हैं। इस सम्प्रदाय में राधा-कृष्ण की युगल-उपासना का विधान सखी-भाव से किया गया है।

निम्बार्क-सम्प्रदाय के प्रवर्तक आचार्य निम्बार्क हैं। बल्लभ और गौड़ीय सम्प्रदायों की भाँति इस सम्प्रदाय में भी मधुर भाव की उत्कृष्टता स्वीकार की गई है। इस सम्प्रदाय में कृष्ण को आराध्य माना गया है जो अपनी प्रेम और माधुर्य की अधिष्ठात्री शक्ति के द्वारा आह्लादिनी गोपी-स्वरूपा शक्तियों से घिरे रहते हैं। इस सम्प्रदाय में कृष्णभक्तता के साथ-साथ राधा की उपासना का भी विशेष महत्त्व माना गया है।

रसखान की भक्ति पद्धति

रसखान बल्लभ सम्प्रदाय के अनुयायी हैं, अतः इनकी भक्ति-पद्धति वैष्णव-भक्ति है। वैष्णव भक्ति-पद्धति में नवधा भक्ति को पूर्ण महत्व दिया गया है। नवधा भक्ति के नौ सोपान हैं—श्रवण, कीर्तन, स्मरण, पद-सेवा, अर्चना, वन्दन दास्य, सख्य और आत्मनिवेदन। सूरदास ने इसमें मधुर भाव को जोड़कर इसके दस सोपान बना दिये हैं। श्रवण में भक्त अपने आराध्य के गुणों को सुनता है, कीर्तन के द्वारा उन्हें प्रकट करता है। नाचकर तथा गाकर सुनाता है। पद-सेवा का अर्थ है भगवान के चरणों की पूजा करना अथवा उनके चरणों की महत्ता का वर्णन करना। अर्चन का अर्थ है पूजा करना, वन्दन का अर्थ है स्तुति करना। दास्य में भक्त दास-भाव से अपने आराध्य की सेवा करता है अथवा उसका गुण-गान करता है और आत्मनिवेदन में भक्त अपने भगवान के समक्ष अपना हृदय खोलकर रख देता है। रसखान के काव्य में ये सभी सोपान प्राप्त नहीं होते। वस्तुतः रसखान किसी बाँधी हुई पद्धति पर चलने वाले भक्त नहीं हैं। ये प्रेमोमंग के भक्त हैं, अतः इन काव्य में माधुर्य भक्ति ही अधिक दिखाई पड़ती है।

माधुर्य भक्ति के तीन अंग प्रमुख हैं—रूपवर्णन, विरह-वर्णन और पूर्णतया आत्मसमर्पण। रसखान-काव्य में ये तीनों अंग पाये जाते हैं। रूप-वर्णन के कुछ उदाहरण देखिए—

१. 'भोतिन माल बनी नट के, लटकी लटता लट धूँधरवारी।
अंग ही अंग जराव लसै अरु सीस लसै पगिया जरतारी।
पूरब पुन्यनि तें रसखानि सु मोहिनी मूरति आनि निहारी।
चारयो दिसानि की लै छवि आनि कै भाँके भरोखे में बाँके बिहारी ॥'

२. 'गोरज बिराजै भाल लहलही बनमाल,
आगे गैयाँ पाछें ग्वाल गावैं मृदु तानि री।
तैसी धुनि बाँसुरी की मधुर-मधुर जैसी,
बंक चितवनि मंद मंद मुसकानि री।

कदम विपट के निकट तटनी के तट,
अटा चढ़ि चाहि पीत पट फहरानि री ।

रस बरसावैं तन तपनि बुझावैं नैन,
आननि रिझावैं वह आवैं रसखानि री

३. नैननि बंस विसाल के बाननि भेलि सकैं अस कोन नबेली ।
लोलत हैं हिय तीछन कोर सुमार गिरी तिय कोटिक हेली ।
छोड़ैं नहीं छिनहूँ रसखानि सु लागी फिरै द्रुम सी जनु बेली ।
रोरि परि छवि की ब्रजमण्डल कुण्डल गंड न कुंतल केली ॥'
४. 'बांकी बड़ी अँखियाँ बड़रारे कपोलनि बोलति कौं कल बानी ।
सुन्दर हास सुधानिधि सो मुख मूरति रंग सुधारस-सानी ।
ऐसी नबेली ने देखें कहूँ ब्रजराज लला अति ही सुखदानी ।
डोलति है बन बीथिन में रसखानि मनोहर रूप तुभानी ॥'
५. 'लाल लसै पगिया सब के पट कोटि सुगन्धनि भीने ।
अँगनि अँग सजे सब ही रसखानि अनेक जराउ नवीने ।
मुकता गल माल लसै सबके सब ग्वार कुमार सिंगार सो कीने ।
पै सिंगरे ब्रज केहरि हो हरि ही कैं हर हियरा हरि लीने ।'
६. 'साँभ समै जिहि देखती हो तिहि पेखन का की मन यों ललकैं री ।
ऊँची अटान चढ़ी ब्रजबाल सु लाज सनेह दुरै उभकैं री ।
गोधन धूरि की धूँधरी में तिनकी छवि यों रसखानि तकैं री ।
पावक के गिरि तें बुझि मानो घुंवा-लपटी लपटें लपकैं री ॥'

जिस प्रकार रसखान ने कृष्ण के रूप का, सौन्दर्य का वर्णन किया है, उसी प्रकार राधा के सौन्दर्य का भी विस्तार से वर्णन किया है। कुछ उदाहरण प्रस्तुत हैं—

१. 'प्यारी की चाह सिंगार तरंगनि जाय लगी रति की बुति कूलनि ।
जीबन जेब कहा कहियँ उर पै छवि मंजु अनेक दुकूलनि ।

कंचुकी सेत में जाबक बिन्दु बिलोकि मरें मधवानि की सुलनि ।
पूजे हैं आबु मनो रसखान सुभूत के भूप बंधूक के फूलनि ॥'

२. 'बांकी मरोर गही भृकुटीन लगीं अंखियां तिरछानि तिया की ।
टांक सी लांक भई रसखानि सुदामिनि तें दुति दूनी हिमा की ।
सोहैं तरंग अनंद की अंगनि ओप उरोज उठी छतिया की ।
जोबन-जोति सु यों दमकै उसकाइ दई मनो बानी दिया की ॥'
३. 'बासर तू जु कहूँ निकरै रवि को रथ माँझ अकास अरै री ।
रैन यहै गति है रसखानि छपाकर आंगन तें न टरै री ।
ओस निस्वास चलयोई करै निसिद्योस की आसन पाय करै री ।
तेरो न जात कछु दिन राति बिचारै बटोही की बाट परै री ॥'
४. प्रेम-कथानि की बात चलें चमकैं चित चंचलता चिनगारी ।
लोचन बंक बिलोकनि लोलनि बोलनि मैं बतिया रसकारी ।
सोहैं तरंग अनंग की अंगनि कोमल यों भ्रमकैं भनकारी ।
पूतरी खेतत ही पटकी रसखानि सु चौसर खेलत प्यारी ॥'
५. 'जाको लसै मुख चन्द समान कमानी सी भौंह गुमान हरै ।
दीरघ नैन सरोजहुं तैं मृग कंजन मीन की पाँत दरैं ।
रसखान उरोज निहारत ही मुनि कौन समाधिनि जाहि टरै ।
जिहि नौके नवै काँट हार के भार सों तासों कहैं सब काम करै ॥'

इस प्रकार रसखान ने रूप का वर्णन काफी विस्तार से किया है । माधुर्य भक्ति की सफल अभिव्यंजना के लिए यह विस्तार आवश्यक भी है ।

माधुर्य भक्ति का दूसरा अंग है विरह-वर्णन । रसखान ने इस अंग का भी काफी विस्तार से वर्णन किया है । सारे बागों में फूल खिल गये हैं । बसंत के आगमन के कारण भौरे उन पर गूँज रहे हैं । कोयल की कू-कू सुनकर सबके प्रिय विदेश से वापिस लौट चले हैं, लेकिन कृष्ण इतने कठोर हैं कि वे इस मादक ऋतु की तनिक भी चिन्ता नहीं करते । जब कोयल बोलती है तो कृष्ण की प्रियतमा के हृदय में वह बरछी के समान लगती है—

फूलत फूल सब बन बागन बोलत भीर बसंत के आवत ।
 कोयल की किलकार सुनें सब कंत बिदेसन तें सब आवत ।
 ऐसे कठोर महा रसखान जु नेकहु मोरी ये पार न पावत ।
 हूक सी सालत है हिय मैं जब बैरिन कोयल कूक सुनावत ॥'

वियोग के कारण विरहिणी के शरीर की द्युति मन्द पड़ गई है। उसका कमल जैसा कोमल मुख भी मुरझा गया है। उसके हृदय की साँसें लपट बनकर जलने लगी हैं। ऐसे ही अवसर पर जब उसे यह सूचना मिलती है कि उसका प्रियतम आ गया है तो उसकी क्षीण होती हुई शरीर द्युति इस प्रकार दमक उठती है मानो दिये की बाती उकसा दी हो—

'रसखान सुनाह वियोग के ताप मलीन महा द्युति देह तिया की ।
 पंकज सो मुख गौ मुरझाय लगी लपटें बरें स्वांस हिमा की ।
 ऐसे में आवत कान्ह सुने हुलसै सुतनी तरकी अँगिया की ।
 यों जग जोति उठी तन की उकसाय दई मनौ बाती दिया की ॥'

विरह-वर्णन में कहीं-कहीं रसखान परम्परा से इतने जड़ीभूत हो गए हैं कि भावलोक की क्षति का ध्यान भी भूल गये हैं और परम्परा के अबाध प्रवाह में बह गए हैं। यथा—

'बिरहा की जु आँच लगी तन में तब जाय परी जमुना जल में ।
 बिरहानल तें जल सुखि गयो मछली बही छाँड़ि गई तल में ।
 जब रेत फटी रु पताल गई तब शेष जर्यो धरती-तल में ।
 रसखान तबै इहि आँच मिटे जब आय के स्थाम लगै गल में ॥'

अर्थात् जब विरहिणी के शरीर में वियोग-दुख की अग्नि बढ़ गई तो वह उसे शान्त करने के लिए यमुना के जल में कूद गई। तब विरह की आग के कारण यमुना का जल सुख गया और मछलियाँ जल के अभाव के कारण यमुना के तल में बैठ गईं। उस आग के कारण जब यमुना का जल अत्यन्त गरम हो गया तो उसकी गरमी से पाताल लोक में स्थित शेषनाग भी जलने लगा। रसखान कहते हैं कि यह ज्वाला तभी शान्त हो सकती है जब कृष्ण उसके गले से आकर लगेंगे।

लेकिन सर्वत्र ऐसी ऊहात्मकता नहीं है। एक भावपूर्ण कवि के लिए यह

संभव भी नहीं था। यथा—

‘बाल गुलाब के नीर उसीर सों पीर न जाइ हियें जिन डारो।
कंज की माल करौ जु बिछावन होत कहा पुनि चंदन गारो।
एते इलाज बिकाज करौ रसखान कों काहे कों जारै पैं जारौ।
चाहति हौ जु जिबायौ पटू तो दिखावौ बड़ी बड़ी आखिनवारौ॥’

इस सबैया में हृदय की सहज भावनाएँ मुखरित हैं। विरहणी के विरह का सच्चा इलाज यही है कि उसका प्रियतम उसे मिल जाये। अन्यथा अन्य इतर उपचारों से कोई लाभ नहीं है। इसीलिए तो विरहणी अपनी सखी से कहती है कि मेरे हृदय पर गुलाबजल और खस छिड़कना बेकार है। कंज-माला का बिछावन करने में तथा चंदन का लेप करने से भी कोई लाभ नहीं है। ये सारे उपचार व्यर्थ हैं वरन् ये तो मेरा पीड़ा को, जलन को, और भी अधिक बढ़ाते हैं। हे सखि ! यदि तुम मुझे जीवित रखना चाहती हो तो मुझे विशाल नेत्र वाले कृष्ण का दर्शन करा दो। यही एकमात्र उपचार मेरे विरह-रोग को ठीक कर सकता है।

माधुर्य भक्ति का तीसरा प्रमुख अंग है पूर्णतया आत्मसमर्पण। जब तक भक्त स्वयं को अपने आराध्य के प्रति पूर्णतया समर्पित नहीं कर देगा, तब तक उसका उसके प्रति प्रेम और विश्वास अधूरा ही रहेगा। रसखान को अपने आराध्य पर पूर्ण विश्वास है। उसके संरक्षण में ये सब प्रकार के दुखों से तथा कष्टों से स्वयं को सुरक्षित समझते हैं—

‘कहा करै रसखानि को, कोऊ चुगल सबार।

जो पै राखनहार है, माखनचाखनहार॥’

इसीलिए इनका मन कृष्ण के लिए चातक बना हुआ है—

‘बिमल सरस रसखानि मिलि, भई सकल रसखानि।

सोई नव रसखानि कों, चित चातक रसखानि॥’

अपने आराध्य के प्रति इनका इतना घनिष्ठ स्नेह है कि ये युगान्त तक उसका सान्निध्य प्राप्त करना चाहते हैं। इनकी इच्छा है कि यदि मुझे आगामी जन्म में मनुष्य-योनि मिले तो मैं वही मनुष्य बनूँ जिसे ब्रज और गोकुल के बालों के मध्य खेलने का अवसर मिले। यदि पशु-योनि मिले तो उस गाय का

जो नंद की गायों के साथ विचरण कर सके यदि पाषाण-योनि मिले तो उसी पर्वत की शिला बनूँ जिन्हें कृष्ण ने इन्द्र का गर्व खण्डित करने के लिए अपने हाथ से उठाया था और यदि पक्षी बनूँ तो तुम्हें यमुना-तट पर उगे हुए कदम्बवृक्षों पर निवास करने का अवसर मिले—

मानुष हों तो वही रसखानि बसों ब्रज गोकुल गाँव के ग्वारन ।
जो पशु हों तो कहा मेरो चरों नित नन्द की धेनु मंझारन ।
पाहन हों तो वही गिरि को जो धर्यो कर छत्र पुरन्दर-धारन ।
जो खग हों तो बसेरो करों मिलि कालिन्दी कूल कदम्ब की डारन ॥'

इसी प्रकार ये अपने शरीरावयवों की सार्थकता इस बात में मानते हैं कि वे आराध्यदेव के काम आयें—

'जो रसना रस ना बिलसै देहु सदा नाम उचारन ।
मो कर नीकी करै करनी जु पै कुँज कुटीरन देहु बुहारन ।
सिद्ध समृद्धि सबै रसखानि लहौ ब्रज-रेनुका-भंग संवारन ।
खास निवास मिलै जु पै तो वही कालिन्दी-कूल कंदव की डारन ॥'

और—

बैन वही उनको गुन गाइ और कान वही उन बैन सों सानी ।
हाथ वही उन गात सरै अरु पाँव वही जु वही अनुजानी ।
जान वही उन आन के संग ओ मान वही जु करै मनमानी ।
त्यौं रसखानि वही रसखानि जु है रसखानी सों है रसखानी ॥

उस आराध्यदेव के समक्ष दुनिया का सारा वैभव तुच्छ और निस्सार है । कोई व्यक्ति चाहे जितना वैभव संचित कर ले, यदि उसकी कृष्ण में भक्ति नहीं है तो उसके संचित वैभव का कोई मूल्य नहीं, क्योंकि कृष्ण की भक्ति ही सर्वोच्च और सत्य वैभव है—

'संपति सौं सकुचाइ कुबेरहि रूप सौं दीनी चिनीती अनंगहि ।
भोग कै कै ललचाइ पुरन्दर जोग कै गंग लई घर मंगहि ।
ऐसे भए तो कहा रसखानि रसै रसना जो जु मुक्ति-तरंगहि ।
पै चित ताके न रंग रच्यो जु रह्यौ रचि राधिका रानी के रंगहि ॥'

×

×

×

“कंचन-मदिः ऊँचे बनाइ कै मानिक लाय सदा भलकैयत ।
 प्रात ही तें सगरी नगरी नग मोतिन की ही तुलानि तुलैयन ।
 जद्यपि दीन प्रजान प्रजापति की प्रभुता मधवा ललकैयत ।
 ऐसे भए तो कहा रसखानि जो साँवरे खार सों ह नेन लैयत ॥”

× × × ×

‘कहा रसखानि सुखसम्पति सुमार कहा,
 कहा तन जोगी ह्वँ लगाए अंग छार को ।
 कहा साधे पंचानल कहा सोए बीच जल,
 कहा जीत लाए राज सिंधु आर-पार को ।
 जप बार बार तप संगम बयार बत,
 तीरथ हजार अरे बूझत लखार को ।
 कीन्हों नहीं प्यार नहीं सैंयों दरबार चित,
 चाह्यो न निहार्यो जो नन्द के कुमार को ॥’

× × × ×

‘कंचन के मंदिरनि बीठि ठहराति नाहि,
 सदा बीगमाल लाल मानिक उजारे सों ।
 और प्रभुताई अब कहाँ लों बखानों, प्रति —
 हारन की भीर भूप हटत न द्वारे सों ।
 गंगाजी में न्हाइ मुक्ताहलह लुटाइ, वेद,
 बीस बार गाइ ध्यान कीजत सबारे सों ।
 ऐसे ही भए तो नर कहा रसखानि जो पै,
 चित्त दै न कीनी प्रीति पीतपटवारे सों ॥

इन उद्धरणों से यह स्पष्ट होता है कि रसखान के मन में अपने आराध्य के प्रति पूर्ण आत्मसमर्पण, विश्वास एवं अनुराग है किन्तु अन्य कृष्ण-भक्तों की भाँति इनका हृदय संकीर्ण नहीं है। सूरदास कृष्ण को छोड़कर अन्य देव की उपासना इसी प्रकार हास्यास्पद समझते हैं जिस प्रकार कामधेनु को छोड़कर छेरी का दूध निकालना। पर रसखान में यह संकीर्णता नहीं है। ये यद्यपि कृष्ण के प्रति अपनी पूर्ण आस्था प्रकट करते हैं, पर शिव और गंगा के प्रति

भी इनके मन में श्रद्धा-भाव है। शिव की स्तुति करते हुए ये कहते हैं—

‘यह देखि घतूरे के पात चबात तौ गात सों धूलि लगावत हैं।
चहुँ ओर जटा अटक लटक फनि सों ककनी फहरावत हैं।
रसखानि जेई चितवें चित दै तिनके दुख-दुन्द भजावत हैं।
गज-खाल कपाल की माल बिसाल सौ गाल बजावत आवत है॥’

गंगा-महिमा से सम्बद्ध इनके दो सर्वेये उपलब्ध हैं वे ये हैं—

१. ‘इक ओर करीट लसै दुसरी दिसि नागन के गन गाजत री।
मुरली मधुरी धुनि अधिक ओठ पं अधिक नाद से बाजत री।
रसखानि पितम्बर एक कधा पर एक बधम्बर राजत री।
काउ देखउ संगम ल बुझी निक। यहि भेल सौ छाजत री।
२. ‘वेद की औषध खाई कछू न करै बहु संजम री सुनि मोसैं।
तौ जल-पान कियो रसखानि सजीवनि जानि लियो रस तोसैं।
ऐ री सुधामई भागीरथी नित पथ्य अपथ्य वनै तोहि पोसैं।
आक घतूरो चजात फिरि बिज्ज खात फिरि शिव तेरे भरोसैं॥’

इस प्रकार हम देखते हैं कि यद्यपि रसखान बल्लभाचार्य की परम्परा में आते हैं, पर ये इस परम्परा के भक्तों की भाँति नियमों का कठोर पालन करके नहीं चले हैं। नियमों की अपेक्षा इनकी भक्ति पद्धति भावों पर अधिक आधृत है। यही कारण है कि इनके मन में जितनी कृष्ण के प्रति आस्था है, उतनी ही अन्य देवताओं के प्रति विशेषतः गंगा और शिव के प्रति। उदार मन की यह उदारता रसखान के अतिरिक्त न तो अन्य कृष्ण-भक्तों में मिलती है और न स्वच्छन्दवादी कवियों में।

रसखान की रस-योजना

रस काव्य की आत्मा है, अतः प्रत्येक सजीव काव्य के लिए रस-योजना अनिवार्य है। भावपूर्ण कवियों के काव्य में रस-योजना अमसाध्य नहीं होती वरन् स्वाभाविक होती है। विविध रसों की योजना रसखान का ध्येय नहीं है। ये तो भक्त हैं और भक्ति के आवेश में घाकर ही इनकी वाणी फूटी है। इनकी भक्ति माधुर्य भाव की है। अतः शृंगार रस की योजना ही इनके काव्य में पाई जाती है। भक्त होने के नाते इनकी इस शृंगारिक योजना को अलौकिक शृंगार के अन्तर्गत ही परिगणित किया जाएगा।

शृंगार रस के दो भेद होते हैं—संयोग शृंगार और वियोग शृंगार। इन्हें ही क्रमशः सम्भाग शृंगार और विप्रलम्भ शृंगार कहते हैं।

संयोग शृंगार

संयोग शृंगार के अन्तर्गत नायक और नायिका के मिलन की अवस्था एवं तज्जन्य आनन्द का वर्णन होता है। यह मिलन-अवस्था एकदक नहीं आती, बल्कि इसे प्राप्त करने के लिए दोनों को अनेक सोपान पार करने पड़ते हैं। पहले वे अचानक मिलते हैं, एक-दूसरे को देखते हैं और पारस्परिक रूप का लावण्य उन्हें सन्निध्य प्राप्त करने को प्रेरित करता है। तत्पश्चात् उन दोनों की प्रेम-क्रीड़ाएँ चलती हैं। संयोग शृंगार के अन्तर्गत मुख्यतया तीन बातों का वर्णन किया जाता है—

१. रूप-वर्णन।

२. प्रेम-व्यापार का वर्णन।

३. नायिका-भेग-वर्णन।

रूप-वर्णन—रूप प्रथमा सौन्दर्य के प्रति आकर्षण प्रेम का प्रथम सोपान है। नायक नायिका के सौन्दर्य से और नायिका नायक के सौन्दर्य के कारण ही दोनों एक-दूसरे को और आकर्षित होते हैं। हिन्दी में विशेषतः रीतिकान्दी।

साहित्य में—केवल नायिका के सौन्दर्य का ही वर्णन किया गया है। यह वर्णन एकांकी है। रसखान ने नायक और नायिका—कृष्ण और राधा—दोनों के सौन्दर्य का वर्णन किया है। कृष्ण के सौन्दर्य का वर्णन करते हुए इन्होंने बताया है कि उस नटवर कृष्ण के गले में मोतियों की माला पड़ी हुई है। उनकी घूँघरवारी केश-राशि लटक रही है। अंग के प्रत्येक भाग में जड़ाऊ आभूषण और सिर पर जरी वाली पगड़ी सुशोभित है। ऐसे सौन्दर्य के दर्शन पूर्ण पुण्यों के कारण ही हुआ करते हैं—

‘मोतिन माल बनी नट के लटकी लटवा लट घूँघरवारी।

अंग ही अंग जराब लसं अरु सीस लसं पगिया जरतारी।

पूरब पुन्यनि तैं रसखानि सु मोहिनी मूरति आनि निहारी।

चार्यो दिसानि की लै छवि आनि कै भाँकि अरोखे मैं बाँके बिहारी ॥’

कृष्ण जब शाम को गाय चराकर अपने अन्य खाधियों के साथ बन से वापिस लौटते हैं तो उस समय उनका जो सौन्दर्य होता है, उसे देखकर ब्रज की बनिताएँ अपने सारे दिन की थकान को भूल जाती हैं—

‘आवत हैं बन तैं मनमोहन गाइन संग लसं ब्रज-ग्वाला।

बेनु बजावत गावत गीत अभीत इतं करिगौ कछु ह्याला।

हेरत हेरि ककं चहुँ ओर तैं भाँकि अरोखन तैं ब्रज-बाला।

देखि सु आनन कौं रसखानि तज्यो सब द्योस को तप-कसाला ॥’

कृष्ण जितने सुन्दर हैं, उनकी वाणी में उतना ही माधुर्य है और कुंजों में घूमने फिरने को उतनी ही आकर्षणमयी आतुरता है। जो भी गोपी उनके सौन्दर्य को तथा उनकी सुन्दर चेष्टाओं को देख लेती है, वह उनके सौन्दर्य-सागर में डूबे बिना नहीं रह पाती—

‘अति सुन्दर री ब्रजराजकुमार महामुद बोलान बोलत है।

लखि नैन की कोर कटाछ चलाई कं लाज की गाँठन खोलत है।

सुन री सजनी अतबेलो लला वह कुंजनि कुंजनि डोलत है।

रसखानि लखें मन बूढ़ि गयीं मधि रूप के सिन्धु कलोलत है।’

जो गोपी कृष्ण के सौन्दर्य को देख लेती है, वह दीवानी बन जाती है, कृष्ण का सौन्दर्य उनके हृदय में अटक जाता है—

‘तें न लख्यो जब कुँजनि तें बनिकें निकस्यो भटक्यो भटक्यो री ।
 सोहत कंसो हरा टटक्यो उठ कंसो किरोट ससं लटक्यो री ।
 को रसखानि फिटं फटक्यो हटक्यो ब्रजलोग फिरं भटक्यो री ।
 रूप सबं हरि वा नट को हियरें भटक्यो भटक्यो री ॥’

जितना मधुर कृष्ण का शरीरगत सौन्दर्य है, उतना ही आकर्षक उनका चेष्टागत सौन्दर्य भी है। उनके वक्र नेत्रों की मार इतनी पैनी और प्रभावशाली है कि जिस गोपी पर भी वह पड़ जाती है, वह अपनापन भूल जाती है और क्षणभर को भी कृष्ण-स्मृति को नहीं छोड़ पाती—

‘नैननि बंरु बिसाल के बाननि भंलि सकं अरु कौन नबेली ।
 बेघत हैं हिय तीछन कोर सुमार गिरी तिय कौंटिक हेली ।
 छोड़ नहीं छिनहूँ रसखानि सु लागी फिरं द्रुम सौ जनु बेली ।
 रोरि परी छवि की ब्रजमंडल कुंडल गंडनि कुंतल केली ॥’

कृष्ण की वाणी और उनकी चंचल दृष्टि विनक्षण है। उनके कपोलों पर कुंडलों की छवि हाथी के गंडस्थल पर पड़ी हुई छवि की भांति अद्वितीय है। जब वे वृक्ष की डाली पकड़कर त्रिमंगिमा से खड़े होते हैं तो उस समय उनकी जो शोभा होती है, उसका वर्णन नहीं किया जा सकता। उनकी सरस मुस्कान तो वशीकरण मंत्र है ही—

‘अलबेली बिलोकनि बोलनि औ अलबेलियें लोल निहारन की ।
 अलबेली सी डोलनि गंडनि पै छवि सों मिलि कुंडल बारन की ।
 भट्ट टाढ़ी लख्यो छवि कंसे कहौं रसखानि गहे द्रुम डारन की ।
 हिय मैं जिम मैं मुसकानि रसी गति को सिखबं निरवारन की ॥’

उनके विशाल नेत्र सुख देने वाले हैं, उनके कपोल पुष्ट हैं, वाणी में माधुर्य है, हँसी में आकर्षण है, मुख में चन्द्रमा जैसी सुन्दरता और स्निग्धता है। इस सौन्दर्य-राशि को देखकर भी गोपियाँ इसकी मनोहरता पर मोहित हो जाती हैं—

‘बाँकी बड़ी अँखियाँ बड़ारे कशोलनि बोलनि कौं कल बानी ।
 सुन्दर हास सुगानिधि सो मुख मूदति रंग सुधारस-सानी ।
 ऐसी नबेली ने देखे कहूँ ब्रजराज लला अति ही सुखदानी ।
 डोलति है बन बोधिन में रसखानि मनोहर रूप लुभानी ॥’

रसखान ने जिस प्रकार कृष्ण के सौन्दर्य का वर्णन किया है, उसी प्रकार राधा के सौन्दर्य के भी अनेक चित्र चित्रित किए हैं। राधा के नेत्रों में वह सुन्दरता तथा भावकता है, मानो ब्रह्माने संसार को प्यासा जावकर उसकी तृप्ति के लिए उसके नेत्रों में सुधा-सागर भर दिया है। मुख इतना सुन्दर है जैसे अपने समस्त भ्रमृत-सार को संजोकर चन्द्रमा स्वयं उपस्थित हो गया हो। उसके शरीर का गठन ऐसा है जैसे सोने में मणिमुक्ताओं को जड़ने के लिए कुशल जड़िया यौवन ने रत्न जड़ने के लिए स्थान-स्थान पर सुन्दर स्थान निर्धारित किए हुए हों। उसके अधरों की लाली काम-कामना के समान सुशोभित है। उसकी नासिका का छिद्र उस भौरे के समान है जिसमें पड़कर ज्ञान की नौका का गर्व नष्ट हो जाता है और उसकी मनोहर चिबुक पर तो सैकड़ों रति और रम्भा की शोभा को न्योछावर किया जा सकता है—

‘कैधों रसखान रस कोस दूग प्यास जानि,
आनि कै पियूष पूष कौनो बिधि चंद घर ।
कैधों भनि मानिक बंठारिबै को कंचन में,
जरिया जोबन जिन गढ़िया सुघर घर ।
कैधों काम कामना के राजत अशर चिन्ह,
कैधों यह भौर ज्ञान बोहित गुमान हर ।
एरी मेरी प्यारी दुति कोटि रति रम्भा की,
वारि डारो तेरी चित्तचोरनि चिबुक पर ॥

राधा का मुख इतना सुन्दर है कि उसकी सुन्दरता का किसी भी प्रकार वर्णन नहीं किया जा सकता। उसका सौन्दर्य प्रकाशित करने वाला है। उसके रूप का बोध वही व्यक्ति कर सकता है, जिसने नक्षत्रों की अनुपम शोभा को देखा है। उसके भस्तक पर लगा हुआ टीका इस प्रकार सुशोभित हो रहा है मानो चन्द्रमा अपनी गोद में मंगल को लिए हुए हो—

‘श्री मुख कौं न बखान सकैं वृषभान सुता जू को रूप उजारों ।
हे रसखान तू ज्ञान संभार तरैनि निहार जु रीभनहारो ।
चार सिन्दूर को लाल रसाल लसै ब्रज बाल को भाल टिकारो ।
गोद में मानों बिराजत है घनश्याम के सारे की सारे को सारो ॥’

राधा का यह स्वाभाविक सौन्दर्य सौन्दर्य-साधक उपकरणों से विभूषित होता है तो उसकी शोभा द्विगुणित हो जाती है। उसका गहरे लाल गुलाल के समान दुकूल गुलाब के लाल फूल की भाँति शोभायमान है। उसकी काली केश-राशि भोरों के समान सुशोभित है। काले रेशम की डोरियों में बंधे हुए गुंज पलाश-पुष्प की भाँति शोभा-सम्पन्न हैं। उसके भीती कदम्ब और अरु की मंजरियों के समान शोभायमान हैं। उसकी वाणी में इतना माधुर्य है कि उसके वचनों को सुनकर कोयल भी लज्जित हो जाती है—

‘अति लाल गुलाल दुकूल ते फूल अली ! अलि कुंतल राजत है ।

मखतून समान के गज घरानि में किसुक की छवि छाजत है ।

सुकता के कदम्ब ते अब के मोर सुने सुर कोकिल लाजत है ।

यह आवनि प्यारी जु की रसखानि बसन्त-सी आज विराजत है ॥’

जब राधा ने अपने शरीर पर चन्दन का लेप कर लिया तो वह ऐसी प्रतीत होने लगी मानो चन्द्रमा की पत्नियों तारिकाओं को लज्जित करने के लिए सब प्रकार से अपनी सात्विक शोभा को बाहर निकालकर वह सुधा की मानसपुत्री बँठी हो। उसके कुचों के बीच में हार का चन्दा इस प्रकार सुशोभित हो रहा था जैसे सौन्दर्य को ही उसके शरीर में जड़ दिया गया हो, अथवा वह दृग-बाणों का घाव दमक रहा हो, अथवा श्वेत पर्वत के संधि-स्थान में कोई जलाशय हो—

तन चन्द खौर के बँठी भटूर रही आजु सुधा की सुता मनसी,

मनो इन्दुबधून सजावन की सब ज्ञानिन काढ़ि धरी गन-सी ।

रसखानि बिराजति चौकी कुचो बिच उत्तमताहि जरी तन-सी ।

दमकै दृग-वान के घायन कौं गिरि सेत के संधि के जोवन-सी ।

कहीं-कहीं राधा-सौन्दर्य का अत्युक्तिपूर्ण वर्णन श्री रसखान ने किया है—

‘बासर तू जु कहँ निकरँ रवि को रथ माँझ अकास भरँ री ।

रैन महै गति हैं रसखानि छपाहर आगन तैं न टरै री ।

छोस निस्वास चल्थोई करँ निसि छोस को आसन पाय भरँ री ।

तेरौ न जात कछु दिन राति विचारै बटोही की बाट परँ री ।’

हे राधा ! यदि तू दिन में अपने घर से बाहर निकल जाती है तो तेरे सौन्दर्य से सूर्य इतना चकित हो जाता है कि उसका रथ आकाश में ही रुक

जाता है; अर्थात् सूर्य अपनी गति भूलकर एकटक तुझे ही देखता रह जाता है। तेरा सौन्दर्य देखकर चन्द्रमा तेरे घर के आँगन में ही ठहर जाता है और आगे नहीं बढ़ता। दिन में तो पवन चलता ही रहता है, पर रात में भी वह दिन की आशा से तेरे पीछे लगा रहता है; अर्थात् तेरी मुगन्ध का लोभी पवन रात-दिन तेरे इर्द-गिर्द चलता रहता है। इस पवन के रात-दिन चलते रहने के कारण तेरा तो कुछ नहीं बिगड़ता, पर बेचारे पथिक का रास्ता रुक गया है; अर्थात् पवन-वेग के कारण वह अपने मार्ग पर नहीं चल पाता।

२. प्रेम-व्यापार का वर्णन—जिस प्रकार रसखान ने रूप का पर्याप्त विस्तार से वर्णन किया है उसी प्रकार प्रेम-व्यापार का भी किया है। यह व्यापार कुंजलीला, रासलीला, दानलीला और फागलीला में विशेष रूप से मुखरित हुआ है।

कोई गोपी कृष्ण से मिलकर आई है। अपनी मिलन-दशा का वर्णन वह अपनी सखी से कहती है कि हे सखि ! मैं आज प्रातःकाल जब कुंजगली से निकली तो अचानक कृष्ण से भेंट हो गई। कृष्ण के मुख की मुस्कान में मेरा मन इतना अधिक डुब गया कि वह उस मुस्कान की छबि पर से नहीं हटता, हटाने पर भी नहीं हटता। उस मुस्कान ने मेरे नैनों को बाँध लिया, चित्त को चुरा लिया और प्रेम का गहरा फंदा डाल दिया। तुम्हीं बताओ, अब मैं क्या कहूँ ? मेरे चित्त में बसा हुआ कृष्ण कैसे बाहर निकाला जा सकता है ! उस आनन्द-सागर कृष्ण के सौन्दर्य ने तो मेरे सारे शरीर को ही घेर लिया है—

‘कुंजगली में अली निकासी तहाँ सांवरे ढोटा कियौ भटनेरो।

माई रो वा मुख को मुस्कान गयो मन बूड़ि फिरै नहि फेरो।

डोरि लियो दृग चोरि लियो चित्त डार्यो है प्रेम को फंद घनेरो।’

कैसे करौ अब क्यों निकस्यो रसखानि पर्यो तन रूप को घेरो।

रासलीला में प्रेम-व्यापारों का कुंजलीलाओं की अपेक्षा अधिक वर्णन है। रासलीला के समय नटखट कृष्ण अपनी बांसुरी में जिस गोपी का नाम ले देते हैं वह तो अपना सर्वस्व भूलकर कृष्ण के ऊपर न्योछावर ही हो जाती है—

अधर लगाइ रस प्याइ बांसुरी बजाइ,

मेरो नाम गाइ हाइ जाइ कियौ मन मैं।

नटखट नवल सुघर नन्दनन्द नने,
कविकं अचेत चेत हरिकें जतन में ।
भटपट डलट तुलट पट परिधान,
जान लगी लालन पै सब वाम वन में ।
रस रास सरस रंगीलो रसखान प्राणि,
जान जौर जगुति विलास कियौ जन पै ।

कोई गोपी अपनी सखी से रासलीला का वर्णन करती हुई कहती है कि जब कृष्ण ने अपनी बांसुरी बजाई और मेरा नाम उसमें गाया तो मेरे मन पर वह जादू कर गया । नटखट, युवक और सुन्दर कृष्ण ने मुझे अचेत करके यत्नपूर्वक अपने ध्यान में लगा लिया; अर्थात् मेरी वह अवस्था कर दी कि मैं उसके बिना नहीं रह सकती थी । बांसुरी की ध्वनि को सुनकर सारे व्रज की स्त्रियाँ जल्दी से अपने वस्त्रों को उल्टा-सीधा पहनकर वन में पहुँच गईं तब सुन्दर रास रचने वाले सरस और रंगीले कृष्ण ने वहाँ आकर रासलीला की तथा युवतियों का समूह एकत्र करके उनके साथ आनन्द मँगाया ।

‘आज भट मुरली बट के तट नन्द के सांवरे रास रच्यौ री ।
नैननि नैननि बैनान सों नहि कोऊ मनोहर भाव पच्यौ री ।
जद्यपि राखन कौं कुल-कानि सबे ब्रजबालन आन बच्यौ री ।
तद्यपि वा रसखान के हाथ बिकानी को अंत लच्यौ पै लच्यौ री ॥’

अर्थात् जब कृष्ण ने मुरली-बट के नीचे रास रचा तो उन्होंने प्रेम की सभा भंगिमाओं का प्रदर्शन किया । कोई भी भाव उनसे बचा न रह सका उनकी भंगिमाओं को देखकर व्रज-वनिताएँ इतनी भाव विभोर हुईं कि प्रयत्न करने पर भी वे अपनी कुल-मर्यादा को न बचा सकीं; अर्थात् कृष्ण के वशीभूत हो ही गईं ।

फागलीला में प्रेम-व्यापारों का रूप और भी अधिक स्पष्ट है । इसी लीला का वर्णन करती हुई कोई गोपी अपनी सखी से कहती है कि हे सखि ! कल गोकुल का एक भाला (कृष्ण) चारों ओर की गोपियों को घेरकर, भाँवर रचा कर, धूम मचा गया । वह बांकी बांसुरी की तान सुनाकर तथा हृदय को उल्लसित करके सहज स्वभाव से सब गाँव वालों को ललचा गया है । वह अपनी

पिचकारी चलाकर तथा समस्त युवतियों को प्रेम से भिगोकर अपनी छाँवों को नचाकर मेरे सारे अंगों को नचा गया है। वह हमारी ही गली में मेरी सास को तथा भो-ी नन्द को नचाकर और पुराने वरों का बदला लेकर मुझे लज्जित कर गया—

‘गोकुल को ग्वाल कानिह चौमुँह की ग्वालिन सों,
चाँचर रचाइ एक धूमहि मचाइगो।

हियो हुलसाय रसखानि तान गाइ बांकी
सहज सुभाय सब गांव ललचाइगो।

पिचका चलाई और जूवती भिजाई नेह
लोचन नचाइ मेरे अंगहि नचाइगो।

सासहि नचाइ मोरी नंदहि नचाइ खोरी,
दरिन सचाइ गोरी मोहि सकुचाइगो॥’

कृष्ण पर फागलीला का इतना अधिक भूत सवार है कि वे रास्ते में जाती जाती ग्वालिनों को भी नहीं छोड़ते। इतनी जबरदस्ती से उनके मुख पर गुलाल मलते हैं कि उनकी साड़ियाँ भी फट जाती हैं, पर वे किसी को नहीं छोड़ते। ऐसी ही एक घटना का वर्णन कोई गोपी अपनी राखी से कर रही है—

‘आवत लाल गुलाल लिये मग सुने मिली इक नार नवीनी।
त्यों रसखानि लगाइ हिये भटू भोज कियो मन माहि अधोनी।
सारी फटी सूकुमारी हटी अँगिया दरकी सरकी रंग भीनी।
गाल गुलाल लगाइ लगाइ कं अंक रिभाय बिदाइ करि दीनी॥’

दानलीला में भी प्रेम के ये व्यापार पूर्णतया मुखरित हुए हैं एक उदाहरण देखिए—

‘छीर जो चाहत चीर गहें एजू लेउ न केतिक छीर अर्चही।
चाखन के मिस भाखन मांगत खाउ न भाखन केतिक खंहो।
जानति हों जिय की रसखानि सु काहे की एतिक बात बढ्हो।
गोरस के मिस जो रस चाहत सो रस कान्हजू नेकु न पैहो॥’

अतः हम देखते हैं कि रसखान ने प्रेम-व्यापारों का पर्याप्त और सफल

चित्रण किया है।

३. नायिका-भेद—प्रेम-व्यापार में नायिका को प्रमुख स्थान दिया गया है, अतः इसके भेदों के वर्णन का विधान भी संयोग शृंगार के अन्तर्गत किया जाता है। रसखान आचार्य नहीं, कवि हैं। अतः यह आवश्यक है कि सभी काव्यशास्त्रीय विधान इनके काव्य में उपलब्ध हों जहाँ तक नायिका-भेद का प्रश्न है, इस ओर से ये प्रायः उदासीन ही रहे हैं। इस उदासीनता का कारण इनका भक्त-हृदय है। फिर भी कुछ नायिकाओं के भेद इनके काव्य स्वतः आ ही गये हैं। यथा—

‘बाँकी मरोर गही भूकुटीन लगीं अखियाँ तिरछानि तिया की।
टाँक सी लाँक भई रसखानि सुदामिनि नें दुति दूनी हिया की।
सोहैं तरंग अरंग की अंगनि ओप उरोज उठी छतिया की।
जोबन -जोति सु यों दमके उसकाइ दई मनो बाती दिया की॥’

इसमें मुरझा नायिका की वयःसन्धि का वर्णन किया है। ओर—
‘जो कबहूँ मंग पाँय न देत सु तो हित लालन आपुन गौनै।
मेरो कह्यो करि मौन तजो कहि मोहन सों बलि बोल सलौनै।
सोहैं दिवावत हौं रसखानि तूँ सोहैं करे किन लाखनि लोने।
नोखी तूँ मानिनि मान कह्यो किन आन बसन्त में कीनौ है कीनै॥’

×

×

×

‘मान की ओधि है आधी घरी श्री जो रसखानि डरे हित कें डर।
कें हित छोड़िये परिये पाइनि ऐसैं कटाछनहीं हियरा-हर।
मोहनलाल को हाल बिलोकिये नेकु कछू किन छबं कर सों कर।
नाँ करिबे पर वारे हैं प्रान कहा करि हैं अब हौं करिबे पर॥’
इन सबैयें में मानवती नायिका का वर्णन है—

खैलं अलोजन के गन में उत प्रीतिम प्यारे सों नेह नवीनो।
बैननि बोध करे इत को, उत सैननि मोहन को मन लीनो।
नैननि की चलिबी, कछू जानि सखी रसखानि चितबैं कौं कीनो।
जा लखि पाइ जँभाइ गई चुटकी चटकाइ बिदा करे दीनो॥’

यहाँ क्रियाविदग्धा नायिका है। यह नायिका अपने प्रेम-व्यापारों को अपनी क्रियाओं के द्वारा छिपाने का प्रयास करती है।

‘नाह-वियोग बढ़्यौ रसखानि मलीन महा दुति देह तिया की ।
 पंकज सौ मुख गौ मुरझाय लगीं लपटें बरि स्वांस हिया की ।
 ऐसे में आवत कान्हू सुने हुलसै तरकीं जु तनी अंगियां की ।
 यों जन जोति उठी अंग की उसकाइ दई मनौ बाती दिया की ॥’

इसमें आगतपत्रिका है, क्योंकि विरहिणी को उसका प्रियतम के आने का समाचार मिल गया है ।

नायक और नायिका का संयोग कराने में नायिका की सखियों का भी महत्त्वपूर्ण योगदान होता है । वे उसे प्रेरित करके नायक के पास भेज ही देती हैं । निम्नलिखित सर्वे में अपनी सखी को प्रेरित करती हुई एक गोपी कहती है कि न जाने मिलन का ऐसा अवसर फिर मिले या न मिले, अतः तुम शीघ्र ही कृष्ण से जाकर मिल लो—

‘सोई है रास में नंसक नाचि कै नान न गायो कितौ सबकों जिन ।
 सोई है री रसखानि किते मनुहारिन सूधैं चितौतन दो छिन ।
 तो मैं धौं कौन मनोहर भाव बिलोकि अयो बस हाहा करी तिन ।
 औपर ऐसो मिल न मिले फिरि लगर मोड़ो कनोड़ो करं किन ॥’

संयोग-शृंगार के अन्तर्गत रसखान ने मिलन का वर्णन भी दिया है और सुरत का भी । मिलन का वर्णन इस सर्वे में निहित है—

‘एक समै इक ग्वालिन को ब्रजजीवन खेलत दण्डि पर्यौ है ।
 बाल प्रवीन सकै करिकै सरकाइ कै मोरन चोर धर्यौ है ।
 यों रस ही रस ही रसखानि सखी अपनो मनभायो कर्यौ है ।
 नन्द के लाड़िने दाँकि दें सीस हहा हमरो बरु हाथ भर्यौ है ॥’

रसखान ने सुरत और सुरतान्त का भी वर्णन किया है । यथा—

‘वह सोई हुती परजक लला लला लीनो सु आइ भुजा भरिकै ।
 अकुलाइ कै चौकि जौ सु डरि निकरी -है अंकनि तें फरिकै ।
 भटका भटकी मैं फटौ पटुका दरकी अंगिया मुकता फरिकै ।
 मुख बोल कड़े रिस से रसखानि हटौ जू लला निबिया धरिकै ॥’

इस सर्वे में सुरत का वर्णन है । नायिका पलंग पर हुई थी कि अचानक कृष्ण वहाँ पहुँच गए और उसे अपनी बाहुओं के पास में बाँध लिया । वह

आकुल होकर और भयभीत होकर जग गई। उसने काफी जोर लगाया कि वह स्वयं को उस आलिंगन से मुक्त कर ले, पर उस संघर्ष में उसकी चोली और फट गई। तब उसने रोष में भरकर कृष्ण की भर्त्सना करनी शुरू कर दी। सुरत का यह वर्णन बहुत ही स्वाभाविक है। और—

‘सोई हुती पिप की छतियाँ लगी बाल प्रबीन सहा मुद माने।

केस खले छहरें बहरे फहरें छवि देखत मन प्रमाने।

ना रस में रसखानि पगी रति रैन जगी अँखियाँ अनुमाने।

चन्द पै बिम्ब और बिम्ब पै कैरव कैरव पै मुकतान प्रमाने ॥’

इन विवेचन के आधार पर हम कह सकते हैं कि रसखान का संयोग-वर्णन पूर्ण और सफल है। रूप-प्रभाव से लेकर सुरतान्त तक के चित्रण इनके काव्य में मिलते हैं।

वियोग-वर्णन

जब किसी कारण से नायक और नायिका एक-दूसरे से दूर हो जाते हैं तो इस दशा को वियोग की दशा कहते हैं और यह दशा वियोग या विप्रलम्भ शृंगार के अन्तर्गत आती है। प्रायः सभी कवियों ने संयोग शृंगार की अपेक्षा वियोग-शृंगार को अधिक महत्त्व दिया है इसका कारण यह है कि संयोग की अपेक्षा वियोग में पुनः स्थितियाँ अधिक व्यापक और भावुक बन जाती हैं। जिस प्रकार अग्नि में तपाने पर रंग में उज्ज्वलता और परिपक्वता आती है। उसी प्रकार वियोगाग्नि में जलकर मन के सात्विक भाव शुद्ध, परिष्कृत और परिपक्व बन जाते हैं।

वियोग-शृंगार के चार मेद माने गए हैं—

१. पूर्वराग

२. मान

३. करुण

४. प्रवास

पूर्वराग में प्रिय के गुण-कथन अथवा श्रवणमात्र से ही उमने मिलने की इच्छा उरकट हो जाती है और इसका अभाव खटकने लगता है। मान में नायिका का रुठना आता है। कुछ आचार्य मान विप्रलम्भ को अधिक महत्त्व

नहीं देते। इसका कारण यह है कि मान को स्थिति में वस्तुतः वियोग होता ही नहीं है, क्योंकि लूठने पर भी नायक और नायिका साथ-साथ हो रहते ही हैं और एक दूसरे के दर्शन करते रहते हैं अतः स्थिति न तो कष्ट है और न प्रभावशाली। प्रवास विप्रलम्भ तब होता है जब किसी कारण से नायक विदेश चला जाता है। किसी शप या प्रेम-मात्र की मृत्यु के कारण जो विरह-भावना होती है, वह कष्ट विप्रलम्भ के अन्तर्गत आती है। इस स्थिति को भी प्राचार्य अधिक महत्व नहीं देते, क्योंकि मृत्यु के उपरान्त तो सारा खेल ही समाप्त हो जाता है तब सन्तोष तथा धैर्य की भावना का प्राधान्य हो जाता है। ये भावनाएँ कारुणिक भावों को जागृत करने में बाधक हैं।

रसखान-काव्य में वियोग की पृथक् तीन स्थितियाँ ही मिलती हैं। यथा—

पूर्वराग—

१. 'लोक की लाज तज्यो तबहीं जब देख्यो सखी वज्रचन्द्र सलौनो ।
खंजन मीन सरोजन की छबि मंजन नैन लला दिन होनो ।
हेरें सम्हारि सकें रसखानि सो कौन तिया वह रूप सुठोनो ।
भौंह कमान सों जोहन को सर बेधत प्राननि नन्द को छोनो ॥'
२. 'उनहीं के सनेहन सानी रहैं उनहीं के जु नेह दिवानी रहैं ।
उनहीं की सुनैं न औ बँन त्यों सँन सों चैन अनेकन ठानी रहैं ।
उनहीं संग डोलन मैं रसखानि सबें सुख सिन्धु अघानी रहैं ।
उनहीं बिन ज्यों जलहीन ह्वैं मीन सो आँखि मेरी असुवानी रहैं ॥'

मान—

'प्रिय सों तुम मान कर्यो कत नागरि आजु कहा किन्हूँ सिख दीनी ।
ऐसे मनोहर प्रीतम के तरुनी बरुनी पग पोछै नवीनी ।
सुन्दर हास सुधानिधि सो मुख नैननि चैन महारस भीनी ।
रसखानि न लागत तोहि कछु अब तेरी तिया किन्हूँ मति छीनी ॥

प्रवास—

उपर्युक्त दोनों स्थितियों की अपेक्षा रसखान ने प्रवास-विप्रलम्भ का अधिक वर्णन किया है। प्रियतम के विदेश चले जाने पर दाँता दाँते एक-एक करके विरहिणी के मस्तिष्क में आती रहती हैं और उसे व्यथित करती रहती है,

उसकी व्यथा को बढ़ाती रहती है। जब भी प्रिय की बातें चलती हैं, विरहिणी की बीती घटनाएँ स्मरण हो आती हैं—

‘प्रेम कथानि की बात चलें चमकें चित चंचलता चिनगारी।

लोचन बंक त्रिलोकनि लालनि बोलनि में वतियाँ रसकारी।

सोहैं तरंग अनग की अगनि कोमल यों भ्रमकें भ्रमकारी।

पूतरी खेलत हो पटकी रसखानि सु चौपर खेलत प्यारी ॥

लेकिन अब चौपट खेलने का अवसर कहाँ ? उसका प्रिय तो विदेश में बैठा हुआ है। केवल स्वप्न में ही उससे मिलन हो सकता है—

‘काह कहूँ रतियाँ को कया वतियाँ कहि आवत है न कछू री।

आई गोपाल लियौ परि अंक कियो मनभायो पियौ रस कूँरी।

ताही दिना सों गड़ी अखियाँ रसखानि मेरे अँग-अँग में पूरी।

पै न दिखाई परं अब वावरी वै कैं वियोग बिथा की मजूरी ॥’

‘वियोग बिथा की मजूरी’ देने वाला प्रियतम अपनी क्रूरता का संबल लेकर नायिका को सदैव तड़पाता रहता है, उसे अर्हनिश व्यथित करता रहता है। नायिका का भोलापन केवल इतना था कि वह उसको मुस्कान पर, उसकी बांसुरी की तान पर और उसके मंजुल मुख पर स्वयं को न्योछावर कर बैठी। इससे वियोग-व्यथा भाँ मिली और समाज में बदनामी भी हुई—

‘वा मुस्कान पै प्रान दियौ जिय जानि दियौ वहि तान पै प्यारी।

मान दियौ मन मानिक के संग वा मुख मँजु पै जीवन हारी।

वा तन कौ रसखान पै री तन ताहि दियौ नहि आन विचारी।

सो मुँह मोरि करी अब काहहा लाल लै आज समाज में ख्वारी।’

कृष्ण के बिना विरहिणी ने खाना और पहनना सब कुछ छोड़ दिया है—

‘मोहन सों अटक्यौ मनु री कल जातें परं सोई क्यों न बतावैं।

व्याकूलता निरखे बिन मूरति भागति भूल न भूषन भाकैं।

देखैं तें नेकु सभहार रहै न तबै भुकि कैं लखि लोग लजावैं।

चैन नहीं रसखानि दूहैं विशि भूली सर्व न कछू बनि आवैं।’

वियोग-श्रृंखार के अन्तर्गत प्रकृति का लदीपन रूप ने वर्णन करने की काव्यशास्त्रीय परम्परा है। रसखान ने इस परम्परा का भी पालन किया है।

यथा—

‘फूलत फूल सबे बन बागन बोलत और बसंत के आवत ।
कोयल की किलकार सुनै सब कत बिदेसन तैं सब धावत ।
ऐसे कठोर महा रसखान जु नेकह मोरी ये पीर न पावत ।
हूक सी सालत है हिय में जब बैरिन कोयल कूक सुनावत ॥’

प्रिय का पथ देखते-देखते विरहणी की आँखें धुंधली पड़ गयी हैं। जीभ उसके गुणों को रटते-रटते थक गई है, लेकिन अभी तक प्रिय के आने का कोई सन्देश ही नहीं मिलता है—

‘मग हेरत धूँधरे नैन भये रसना रट वा गुन गावन की ।
अंगुरी गनि हार थकी सजनी सगुनीती चलै नाहि पावन की ।
पथिको कोउ ऐसी जु नाहि कहै सुधि है रसखानि के आवन की ।
मनभावन आवन सावन में कही औधि करी डग बावन की ॥’

इस प्रकार हम देखते हैं कि रसखान के वियोग-वर्णन में स्वाभाविकता और प्रभावोत्पादकता है। लेकिन सर्वत्र ऐसा नहीं हुआ है। कहीं-कहीं रसखान पर रीतिकालीन जादू सर पर ढ़कर बोल उठा है। ऐसे स्थलों पर इनका वर्णन ऊहात्मक बन गया है। यथा—

‘विरहा की जु आँच लगी तन में तब जाय परो जमुना जल में ।
विरहानस तैं जल सूखि गयो मछली बहि छाँड़ि गई तल में ।
जब रेत फटो पताल गई तब सेस जर्यो धरती तल में ।
रसखान तब इहि आँच मिटे जब आय के स्याम लगें गल में ॥’

×

×

×

‘गोकुलनाथ वियोग प्रलं जिमि गोपिन धंद जसोमति जू पर ।
बाहि गयो अंसवान प्रवाह भयो जल में ब्रजलोक तिहूँ पर ।
तीरथराज सी राधिका प्रान सु तो रसखान मनो ब्रज भू पर ।
पूरन ब्रह्म ह्वै ध्यान रह्यो पिय औधि अखंबट पात के ऊपर ॥’

लेकिन ऐसे स्थल कम ही हैं।

निष्कर्ष रूप में कहा जा सकता है कि रसखान ने अपने काव्य में केवल एक रस को—शृंगार रस को—योजना की है और इसमें ये भावुकता एवं स्वाभाविकता की दृष्टि से भी और परम्परा के पालन की दृष्टि से भी पूर्णतया सफल सिद्ध हुए हैं।

रसखान के कृष्ण

भारतीय साहित्य में कृष्ण के स्वरूप का उल्लेख अत्यन्त प्राचीनकाल से होता चला आ रहा है। वैदिक साहित्य में कृष्ण का जिस रूप में उल्लेख हुआ है, उससे उसे न तो अवतार की संज्ञा दी जा सकती है और न देवता की ही। महाभारत में कृष्ण के अवतारी रूप का अवश्य उल्लेख मिलता है पर इस रूप के वर्णन की सीमा कम ही है; अर्थात् इस रूप में इनका वर्णन थोड़ा ही हुआ है। महाभारत के अनन्तर कृष्ण की गणना पूर्ण अवतारों में होने लगती है। गोपाल-रूप में उसकी उपासना की पद्धति प्रचलित करना पुराणकाल की ही देन है। हरिवंश-पुराण में कृष्ण के स्वरूप का सबसे अधिक विस्तार और वर्णन पाया जाता है। इस पुराण में कृष्ण के चरित को गोपियों से आबद्ध किया गया है। 'विष्णु-पर्व' के १२८ अध्यायों में कृष्ण की जीवन-गाथा वर्णित है जिसमें कृष्ण के चरित के अनेक पहलुओं पर प्रकाश डाला गया है। यथा—पूतनावध, शकटवध, यमलाजु न-पतन, माखन-चोरी, कालिय-मर्दन, धेनुक वैध, प्रलम्ब-वध, गोवर्धन-धारण इत्यादि। कृष्ण की इन लीलाओं का वर्णन करते समय पुराण-कार ने यथास्थल प्रकृति के भी मनोरम चित्रण प्रस्तुत किये हैं। इसके अतिरिक्त पद्म पुराण, वायु पुराण, वामनपुराण, सूर्य पुराण, गरुड़-पुराण और विष्णु पुराण में भी कृष्ण से सम्बद्ध अनेक गाथाओं का वर्णन किया गया है। पद्मपुराण में अध्याय ६९ से ७२ तक श्री कृष्ण के महात्म्य का वर्णन है और अध्याय ७२ से ८३ तक वृन्दावन आदि के महत्त्व का तथा कृष्ण की लीलाओं का विवेचन किया गया है। इसी पुराण में गोपियों के अध्यात्मपक्ष और उनकी उत्पत्ति के विषय में भी विस्तार से उल्लेख किया गया है। द्वारिका, गोकुल, मथुरा, वृन्दावन आदि का भी सुन्दर वर्णन है तथा द्वादश बनों का भी उल्लेख है। इस अध्याय के श्लोक ८८ से १०२ तक कृष्ण के सौन्दर्य का अत्यन्त मनोरम चित्रण किया गया है। कृष्ण भक्त साहित्य पर इस पुराण का काफी प्रभाव है। पृष्ठिमार्गीय आचार्यों ने इसमें से अनेक बातों का तो ज्यों का त्यों ही अपना लिया है। वायुपुराण में स्थमन्क मणि की कथा का विस्तारपूर्वक वर्णन करके फिर कृष्ण जन्म का वर्णन किया गया है। इसके पश्चात् कृष्ण की सोलह सहस्र

रानियों तथा उनके पुत्रों आदि का वर्णन है। वामनपुराण में कृष्ण जीवन से सम्बद्ध वेकान्तकी, मुर और गालनेमि के वध की कथाओं का वर्णन है। कूर्म-पुराण में यदुवंश वर्णन के अन्तर्गत वृष्ण के पुत्रों की कथा वर्णित है। गरुडपुराण के १४४वें अध्याय में कृष्ण की लीलाओं का विस्तारपूर्वक वर्णन है। इस पुराण में कृष्ण-विषयक कथाएँ ये हैं—पूतना-वध, यमलार्जुनोद्धार, गोवर्द्धन-धरण, केशी-बाणूर-वध, कालिय-मर्दन, शकटासुर-वध, कृष्ण की कर्मिणी, सत्यभामा आदि आठ रानियों का उल्लेख और संदीपन गुरु के पान विद्या-ध्ययन। विष्णुपुराण में चौथे अंश के पन्द्रहवें अध्याय में श्रीकृष्ण के जन्म का वर्णन है। पाँचवें अंश में कृष्ण-चरित का विशेष रूप से अंकन हुआ है। इसमें कृष्ण की लीलाओं के साथ-साथ रासलीला का भी वर्णन है।

कृष्ण-चरित से सम्बद्ध भागवतपुराण सब पुराणों से अधिक महत्त्वपूर्ण है। कृष्णभक्तों ने अपने मार्ग में इसी को आधार के रूप में ग्रहण किया है। महा-भारत से लेकर पुराणकाल तक जितना भी कृष्ण का विवेचन हुआ है, वह सब इस पुराण में संगृहीत है यद्यपि इस पुराण में कृष्ण के सभी रूप आ गये हैं, परों प्रमुखता रासिकराज कृष्ण की ही है। डॉ० हरबंसलाल शर्मा ने बाल-लीलज को छोड़कर कृष्ण के शेष जीवन-चरित की पुष्टि से भागवत के प्रतिपाद्य क-घटनात्मक, उपदेशात्मक, स्तुत्यात्मक और गीतात्मक इन चार भागों में विभ-जित किया है और इनका विवेचन निम्नलिखित शब्दों में किया है—

१. घटनात्मक—श्रीमद्भागवत के वे स्थल घटना-प्रधान स्थल हैं जो ऐति-हासिक घटनाओं का वर्णन करते हैं। परन्तु जैसे गोस्वामी तुलसीदास जी मर्यादापुरुषोत्तम श्रीरामचन्द्र जी के चरित्र का चित्रित करते हुए 'रामचरित-मानस' में ग्रंथ के प्रधान सूत्र भक्ति को नहीं छोड़ते और उसी भावना से अभि-भूत होकर अनजाने ही राम के चरित में अलौकिकता का रूपादेश कर जाते हैं, उसी प्रकार व्यास जी का लक्ष्य भी भगवत भक्त-निरूपण द्वारा भक्तिरस का परिपाक करना है। अतएव भागवतकार ने घटनात्मक स्थलों पर भी भगवान के दिव्य मंगल-स्वरूप की कई बार स्तुति कवाई है। जैसे—भीमासुर-वध के समय बाणासुर-संग्राम के समय तथा वेद-स्तुति आदि। इन घटनाओं में अनौकिक घटनाओं का भी सम्मिश्रण है। जैसे स्वर्ग से कल्पवृक्ष लाना, देवकी के मृतक पुत्रों को लाना आदि। ऐसे स्थलों पर कवि की प्रतिभा मजग हो उठती है और वह भगवान के स्वरूप में उनका तन्मय हो जाता है कि अन्य सब भाव अभिभूत हो जाते हैं तथा हृदयानुभूति रागात्मिका वृत्ति के साथ उन स्तुतियों और स्तोत्रों के रूप में साक्षात् रूप धारण कर लेती है। श्रीमद्भागवत में जहाँ-जहाँ भी इन घटनाओं का उल्लेख है, वहीं-वहीं कवि को इस अनुभूति का

परिचय मिलता है। इस घटनात्मक भाग में भागवतकार का उद्देश्य भी भक्ति की दृढ़ता ही है।

२. उपदेशात्मक—भागवत के उपदेशात्मक भाग में हमें श्रीकृष्ण योगेश्वर, उपदेष्टा तथा विज्ञानी के रूप में मिलते हैं। श्रीमद्भागवत में दो प्रकार के उपदेश हैं—साधारण तथा विशेष। साधारण उपदेश वे उपदेश हैं जो साधु, महात्माओं, गुरुजनों या मित्रों ने दिए हैं। इन उपदेशों का अभिप्राय कर्त्तव्यकर्म का अनुष्ठान करते हुए भगवद्भक्ति करना है। विशेष उपदेशों के रूप में वे स्थल आते हैं, जहाँ उपदेश किसी व्यक्ति विशेष को विशेष रूप से दिये गए हैं। जैसे उद्धव के प्रति भगवान् के उपदेश, ध्रुव को नारद का उपदेश, चतुश्लोकी भागवत तथा कपिलगीता आदि। ये उपदेश बड़े महत्त्वपूर्ण हैं क्योंकि इनसे दो बातों की व्याख्या हुई है—परमतत्त्व की और ज्ञान-भक्ति कर्म की।

३. स्तुत्यात्मक—भागवत का स्तुत्यात्मक भाग भी बड़ा महत्त्वपूर्ण है क्योंकि इसके द्वारा भी कृष्ण के वास्तविक रूप की व्याख्या की गई है। ये स्तुतियाँ दो प्रकार की हैं—सकाम और निष्काम। सकाम स्तुतियाँ वे हैं जो किसी कामना से प्रेरित होकर की गई हैं। जैसे—कारागार से मुक्त होने के लिए, किसी आपत्ति या दैविक, भौतिक तापों की निवृत्ति के लिए की गई हैं। निष्काम स्तुतियाँ दो प्रकार की होती हैं—एक तो वे जिनमें तत्त्व-ज्ञान की प्रधानता है और दूसरी वे जिनमें साधन की प्रधानता है। वेद-स्तुति तत्त्वज्ञान-प्रधान स्तुति कही जायेगी, क्योंकि इसमें सब तत्त्वों का पर्यवसान एक ही तत्त्व में दिखाया गया है। ब्रह्मा, अम्बरीष, ब्रह्मा, ध्रुव आदि की स्तुतियाँ साधन-प्रधान कही जायेंगी क्योंकि इनमें भक्त मुक्ति का इच्छुक न होकर केवल भगवान् के रूप तथा लीला के स्मरण, कीर्तन में आनन्द लेता है।

४. गीतात्मक—श्रीमद्भागवत का चौथा भाग गीतात्मक है। इन गीतों में ग्रंथकार का हृदय साक्षात् रूप से द्रवित होता हुआ प्रतीत होता है। उसकी अन्तरात्मा इन गीतों में पूर्णरूपेण प्रस्फुटित है। ये हृदय के वे स्वतः प्रवाही स्रोत हैं जिनका अवरोध कवि के वश की बात नहीं थी। उसकी आत्मा की व्यथा एवं अन्तर्वेदना के ये गीत साकार प्रतिबिम्ब हैं। प्रेम और विरह की भावनाओं से मोतमोत इन गीतों की संख्या अधिक नहीं है। पाँच गीत गोपियों के तथा एक द्वारिका की कृष्ण-पत्नियों का है। ये छः गीत दशम स्कन्द के

आए हैं। एकादश स्कन्द में भी दो गीत आये हैं—एक पिंगला का और दूसरा एक भिक्षुक ब्राह्मण का। पिंगला का गीत निर्वेद गीत है जो संसार के कटु अनुभवों से उत्पन्न अन्तर्वेदना का अभिव्यंजन करता है। सात्विक और सदाचारी होने पर भी दुनिया के हाथों अपमानित होने वाले ब्राह्मण भिक्षुक के गीत में भी वेदना की झलक है। कृष्ण की पत्नियों का गीत दशम स्कन्द के ६०वें अध्याय में है। उनका मन भगवान की लीला में इतना तन्मय हो जाता है कि वे अपने को भूल जाती हैं। सांसारिक अनुभवों का ज्ञान लुप्त हो जाता है और आत्म-विभोरता की अनिर्वचनीय दशा में उनके हृदय-हृद से अनायास ही भावधारा बह निकलती है। समस्त प्रकृति उन्हें कृष्णमयी लगती है और वे प्रकृति के सब पदार्थों को सम्बोधित करके उनका कृष्ण से सम्बन्ध स्थापित करती हैं। वे यह भी भूल जाती हैं कि कृष्ण उनके समीप हैं गीतों का वर्णन तो वर्णनातीत है। उनके पाँचों गीतों में अनुपम प्रेम की झलक है। प्रतीत होता है हृदय वाणी के साथ लिपटा हुआ चला आया है।

उपर्युक्त विवेचन से निम्नलिखित निष्कर्ष निकलते हैं—

१. कृष्ण के दो रूप हैं—सगुण कृष्ण और निर्गुण कृष्ण।

२. कृष्ण का सौन्दर्य अमिट है।

३. कृष्ण और गोपियों में घनिष्ठ प्रेम-सम्बन्ध है।

४. कृष्ण अनेक प्रकार की लीलाएँ करते हैं।

रसखान ने भी कृष्ण के स्वरूप में इन्हीं विशेषताओं को प्रतिष्ठित किया है।

सगुण कृष्ण

सिद्धान्ततः कृष्णभक्त-कवि कृष्ण का निर्गुण रूप ही स्वीकार करते हैं, पर व्यवहारतः उन्हें कृष्ण का सगुण और साकार रूप ही मान्य है। इसका कारण यह है कि भक्ति के लिए किसी साकार आलम्बन की आवश्यकता होती है, क्योंकि निराकार आराध्य पर मन की एकाग्रता प्रतिष्ठित नहीं हो सकती। राधास के शब्दों में—

‘रूप रेख गून जाति जुगति बिनु निरालम्ब मन चकल भावें।

सब विधि अगम विचारहि ताते सूर सगुन लीला पद गावें ॥’

इस सगुण कृष्ण में कृष्णभक्तों ने अनेक प्रकार की विशेषताओं का समावेश किया है। ये विशेषताएँ ही कृष्ण की विविध लीलाओं के नाम से पुकारी

जाती हैं। यथा—बाललीला, रासलीला, फागलीला, कुंजलीला आदि। रसखान ने अपने काव्य की सीमित परिधि में इन सभी लीलाओं को समाविष्ट करने का प्रयास किया है।

बाललीला में कृष्ण के बचपन की विभिन्न भाँकियाँ हैं। कृष्ण को खिलाते समय यशोदा किसी गाय की घोट लेकर 'ता' शब्द कहती हैं जिसे सुनकर कृष्ण अपनी ओर सब बातों को भूलकर यशोदा को दूँदने लगते हैं। वे कुछ पग चलकर जब यशोदा जी को नहीं देखते तो मचल जाते हैं और पृथ्वी पर लोटकर अपने वस्त्रों को धूल-धूसरित कर लेते हैं। तब यशोदा जी उसके पास आती हैं, कृष्ण हँसने लगते हैं। यशोदाजी अपना सारा मातृत्व कृष्ण पर बलिहार कर देती हैं—

'ता' जमुदा कहा धनु की घोट ढिडोरत ताहि फिरं हरि भूलै ।

दूँदन कूँ पग चारि चलै मचलै रज पाँह बिघूरि दुकूलै ।

हेरि हसे रसखान तब उर भाल तँ टारि कै बाढ लटूलै ।

सो छबि देखि अनन्दब नन्दजू अंगनि अंग समात न कूलै ।'

जब कृष्ण बड़े हो जाते हैं तो उनकी शोभा में भी अभिवृद्धि हो जाती है। धूल से सना हुआ उनका शरीर, सिर पर बनी हुई चोटी, पैरों में पहनी हुई पंजनी और धारण किया हुआ पीला वस्त्र अत्यन्त ही शोभायमान लगता है। वह प्रसन्नता से परिपूर्ण होकर माखन और रोटी लिए हुए अपने आँगन में घूम घूमकर खा रहे हैं कि अकस्मात् एक कौवा आता है और उनके हाथ से माखन और रोटी छीनकर ले जाता है—

'घूरि भरे अति सोभित स्यामजू तंसी बनी सिर सुन्दर चोटी ।

खेलत खात फिरं अँगना पग पंजनी बाजति पीरी कछोटी ।

वा छबि को रसखान विनोक्त बारत काम कला निजे कोटी ।

फाग के भाग बड़े सजनी हरि हाथ सौं लें गयो माखन रोटी ।

कृष्ण जब किशोरावस्था को प्राप्त कर लेते हैं तो उनका नटखटपना बहुत अधिक बढ़ जाता है। वे गोपियों को अपनी ओर आकर्षित करने के लिए विविध लीलाओं की संयोजना करते हैं। जिनमें से एक रासलीला भी है। रासलीला में कृष्ण अनेक प्रकार से गोपियों को अपनी ओर आकर्षित करने का प्रयत्न करते हैं। कभी वे अपनी बांसुरी के स्वरों में किसी गोपी का नाम ले देते हैं और कभी अपनी अन्य चेष्टाओं से उन्हें रिझाने की कोशिश करते

यथा—

१. 'अधर लगाइ रस प्याइ बांसुरी बजाय,
मेरी नाम गाइ हाइ जादू कियो मन मैं ।
नटखट नवल सुखर नन्दनवन ने,
करि कै अचेत चेत हरि कं जतन मैं ।
भटपट उलटि पुलटि पट परिधान,
जानि लागीं लालन पै सब बाम बन मैं ।
रस रास सरस रंगीलो रसखानि आनि,
जनि जोर जुगुति विलास कियो जन मैं ।
२. आज पट मुरली-वट के तट नन्द के सांवरे रास रच्यो री ।
नैननि सैननि बेननि सों नहिं कोऊ मनोहर भाव बच्यो री ।
जद्यपि राखन कौं कुल-कानि सबै ब्रज-बालन प्राण पच्यो री ।
तद्यपि वा रसखानि के हाथ बिकानी कौं अंत लच्यो पै लच्यो री ।
३. कीजै कहा जु पै लोग नबाव सदा करिबौ करि हैं बजमारी ।
सीत न रोकत राखत काग सुगावत ताहि री गावनहारी ।
आप री सीरी करे अखियाँ रसखान घन घन भाग हमारी ।
आवत है फिर आज बन्धो वह राति के रास को नाचनहारी ॥
४. देखत सेज बिछी ही अछी सु बिछी विष सो भिदिगो सिगरे तन ।
ऐसी अचेत गिरी नहिं चेत उपाय करे सिगरी सजनी जन ।
जोली सयानी सखी रसखानि बचै यों सुनाइ कह्यो जबती मन ।
देखन कौं चलियँ री चलौ सब रस राख्यो मनमोहन जू बन ॥'

रासलीला की भाँति फागलीला में भी कृष्ण और गोपियों के प्रेम की मनो-हर शक्तियाँ प्रस्तुत की गई हैं । होली आ गई है । गोपियाँ कृष्ण से और कृष्ण गोपियों से फाग खेलते हैं । उस समय कृष्ण की जो शोभा होती है, उसका वर्णन करना आसान नहीं है—

'खेसु फाग लख्यो पिय प्यारी कौं ता सुख की उपमा किहि दीजे ।
देखत ही बनि आवै भलै रसखान कहा है जो यारि न कीजे ।
क्यों क्यों छबोली कहै पिचकारी लं एक लई यह दूसरी लीजे ।
त्यों त्यों छबोली छकं छकि छक सों हेरें हँसे न टरें खरो भीजे ।'

वस्तुतः जब से फागुन का मास प्रारम्भ होता है कृष्ण फागलीला में इतने तल्लीन हो जाते हैं कि ब्रज की शायद ही कोई नवयुवती बचती हो जो कृष्ण

के साथ फागलोला न करे—

‘फागुन लाय्यो सखी जब तें तब तें ब्रजमंडल धूम मच्यौ है ।

नारि नवेली बचै नहिं एक बिसेख मरै सब प्रेम अच्यौ है ।

साँभ सकारै वही रसखानि सुरंग गुलाल ल खेल रच्यौ है ।

को सजनी निलजी न भई अरु कौन भटू जिहि मान बच्यौ है ।

कृष्ण की कुंज-लीलाएँ भी वैसी ही आकर्षक हैं जैसी अन्य लीलाएँ । जब मुस्कराते हुए कृष्ण कुंज से निकलते हैं तो उनकी शोभा को जो भी गोपी देख लेती है वह इतनी भाव-विभोर हो जाती है कि उसे कृष्ण के अतिरिक्त और कोई बात ही याद नहीं रह पती । उसके सारे सामाजिक बन्धन टूट जाते हैं और नारी सुलभ लज्जा की प्रतिष्ठा समाप्त हो जाती है—

रंग भर्यो मुस्कात रुला निकस्यो कल कुंजन तें सुखदाई ।

मैं तबही निकसी घर तें तकि नैन बिसाल की चीट चलाई ।

धूमि गिरी रसखानि तब हरिनी जिमि बान ललजै गिरि जाई ।

टूटि गयो घर को सब बन्धन टुटिगो आरज-लाज बड़ाई ।’

इन लीलाओं के अतिरिक्त दानलीला, चीरहरण-लीला आदि का वर्णन भी रसखान ने किया है ।

निर्गुण कृष्ण

जैसा कि ऊपर कहा जा चुका है कि कृष्णभक्त-कवियों को सिद्धान्ततः कृष्ण का निर्गुण स्वरूप ही मान्य है । इस स्वरूप का प्रतिपादन सभी कवियों ने किया है । सूरदास की विशेषता तो यह रही है कि वे कृष्ण के साकार अथवा अवतारी-रूप का वर्णन करते-करते बीच-बीच में उनके अलौकिकत्व का भी संकेत देते जाते हैं । यथा—

‘जसोदा तेरो मुख हरि जोब ।

कमलनैन हरि हिचिकिनी रोवै, बन्धन छोरि जसोब ।

जो तेरो सुत खरो अचगरी, तऊ कोखि को जायो ।

कहा भयो जो घर कं ढोटा, चोरी माखन लायो ।

कोरी मटुकी दह्यो जमायो, जाख न पूजन पायो ।

तिहि घर देब पितर काहे को, जा घर कान्हार आयो ।

जाकी नाम लेत भ्रम छूटे, कर्म-फन्ध सब काटे ।
 सोई इहाँ जेबरी बांधे, जननी साँटि लें डाटे ।
 दुखित जानि दोउ सुत कुबेर के ऊलल आपु बँधायो ।
 सूरदास प्रभु भक्त हेतु ही देह धारि कै आयो ।’

× × ×

‘भीतर तैं बाहर लौं आवत ।

घर-आँगन अति चलत सुग भए देहरि अटकावत ।
 गिरि-गिहि परत, जात नहि उलंधी, अति भ्रम होत नचावत ।

अहुटे पैग बसुधा सब कीनी, धाम अवधि बिरमावत ।
 मन ही मन बलबोर कहत हैं, ऐसे रंग बनावत ।

सूरदास-प्रभु-अगनित-महिमा, भगतनि कैं मन भावत ।

रसखान ने पूर्णरूप से और स्पष्ट रूप से कृष्ण के अलौकिकत्व का वर्णन किया है। ये कहते हैं कि जिस कृष्ण का जप शकर जैसे देव करते हैं, जिनका ध्यान करके ब्रह्मा अपने धर्म में वृद्धि करते हैं, जिनका तनिक-सा ध्यान भी हृदय में लाते ही अत्यन्त मूर्ख भी निपुण ज्ञान के भण्डार बन जाते हैं, जिस पर देव, किन्नर और पृथ्वी पर रहने वाली स्त्रियाँ अपने प्राणों को न्योछावर करके सजीवता प्राप्त करती हैं, उसी कृष्ण को अहीर की लड़कियाँ थोड़ी-सी छाछ के लिए नाच नचाती हैं—

‘संकर से सुर जाहि जपें, चतुरानन ध्यानन धर्म बढ़ावें ।

नैक हियें जिहि आवत ही जड़ मूढ़ महा रसखानि कहावें ।

जा पर देव अदेव भू-अंगना वारत प्रानन प्रानन पावें ।

ताहि अहीर की छोहरियाँ छछिया भरि छाछ पै नाच नचावें ।’

जिस कृष्ण के गुणों का शेषनाग, गणेश, शिव, सूर्य और इन्द्र निरन्तर स्मरण करते हैं, वेद जिसके स्वरूप का निश्चित ज्ञान प्राप्त करके उसे अनादि अनन्त, अखण्ड, अछेद्य, अभेद्य आदि विशेष विशेषणों से पुकारते हैं। नारद शुकदेव और व्यास जैसे प्रचण्ड पण्डित भी अपनी पूरी कोशिश करके जिसके स्वरूप का पता न लगा सकने के कारण द्वार पर बैठ गए हैं, उसी कृष्ण को अहीर की लड़कियाँ थोड़ी-सी छाछ के लिए नाच नचाती हैं—

‘सेष, गनेस, महेस, दिनेस, सुरेसहु जाहि निरन्तर गावें ।

जाहि अनादि अनन्त अखण्ड अछेद्य अभेद्य सु वेद बतावें ।

नारद से सुक व्यास रटें पछि हारे तऊ पुनि पार न पावें ।'

ताहि अहीर की छोहरियाँ छछिया भरि छाछ पर नाच नचावें ।'

जिस कृष्ण के गुणों का गान अप्सरा, गंधर्व, शारदा और शेषनाग सभी करते हैं। गणेश जिसके अनन्त नामों का स्मरण करते हैं, ब्रह्मा और शिव भी जिसके स्वरूप को नहीं जान पाते, जिसे प्राप्त करने के लिए योगी, यति, तपस्वी और सिद्ध निरन्तर समाधि लगाये रहते हैं, फिर भी उसका भेद नहीं जान पाते, उन्हीं कृष्ण को अहीर की लड़कियाँ थोड़ी-सी छाछ के लिए नाच नचाती हैं—

‘गावें गुनी गनिका गंधरव औ सारद सेस सबे गुन गावत ।

नाम अनन्त गनन्त ज्यों ब्रह्मा त्रिलोचन पार न पावत ।

जोगी जती तपसी अर सिद्ध निरन्तर जाहि समाधि लगावत ।

ताहि अहीर की छोहरियाँ छछिया भरि छाछ पे नाच नचावत ।’

ब्रह्मा आदि अनेक योगी, जिस कृष्ण के स्वरूप को जानने के लिए समाधि लगाए रहते हैं पर उसका पार नहीं पाते; शेषनाग अपनी सहस्रों जिह्वाओं से जिसका निरन्तर जाप करते हैं, महर्षि नारद अपने हाथ में बीणा लेकर और उसे बजाते हुए तीनों लोकों में फिरते हैं पर कोई भी ऐसी साक्षी नहीं मिलता जिसके आघार पर वे यह दावा कर सकें कि उन्होंने कृष्ण के स्वरूप को जान लिया है। ऐसे दुर्बोध्य और अनंत कृष्ण को अहीर की लड़कियाँ थोड़ी सी छाछ के लिए नाच नचाया करती हैं।

शिव जिनको आराध्य मानकर उनका ध्यान करते हैं, सारा संसार जिनकी पूजा करता है, जिनसे महान् और कोई दूसरा देव नहीं है, वही कृष्ण साकार रूप धारण करके अवतरित हुआ है और जो विराट् पुरुष है, वही अपनी लीला दिखाने के लिए माटी खाता फिरता है—

संभु धरै ध्यान जाको जपत जहान सब,

ताते न महान और दूसर अब देख्यो मैं ।

कहै रसखान वही बालक सरूप धरै,

जाको कछु रूप रंग अवभुत अबलेख्यो मैं ।

कहा कहूँ आली कछ कहती बने न दसा,

नन्द जी के अगना में कौतुक एक देख्यो मैं ।

जगत को ठांटी महापुरुष विराटी जो,
निरंजन निराटी ताहि माटी खात देख्यो मैं ।’

कृष्ण की प्राप्ति के लिए ही सारा जगत प्रयत्नशील है। ये वही कृष्ण हैं जिनकी पूजा ब्रह्मा जी रात-दिन किया करते हैं, सदा भक्त-वत्सल शिव जिनका पूर्ण तन्मयता से ध्यान करते हैं, जिनके लिए अहंकारी, मूर्ख, राजा, निर्धन सभी प्रकार के लोग योगी बनकर शीतादि के द्वारा अपने अंगों को शिथिल बनाते हैं, वही आनन्द के भण्डार कृष्ण प्राणों के प्राण है जिन्हें देखने के लिए लाखों अभिलाषाएँ लाखों प्रकार से बढ़ती हैं, जो पृथ्वी पर रहने वाले लोगों का अहंकार मिटाने वाले हैं, कमल के समान सुन्दर नेत्र वाले हैं, वे ही यशोदा जी के आगे खुरचनी लेने के लिए मचल कर खड़े हुए हैं—

‘वेई ब्रह्मा ब्रह्मा जाहि सेवत हैं रन-दिन,
सदा सिव सदा ही धरत ध्यान गाढ़े हैं ।
वेई विष्णु जाके काज मानी मूढ़ राजा रक,
जोगी जती ह्व के सीत सह्यो अंग डाढ़े हैं ।
वेई ब्रजचन्द रसखानि प्राण प्राणन के,
जाके अभिलाख लाख लाख भांति बाढ़े हैं ।
जसधा के आगे वसुधा के मान-मोचन ये,
तामरस-लोवन खरोचन को ठाढ़े हैं ॥’

इसके अतिरिक्त कृष्ण का अलौकिक प्रतिपादन करने के लिए रसखान ने कालिय-दमन और कुबलियपीड-वध जैसी कथाओं का भी उल्लेख किया है।

इस विवेचन के आधार पर कहा जा सकता है कि ग्रन्थ कृष्ण-भक्त कवियों की भांति रसखान ने भी कृष्ण के लौकिक और अलौकिक दोनों प्रकार के रूपों का वर्णन किया है। वस्तुतः इनके कृष्ण हैं तो अलौकिक ही, पर अपने भक्तों को अलौकिक आनन्द प्रदान करने के लिए और लोक की रक्षा करने के लिए वे साकार रूप ग्रहण करके अवतार लेते हैं।

रसखान का सौन्दर्य-चित्रण

कृष्ण-भक्ति प्रेम-मूलक भक्ति है। प्रेम के लिए आकर्षण एक प्रमुख तत्व है और आकर्षण के लिए सौन्दर्य का होना अनिवार्य है। सौन्दर्य दो प्रकार का होता है—आभ्यन्तरिक सौन्दर्य और बाह्य सौन्दर्य। आभ्यन्तरिक सौन्दर्य के अन्तर्गत मन की उदात्त भावनाएँ आती हैं। बाह्य सौन्दर्य शारीरिक सौन्दर्य है। कृष्ण-काव्य इन दोनों प्रकार के सौन्दर्यों का विस्तार से चित्रण हुआ है। रसखान ने भी अपने सौन्दर्य चित्रण में इस परम्परा को पालन किया है।

आभ्यन्तरिक सौन्दर्य

जैसा कि ऊपर बताया जा चुका है, आभ्यन्तरिक सौन्दर्य के अन्तर्गत मन की उदात्त भावनाएँ आती हैं। भक्त की इससे अधिक उदात्त भावना और क्या हो सकती है कि वह स्वयं को सर्वरूपेण अपने आराध्य के प्रति समर्पित कर दे। रसखान-काव्य में, अन्य कृष्ण-भक्तों की भाँति समर्पण की यह भावना पूर्णरूपेण लक्षित होती है। इन्होंने जिस प्रकार स्वयं को अपने आराध्य के प्रति समर्पित किया है, उसी प्रकार अपनी गोपियों में भी समर्पण की यह भावना समाविष्ट की है। पहले कवि की समर्पण-भावना को देखिए।

रसखान का अपने आराध्य के प्रति इतना गम्भीर लगाव है कि ये प्रत्येक स्थिति में उसी का सान्निध्य चाहते हैं, चाहे इसके लिए इन्हें किसी भी प्रकार का फल भुगतना पड़े। इसीलिए कहते हैं कि आगामी जन्म में यदि मुझे मनुष्य योनि मिले तो मैं वही मनुष्य बनूँ जिसे ब्रज और गोकुल के ग्वालों के साथ रहने का अवसर मिले। यदि मुझे पशु-योनि मिले तो मेरा जन्म ब्रज में ही हो, ताकि मैं नन्द की घेनुओं के मध्य विचरण कर सकूँ। यदि मैं पत्थर बनूँ तो उसी पर्वत का बनूँ जिसे इन्द्र का गर्व खंडित करने के लिये कृष्ण

जे अपनी अंगुलियों पर धारण किया था और यदि मैं पक्षी बनूँ तो सदैव यमुना के किनारे उगे हुए वृक्षों की शाखों पर चहकता रहूँ—

‘मानुष हों तो वही रसखानि बसों ब्रज गोकुल गांव के ग्वारन ।

जो पशु हों तो कहा बस मेरो चरों नित नन्द की धेनु मग्वारन ।

पाहन हों तो वही गिरि को जो धर्यो कर छत्र सुरन्वर धारन ।

जो लग्न हों तो बसेरों करों मिलि कालिन्दी-कूल-कदम्ब की डारन ॥’

इसी प्रकार रसखान अपने शरीरावयवों की सार्थकता तभी मानने हैं जब उनसे किसी प्रकार आराध्यदेव को सेवा की जाये। ये अपने आराध्यदेव से विनती करते हैं कि मुझे सदा अपने नाम का स्मरण करने दो ताकि मेरी जीभ इन्द्रियों से प्राप्त आनन्द में न डूब जाय। मुझे कुञ्जों में बनी हुई अपनी कुटी में झट्टू लगाने दो जिससे मेरे हाथ सतकर्म में सदैव प्रवृत्त रहें। मुझे ब्रज की धूल में अपने शरीर को धूपरित करने दो, जिससे मुझे अणिमा आदि आठों सिद्धियों का सुख मिल जाये। यदि आप मुझे निवास करने के लिए कोई विशेष स्थान देना चाहते हैं तो यमुना तट पर खड़े हुए उन्हीं कदम्ब वृक्षों की डालियों पर दीजिए जहां पर आप अनेक प्रकार की क्रीड़ाएँ किया करते थे—

‘जो रसना रस ना बिलसै तेवि देहु सदा निज नाम उचारन ।

मो कर नीकी करें करनी जु पै कृञ्ज-कुटीरन देहु बुहारन ।

सिद्धि समृद्धि सबै रसखानि लहौ ब्रज-रेनुका अंग संवारन ।

खास निवास मिलै जु पै तो वही कालिन्दी-कूल-कदम्ब की डारन ॥’

जिस प्रकार कवि ने कृष्ण के प्रति अपनी उदात्त भावनाओं की अभिव्यक्ति की है, उसी प्रकार गोपियों की उदात्त भावनाओं को भी व्यक्त किया है। ये भावनाएँ कृष्ण के प्रति आकर्षण के परिलक्षित होती हैं। गोपियाँ जब भी कृष्ण को देखती हैं, तभी उनके हृदय का सौन्दर्य उमड़ पड़ता है और वे कृष्ण के प्रत्येक अंग में, उसकी प्रत्येक वस्तु में सौन्दर्य का अपार पारावार तरंगित देखती हैं, यदि कभी वे कृष्ण की अत्रकावलि पर विशाल भाल पर, हृदय पर, फूलती हुई बनमाल पर भाव-विभोर हो उठती हैं—

‘सखि गोधन गावत हो इक ग्वार लख्यो वहि डार गहें बट की ।

अत्रकावलि राजति भाल बिसाल लसै बनमाल हियें टटकी ।

जब मैं वह तानि लगी रसखानि नियारं को या भग हौं भटकी ।
लटकी लट सों दृग-भीननि सों बनसो जियवा नट की भटकी ॥

तो कभी उसे देखते ही उसके सौन्दर्य का ऐसा समान्वित प्रभाव होता है कि उनका शरीर रांग की भांति ढर जाता है—

‘गाइ बुहाइ न या पै कहूँ न कहूँ यह मेरी गरी निकर्यो है ।
घोरसमीर कलिन्दी के तीर खर्यो रहै आजु ही झोठि पर्यो है ।
जा रसखानि बिलोकत ही सहसा ढरि रांग सो आंग ढर्यो है ।
गाइन घेरत हेरत सो पट फेरत डेरत आनि शर्यो है ॥

इसी प्रकार के अन्य अनेक उद्धरण प्रस्तुत किये जा सकते हैं जिनमें गोपियों की उदात्त भावनाएँ—भावों का सौन्दर्य—पूर्णतया व्यक्त हुआ है ।

बाह्य सौन्दर्य

बाह्य सौन्दर्य के अन्तर्गत रसखान ने कृष्ण और राधिका के सौन्दर्य का वर्णन किया है । यह वर्णन दो भागों में विभाजित किया जा सकता है—

१. शारीरिक सौन्दर्य

२. चेष्टागत सौन्दर्य

रसखान ने कृष्ण के सौन्दर्य का वर्णन करने के लिए जिन अंगों को चुना है, वे बहुत सीमित और परम्परागत हैं । अतः इनके इस वर्णन में अपेक्षित व्यापकता का अभाव है । प्रायः इतर शब्दों में पुनरावृत्ति-सी ही हुई है । पर यह पुनरावृत्ति भी भावपूर्ण और कवित्वपूर्ण है । कुछ उदाहरण देखिए—

यशोदा जी के द्वारा सज्जित कृष्ण के सौन्दर्य का वर्णन करती हुई कोई गोपी अपनी सखी से कहती है कि ऐ सखि ! मैं आज ही प्रातःकाल नन्द के उस भवन में गई थी जहाँ रस-सागर कृष्ण थे । मैं उन्हें देखते ही उनमें अनुरक्त हो गई । उन जैसा पुत्र पाकर यशोदा जी को जो सुख मिला है, उसका वर्णन नहीं किया जा सकता । मैं तो भगवान् से प्रार्थना करती हूँ कि उनका यह पुत्र लाख करोड़ युगों तक जीवित रहे । यशोदा जी ने उनके सिर पर तेल लगाकर और आँखों में काजल डालकर उनके मुख पर डिठौना लगा दिया । उनके गले में हमेल और हार डालकर यशोदा जी उनके सौन्दर्य को निहारती रहीं, उन पर स्वयं को न्योछावर करके उन्हें चूमती रहीं—

‘आजु गई हुती भोर ही हौं रसखान रई वहि नन्द के भौनहि ।
वाको जियो जुग लाख करोर, जसोमति को सुख जात कह्यो नहि ॥

तेल लगाइ लगाइ कै अंजन, भौहें बनाइ बनाइ डिठौन्हि ।
डालि हनेलनि हार निहारत, वारत ज्यौ चुमकारत छोनहि ।

कृष्ण का सौन्दर्य वस्तुतः इतना अमित है कि उस पर कामदेव भी अपनी करोड़ों सुन्दरताओं को न्योछावर करने के लिए विवश हो जाता है—

‘धलि भरे अति सोभित श्याम जू, तैसी बनी सिर सुन्दर चोटी ।
खेलत खात फिरें अगना, पग पैजनि बाजत पीरी कछोटी ॥
वा छवि को रसखानि बिलोकत, वात काम कला निज कोटी ।
काम के भाग बड़े सजनी, हरि हाथ सों लें गयो माखन रोटी ।’

कृष्ण के गले की मोतियों की माला का, घूँघरदार केशराशि का, जड़ाऊ आभूषणों का, सिर पर जरीदार पगड़ी का सौन्दर्य भी कुछ कम नहीं है । इस सौन्दर्य का दर्शन तो पूर्व-संचित पुण्यों से ही होता है—

‘मोतिन माल बनी नट के, लटकी लटवा लट घूँघरवारी ।
अग ही अंग जराब लसैं अरु सीस लसैं पगिया जरतारी ॥
पूरब पुन्यनि ते रसखानि सु मोहिनी मूरति आनि निहारी ।
चारयो विसानि की लें छवि, आनिकें भाँके भरोखे में बाँके बिहारी ॥’

इनके मस्तक पर लगी हुई गोधूलि को, हृदय पर लहराती हुई बनमाला को, सरीली वंशी को और पीले वस्त्र की फहराइट को देखकर गोपियाँ इतनी भाव-विभोर हो जाती हैं कि वे सब प्रकार के दुःखों को भूलकर आनन्द में डुबकियाँ लेने लगती हैं—

गोरज बिराजें भाल लहलही बनमाल,
आगे गैया पाछे ग्वाल गावें मृदु तानि री ॥

तैसी धुनि बाँसुरी की मधुर-मधुर जैसी,
बंक चितवनि मंद मंद मुसकानि री ॥

कदम बिटप के निकट तटनी के तट,
अटा-चाढ़ि चाहि पीत पट फहरानि री ॥

रस बरसावें तन-तपनि बुझावें नैन,
प्रांनि रिझावें वह आवें रसखानि री ॥’

कृष्ण के नेत्रों की बक्रता इतनी तीक्ष्ण है कि कोई गोपी उसकी चोट को सहन नहीं कर सकती, इसीलिए उनकी शोभा से समूचे व्रज में कालाहल मचा हुआ है—

‘नेननि बंक विसाल के वाननि भेलि सकै अस कौन नवेली ।
बेश्वत है हिम तीछनि कोर सुमार गिरी तिम कोटिक हेली ॥
छोड़ नहीं दिनहँ रसखानि सु लाग फिरें द्रुम सों जनु बेली ।
रोरि परी छवि की ब्रज-मडल कुंडल गंडनि कुन्तल कैली ॥’

उनकी दृष्टि और वाणी विलक्षण है; उनकी चंचल दृष्टि भी विलक्षण-सी है उनके कपोलों पर कुण्डनों की छवि हाथी के गंडस्थल पर पड़ी हुई छवि की भाँति विलक्षण है। जिस समय वे पेड़ की डाली पकड़ कर खड़े होते हैं तो उस समय उनकी जो शोभा होती है, उसका वर्णन करना कठिन है। कोई भी गोपी उनकी उस समय की शोभा से और उनकी मधुर मुस्कान से अपने को नहीं बचा सकती—

‘अलबेली बिलोकनि और अलबेलिये बोल निहारन की ।
अलबेली सी डोलति गंजनि पै छवि सों मिल कूंडल वारन की ॥
भटू ठाढ़ी लख्यो छवि कैसे कह्यो रसखानि गहँ द्रुम डारन की ।
हिय मैं जिय मैं मुसकानि रसी गति को सिखवै निरवारन की ॥’

कृष्ण की विशाल आँखें पुष्ट कपोल, मधुर-भाषण,न्दर हँसी सुन्दर मुख को जो भी गोपी एक बार देख लेती है, वह पागल होकर उसे गली-गली में दूँढ़ती फिरा करती है—

‘बाँकी उड़ी अँखियाँ बड़रारे कपोलनि बोलनि कोकिल बानी ।
सुन्दर हार सुधानिधि सो, मुख मूरति रंग सुधारस-सानी ॥
ऐसी नवेली ने देखे कहँ ब्रजराज लला अति ही सुखदानी ।
डोलति है बन बीथिन में रसखानि मनोहर रूप सुभानी ॥’

कृष्ण के नेत्र इतने विशाल हैं कि वे कानों तक खिंचे रहते हैं उनके केश मुख पर लहराते रहते हैं। उसकी सुन्दर शोभा की कान्ति चारों ओर बिखर कर करोड़ों प्रकार के खेल दिखाती है। वास्तविकता तो यह है कि उसकी शोभा भुंक कर, भुमकर और अमृत को चूमकर चन्द्रमा की चाँदनी को चुराने वाली है—

‘दृग दूने खिंचे रहँ कानन लो लट आनन पै लहराइ री ।
छकि छैल छबेली छट। घहराय कै कौतुक कोटि दिखाइ रही ॥
भुंक भूमि भुमाकनि भूमि अभी चाहि चाँदनी चंद चुराइ रही ।
मन भाह रही रसखानि महा छवि मोहन की तरसाइ रही ॥’

संख्या समय जब कृष्ण गायों को चरा कर वापिस लौटते हैं तो सारे गोरज से घूसरित हो जाते हैं। उस समय कृष्ण की शोभा ऐसी दिखाई देती है मानो आग के पहाड़ से बुझकर धुएँ के बादल चढ़े चले आ रहे हों—

सांभ समै जिहि देखति ही तिहि देखन को मन मा ललकैं री।

ऊँची अटान चढ़ी ब्रजधाम सु लाज सनेह दुरैं उभकैं री ॥

गोधन घूरि की धूँधरि में तिनकी छवि, यों रसखानि तकैं री।

पावक के गिरि ते बुझि मानौ धुवाँ-लपटी लपटैं लपकैं री ॥

कृष्ण का शारीरिक सौन्दर्य स्वाभाविक रूप से बहुत ही आकर्षण है। पर इस पर स्वाभाविक गति से धारण किए हुए आभूषण इसे और भी अधिक आकर्षण बना देते हैं। कृष्ण के कानों में पड़े हुए कुण्डल बिजली के समान चमकते हैं। गीवों के पैरों से उठी हुई धूलि बादलों के उमड़ने के समान प्रतीत होती है—

‘दमकैं रवि कुण्डल दासिनि से धुरवा जिमि गोरज राजत हैं।

मुकताहल-वारन गोपन के सु तौ बूँदन की छवि छाजत हैं ॥

ब्रजवाल नदी उमही रसखानि मयंक बधू-दुत लाजत हैं ॥

यह आवन भी मनभावन की बरखा जिमि आज विराजत हैं ॥’

शारीरिक सौन्दर्य के अतिरिक्त रसखान ने चेष्टागत सौन्दर्य का भी पर्याप्त वर्णन किया है। जिस प्रकार कवि ने शारीरिक सौन्दर्य की परधि को सीमित रखा है; अर्थात् इने-गिने शरीरावयवों का परम्परागत अनुमानों के द्वारा चित्रण किया है; अथवा परम्परागत आभूषणों का उल्लेख किया है, उसी प्रकार चेष्टायें भी इनी-गिनी हैं। वक्र-दृष्टि, वंशीवादन, मुस्कान आदि तक ही कवि ने अपने चेष्टागत सौन्दर्य को सीमित रखा है। निम्नलिखित सबैयें में वंशी-वादन के सौन्दर्य का वर्णन है—

आवत है वन ते मनमोहन गाइन संग लसैं ब्रज-गवाला।

बेनु बजावत गावत गीत अभीत इतैं करिगौ कछु ह्याला ॥

हेरत हेरि चकैं चहुँ ओर तैं भाँकि भरोखन तैं ब्रजवाला।

देखि सु आनन को रसखान तज्यौ सब दोस को ताप-कसाला ॥

और—

अति सुन्दर री ब्रज राजकुमार महामृदु बोलनि बोलत है।

लखि नैन की कोर कटाछ चलाई कै की गाँठन खोलत है ॥

सुन री सजनी अलबेलो लला वह कुंजनि-कुंजांन डोलत हैं ।

रसखानि लखें मन बूड़ि गयो मधि रूप के सिन्धु कलोलत हैं ॥

इसमें वक्रदृष्टिगत चेष्टा के सौन्दर्य का वर्णन है ।

कृष्ण के द्वारा गायों के घेरने में, लाठी को घुमाने में, वक्रदृष्टि से देखने में, संगीत की तानें बजाने में और पीले वस्त्रों को पहराने में भी गोपियों को अपार सौन्दर्य के दर्शन होते हैं —

‘वह घेरनि धेनु अबर सबेरनि फेरनि लाल लहट्टनि की ।

वह तीछन चच्छु कटाछन की छवि मोरनि भौंह भूकुट्टनि की ॥

वह लाल की चाल चुभी चित में रसखानि संगीत उघुट्टनि की ।

वह पीत पटक्कनि की चटकानि लिटक्कनि मोर मुकुट्टनि की ॥’

कृष्ण की वक्रदृष्टि में इतना सौन्दर्यपूर्ण आकर्षण है कि उसे देखते ही समस्त ब्रज बालाएँ अपनी कुल-लाज और अपने गृह-काज को छोड़ बैठती हैं—

भटू सुन्दर श्याम सिरोमनि मोहन जोहन में चित चोरत है ।

अवलोकन बंक बिलोचन में ब्रजबालन दृग जोरत है ॥

रसखानि महावत रूप सलोनी को मारग ते मन मोरत है ।

गृहकाज समाज सबै कुल लाज लला ब्रजराज को तोरत है ॥

वक्रदृष्टि का यही प्रभाव निम्नलिखित सर्वये में वर्णित है—

आली लला घन सों अति मुन्दर तंसों लगे पियरो उपरना ।

गंडनि पे छलिकें छवि कुण्डल मडित कुंतल रूप की सेना ॥

दीरघ बक बिलोकनि की अवलोकनि जोरित चित्त को चैना ।

मो रसखानि हर्यो चित को मुसकाइ कहे अवरामृत वैना ॥

कहीं-कहीं रसखान ने अनेक चेष्टाओं का एक साथ ही वर्णन किया है । निम्नलिखित सर्वये में वक्रदृष्टि, कटाक्ष मारना, मुस्कराना इन तीनों चेष्टाओं का एक साथ वर्णन किया है—

मोहन रूप छकी बन डोलति घूमति री तजि लाज बिचारे ।

बक बिलोकनि नैन बिसाल सु दम्पति कोर कटाछन मारे ।

रंग भरी मुख की मुसकान लखें सखि कौन जु बेह सम्हारे ।

ज्यों अरबिन्द हिमंत करी भकभोरि कं तोरि मरोरि कं डारे ।’

कृष्ण की चेष्टाओं में मुस्कान और वक्रदृष्टि का वर्णन कवि ने ससेब

अधिक किया है।

कृष्ण के सौन्दर्य के प्रतिरिक्त कवि ने राधा के सौन्दर्य का भी वर्णन किया है। राधा के सौन्दर्य के उपमान और उन्हें प्रस्तुत करने की रीति प्रायः परम्परागत है। यथा—

‘कंधों रसखान रस कोस दृग प्यास जानि,
 आनि के पीयूष पूष कीनो विधि चंद घर।
 कंधों मनि मानिक बंठारिबो को कबन में,
 जरिया जोवन जिन गढ़िया सुघर घर।
 कंधों काम कामना के राजन अघर चिन्ह,
 कंधों यह भौर ज्ञान बोहित गुमान हर।
 एरी मेरी प्यारी दुति कोटि रति रम्भा की,
 बारि डारों तेरी चित चोरिन चुबक पर।

इस कवित्त में नेत्र, मुख, शरीर-गठन, अघरों की लाली, नासिका का छिद्र और चिबुक की शोभा का वर्णन किया गया है। इनकी शोभा का वर्णन करने के लिए जिन उपमानों की संयोजना की गयी है वे सभी प्रायः परम्परागत हैं।

‘श्री मुख सौं न बखान सकै वृषभान सुताज को रूप उजारो।
 हे रसखान तू ज्ञान संभार तरनि निहारि जु रीझहारो।
 चाह सिन्दूर को लाल रसाल लसै ब्रजबाल को भाल टिकारो।
 गोद में मानों बिराजत है धनस्याम के सारे की सारे को सारो ॥’

इस सवये में राधा के समस्त सौन्दर्य के साथ उसके मस्तक पर लगे हुए सिन्दूर के टीके की शोभा का वर्णन किया गया है जो ऐसा प्रतीत होता है मानो चन्द्रमा की गोद में मंगल सुशोभित हो।

‘अति लाल गुलाल दुकूल ते फूल अली; अलि कुंतल राजत है।
 मखतूल समान के गुंज छरानि मैं किसुक की छबि छाजत है।
 मुकता के कदम्ब ते अक के भौर सुने सुर कोकिल लाजत है।
 यह प्राननि प्यारी जु कि रसखानि बसंत-सो आज बिराजत है ॥’

इस सौन्दर्य-वर्णन में सांग रूपक की योजना के द्वारा राधा को बसन्त बताया गया है। कोई गोपी अपनी सखी से राधा के सौन्दर्य का वर्णन करती है कि हे सखी ! राधा का अत्यन्त लाल गुलाल के समान दुकूल गुलाब के लाल फूल की भांति शोभायमान है। उसकी काली केश-राशि भौरों के समान सुशो-

भित है। काले रेशम की डोरियों में बंधे हुए गुंज पलाश-पुष्प की भाँति, शोभा से सम्पन्न हैं। उसके मोती कदम्ब और आम की मंजरियों के समान शोभायमान हैं। उनकी वाणी में इतना माधुर्य है कि उसके वचनों को सुनकर कोयल भी लज्जित हो जाती है।

‘तन चंदन खौर कैं बँठी भटू रही आजु सुधा की सुता मनसी।

मनौ इंदुवधून लजावन कौ सब जानिन काढ़ि घरी गन-सी।

रसखानि बिराजति चौकी कुबौ बिच उत्तमताहि जरी तन-सी।

दमकै दूग-वान के धाननि कौ गिरि सेत के संधि के जीवन-सी।”

अपने शरीर पर चन्दन लगाकर बैठी हुई वह सुधा की मानस-पुत्री राधा ऐसी प्रतीत हो रही है मानो चन्द्रमा की पत्नियों तारिकाओं को लज्जित करने के लिए सब प्रकार से अपनी समग्र सात्विक शोभा को बाहर निकाल कर बैठी हुई हो। उसके कुचों के बीच में हार का चंदा इस प्रकार सुशोभित है जैसे सौन्दर्य को ही उसके शरीर में जड़ दिया गया हो। वह चन्दा ऐसा प्रतीत होता है मानो दूग वाणों का घाव दमक रहा हो अथवा श्वेत पर्वत के संधि-स्थान में कोई जलाशय हो।

‘आज सँवारति नेकु भटू तन, मंद करी रति की दुति लाजै।

देखत रीझि रहे रसखानि सु, और कहा बिबिना उपराजै।

आए हैं न्यौतैं तरयन के मनो रंग पतंग पतंग जुराजै।

ऐसैं लसैं मुकुतागन मै तिल तेरे तरौना के तीर बिराजै ॥’

कोई गोपी राधा से उसके सौन्दर्य का वर्णन करती हुई कहती है कि हे सखि ! आज तनिक अपना शरीर संभाल लो, क्योंकि इसके समक्ष रति का सौन्दर्य भी मंद हो गया है और वह इसी कारण लज्जित हो रही है। आनन्द-सागर कृष्ण तुम्हारी शोभा को देखकर रीझ रहे हैं। तुम ब्रह्मा की सौन्दर्य-सृष्टि की चरम पराकाष्ठा हो। मोतियों से युक्त तुम्हारे तरौना के किनारे पर सुशोभित तिल इस प्रकार शोभा दे रहा है मानो सूर्य के साथ सारे नक्षत्र आकर एकत्र हो गये हों।

यह राधिका का स्वाभाविक सौन्दर्य है, किन्तु कवि ने उस सौन्दर्य का भी वर्णन किया है जो आभूषणों एवं परिधानों के कारण द्विगुणित हो रहा है। यथा—

‘धरारी की चारु सिंगार तरंगन जाय लगी रति की दुति कूलनि।

जोवन जेब कहा कहिए उर पैं छवि मंजु अनेक दुकलनि।

कंचुकी सेत में जावक-बिन्द बिलोकि मरें मधवानि की सूलनि ।

पूजे हैं आजु मनो रसखान सु सूत के भूप बंदूक के फूलनि ॥'

अर्थात् राधा के सुन्दर सौन्दर्य की लहरें रति की शोभा के किनारों से जा लगी हैं । उनके यौवन की कांति का तो कहना ही क्या ? उसके हृदय पर अनेक वस्त्रों की शोभा सुशोभित है । उसकी श्वेत कंचुकी में लाल रंग के बिन्दु को देखकर तो मनुष्य इन्द्र के वज्र के चोट की भांति भारी चोट खाकर मर जाता है । उसके कुचों पर पड़ा हुआ लाल वस्त्र इस प्रकार प्रतीत हो रहा है मानो बंधूक के फूलों से शिव की पूजा की गई हो ।

राधा की शरीर-कांति इस प्रकार चमकती है जैसे दिये की बाती उकसा दी गई हो —

'बांकी मरोर गही भृकुटीन लगीं अंखियां तिरछानि तिया की ।

टांक सी लांक भई रसखानि सुवामिन तें छुति दूनी तिया की ।

सोहैं तरंग अनंग की अंगनि ओप उरोज उठी छातिया की ।

जोबन-जोति सु यों दमकें उकसाइ दई मनो बाती दिया की ॥'

राधा के शरीरावयवों के सौन्दर्य-वर्णन में परम्परागत उपमानों का ही प्रयोग किया गया है । यथा—

'जाको लसै मुख चंद समान कमानी सी भौह गुमान हरै ।

झोरख नैन सरोजहुं तें मृग खंजन मीन की पांत दरै ।

रसखान उरोज निहारत ही मुनि कौन समाधि न जाहि दरै ।

जिहि नीके नवै कटि हार के भार सों तासों कहे सब काम करै ।

इस सबैयें में मुख के लिए चन्द्रमा का, भौह के लिए कमानी का, नेत्रों के लिये कमल, खंजन, मृग और मीन का उपमान ग्रहण किया गया है । ये उपमान उपयुक्त उपमेयों के लिए परम्परागत हैं ।

इस विवेचन के उपरान्त यह कहा जा सकता है कि यद्यपि रसखान ने सौन्दर्य के दोनों पक्षों का—आन्तरिक पक्ष और बाह्य पक्ष का—वर्णन किया है, पर इनके वर्णन में व्यापकता नहीं है । गिने-चुने शरीरावयवों की तथा भावों की परम्परागत उपमानों के द्वारा शोभा वर्णित की गई है अतः पुनरावृत्ति भी पाई जाती है । यह पुनरावृत्ति मुक्तक काव्य में किसी प्रकार की बाधा भी नहीं है । निष्कष रूप में कहा जा सकता है कि अपनी सौन्दर्य-भावना को व्यक्त करने के लिए कवि ने जिस सीमित क्षेत्र को चुना है, उसमें वे काफी सफल रहे हैं ।

रसखान की अलंकार-योजना

‘अलंकार’ शब्द दो शब्दों के योग से बना है—अलंकार, जिसका अर्थ है अलंकृत अथवा विभूषित करने वाला । जिस प्रकार शरीर की शोभा के लिए हारादिक का प्रयोग किया जाता है, उसी प्रकार वाणी की शोभा के लिए—संशक्त अभिव्यंजना के लिए—उपमा आदि अलंकारों का प्रयोग किया जाता है । यहाँ पर यह बता देना भी आवश्यक है कि यदि आभूषणों का उचित प्रयोग न होगा तो वे शरीर की शोभा में बाधक ही होंगे । इसी प्रकार वाणी के अलंकार भी तभी अभिव्यंजना में सहायक होते हैं जब उनका प्रयोग स्वाभाविक रीति से होता है । प्रयत्न साध्य अलंकार-प्रयोग काव्य के काव्यत्व को हानि ही पहुँचाते हैं ।

अलंकारों के मुख्यतया दो भेद माने गये हैं—शब्दालंकार और अर्थालंकार । जब चमत्कार शब्द पर आश्रित होता है तो वहाँ शब्दालंकार माना जाता है और जब वह अर्थ पर आश्रित होता है तो वह अर्थालंकार माना जाता है । कुछ आचार्यों की मान्यता यह है कि शब्दालंकार केवल चमत्कारक होते हैं, भाव-वर्द्धक नहीं, पर यह मान्यता उचित नहीं है । स्वाभाविक रीति से प्रयुक्त शब्दालंकार भी भावों को सबल बनाते हैं, उनकी प्रेषणीयता में सहायक सिद्ध होते हैं ।

रसखान के काव्य में दोनों ही प्रकार के अलंकारों का प्रचुर प्रयोग मिलता है । यहाँ पर यह भी स्मरण रखना चाहिए कि रसखान का साध्य भावों की अभिव्यक्ति थी, चमत्कारों का प्रदर्शन नहीं । अतः इनके काव्य में प्रयुक्त अलंकार भाववर्द्धक हैं ।

शब्दालङ्कार

रसखान के काव्य में शब्दालङ्कारों का प्रयोग प्रचुर मात्रा में पाया जाता है । अनुप्रास, यमक, सिंहावलोकन, वीप्सा, श्लेष, वक्रोक्ति आदि अलङ्कारों

को इन्होंने बहुत ही सफलता से प्रयोग किया है। यह बात निम्नलिखित विवेचन से स्वतः सिद्ध हो जाती है।

१. अनुप्रास—जहाँ समान व्यंजनों की स्वर-संहिता अथवा स्वर-रहित हो, यहाँ अनुप्रास अलंकार होता है। इसके पाँच भेद माने गये हैं—छेकानुप्रास, वृत्त्यनुप्रास, श्रुत्यनुप्रास, लाटानुप्रास और अन्त्यानुप्रास। जहाँ अनेक वर्णों की एक बार रूपता हो, वहाँ छेकानुप्रास होता है। जहाँ वृत्तिगत अनेक वर्णों का एक वर्ग की अनेक बार समता हो, वहाँ वृत्त्यनुप्रास होता है। जहाँ कण्ठ, तालु आदि किसी एक ही स्थान से उच्चरित होने वाले वर्णों की आवृत्ति हो, वहाँ श्रुत्यनुप्रास होता है। जहाँ आवृत्त वाक्यों में तात्पर्य भेद से अर्थ की भिन्नता हो, वहाँ लाटानुप्रास होता है। छन्द की अन्तिम तुक को अन्त्यानुप्रास कहते हैं। रसखान-काव्य में ये सभी भेद उपलब्ध हैं। यथा—

‘मानुष हों तो वही रसखानि बसों ब्रज गोकुल गाँव के ग्वारन।

जो पसु हों तो कहा बस मेरो चरों नित नंद की धेनु भँकारन।

पाहन हों तो वही गिरि को जो घरघौ कर छत्र पूरन्दर धारन।

जो खग हों तो बसेरो करों मिलि कालिंदी कूल कदव की डारन।

इस सबैये में ‘बसों ब्रज’ में ‘ब’ की, ‘गोकुल गाँव मे’ ‘ग’ की ‘नित-नंद’ में ‘न’ की और कालिंदी कूल में ‘क’ वर्णों की आवृत्ति है। अतः यहाँ छेकानुप्रास है। इसी प्रकार—

‘सकर से सुर जाहि जयें चतुरानन ध्यानन धर्म बढ़ावें।

नैंक हिये जिहि आनत ही जड़ नूढ़ सहा रसखानि कहावें।

जा पर देव अदेव भू-अंगना बारत प्रातन प्रातन पावें।

ताहि अहीर की छाहरियाँ छछिया भरी छाछ पर नाच नचावें।

इसमें ‘सकर से सुर’ में ‘स’ की, ध्यानन धर्म’ में ‘ध’ की, ‘देव अदेव’ में ‘द’ और ‘व’ की, ‘प्रातन पावें’ में ‘प’ की ‘छोहरिया छछिया’ में ‘छ’ की ‘नाच नचावें’ ‘न’ में की आवृत्ति होने से छेकानुप्रास है।

वृत्त्यनुप्रास में वृत्तिगत अनेक वर्णों की या एक वर्ण की अनेक बार समता होती है। यथा—

‘सेष गनेस महेस दिनेस सुरेसुठु जाहि निरन्तर गावें।

जाहि अनादि अनंत अखंड अछेद अमेद सूयेद बतावें।

नारद से मुनि व्यास रहें पवि हारे तऊ पुनि पार न पावें ।

ताहि अहीर की छोहरियाँ भरि छाछ पै नाब नबावें ॥'

इस सर्वे में 'स', 'घ', 'द', 'प', और 'ब' वर्ग की अनेक बार आवृत्ति है। अतः यहाँ कोमलावृत्ति से युक्त वृत्त्यनुप्रास है। इसी प्रकार—

'गावें गुनि गनिका गंधरव औ सारद सेष सर्व गुन गावत ।' में 'ग' और 'स' वर्ण की अनेक बार आवृत्ति होने के कारण वृत्त्यनुप्रास है।

वृत्त्यनुप्रास के अन्य उदाहरण ये हैं—

१. साज समाज सब सिरताज औ छाज की बात नहीं कहि आवै ।'

२. 'सेष सुरेस दिनेस गनेस बनेस महेस बनावौ ।'

३. 'है कुच कंचन के कलसा न ये आम की गाँठ मदीक की चाम में ।'

४. 'लाड़ली लाल लसै लखियँ अलि पुंजनि कुंजनि में छवि गाढ़ी ।'

५. 'बालन लाल लिए बिहरें छहरें बर मोरपखी सिर ठाढ़ी ।'

मोतिन माल बनी नट के, लटकी लटवा लट धुँधरवाली ।

अंग ही अंग जगय लसै अरु सीस लसै पगिया जरतारी ।

पूरब पुन्यनि तें रसखानि सु मोहिनी मूरति आनि निहारी ।'

चार्यों दिसनि को लै छवि आनि के भुँके भरोखे में जाँके बिहारी ।

इस सर्वे में 'त, न, ल,' वर्ण दन्त्य स्थान के, 'ट, और र,' मूर्धन्य स्थान के 'प ब, म,' औष्ठ्य स्थान के हैं। अतः यहाँ श्रुत्यनुप्रास है।

५. यमक—जहाँ एक ही शब्द की दो बार आवृत्ति हो, किन्तु आवृत्त शब्द भिन्नार्थक हो, वहाँ यमक अलंकार होता है। यह आवृत्ति तीन प्रकार से हो सकती है—

१. जहाँ दोनों शब्द सार्थक हो।

२. जहाँ दोनों शब्द निरर्थक हों।

३. जहाँ एक शब्द सार्थक और एक निरर्थक हो।

रसखान के काव्य में तीनों प्रकार के यमक पाये जाते हैं।

'बैन वही उनको गून गाइ और कान वही उन बैन सों बानी ।

हाथ वही उन गात सरै अरु पाइ वही जु वही अनुजानी ।

आन वही उन आन के सग औ मान वही जु करै मनमानी ।

त्यों रसखानि वही रसखानि जु है रसखानि सों है रसखानी ॥'

इस सर्वे की अंतिम पंक्ति में 'रसखानि' शब्द की आवृत्ति है। दोनों

शब्द सार्थक हैं। अतः यहाँ यमक अलंकार है।

‘भाजू गई हुतो मोर ही हों रसखानि रई बाहि नंद के भीनहि ।
बाकी जियो जुग लाख करोर जसोमति को मुख जाति कह्यो नहि ।
तेल लगाइ लगाइ के अजन भौहें बनाइ डिठौनहि ।
आलि हमेलनि हारि निहारत वारत ज्यों पुचकारत छौनहि ॥’

इस सवैये की अन्तिम पंक्ति में प्रयुक्त ‘वारत’ और ‘पुचकारत’ इन शब्दों में ‘वारत’ शब्द की आवृत्ति है। दोनों ही शब्द निरर्थक हैं। अतः यमक अलंकार है।

‘लाल लसै पगिया सके पट कोटि सुगन्धनि भीने ।
अंगनि अंग सजं सब ही रसखानि अनेक जराउ नवीने ।
मुकता गलमाल लसै सब के सब ग्वार कुमार सिंगार सो कीने ।
मैं सिंगरे सज केहरि की हरि ही के हरै हियरा हरि लीने ॥’

यहाँ अन्तिम पंक्ति में ‘केहरि’ में ‘हरि’ और ‘हरि’ शब्द की आवृत्ति है। ‘केहरि’ का ‘हरि’ निरर्थक है, अतः यहाँ पर एक निरर्थक और एक सार्थक पद की आवृत्ति है। यहाँ यमक अलंकार है।

यमक के कुछ अन्य उदाहरण ये हैं—

१. ‘जो रसना रस ना बिलसै तेहि देहु सदा निज नाम उचारन ।’
२. ‘जो पै राखनहार है माखन चाखनहार ।’
३. बिमल सकल रसखानि मिलि, भई सकल रसखानि ।
सोई नव रसखानि कों, चित चातक रसखानि ॥’
४. ‘तामरस-लोचन खरोचन को ठाढ़े हैं ।’
५. ‘ताते तिनहैं तजि जनि गिर्यो गुन सौगुन गांठि परैगो ।’
६. ‘सो कवि देखि आनन्दन नन्द जू अंगनि अंग समात न फूलें ।’
७. ‘राधिका जी है तो जीहैं सबै न तो पीहैं हलाहल नन्द के द्वारें ।’
८. ‘यों पछितावो यहै जु सखी कि कलंक लग्यो पर अंक न लागी ।’

३. सिंहावलोकन—जिस प्रकार सिंह पीछे मुड़कर देखता है, उसी प्रकार अलंकार में एक चरण के वर्गों की दूसरे चरण के प्रारम्भ में आवृत्ति होती है। इसी संस्कृत आचार्यों ने मुक्तपदग्राह्य यमक कहा है। रसखान-काव्य में इस अलंकार का केवल एक उदाहरण मिलता है जो यह है—

‘भेती जु पं कुबरी ह्यां सखी भरि लातन मूका बकोटती लेती ।
लेती निकारि हिये को सबे नक छेदि के कौड़ी पिराह के देती’
देती नचाइ के नाच वा रांड को लाल रिभावन को फल सेती ।
सेती सदा रसखानि लिये कबरी के करेजनि सुल सी भेती ॥’
इस सबैये में ‘भेती’, ‘लेती’, ‘देती’, और ‘सेती’, वर्णों की आवृत्ति है ।

४. वीप्सा—जहाँ किसी भाव को सबल बनाने के लिए उन्हीं शब्दों की आवृत्ति की जाती है, वहाँ वीप्सा अलंकार होता है । रसखानि ने इस अलंकार का भी बड़ी कुशलता से भावपूर्ण प्रयोग किया है । यथा—

‘तैं न लख्यो जब कुंजनि ते बनि के निकक्यो भटक्यो भटक्यो री ।
सोहत कैसे हरा टटक्यो अरु कैसे किरोट लसे लटक्यो री ।
को रसखानि फिर भटक्यो हटक्यो ब्रज-लोग फिर भटक्यो री ।
रूप सब हरिवा नट को हियरे भटक्यो अटक्यो अटक्यो री ॥’

इस सबैये में ‘भटक्यो’ शब्द की तीन बार आवृत्ति के कारण कृष्ण के प्रति गोपी के प्रेम की अधिक प्रगाढ़ता व्यंजित हुई है । इसी प्रकार—

‘काननि दे अंगुरी रहियो जबहीं मरली धुनि मंद बजैहै ।
मोहनी ताननि सों रसखानि अटा चढ़ि गोधन गैहै तो गैहै ।
टेरि कहों सिगरे ब्रज लोगनि काल्हि कोउ सु कितों समुझैहै ।
माइ री वा मुख की मुसकानि संहारी न जैहै न जैहै न जैहै ।

इस सबैये की चतुर्थ पंक्ति में ‘न जैहै’ शब्द की तीन बार आवृत्ति है जो कृष्ण की मुसकान के आकर्षण को कई गुना बढ़ा देती है ।

५. श्लेष—जहाँ कोई शब्द एक से अधिक अर्थों का द्योतन करने के कारण अलंकार होता है, वहाँ श्लेष अलंकार होता है । इसके दो भेद किए गए हैं—
समंग श्लेष और असंग श्लेष । समंग श्लेष में पद को भंग करने से एकाधिक अर्थ की प्राप्ति होती है और असंग श्लेष में पद को भंग नहीं करना पड़ता ।
समंग श्लेष की अपेक्षा असंग श्लेष में अर्थ की समशीलता अधिक रहती है ।
इसीलिए भाव-प्रवण कवियों की रचनाओं में समंग श्लेष की अपेक्षा असंग श्लेष के उदाहरण ही मिला करते हैं । रसखान में तो केवल असंग श्लेष ही मिलता है । यथा—

‘ए सजनी लोनों लला, लह्यो लख लख लख
चितयो महु मुसकाइ के, हरी सखी सखी ॥’

यहाँ पर 'हरी' शब्द के 'हरण करना' और प्रसन्न होना' ये दो अर्थ हैं ।
इसी प्रकार—

'स्याम सघन घन घेरि कै, रस बरस्यो रसखानि ।

भई दिमानी पानि करि, प्रेम मल मन मानि ॥'

इस दोहे में 'स्याम' और 'रस' शब्द विलुप्त हैं ।

इसी प्रकार के अन्य उदाहरण भी रसखान-काव्य से प्रस्तुत किये जा सकते हैं ।

६. वक्रोक्ति—जब वक्ता कोई बात कहे और श्रोता उस बात का अन्य अर्थ, जो वक्ता का अभीष्ट नहीं है, काकु या श्लेष के बल से ग्रहण करता है, तो वक्रोक्ति अलंकार होता है । वक्रोक्ति अलंकार के दो भेद हैं—श्लेष वक्रोक्ति और काकु वक्रोक्ति । श्लेष वक्रोक्ति की अपेक्षा काकु वक्रोक्ति में अर्थ को अधिक रमणीयता होती है । इसी कारण अनेक आचार्यों ने काकु वक्रोक्ति की अर्थालंकारों के अन्तर्गत माना है । रसखान-काव्य में काकु-वक्रोक्ति के ही उदाहरण मिलते हैं । यथा—

'कौन ठगोरी भरि हरि आजु बजाई है बांसुरियां रंग-भीनी ।

तान सगी जिनहीं तिनहीं सबहीं तित लाज बिदा कर दोनी ।

धूम धरि धरि नन्द के द्वार नवीनी कहा कहूँ बाल प्रबीनी ।

या ब्रज-मण्डल मैं रसखानि सु कौन भटू जू लूट नहीं कोनी ॥'

इस संक्षेप की अन्तिम पंक्ति में गोपी ने अपनी सखी को काकु के द्वारा बताया है कि इस ब्रज-मण्डल की प्रत्येक गोपी को कृष्ण ने मोहित कर रक्खा है । इसी प्रकार—

'फागुन लाग्यो सखी जब तैं तब तैं ब्रज-मण्डल धूम मच्यो है ।

नारि नवेली बचें नहि एक बिसेख यहै सब प्रेम अच्यो है ।

सांभ सकारे वही रसखानि सुरग गुलाल तैं खेल रच्यो है ।

को सजनी निलजी न भई अरु कौन भटू जिहि मान बच्यो है ।'

इसमें 'को सजनी निलजी न भई अरु कौन भटू जिहि मान बच्यो है' में काकु वक्रोक्ति अलंकार है ।

'वा रसखानि सुनौ सुनिकें हियरा सत टूक है फाटि गयो है ।

जानति हैं न कछु हम ह्यां उनवां पढ़ि संन कहा बौ बयो है ।

सांची कहीं जिय में निज जानि कै जानति हैं जस जैसी लयो है ।

‘लोग लुगाइ सब ब्रज मांहि कहीं हरि चेरी को चेरो भयो है ॥’

यहाँ पर ‘जस जैसी लयो है’ में काकु के द्वारा यह बताया गया है कि वे बहुत बदनाम हो गए हैं । अतः काकुवक्रोक्ति अलंकार है ।

अर्थालंकार

रसखान जैसे भावुक कवि की भाषा में अर्थालंकारों का प्रवाह आ जाना स्वाभाविक है । इसके द्वारा प्रयुक्त कुछ अर्थालंकारों के उदाहरण प्रस्तुत किये जा रहे हैं ।

१. उपमा—उपमान और उपमेय के सादृश्य वर्णन में उपमा अलंकार होता है । रसखान ने इस अलंकार का बहुत मात्रा में और बहुत कुशलता से प्रयोग किया है । यथा—

‘सुनियै सबकी कहिये न कछू रहिये इमि था भव-गागर मैं ।

करिये व्रत-नेम सचाई लिये जिनतें तरिये भव सागर मैं ।

मिलिये सबसों दुरभाव बिना रहिये सतसंग उजागर मैं ।

रसखानि गुबिन्दहि कौ भजिये जिमि नागरि कौ चित बागर मैं ॥’

भगवद्-भजन के लिये नागरी के चित्त की एकाग्रता का सादृश्य दिखलाया गया है । अतः यहाँ उपमा अलंकार है । इसी प्रकार

‘लाड़ली लाल लखै लखिये अलि पुंजनि कुंजनि मैं छबि गाढ़ी ।

ऊजरी ज्यों बिजुरी सी जुरी चहूँ गुजरी केलि-कला सम काढ़ी ।

त्यों रसखानि न जानि परे सुखमा तिहुँ लोकन को अति दाढ़ी ।

बालन लाल जिए बिहरें छहरें बर मोरपखी सिर ठाढ़ी ।’

‘ऊजरी ज्यों बिजुरी सी जुरी चहूँ गुजरी केलि-कला सम काढ़ी’ में उपमा अलंकार है । इस अलंकार के अन्य उदाहरण हैं ।

१. सुन्दर हास सुधानिधि सो मुख मूरधि रंग सुधारस-सानी ।’

२. ‘ऐंचे आवत वनुप से छूटे सर से जाहि ।’

३. ‘जा रसखानि बिलोकत हो सहसा ढरि राँग सो आँग ढर्यो है ।

४. ‘तिरछी बरछी सम मारत है दृग-बान कमान सुजान लग्यो ।’

५. ‘जाकी लसै मुख चन्द्र समान सुकोमल अंगति रूप लपेटौ ।’

६. ‘चन्द सों आनन भँन मनोहर बैन मनोहर मोहत हौं मन ।’

२. रूपक—उपमेय में उपमान के निषेध-रहित आरोप को रूपक अलंकार कहते हैं। इसके मुख्यतया दो भेद हैं—सांगरूपक और निरंगरूपक। जहाँ उपमेय के अवयवों के सहित उपमान के अवयवों का आरोप किया जाता है, वहाँ सांग अथवा सावयव रूपक होता है और जहाँ अवयवों से रहित उपमान का उपमेय में आरोप किया जाता है, वहाँ निरंग अथवा निरवयव रूपक अलंकार होता है। रसखान ने इस अलंकार का भी प्रचुर मात्रा में प्रयोग किया है। यथा—

‘अति सुन्दर री ब्रजराज कुमार महामृदु बोलनि बोलत है।

लखि नैन की कोर कटाक्ष चलाइके लाज की गाँठन खोलत है।

सुनि री सजनी अलबेलौ लला वह कुंजनि कुंजनि डोलत है।

रसखानि लखे मन बूढ़ि गयो मधि रूप के सिन्धु कलोलत है ॥’

यहाँ सौन्दर्य पर सागर का आरोप किया गया है, पर अवयवों का उल्लेख नहीं है। अतः यहाँ निरंग रूपक है। और—

नैन दलालनि चौहटें, मन-मानिक पिय हाथ।

रसखान ढोल बजाइके, बेच्यौ हिय जिय साथ ॥’

यहाँ भी ननों पर दलालों का, मन पर मानिक का आरोप किया गया है। अतः यहाँ पर निरंग रूपक अलंकार है।

दमकें रवि कुंदल दामिनि से धुरवा जिमि गोरछ राजत है।

मुकताहल-बारन गोपन के सु तौ बून्दन की छवि छाँजत है।

ब्रजबाल नदी उमही रसखानि मयंक-बधू दुति लाजत है।

यह आवन श्री मनभावन की बरषा जिमि आज विराजत है ॥’

इस सबैये में कृष्ण के आगमन पर वर्षा-ऋतु का आरोप किया गया है। सभी अंगों का वर्णन है। अतः यहाँ सांग रूपक अलंकार है।

इस अलंकार के अन्य उदाहरण ये हैं—

१. ‘मन्त भयो मन संग फिरे रसखानि सरूप सुधारस घूट्यो ।’

२. ‘लटकी लट यों दूग-मीननि सों बनसी जियवा नट की अटकी ।’

३. ‘भो मन-मानिक लै गयी चितें चोर नन्दनन्द ।’

४. ‘रसखानि महावत रूप सलौने को मारग तें मन मोहत है ।’

५. ‘तिरछी बरछी सम मारत है दूग-बान कमान सुकान लग्यो ।’

६. ‘भौंह कमान सों जोहन को सर बेधत भानन नन्द को छोनो ।’

३. उत्प्रेक्षा—जहाँ प्रस्तुत की—उपमेय की—प्रप्रस्तुत रूप में—उपमान रूप में—संभावना की जाये, वहाँ उत्प्रेक्षा अलंकार होता है। इस अलंकार के प्रयोग में भावों में प्रभावशीलता आती है। अतः रसखान ने उपमा और रूपक की भांति इस अलंकार का प्रयोग भी बहुलता से किया है। यथा

‘साँझ समै जिहि देखति ही तिहि पेखन कौं मन यौं ललकै री।

ऊँची अटान चढ़ी ब्रजबाम सु लाज सनेह दुरै उभकै री।

गोधन धूरि की धूँधरि मैं तिनकी छवि यौं रसखान तकै री।

पावक के गिरि ते बुझि मानौ धूँवा-लपटी लपटै लपकै री ॥’

यहाँ गोरज से घूसरित कृष्ण की छवि में आग के पहाड़ से बुझकर उठते हुए धुँएँ के बादल की संभावना की गई है, अतः उत्प्रेक्षा अलंकार है। इसी प्रकार—

‘मैन-मनोहर बैन बचै सु सजे तन सोहत पीत पटा है।

यौं दमकै चमकै भमकै दुति दामिन की मनौ स्याम घटा है।

ए सजनी ब्रजराजकुमार अटा चढ़ि फरत लाल बट है।

रसखानि मठा मधुरी मुख की मुसकानि करै कुलकानि कटा है ॥’

यहाँ पर कृष्ण के पीत-वस्त्र से चमकती हुई कांति बादल में चमकती हुई बिजली की संभावना के कारण उत्प्रेक्षा अलंकार है। इस अलंकार के अन्य उदाहरण ये हैं—

१. ‘टोक्त ही टटकार लगी रसखानि भई मनौ कारिख-पेटी ।’

२. ‘तटक तैं सिख नील निचोल लपेटे सखी सम भांति कपैं डरपै।

मनौ दामिनि सावन के घन मैं निकसै नहीं भीतर ही तरपै ॥’

३. ‘कंचुकी सेत में जावक बिन्दु बिलौकि मरैं मघवानि की सूलनि।

पूजे है आजु मनौ रसखान सु पूत के भूप बधूक क फूजन ॥’

४. ‘जोबन जोति सु यौं दमकै उसकाइ दई मनौ बाती दिया की ।’

४. अतिशयोक्ति—लोक-मयादा के विरुद्ध वणन करने को—प्रस्तुत को बढ़ा-चढ़ाकर कहने को—अतिशयोक्ति अलंकार कहत है। रसखान ने इसका भी सफलता से प्रयोग किया है। यथा—

‘या छवि पै रसखानि अब, वारी कोटि सनोज।

जाकी उपमा कबिन नहि पाई रहे सुखोज ॥’

कृष्ण की छवि की उपमा अभी तक कवियों को नहीं मिली और वे अभी

तक पूर्ण परिश्रम के साथ उस उपमा को खोज रहे हैं। यह कथन प्रस्तुत को बढ़ा-चढ़ाकर कहने का द्योतक है। अतः यहाँ अतिशयोक्ति अलंकार है। इस अलंकार के अन्य उदाहरण ये हैं—

१. 'जाको तसैं मुख चंद समान कमानो सी भौह गुमान हरै ।
दीरग नैन सरोनहुँ तैं मृग खजन भीन की पौन दरै ।
रसखान उरोज निहारत ही मुनि कौन सपाधि न जाहि टरै ।
जिहि नीके नबैं कटि हार के भार सों ताथों कहैं सब काम करै ॥'
२. गोकुल नाथ विद्योग प्रलं जिमि गोपिन नंद जसोमतिचू पर ।
दहि गयो अंसुवान प्रवाह भयो जल में बजलोक तिहूँ पर ।
तीरथराज सी राधिका प्रान सु तो रसखान मनौ ब्रजभू पर ।
पूरन ब्रह्म है ध्यान रह्यौ पिय औधि अखंड पात के ऊपर ॥

५. विरोधाभास—जहाँ कथन में विरोध का अभास को, पर वास्तव में विरोध न हो, वहाँ विरोधाभास अलंकार होता है। रसखान ने इसका कुशलता से प्रयोग किया है। यथा—

'संकर से सुर जाहि जपै चतुरानन ध्यानन धर्म बढ़ावैं ।
नैक हियें जिहि आवत ही जड़ मूढ़ महा रसखान कहावैं ।
जा पर देव अदेव भू अंगना वारत प्रानन प्रानन पावैं ।
ताहि अहोर की छोहरिया छडिया भरि छाछ पै नाच नचावैं ॥'

इस सबैये की तीसरी पंक्ति प्रयुक्त 'वारत प्रानन प्रानन पावैं' ये विरोधाभास अलंकार है। इसी प्रकार—

'एरी चतुर सुजान, भयौ अजान हि जान कै ।
तजि दोनी पहचान, जान अपनी जान को ॥'

में भी 'भयो अजान हि जान कै' के कारण विरोधाभास अलंकार है।

६. समाधि—जहाँ अचानक और कारणों के आ पड़ने से काम सुगम हो जाये, वहाँ समाधि अलंकार होता है। इसे समहित अलंकार भी कहते हैं। रसखान ने इस अलंकार का अधिक प्रयोग नहीं किया। फिर जो उदाहरण हैं, वे पूर्णतया प्रभावपूर्ण हैं। यथा—

'कंस कुटुंबी सुनि बानी अकास की ज्याबनहारहि मारन घायो ।
भादव सांकरी आठई को रसखान महाप्रभु देवकी जायो ।

रैन अंधेरी में लं बसुदेव महाबन में अरगै धरि आयो ।

काहु न बोजुग जागत पायो सो राति जसोमति सोवत पायो ॥'

जिस कृष्ण को योगी भी अपनी जागृत अवस्था में प्राप्त नहीं कर सकते, वही यशोदा को आसानी से प्राप्त हो गया । अतः यहाँ समाधि अलंकार है ।

७. उल्लेख—जहाँ एक ही वर्णनीय विषय का विभिन्न भेद से अनेक प्रकार का वर्णन हो वहाँ उल्लेख अलंकार होता है । निम्नलिखित सबैये में कृष्ण के अनेक रूपों का वर्णन है—

‘वेई ब्रह्म ब्रह्मा जाहि सेवत हैं रैन-दिन
सदाशिव सदा ही धरत ध्यात गाढ़ हैं ।

वेई विष्णु जाके काज मानी मूढ़ राज रंक,
जोगी जती है कं सीत सह्यो अंग डाढ़ हैं ।

वेई ब्रजचन्द रसखानि प्राने प्राननि के,
जाके अभिलाख लाख लाख भाँति बाढ़ हैं ।

जसुधा के आगे बसुधा के मान-मोचन ये,
तामरस-लोचन खरोचन की ठाढ़ हैं ॥’

इसी प्रकार—

‘सोई है रास में नैसुक नाचि कं नाच नचायो कितो सबको निज ।

सोई है की रसखानि किते पउहारिन सुधें चितोत न हो छिन ।

तो पे धौ कौन मनोहर भाव विलोकि भयो बस हा हा करी तिन ।

औसर ऐसे मिलै न मिलै फिर लगए मोड़ो कनौड़ो करै किन ॥’

में भी उल्लेख अलंकार है ।

८. अत्युक्ति—सम्पत्ति, सौन्दर्य, शौर्य, श्रीदार्य, सौकुमार्य आदि गुणों के मिथ्या वर्णन को अत्युक्ति अलंकार कहते हैं । रसखान ने कृष्ण-प्रीति के प्रति-पादन में इस अलंकार का प्रयोग किया है । यथा—

‘कंचन-मन्दिर ऊँचे बनाइ कै मानिक लाइ सदा भलकैयत ।

प्रात ही तें सगरी नगरी नग भोतिन की की तुलानि तुलैयत ।

यद्यपि दीन प्रजान, प्रजापति की प्रभुता सधवा ललचैयत ॥’

ऐसे भये तो कहा रसखानि जो साँवरे खार सों नेह न लैयत ॥

इस सबैये में कृष्ण की प्रीति बढ़ा-चढ़ाकर वर्णन करने के कारण अत्युक्ति अलंकार है ।

६. अप्रवृत्ति—जहाँ प्रकृत का—उपमेय का—निषेध करके अप्रकृत का आरोप किया जाता है, वहाँ अप्रवृत्ति अलंकार होता है। रसखान ने इस अलंकार का प्रयोग निम्नलिखित सर्वे में किया है—

‘है छल की अप्रतीत की सूरति मोड़ बढ़ावे बिनोद कलाम में ।
 हाथ न ऐहै कछू रसखान तू क्यों ब्रह्म के दिष पीयत काम में ।
 है कुव कंचन के कलसा नये ग्राम की गांठ मदीक की चाम में ।
 बैनी नहीं मृगनैननि की ये नसैनी लगी यमराज के वाम में ॥’

यहाँ पं. कुव और चोटियों का निषेध करके इन पर ग्राम की गांठ और नसैनी का आरोप किया गया है। अतः अप्रवृत्ति अलंकार है।

१०. व्यतिरेक—जहाँ उपमान की अपेक्षा उपमेय के उत्कर्ष का वर्णन किया जाये, वहाँ व्यतिरेक अलंकार होता है। यथा—

‘धूरि भरे अति सोभित स्याम जू तैसी बनी सिर सुन्दर चोटी ।
 खेतत खेत फिरें अंगना पग पंजनी बाजति पीरी कछौटी ।
 वा छवि को रसखाति बिलोकत बारत काम कला निज कोटी ।
 काग के भाग बड़े सजनी हरि हाथ सों लै गयो माखन रोटी ।

इस सर्वे में कामदेव के सौन्दर्य की अपेक्षा कृष्ण के सौन्दर्य का उत्कर्षपूर्ण वर्णन है। इसी प्रकार—

‘जाको लसै मुख चन्द समान कमानी सी भौंह गुमान हरै ।
 दीरघ नैन सरोजहुं तैं मृग खजन मीन की पाँत वरै ।
 रसखान उरोत्र निहारत ही मुँ कोन समाधि न जाहि टरै ।
 जिहि नीके नवै कटि हार के भार सों तासों कहैं सब काम करै ।’

इस सर्वे में मृग खजन, और मीन की अपेक्षा राधा के नेत्रों की शोभा का उत्कर्षपूर्ण वर्णन है। अतः यहाँ व्यतिरेक अलंकार है।

११. दृष्टान्त—जहाँ उपमेय, उपमान और साधारण धर्म का बिम्ब-प्रति-बिम्ब भाव हो, वहाँ दृष्टान्त अलंकार होता है। यथा—

‘जा दिन तैं निरख्यो नन्द नन्दन कानि तजी घर बंधन छूट्यो ।
 चार बिलोकनि कीनी सुमार सम्हार गई मन थार ने लूट्यो ।
 सागर कों सलिला जिमि धावै न रोकी रहै कुल को पुल टूट्यो ।
 मत्त भयो मन लग फिरै रसखान सरूप संधारस घूट्यो ॥’

१२. अर्थान्तरन्यास—जहाँ विशेष से सामान्य का, या सामान्य से विशेष

का साधर्म्य वा वैधर्म्य के द्वारा समर्थन किया जाये, वहाँ अर्थान्तरन्यास अलंकार होता है यथा—

‘मोहक रूप छकि बन डोलति धूमति री तजि लाज विचारै ।
बंक बिलोकनि नैन बिसाल सु दम्पति कोर कटाछन मारै ।
रंगभरी मुख की मुसकान लखें सखी कौन जू देह सम्हारै ।
उधौ अरविन्द हिमन्त-करी भकभोरि कै रोरि मरोरि कै डारै ।’

यहाँ मुसकान विशेष का हिमन्त-करी सामान्य से साधर्म्य के द्वारा समर्थन किया गया है । अतः अर्थान्तरन्यास अलंकार है ।

१३. प्रतीप—जहाँ उपमेय को उपमान कल्पित कर लिया जाये, वहाँ प्रतीप अलंकार होता है यथा—

‘मोहन के मन की सब जानति जोहन के पग मोहि लियो मन ।
मोहन सुन्दर आनन चंद तैं कूँजन देख्यो मैं स्याम सिरामन ।
ता दिन तैं मेरे नैननि लाज तजो कुलकानि की डोलति हों बन ।
कंसो करौ रसखानि लगी जकरी पकरी पिय के हित को मन ॥’

यहाँ चन्द्र की अपेक्षा आनन का उत्कर्ष वर्णित है । अतः प्रतीप अलंकार है । इस अलंकार के अन्य उदाहरण ये हैं—

१. ‘कल काननि कुण्डल भोरपखा उर पै बनमाल बिराजति है ।
‘मुरली कर मैं अघरा मुसकानि-तरंग महाछवि छाजति है ।
रसखानि लखें तन पीत पटा सत दामिनि की दुति लाजति है ।
बहि बांसुरी की धुनि कान परे कुलकानि हियो तजि भाजति है ।’
२. ‘सोई हुती पिय की छतियाँ लगी बाल प्रवीन महा मुद मानै ।
केस खुने चहरें बहरें फहरें छवि देखत मन प्रमानै ।
वा रस मैं रसखानि पगी रति रैन जगी अखियाँ अनुमानै ।
चन्द पै बिम्ब ओ बिम्ब पै कैरव कैरव पै मुकता न प्रमानै ।’

१४. सन्देह—जहाँ किसी वस्तु के सम्बन्ध में सादृश्य मूलक संदेह हो, वहाँ सन्देह अलंकार होता है । यथा—

‘वा मुख की मुसकानि भट्ट अखियाँ तैं नेकु टरै नहि टारी ।
जो पलकैं पल लागति हैं पल ही पल माँझ पुकारै पुकारी ।
दूसरी ओर ते नेकु चितै इन नैनन नेम गह्यो बजमारी ।
प्रेम की बानि कि जोग कलानि गही-रसखानि विचार विचारी ॥’

इस सबैये की अन्तिम पंक्ति में संदेह अलंकार है। इस अलंकार का एक अन्य उदाहरण और देखिये—

‘दूष दुह्यो सीरो पर्यो तातो न जमायो कर्यो,
जामन दयो सो धर्यो धर्योई खटाइगो ।
आन हाथ आन पाइ सब ही तब ही तें,
जब ही तें रसखानि ताननि सुनाइगो ।
ज्योंही नर त्योंही नारी तैसी ये तरुन बारी,
कहिये कहा रो सब सुज बिललाइगो ॥’
जानिये न घाली यह छोहरा जसोमति को,
बांसुरी बजाइगो कि विष बगराई गौ ॥’

१५. असंगति—कारण-कार्य की स्वाभाविक संगति के अभाव में असंगति अलंकार होता है यथा—

‘श्री दूषभान की छान घुजा अटकी लरकान तें आन लई रो ।
बा रसखानि के पानि की जानि छुड़ावति राधिका प्रेम मई रो ।
जीवन-मूरी सो तुम लिये इनहूँ चितयो उनहूँ चितई रो ।
लाल लली दृग जोरत ही मुरझानि गुड़ी उरझाय दई रो ॥’

यहाँ सुलझाने वाली गुड़ी उलझा देती है। अतः असंगति अलंकार है। इस विवेचन के पश्चात् यह कहना कठिन नहीं कि रसखान की अलंकार योजना बहुत ही सफल और प्रभाववर्द्धक है। इन्होंने अलंकारों का प्रयोग श्रम द्वारा नहीं किया वरन् ये तो स्वतः भावाधेग में आ गए हैं। स्वाभाविक रूप से आए हुए अलंकार भाषा में अधिक प्रभाव और गति उत्पन्न कर देते हैं। यह निर्विवाद मत है। जहाँ अलंकार अभिव्यक्ति के साधन और सहायक होते हैं, वहीं इनका प्रयोग सार्थक होता है। रसखान की अलंकार-योजना ऐसी ही है।

रसखान की भाषा

भाषा भावों की अभिव्यक्ति का माध्यम होता है। जो कवि जितना अधिक समर्थ होता है, उतना ही अधिक उसका भाषा पर अधिकार होता है। शब्द, अलंकार, गुण, छंद, लोकोक्ति और मुहावरे भाषा के प्राणदायक अंग होते हैं। अतः किसी कवि की भाषा की समीक्षा करने के लिए इन अंगों का विश्लेषण करना आवश्यक होता है। रसखान की भाषा का विवेचन भी इसी आधार पर करना उचित है।

शब्द-योजना

यह सच है कि शब्द-समूह से भाषा का निर्माण होता है, पर प्रत्येक शब्द-समूह सफल एवं प्रभावशाली भाषा को जन्म नहीं दे सकता। सफल भाषा के लिए भावानुसारिणी शब्द-योजना की संयोजना भी आवश्यक है। जहाँ तक शब्द-योजना का प्रश्न है, रसखान इस कसौटी पर खरे उतरते हैं। इनका शब्द चयन अभीप्सित भावों को व्यक्त करने में पूर्णतया समर्थ एवं सफल है। यथा—

‘बात सुनी न कहूँ हरि की, न कहूँ हरि सों मुख बोल हँसी है।

कालिह ही गोरस बेचन कौं निकसी जजवासिनि बीच सखी है।

आजु ही बारक लेहु दही, कहिकं कछु नैनन में बिहँसी है।

बैरिनि बाहि भई मुसकानि जुवा रसखान के प्रान् बसी है॥’

यहाँ पर ‘बैरिनि’ शब्द का प्रयोग प्रत्यन्त सार्थक एवं भावपूर्ण है। इस शब्द से आक्रोश और आत्मीयता दो विरोधी भाव परस्पर अविच्छिन्न रूप में सम्बद्ध हो गए हैं।

‘अन्त में न लयो माही गांवरे को जायो,

माई बापरे जिवायो प्याह दूध बारे-बारे को।

भोई रसखानि पहचानि कानि छाँड़ि चाहे,
लोचन नचावत नचैया द्वारे-द्वारे को ।

मैया की सौ सोच कछु मटकी उतारे को न,
गोरस के ढावे को न चीर भीरि द्वारे को ।

सहै दुख भारी गहै उगर हमारी माँझ,
नगर हमारे ग्वाल बगर हमारे का ॥

इस कवित्त में शब्दों की योजना अत्यन्त भावपूर्ण है। 'नचैया' शब्द आत्मीयता का सूचक है।

'कान्ह भरा बस बाँसुरी के अब कौन सखी हमकोँ चहियै ।

निसछोस रहे संग-साथ लगी यह सौतनि तापन क्यों सहियै ।

जिन मोहि लियो मनमोहन को रसखानि सदा हमको बहियै ।

मिलि आओ सब सखी ! भागि चलें अब तो ब्रज बँसुरी रहियै ॥'

इस सर्वये में बाँसुरी के प्रति गोपियों का सपत्नी-भाव व्यंजित है। इसमें 'कौन' शब्द कृष्ण के लिए प्रयुक्त हुआ है जो अत्यन्त आत्मीयता का सूचक है। 'मनमोहन' शब्द का प्रयोग भी साभिप्राय है, इससे बाँसुरी की महत्ता सूचित होती है, क्योंकि जो कृष्ण सबका मन मोहने के कारण मनमोहन बने हुए हैं, वे स्वयं बाँसुरी द्वारा मोहित कर लिए गए हैं। 'मिलि आओ सब' से सभी सखियों के दुख की तथा समान दुख होने से उनकी एकता की व्यंजना होती है।

'कुल कामनि कुण्डल मोरपक्षा उर पे बनमाल बिराजति है ।

मुरली कर में अक्षरा सुसकानि-तरंग महाछवि छाजति है ।

रसखानि लखें तन पीत-पटा सत वामिनि की दुति साजति है ।

बहि बाँसुरी की धुनि कानि परे कुल-कानि हियो तजि भाजति है ॥'

इसमें 'बहि' शब्द का प्रयोग बाँसुरी के उन प्रभावों की ओर संकेत करता है जिनसे प्रभावित होकर गोपियाँ अपने कुल की लाज छोड़कर कृष्ण के आगे पीछे दौड़ने लगती हैं।

शब्द-योजना के द्वारा वर्ण्य वस्तु का चित्र प्रस्तुत करने में भी रसखान सद्दहस्त दिखाई पड़ते हैं। चित्रात्मकता का यह उदाहरण देखिए—

'बल की न घट परें पग की न पग धरें,

घर की न कछु करें बंठी भरें साँसुरी ।

एके सुनि लोट गई एकै लोट-पोट सई,
 एकनि के दूगनि निकसि आए आंसु रो ।
 कहै रसखानि सो सबे बज-बनिता बधि,
 बधिक कहाय हाय भई कुल हांसु रो ।
 करिये उपाय बांस डारिये कटाय,
 नाहि उपजैगौ बांस नाहि बाजे फेरि बांसुरी

रसखान की शब्द-योजना भावाभिव्यक्ति में पूर्णतया समर्थ एवं सफल है । सांग रूपक की योजना प्रस्तुत करते समय प्रायः दुरुहता आ जाती है, पर रसखान के काव्य में यह दोष भी दिखाई नहीं देता । वर्षा-विषयक यह सांग रूपक देखिए—

‘वसकें रवि कुंडल दामिनि से घरवा जिमि गोरज राजति है ।
 मुक्ताहल-वारन गोपन के सु तो बूंदन की छवि छाजत है ।
 ब्रजबाल नदी उमही रसखानि मयंकबधू-दुति साजत है ।
 यह आवन श्री मनभावन की बरखा जिमि आज बिराजत है ॥’

संगीतात्मकता भी रसखान की शब्द-योजना की एक प्रमुख विशेषता है । प्रत्येक शब्द अपने स्थान पर इस प्रकार बिठाया गया है कि क्या मजाल, कहीं भी संगीतात्मकता को क्षति पहुँचे अथवा जिह्वा तथा स्वर की गति में बाधा पड़े । रसखान का समूचा काव्य इसका उदाहरण है, फिर भी दो सर्वे प्रस्तुत हैं—

१. ‘नन्द को नन्दन है दुसकन्दन प्रेम के फंवन बाँधि लई हों ।
 एक दिना ब्रजराज के मंदिर मेरी अली इक बार भई हों ।
 हेरयो लला ललचाइ के मोहन जोहन की नकडोर पई हों ।
 दोरी फिरौ दूग डोरनि मैं हिय मैं अनुराग की बेलि बई हों ॥
२. ‘दूग दूने खिचे रहैं कानन लौ लट आनन पं लहराइ रही ।
 छकि छल छबीली छटा लहराइ के कातुक कोटि दिखाइ रही ।
 भुकि भूमि भूमाकनि चूम अमी वहि जाँदनी नन्द चुराइ रही ।
 मन पाइ रही रसखानि महा छवि मोहन की तरसाइ रही ॥’

इस विवेचन के उपरांत यह कहना अन्यथा न होगा कि रसखान की शब्द योजना भावानुसारिणी, भावाभिव्यंजक एवं सफल है ।

अलंकार-योजना

काव्य में अलंकारों का प्रयोग भाव-समृद्धि के लिए किया जाता है। जो अलंकार श्रमसाध्य होते हैं, अथवा भाव-सौन्दर्य में किसी प्रकार से सहायक नहीं होते, वे हेय समझे जाते हैं। सफल कवियों की वाणी में भाव के साथ अलंकार भी स्वतः फूटते चलते हैं। अलंकारों का यह स्वतः स्फुटन काव्य और साहित्य की श्रमर एवं भव्य निधि है।

अलंकारों के मुख्यतया दो भेद किये गए हैं—शब्दालंकार और अर्थालंकार जो अलंकार शब्दाश्रित होते हैं, उन्हें शब्दालंकार और जो अर्थश्रित होते हैं, उन्हें अर्थालंकार कहते हैं। रसखान ने दोनों प्रकार के अलंकारों का ही प्रयोग किया है। पहले हम शब्दालंकारों को लेते हैं।

शब्दालंकारों में रसखान ने अनुप्रास और यमक का सबसे अधिक प्रयोग किया है। इस प्रयोग को देखकर यदि इन्हें अनुप्रास और यमक-सम्राट् कहा जाए तो अनुचित न होगा। अनुप्रास के कुछ उदाहरण प्रस्तुत हैं :

‘गावें गुनी गनिका गन्धरब्ब औ सारद सेस सबै गुन गावत ।

नाम अनंत गनंत गनेस ज्यों ब्रह्म त्रिलोचन पार न पावत ।

जोगी जती तपसी अरु सिद्ध निरंतर जाहि समाधि लगावत ।

ताहि अहीर की छोहरिया छछिया परि छाछ पै नाच नचावत ॥’

इस सवैये में ‘ग’, ‘स’, ‘न’, ‘त’, ‘प’, ‘ज’, ‘द’ और ‘न’ वर्णों की आवृत्ति है। शतः यह वृत्त्यनुप्रास है।

मानुष ही तौ वही रसखानि असौ ब्रज गोकुल गाँव के श्वारन ।

जो पशु हों तौ कहा बस मेरो चरौ नित नन्द की धेनु मभारन ।

पाहन हों तौ वही गिरि को जो घर्यो कर छत्र पुरंदर धारन ।

जो खग हों तौ बसेरो करौ मिलि कालिन्दी कूल-कदम्ब की डारन ॥’

इस सवैये में ‘ब’, ‘ग’, ‘न’ और ‘क’ वर्ण की आवृत्ति है। यहाँ छैकानु-प्रास है।

अनुप्रास की भाँति रसखान ने यमक का भी प्रचुरता से प्रयोग किया है। यमक के मुख्यतया तीन भेद होते हैं—

१. जहाँ दोनों आवृत्त वर्ग सार्थक हों।

२. जहाँ दोनों आवृत्त वर्ग निरर्थक हों।

३. जहाँ आवृत्त वर्णों में से एक वर्ण सार्थक और एक वर्ण निरर्थक हो ।

रसखान ने इन तीनों प्रकार के यमकों का सफलतापूर्वक प्रयोग किया है । यथा—

‘बन वही उनको गुन गाइ औ कान वही उन बन सों सानी ।
हाथ वही उन गत सरै अरु पाइ वही जु वही अनुजानी ।
जान वही उन आन के संग औ भान वही जु करै मनमानी ।
त्यों रसखानि वही रसखानि जु है रसखानि सों है रसखानी ।’

इस सबैये की अन्तिम पंक्ति में ‘रसखानि’ शब्द की आवृत्ति है । दोनों शब्द सार्थक हैं ।

आजु गई झूती भोर ही हों रसखानि रई वहि नन्द के भौनहि ।
वाकी जियौ जुग लाख करोर जसोमति की सुख जात कह्यौ नहि ।
तेल लगाइ लगाइ कै अंजन भौहें बनाइ बनाइ डिठौनहि ।
डालि हमेलनि हार निहारत वारत ज्यों चुचकारत छौनहि ।’

इस सबैये की अन्तिम पंक्ति में ‘वारत’ और ‘चुचकारत’ में ‘रत’ वर्णों की आवृत्ति है । दोनों ही आवृत्ति निरर्थक हैं ।

‘लाल लसे पगिया सबके सबके यह कोटि सुगन्धनि भीने ।
अंगनि अंग सजे सब ही रसखानि अनेक जराउ नवीने ।
मुकता गलमाल लसे सबके सब ग्वार कुमार सिगार सो कीने ।
पै सिगरे बज केहरि हों हरि ही के हरें हियरा हरि लीने ।

इस सबैये की अन्तिम पंक्ति में ‘केहरि’ और ‘हरि’ शब्द की आवृत्ति है । ‘केहरि’ का ‘हरि’ निरर्थक है ।

अनुप्रास और यमक के अतिरिक्त रसखान ने सिंहावलोकन, वीप्सा, श्लेष, वक्रोक्ति शब्दालंकारों का भी प्रयोग किया है । इन अलंकारों के उदाहरण निम्नलिखित हैं—

सिंहावलोकन—

‘होती जु पं कुबरी ह्यां सखी भरि लातनि मुका बकोटती जेती ।
लेती निकाहि हिये की सब नक छेदि कं कौड़ी पिराइ कं देती ।
बेती नचाइ कं नाच वा रांड कों लाल रिझावन को फल सेती ।
सेती सदा रसखान लिये कुबरी के करेबनि सुल सी भेती ।’

बीप्सा

‘तैं न लख्यो जब कुंजनि तैं बनि के निकस्यो भटक्यो भटक्यो री ।
 सोहत कैसो हरा टटक्यो अरु कैसो किरिट लसै लटक्यो री ।
 को रसखानि फिर भटक्यो हटक्यो ब्रजलोग भिरै भटक्यो री ।
 रूप सब हरि या नट को हियरे छटक्यो छटक्यो छटक्यो री ।’

श्लेष—

‘स्याम सघन घन घेरि कं, रस बरस्यो रसखानि ।
 भई दिमानी पानि कनि, प्रेम भक्ष मन मानि ।’

वशोक्ति

‘कौन ठगोती भरी हरि आजु बजाई है बांसुरिया रंग-भीनी ।
 तान सुनी जिनहीं तिनहीं तबहीं तित लाज बिदा करि दीनी ।
 घूमे घरी घरी नन्द के द्वार नवीनी कहा कहूँ बाल प्रवीनी ।
 या ब्रजमण्डल में रसखानि सु कौन पटू जु लट् नहि कौनी ।’

रसखान द्वारा प्रयुक्त शब्दालंकार केवल चमत्कारक नहीं, जैसा कि प्रायः शब्दालंकारों के विषय में कहा जाता है, बरन ये भावों का उत्कर्ष करने वाले भी हैं। इनके द्वारा प्रयुक्त अनुप्रास शब्दों की संगीत प्रदान करके भावों को और भी अधिक ग्राह्य बना देते हैं। संगीतात्मकता अनुप्रास का गुण है और रसखान द्वारा प्रयुक्त अनुप्रास में यह गुण प्रचुर मात्रा में पाया जाता है। यमक को क्लिष्टत्व का रूप माना जाता है। इसीलिए सुकर और दुष्कर भेद इसके किये गए हैं। लेकिन रसखान ने यमक का स्वाभाविक और भावपूर्ण प्रयोग करके यह सिद्ध कर दिया है कि यमक भी अन्य श्लंकारों की भाँति प्रसादगुण-सम्पन्न हो सकता है। इसी प्रकार रसखान ने अन्य शब्दालंकारों का प्रयोग भी भावपूर्ण किया है।

शब्दालंकारों की भाँति अर्थालंकारों का प्रयोग भी रसखान ने भावोत्कर्ष के लिए किया है। ये प्रयोग कवि की वाणी से स्वतः प्रस्फुटित हुए हैं, उसे इनके लिए कोई श्रम नहीं करना पड़ा है। यही कारण है कि जो भी श्लंकार जहाँ प्रयुक्त हुआ है, वह अपने स्थान पर ठीक युक्तिसंगत और भावपूर्ण है। रसखान ने अनेक अर्थालंकारों का प्रयोग किया है। उदाहरण के लिए कुछ श्लंकारों के उदाहरण प्रस्तुत किए जाते हैं।

उपमा

उपमान और उपमेय के सादृश्य वर्णन में उपमालंकार होता है। रसखान के इस अलंकार का बहुत मात्रा में और बहुत कुशलता से प्रयोग किया है। यथा—

‘सुनिये सबकी कहिये न कछू रहिए इमि या भव-बागर में ।
करिए व्रत नेम सचाई लिए जिनतैं तरिए भव-सागर में ।
मिलिये सबसों दुरभाव बिना रहिए सत संग उजागर में ।
रसखानि गुबिन्दहि यों भजिये जिमि नागरि को चित गागर में ॥’

भगवद्-भजन के लिए नागरी के चित्र की एकाग्रता का सादृश्य दिखलाया गया है।

रूपक

उपमेय में उपमान क निषेध रहित आरोप को रूपक अलंकार कहते हैं। इसके मुख्यतया दो भेद हैं—सांग रूपक और निरंग रूपक। जहाँ उपमेय अवयवों के सहित उपमान के अवयवों का आरोप किया जाता है, वहाँ सांग अथवा सावयव रूपक होता है और जहाँ अवयवों से रहित उपमान का उपमेय में आरोप किया जाता है वहाँ निरंग अथवा निरवयव रूपक अलंकार होता है। रसखान ने इस अलंकार का भी प्रचुर मात्रा में प्रयोग किया है। यथा—

‘अति सुन्दर री अजरअकृमार महामृदु बोलनि बोलत है ।
सखि नैन की कोर कटाछ चलाई के लाज की गांठन खोलत है ।
सुनि री सजनी अलबेलो लला यह कुंजनि कुजनि डोलत है ।
रसखानि लखे मन धूड़ि गयो अधि रूप के सिंधु कतोलत हैं ।’

यहाँ सौन्दर्य पर सागर का आरोप किया गया है, पर अवयवों का उल्लेख नहीं, अतः यहाँ निरंग रूपक है।

उत्प्रेक्षा

जहाँ प्रस्तुत की—उपमेय की—प्रप्रस्तुत रूप में—उपमान रूप में—संभा वना की जाए, वहाँ उत्प्रेक्षा अलंकार होता है। इस अलंकार के प्रयोग से भावों में प्रभावशीलता आती है। अतः रसखान ने उपमा और रूपक की भांति इस

अलंकार का प्रयोग भी बहुलता से किया है। यथा—

‘सांभ समै जिहि देखति ही तिहि पेखन कौं मन भौं ललके री।
ऊंची अटान चढ़ी बजबाम सुलाज सनेह दुरै उभके री।
गोधन घूरि की धूँधरि मैं तिनकी छवि यों रसखान तर्क री।
पावक के गिरि ते बुझि मानो धुँवा-लपटी लपटै लपके री ॥’

यहाँ गोरज से घूसरित कृष्ण की दृष्टि में प्राग के पहाड़ से बुझकर उठते हुए धुँए के बादल की संभावना की गई है; अतः उत्प्रेक्षा अलंकार है।

अतिशयोक्ति

लोक-मर्यादा के विरुद्ध वर्णन करने को—प्रस्तुत को बढ़ा-चढ़ाकर कहने को—अतिशयोक्ति अलंकार कहते हैं। रसखान ने इसका भी सफल प्रयोग किया है—

‘या छवि पै रसखानि अब, बारों कोटि मनोज।

जाकी उपमा कबिन नहि पाई रहे सु खोज ॥”

कृष्ण छवि को उपमा अभी तक कवियों को नहीं मिली है। वे अभी तक पूर्ण परिश्रम के साथ उस उपमा को खोज रहे हैं। यह कथन प्रस्तुत को बढ़ा-चढ़ाकर कहने का द्योतक है। अतः यहाँ अतिशयोक्ति अलंकार है।

विरोधाभास

जहाँ कथन में विरोध का आभास हो, पर वास्तव में विरोध न हो, वहाँ विरोधाभास अलंकार होता है। रसखान ने इसका कुशलता से प्रयोग किया है। यथा—

‘सकर से सुर जाहि जपें चतुरानन ध्यानन धर्म बढ़ावें।

नैंक हिये जिहि आनत ही जड़ मूढ़ भह। रसखानि कहावें।

जा पर देव अदेव-भू अंगना बारत प्रानन प्रानन पावें।

ताहि अहीर की छोहरिया छछिया भरि छाछ पै नाच नचावें।’

इस सवैया की तीसरी पंक्ति में प्रयुक्त—‘बारात प्रानन प्रानन पावें’ में विरोधाभास अलंकार है।

समाधि

जहाँ अचानक और कारणों के आ पड़ने से काव्य सुगम हो जाये, ‘वहाँ समाधि अलंकार होता है। इसे समाहित अलंकार भी कहते हैं। रसखान

ने इस अलंकार का अधिक प्रयोग नहीं किया, परन्तु जो उदाहरण हैं वे पूर्णतया प्रभावपूर्ण हैं। यथा—

‘कस कुढ़यो सुनि बानि अकास की ज्यादनहारहि मारन धायो ।
भादव साँवरी छाँठई को रसखानि महा प्रभु देवकी जायो ।
रनि अँधेरी में लै वसुदेव महाबन में अरने धरि आयो ।
काहु न भौ जुग जागत पायो सो राति जसोमति सोवत पायो ।’

जिस कृष्ण को योगी भी अपनी जागृत अवस्था में प्राप्त नहीं कर सकते वही यशोदा को आसानी से प्राप्त हो गया। अतः यहाँ समाधि अलंकार है।
उल्लेख

जहाँ एक ही वर्णनीय विषय का निमित्त भेद से अनेक प्रकार का वर्णन हो, वहाँ उल्लेख अलंकार होता है। निम्नलिखित सबैये में कृष्ण के अनेक रूपों का वर्णन है—

‘बेई ब्रह्म ब्रह्मा जाहि सेवत है रैन-दिन,
सदा शिव सदा ही धरत ध्यान गाढ़ हैं ।
बेई विष्णु जाकं काज मानी मढ़ राजा रंक,
जोगी जती ह्वै कै सीत सतयौ अंग डाढ़ हैं ।
बेई ब्रजचन्द रसखानि प्रान प्राननि के,
जाके अभिलेख लाख लाख भाँति बाढ़ हैं ।
जसुषा के आगे वसुधा के मान मोचन पे,
ताभरस-लोचन खरोचन को ठाढ़ हैं ॥’

अत्युक्ति

संपत्ति, सौन्दर्य, शौर्य, औदार्य, सौकुमार्य आदि गुणों के मिथ्या वर्णन का अत्युक्ति अलंकार कहते हैं। रसखान ने कृष्ण प्राति के प्रतिपादन में इस अलंकार का प्रयोग किया है। यथा—

‘कवन-मन्धिर ऊँचे बनाइ कै मानिक लाइ सदा भलकैयत ।
प्रात ही ते सदा सगरी नगरी नए भोतिन ही तुलानि तुलैयत ।
जदपि दीन प्रजान प्रजापति की प्रभुता मघवा ललचैयत ।
ऐसे भए तो कहा रसखानि जो साँवरे ग्वार सों नेहन लैयत ।’

इस सबैये में कृष्ण की प्रीति का बढ़ा-चढ़ाकर वर्णन करने के कारण अत्युक्ति अलंकार है।

अपन्हुति

जहाँ प्रकृत का—उपमेय का—निषेध करके अप्रकृत का—उपमान का—आरोप किया जाता है वहाँ अपन्हुति अलंकार होता है। रसखान ने इस अलंकार का प्रयोग निम्नलिखित सवैये में किया है—

“है छलकी अप्रतीत की सूरति मोह बढ़ावें बिनोद कलाम में।

हाथ न एहै कछु रसखान तू क्यों बहकं विष पीवत धाम में।

है कृत अचन के कलसा न ये धाम की गाँठ मठीक की चाम में।

बनौ तूझी भूगर्नरनि की ये नसैली लगी यवराज के धाम में।”

यहाँ पर कुछ और चोटियों का निषेध करके इन पर धाम की गाँठ और नसैली का आरोप किया गया है।

व्यतिरेक

जहाँ उपमान की अपेक्षा उपमेय के उत्कर्ष का वर्णन किया जाये वहाँ व्यतिरेक अलंकार होता है। यथा—

‘धूरि भरे अति सोभित स्याम जू तँही बनौ सिर सुन्दर चोटी।

खलत खात फिरं अंगना पग पैजनी बाजत पीरी कछौटी।

या छवि को रसखानि बिलोकत बारत काम कला निज कोटी।

काग के भाग बड़े सजनी हरि हाथ सौ लं गयो माखन रोटी।

इस सवैये में कामदेव के रूप की अपेक्षा कृष्ण के सौन्दर्य का उत्कर्षपूर्ण वर्णन है।

दृष्टांत

जहाँ उपमेय, उपमान और साधारण धर्म का बिम्ब-प्रतिबिम्ब भाव हो, वहाँ दृष्टांत अलंकार होता है। यथा—

‘जा दिन तँ निरख्यौ नन्द नन्दन कानि तजी घर बन्धन छूट्यो।

चार बिलोकनि कीनी सुमार सम्हार गई मन और न लूट्यो।

सागर को सलिला जिमि धावे न रोकी रहै कुल को पुल टूट्यो।

मत्त भयो मन संग फिरं रसखान सख सुधारस छूट्यो।”

अर्थान्तरन्यास

जहाँ विशेष से सामान्य का या सामान्य से विशेष साधर्म्य का बंधर्म्य के द्वारा समर्थन किया जाए, वहाँ अर्थान्तरन्यास अलंकार होता है। यथा—

‘मोहन रूप छली बनी डोलति घूमते री तजि लाज बिचारै ।
वक बिलोकनि नैन बिसाल सु दम्पति कोर कटाछन मारै ।
रंगभरी मुख की मुसकान लसैं सखी कौन जू बेह सहारै ।
ज्यों शरबिन्द हिमन्त करी भक्तभोरि कै तोरि मरोरि कै डारै ।’

यहाँ मुस्कान विशेष का हिमन्त करी सामान्य से साधर्म्य के द्वारा समर्थन किया गया है ।

प्रतीप

जहाँ उपमेय को उपमान कल्पित कर लिया जाए, वहाँ प्रतीप अलंकार होता है । यथा—

‘मोहन के मन की सब जानति जोहन के मग मोहि लियो मन ।
मोहन सुन्दर आनन चन्द्र तैं कुंजन देख्यो मैं स्याम सिरोमन ।
ता दिन तैं मेरे नैननि लाज तजि कुल कानि की डौलत हौं बन ।
कैसी करौं रसखानि लगी जकरी पकरी पिय के हित को पन ।’

यहाँ चन्द्र की अपेक्षा आनन का उत्कर्ष वर्णित है, अतः प्रतीप अलंकार है ।

संदेह

जहाँ किसी वस्तु के सम्बन्ध में सादृश्य मूलक संदेह हो, वहाँ संदेह अलंकार होता है । यथा—

“बा मुख की मुसकानि पटु अखियनि तैं नेकु टरै नहि टारी ।
जो पलकें पल लागति हैं पन ही पल माँझ पुकारें पुकारी ।
दूसरी ओर तैं नेकु चित इन नैनन नेम गह्यौ बजमारी ।
प्रेम की जानि की जोग कलानि गही रसखानि विचार बिचारी ।”

इस सबैये की अंतिम पंक्ति में संदेह अलंकार है ।

असंगति

कारण कार्य की स्वाभाविक संगति के अभाव में असंगति अलंकार होता है । यथा—

‘श्री धृषभान की छाम छुजा अटकी सरकान तैं आन लई री ।
बा रसखान के पानि की जानि छुड़ावति राविका प्रेममई री ।
जीवन मूरि सी सेज लिए इनहूँ चितयौ उनहूँ चितई री ।
लाल लली दग जोरत ही सुरभानि गुड़ी उरभाय बई री ।’
यहाँ सुलभाने वाली गुड़ी उलभा देती है । अतः असंगति अलंकार है ।

इस विवेचन के पश्चात् यह कहना कठिन नहीं कि रसखान की अलंकार-योजना बहुत ही सफल और प्रभाववर्द्धक है। इन्होंने अलंकारों का प्रयोग श्रम द्वारा नहीं किया वरन् ये तो स्वतः भावावेग में आ गये हैं। स्वाभाविक रूप से आए हुए अलंकार भावों में प्रभाव और गति उत्पन्न कर देते हैं, यह निर्विवाद मत है। जहाँ अलंकार अभिव्यक्ति के साधन और सहायक होते हैं वहीं इनका प्रयोग सार्थक होता है। रसखान की अलंकार-योजना ऐसी ही है।

गुण-योजना

रस के उत्कर्ष को बढ़ाने वाले धर्मों को गुण कहा जाता है। वस्तुतः गुण शब्द-योजना का ही दूसरा नाम है। वही काव्य सर्वोत्तम माना जाता है जो भाव-गरिमा से भी मण्डित हो और श्लिष्ट भी न हो; अर्थात् प्रसाद गुण-सम्पन्न हो। रसखान के काव्य में यह विशेषता पाई जाती है। इनका शब्द-चयन अत्यन्त प्रचलित शब्दों का है। संस्कृत, उर्दू तथा फारसी के वे ही शब्द इन्होंने अपनाए हैं जो खूब प्रचलित हैं। इनके पदों की भाव मयता और सरलता में प्रायः होड़ सी लगी हुई है। प्रसादगुण के उदाहरणार्थ इनका समूचा काव्य प्रस्तुत किया जा सकता है; फिर भी कुछ पदों को उद्धृत करना उचित प्रतीत होता है। नायिका की सुकुमारता से सम्बद्ध दो सर्वेये देखिए—

कौन की नागरि रूप की आगरि जाति लिये सग कौन की बेटी ।
जाको लस मुख चंद समान सुकोमल अंगनि रूप-लपेटी ।
लाल रहौ चुप लागि है डोठि सुजाके कहूं उर बात न पेटी ।
टोकत हो टटकार लगी रसखानि भई मतौ कारिख-पेटी ॥

X

X

X

‘यह जाको लस मुख चन्द समान कमल सी भौंह गुमान हरै ।
अति दीरघ नैन सरोजहू तें मृग खंजन मीन की पाति बरै ।
रसखानि उरोज निहारत ही मुनि कौन समाधि न जाहि टरै ।
कही नीकें नवै कटि हार के भार सों तासों कहैं सब काम करै ॥’

छंद-योजना

छंद और काव्य का परस्पर घनिष्ठ सम्बन्ध है। आदिकाल से ही काव्य में छंद की महिमा मानी गई है। वेदों में एक कथा आती है जिसमें बताया गया है कि देवत्यों ने अपनी रक्षा के लिए छन्द का परिधान ग्रहण किया था। इसका तात्पर्य यह है कि छन्द काव्य को अमरता प्रदान करता है। प्राचीन साहित्य की जीवन-रक्षा के एकमात्र आधार छन्द ही हैं। छन्द-प्रयोग से ही काव्य में सरलता, सजीवता एवं प्रभावोत्पादकता आती है।

रसखान ने अपने काव्य में तीन छन्दों का प्रयोग किया है—सवैया, कवित्त और दोहा। सवैया वर्णिक वृत्त है। इसके लय तथा सौष्ठव की आचार्यों द्वारा भारी प्रशंसा की गई है। लय के आरोह और अवरोह के साथ पाठक अथवा श्रोताओं के हृद्यों को चमत्कृत कर देना इस छन्द की प्रमुख विशेषता है। इसमें एक निश्चित स्वर-विधान होता है जिसके कारण इसमें एक अनूठे संगीत का जन्म होता है। गणों तथा अन्त के गुरु-लघु अक्षरों की दृष्टि से सवैया के अनेक भेद हो सकते हैं, पर इसके तीन भेद मुख्य हैं—

१. भगणाश्रित सवैया

२. सगणाश्रित सवैया

३. जगणाश्रित सवैया

भगणाश्रित सवैया के मदिरा, मोह, मत्तगयंद, चकोर, अरसात और किरीट छः भेद माने गये हैं। मदिरा में सात भगण और अन्त का अक्षर गुरु होता है। मोद में पाँच भगण, एक मगण, एक सगण और अन्त का अक्षर गुरु होता है। मत्तगयंद में सात भगण और अन्त का अक्षर गुरु होता है। चकोर में सात भगण और अन्त में अक्षर गुरु-लघु होते हैं। अरसात में सात भगण और अन्त में रगण होता है। किरीट में आठ भगण होते हैं। भगणाश्रित सवैया के इन भेदों को इस प्रकार प्रस्तुत किया जा सकता है—

मदिरा	भगण ७ + ५
मोद	भगण ५ + मगण + सगण + ५
मत्तगयंद	भगण ७ + ५
चकोर	भगण ७ + ५।
अरसात	भगण ७ + रगण
किरीट	भगण ८

जगणाश्रित सवैया के तीन भेद होते हैं—सुमुखी, मुक्तहरा और बाम। सुमुखी में सात जगण और अन्त के अक्षर लघु-गुरु होते हैं। मुक्तहरा में आठ जगण होते हैं। बाम में सात जगण और एक यगण होता है। ये भेद इस प्रकार दिखाये जा सकते हैं—

सुमुखी	जगण ७ + ७। ५
मुक्तहरा	जगण ८
बाम	जगण ७ + यगण

सगणाश्रित सवैया के भी तीन भेद होते हैं—दुमिल सुन्दरी और अरविन्द। दुमिल में आठ सगण होते हैं। सुन्दरी में आठ सगण और अन्त का अक्षर लघु होता है। अरविन्द में आठ सगण और अन्त का अक्षर लघु होता है। इन भेदों को इस प्रकार दिखाया जा सकता है—

दुमिल
सुन्दरी
अरविन्द

सगण ८
सगण ८+५
सगण ८+१

रसखान के काव्य में इनमें से अधिकांश भेद मिल जाते हैं। सर्वथा लिखने में इन्हें जैसी सफलता मिली है, वैसी हिंदी के बिरले कवियों को ही मिल पाई है। इसलिए रसखान और सर्वथा दोनों शब्द पर्यायवाची से बन गये हैं।

कवित्त के अनेक भेद हो सकते हैं, पर मुख्य दो ही माने जाते हैं—मनहर और घनाक्षरी। मनहर में ३१ तथा घनाक्षरी में ३२ अक्षर होते हैं। आठ-आठ अक्षरों के बाद यति का विधान है। पर यह विधान लय पर निर्भर होता है, इसीलिए कभी-कभी १६ अक्षर के बाद भी विराम दिया जाता है। कहीं-कहीं आठ के स्थान पर ७ या ९ पर भी यति पड़ जाती है। इनके अतिरिक्त इनके विषय में और भी अनेक सूक्ष्म नियम हैं जो लय माधुरी के आधार पर निर्धारित किये गये हैं। दोहे में विषम चरणों में तेरह-तेरह मात्राएँ और सम चरणों में ग्यारह-ग्यारह मात्राएँ होती हैं। रसखान में कवित्त और दोहे का भी प्रचुरता से प्रयोग किया है। प्रेम-वाटिका तो दोहों में ही रची गई है।

अतः कहा जा सकता है कि छंद-योजना की दृष्टि से भी रसखान सफल है।

लोकोक्तियाँ

लोकोक्तियों के प्रयोगों से भाषा में सजीवता आती है। रसखान ने अपने कवित्तों में और सर्वथों में यथावसर लोकोक्तियों के प्रभावशाली प्रयोग किये हैं। यथा—

१. 'भोल कला के लला न बिकैहों'
२. 'नाहि उपजैगो बाँस नाहि बाजै फेर बाँसुरी'
३. 'छोरा जायो कि मेव मँगायो'
४. 'नेम कहा जब प्रेम कियो'

इस विवेचन के उपरान्त यह कहना अनुचित नहीं कि रसखान की भाषा सभी दृष्टियों से सफल एवं सार्थक है। एक विशिष्ट भाषा में जिन गुणों की अपेक्षा होती है, वे सब रसखान की भाषा में मिलते हैं। आचार्य रामचन्द्र शुक्ल के शब्दों में—

‘इनकी (रसखान की) भाषा बहुत चलती, सरल और शब्दाडम्बर मुक्त होती थी। शुद्ध ब्रजभाषा का जो चलतापन और सफाई रसखान और घनानंद की रचनाओं में है, वह अन्यत्र दुर्लभ है।’

स्वच्छन्दधारा और रसखान

रीतिकाल में दो धाराएँ प्रमुख थीं—रीतिबद्ध धारा और रीति-मुक्तधारा । रीतिबद्ध धारा के कवि और आचार्य परम्परा के निर्वाह में सदैव सतर्क और जागरूक रहते थे । भावों की अपेक्षा वे परम्परा तथा काव्यशास्त्रीय नियमों को प्राथमिकता देते थे । रीतिमुक्तधारा के कवियों के आदर्श रीतिबद्धधारा के कवियों के आदर्शों के बिल्कुल विपरीत थे । वे काव्यशास्त्रीय नियमों तथा परम्परा की अपेक्षा भावों को अधिक महत्व देते थे । इसीलिए इस धारा को स्वच्छन्दधारा भी कहा जाता है । इस धारा की निम्नलिखित विशेषतायें हैं—

१. भावावेश का प्राधान्य
२. कृत्रिम व्यापारों का त्याग
३. भावों की प्रधानता
४. आत्म-निवेदन
५. विरह-वेदना
६. आत्मानुभूति
७. प्रेम का स्वस्थ निरूपण
८. भक्ति का वास्तविक रूप ।

१. भावावेश का प्राधान्य—रीतिबद्ध और रीतिमुक्त कवियों के काव्य-रचना के प्रयोजनों में आकाश-पाताल का अन्तर था । रीतिबद्ध कवि केवल दो प्रयोजनों से काव्य-रचना किया करते थे—आश्रयदाता का मनोरंजन और पांडित्य-प्रदर्शन । इसलिए इनके काव्य प्रायः श्रमसाध्य होते थे । इसके विपरीत रीतिमुक्त कवि भावावेश के कारण ही काव्य-रचना करते थे । इस विषय की ओर संकेत करते हुए घनानंद ने लिखा है—

‘लोग हैं साग कवित्त बनावत मोहि तो मेरे कवित्त बनावत ।’

यही कारण है कि रीतिबद्ध कवियों की अपेक्षा रीतिमुक्त कवियों के काव्यों में अधिक भाव प्रवणता है ।

२. कृत्रिम व्यापारों का त्याग—रीतिमुक्त कवियों का काव्य भावनापूर्ण था, अतः इसमें अभिव्यक्ति व कृत्रिम व्यापारों का त्याग स्वाभाविक ही था । इन कवियों ने न तो श्रम करके शब्दों की योजना की है और न भाषा के रूप को संवारा है । इनकी भाषा सहज और स्वाभाविक है । उसमें कहीं भी कृत्रिमता दृष्टिगोचर नहीं होती । अलंकार और लोकोक्तियाँ आदि प्रयोग भी स्वाभाविक होने के कारण भावाभिव्यक्ति में पूर्णतः सहायक हुए हैं ।

इनके अतिरिक्त विषयों की कृत्रिमता भी इन कवियों को ईप्सित नहीं थी । बाह्य कृत्रिमताओं को सोचना और उनका वर्णन करना इन कवियों को न तो रुचता था और न वे इस ओर ध्यान ही देते थे । ये उन व्यापारों के प्रदर्शन की चेष्टाओं को भी निरर्थक मानते थे । यही कारण है कि स्वच्छन्द-धारा के कवियों में विरह और मिलन दोनों में प्रेमियों के हृदय के आन्तरिक पक्षों को लक्ष्णांकित करने की होड़ सी लगी रही है ।

३. भावों की प्रधानता—इन कवियों के काव्यों में भावों की प्रधानता है । भाव-प्रधान होने के कारण इनके काव्यों में चिंतन-पथ दुर्बल है । रीतिबद्ध कवि बुद्धि के बल से ही भावों का अनुमान करते थे और बुद्धि के बल से ही प्रेम के बाह्य रूप का विधान करते थे । रीतिमुक्त कवि हृदय को ही प्रधान मानते थे और अपने समूचे काव्य की रचना हृदय की प्रेरणा के आधार पर ही करते थे ।

४. आत्म-निवेदन—अपने भावों की अभिव्यक्ति में ये कवि इतने निभीक हैं कि जो कुछ कहना चाहते हैं, स्पष्ट कह देते हैं । किसी अन्य माध्यम का सहारा नहीं लेते । रीतिबद्ध कवि अपनी प्रेमाभिव्यंजना के लिए, सामाजिक व्यवस्था के कारण जिन आवरणों को लपेटते चलते हैं उनका उन कवियों के काव्यों में एकदम अभाव है । साथ ही इन कवियों में भक्ति की सच्ची एवं वास्तविक अनुभूति थी, अतः अपने आराध्य के समक्ष अपना हृदय खोलकर रख देने की इनमें क्षमता है ।

५. **विरह-वेदना**—इन कवियों ने प्रेम की हृदयगम्य अभिव्यक्ति की है और इनका प्रेम लौकिक से अलौकिक बना है, अतः इनमें प्रेम के विरह पक्ष की वास्तविकता मिलती है। ये कवि जिस प्रकार संयोग वर्णन में अन्तर्मुख रहते हैं और उसी प्रकार वियोग वर्णन में भी रहते हैं। बल्कि वियोग वर्णन में इनकी अन्तर्मुखता और भी अधिक बढ़ जाती है। इसीलिये इनके विरह-वर्णन में जो स्वाभाविकता और मार्मिकता है, वह रीतिबद्ध कवियों के काव्यों में नहीं मिलती। विरह के प्रायः सभी पक्षों को लेकर ये कवि चले हैं। इनमें विरह-वेदना की इतनी प्रधानता है कि संयोग में भी ये लोग एक प्रकार का वियोग-सा ही देखते हैं। अतः इन्हें न तो संयोग में शान्ति है और न वियोग में। इनका विरह-वर्णन अन्तर्मुखी है, रीतिबद्ध कवियों की भाँति बहिर्मुखी और मांसल नहीं।

६. **आत्मानुभूति**—रीतिमुक्त कवियों ने सदैव हृदय को प्रधानता दी फलतः इनके काव्यों में आत्मानुभूति का अंश पर्याप्त मात्रा में पाया जाता है। रीतिबद्ध कवियों की भाँति बुद्धि के बल पर, इन्होंने दूर की कौड़ी लाने का कभी प्रयत्न नहीं किया, जिन भावों से इनका परिचय था और जो भाव इनके हृदय की सीमा में सहज स्वाभाविक रूप से आ सकते थे, उन्हें ही इन कवियों ने अपनाया और उन्हीं की अभिव्यक्ति की। इसीलिये इन कवियों के काव्यों में आत्मानुभूति का पक्ष प्रबल है।

७. **प्रेम का स्वस्थ रूप**—रीतिकालीन रीतिबद्ध कवियों ने लौकिक शृंगार को महत्ता दी और अथ से इति तक उसी का वर्णन किया। फलतः उनके काव्य में प्रेम का मांसल रूप ही सुरक्षित रह गया। प्रेम-भाव के जो अन्य सूक्ष्म एवं उदात्त अंग होते हैं, उनकी ओर न तो इन कवियों ने कोई ध्यान ही दिया और न ऐसा करना इनके लिए आवश्यक था। अतः प्रेम इनकी दृष्टि में एक प्रकार का प्रमुखतम काम-भाव ही बनकर रह गया। इसके विपरीत रीतिमुक्त कवियों ने प्रेम को हृदय के एक उदात्त भाव के रूप में ग्रहण किया और इसकी स्वस्थता का आद्योपांत वर्णन किया। इनकी दृष्टि में प्रेम का पथ ही एक ऐसा पथ है जो परमात्मा तक आत्मा को ले जाने में समर्थ है। एक बार और रीतिबद्ध कवियों ने प्रेम के सम-रूप पर जोर दिया है और रीतिमुक्त कवियों ने विषम-रूप पर। इनकी दृष्टि से, स्वच्छन्द प्रेम का चरम

उत्कर्ष विषमता में ही निष्पन्न होता है। ये लोग सम-रूप को पारिवारिक प्रेम के लिए ही उचित समझते हैं।

८. भक्ति का वास्तविक रूप—भक्तिकाल में कृष्ण-भक्ति को जो आन्दोलन चला वह दिन प्रतिदिन इतना जोर पकड़ता गया कि राधा और कृष्ण मानस मानस में रम गये। उनकी लीलाएँ सभी के मनों को आप्लावित करने लगीं। रीतिकालीन रीतिबद्ध कवियों ने कृष्ण भक्ति की इस प्रसिद्धि का लाभ उठाया और भक्तिकाल से अत्यन्त सुपरिचित राधा और कृष्ण को नायिका तथा नायक के रूप में ग्रहण कर लिया और मन खोलकर इनके शृंगार का वर्णन किया। भक्तिकाल में जो शृंगार अलौकिक माना जाता था, रीतिकाल में आकर वह लौकिक और मांसल बन गया। रीतिकालीन कवियों ने राधा और कृष्ण को अपनाया इसलिए था कि उनके वाक्य में प्रभावोत्पादकता तथा चमत्कार आ जाये। राधा-कृष्ण की भक्ति से उनका दूर का भी कोई सम्बन्ध नहीं है। एक रीतिकालीन कवि ने तो स्पष्ट ही कहा है—

‘आगे के सुकवि रोझें हैं तो कविताई,

न तु राधिका कन्हूई सुमिरन को बहानो है।’

‘सुमिरन के बहाने में’ भक्ति की वास्तविकता कितनी होती है, यह बताने की आवश्यकता नहीं है। इसके विपरीत रीतिमुक्त कवियों के हृदयों में भक्ति की सच्ची एवं स्वाभाविक भावना थी। ये लोग पहले भक्त थे और बाद में कवि। कविता इनके लिए साधन थी रीतिबद्ध कवियों की भाँति साध्य नहीं।

स्वच्छन्द धारा की इन प्रमुख विशेषताओं पर दृष्टिपात करने के पश्चात् अब इनके आधार पर रसखान के काव्य की समीक्षा करना आवश्यक है।

रसखान और स्वच्छन्द मार्ग

रसखान का काव्य भावों की मञ्जूषा है। जिधर भी देखिये, इनके काव्य में भावों का अजस्र स्रोत प्रवाहित होता हुआ दृष्टिगोचर होता है। यदि ये भक्ति-परक भावों की अभिव्यञ्जना करते हैं। तो उसी हृदय से जो एक वास्तविक भक्त का हृदय होता है। अपने आराध्य के प्रति पूर्ण विश्वास भक्त-हृदय की पूर्णतम विशेषता होती है। रसखान भी इसी विश्वास को धारण किए हुए हैं और कहते हैं कि कृष्ण जिसका रक्षक है उसका कोई कुछ नहीं बिगाड़ सकता,

यहाँ तक कि यमराज भी उसे कुछ हानि नहीं पहुँचा सकता—

‘द्रौपदी श्री गनिका गज गोष अजामिल सों कियो सो न निहारो ।
गौतम गेहिनी कैसी तरी, प्रह्लाद को कैसे हर्यो दुख भारो ।
काहे कौं सोच करै रसखानि कहा करि है रविनन्द विचारो ।
ताखन जाखन राखिये माखन-चाखनहारो सो राखनहारो ॥

रसखान ने जिस विषय का भी प्रस्तुतीकरण किया है, उसी को अत्यन्त भावपूर्ण रीति से व्यक्त किया है । यथा—

रूप-माधुरी—

‘आवत हैं वन तें मनमोहन गाइन संग लसै ब्रज-बाला ।
बेनु बजावत गावत गीत अभीत दूतै करिगौ कछ ख्याला ।
हेरत हेरि थकै चहुँ ओर तें भाँकि भरोखन तें ब्रज-बाला ।
देखि सु आनन कों रसखानि तज्यौ सब द्यौस को ताप-कषाला ॥

वक्र दृष्टि—

‘आली लला घन सों अति सुन्दर तैसो लसे पियरो उपरैना ।
गंडनि पै छलकै छवि कुंडल मंडित कुंतल रूप की सैना ।
दोरघ बंक बिलोकनि की अवलोकनि चारति चित्त को चैना ।
मो रसखानि हर्यौ चित्तरी मुसकाइ कहे अधरामृत बैना ॥’

मुसकान माधुरी—

‘वा मुख की मुसकान भट्ठ अँखियानि तें नेकु टरें नहि टारी ।
जौ पलकें पल लागति हैं पल ही पल माँझ पुकारें पुकारी ।
दूसरी ओर तें नेकु चितै इन नैनन नेम, गह्यौ बजमारी ।
प्रेम की बानि कि जोग कलानि गही रसखानि विचार विचारी ॥’

सौंदर्य वर्णन—

‘भोरपखा सिर कानन कुंडल कुंतल सों छवि गंडनि छाई ।
बंक बिसाल रसाल बिलोचन है दुख मोचन मोहन माई ।
आली नवीन महावन सो तन पीत पटा ज्यौं छटा बनि आई ।
हौं रसखानि जकी सी रही कछु टोना चलाइ ठगौरी सी लाई ॥’

कुंजलीला—

‘कुंज गली में अली निकसी तहाँ सांकरें ढोटा कियो मटभेरो ।
माई री वा मुख की मुसकानि गयो मन बूड़ि फिरं नहिं फेरो ।
जोरि लियो दूग चोरि लियो चित्त डार्यो है प्रेम को फंद घनेरो ।
कैसी करौं अब क्यों निकसौं रसखानि परयो तन रूप को घेरो ॥’

रसखान काव्य में कृत्रिम व्यापारों का अभाव है । वर्णन और चेष्टा दोनों में ही स्वाभाविकता है । नटखट कृष्ण गोपियों से छेड़छाड़ करते हैं । गोपियाँ कितनी स्वाभाविक भाषा में उसकी भर्त्सना करती हैं—

‘अन्त तैं न आयो याही गांवरे को जायो,
माई बापरे जिवायो प्याइ दूध बारे बारे को ।
सोई रसखानि पहिचानि कानि छाँड़ि चाहै,
लोचन नचावत नचैया द्वारे द्वारे को ।
मैया की सौं सोच कछु मटकी उतारे को न,
गोरस के ठारे को न चीर चीरि डारे को ।
यहै दुख भारी गहै डगर हमारी भाँझ,
नगर हमारे ग्वाल बगर हमारे को ॥’

चेष्टाओं का भी रसखान ने स्वाभाविक वर्णन किया है । कृष्ण किसी गोपी को मार्ग में ही घेर लेते हैं । उनकी आँखें चार होती हैं । तब कृष्ण अपना नटखटपना शुरू करते हैं । तब बेचारी विवश गोपी अपनी लज्जा बचाने के लिए अपने ही वस्त्रों में इस प्रकार लिपट जाती है जैसे सावन के बादल में छिपकर बिजली भीतर ही भीतर तड़प रही हो—

‘पहलें बबि लै गई गोकुल में चल चारि भए नट नागर पै ।
रसखानि करी उनि मैनमई कहैं दान दै दान खरे भरपै ।
नख तैं सिल नील निचोल लपेटे सखी सम भाँति कपैं डरपै ।
मनो बामिनि सावन के घन में निकसै नहीं भीतर ही तरपै ।’

वस्तुतः रसखान की दृष्टि में प्रेम एक अत्यन्त उदात्त भाव है । इन उदात्त भावों से सम्बद्ध भावों में कृत्रिमता लाना इसके श्रौदात्य को नष्ट करना है । इसीलिए इन्होंने सर्वत्र स्वाभाविकता का ध्यान रखा है ।

रसखान का काव्य भाव-प्रधान है । शब्दों का संचयन और संयोजन इतनी

कुशलता से किया गया है कि सर्वत्र भावों की प्रवृत्ति, भाव अपनी प्रवृत्ति और सहज गति से प्रवाहित हो रही है। कोई गोपी अपनी सखी से अपने प्रेम को किस सरलता किंतु भावपूर्ण ढंग से व्यक्त करती है—

‘काल्ह भट्ट सुरली-बुनि मैं रसखानि लियो कहूँ नाम हमारी ।
ता बिन तैं गई बैरिन सास किन्तो कियो भौकन देति न द्वारी ।
होत चबाव बलार लौ घाली री जो भरि घांखिन भेंटियँ प्यारी ।
बाढ परी अब ही ठिठक्यो हियरे घटक्यो पियरे पटवारी ॥’

‘पियरे पटवारी’ में अनन्त भावों की गरिमा के साथ-साथ अपार आत्मीयता सन्निहित है। ‘दानलीला’ में कृष्ण-राधा-संवाद के अन्तर्गत और भी अधिक भावप्रवणता दृष्टिगोचर होती है। यथा—

कृष्ण—

‘एरी कहा बृषभानुपुरः की लौ दान दिये बिन जान न पैहो ।
जो बधि-माखन देव नू माखन-भूमत साखन या मय ऐहो ।
नाहिँ तो जो रस सो रस लैहो नु मोरस बेबन फेरि द जँहो ।
नाहक नारि तु राखि बढ़ावति गारि दिये फिरि आपहिँ देहो ।

राधा—

‘गारी के देबैया बनवारी तुम कहौ कौन,
हम तो बृषभान की कुमारी सब जानो है ।
जोर तो करोये जाइ जासों हरि पार पाई,
भुरही तैं प्राप्ति मो सों कैसो हठ ठानो है ।
बूझि देखी मन माहिँ अरुन्धत मय जात,
बूझि हो निदान कान्हू जौन कहौ मानो है ।
मेरे जान कोऊ भीरखान प्राबं बही छीने,
तू तो है अहीर मोहि नाहिँ पहिचानो है ॥’

आत्म-निवेदन भक्त की एक प्रमुख विशेषता होती है। इसके द्वारा भक्त अपने जीवन के सारे कार्यों का—विशेषतः पापों का अनावरण अपने आराध्य के समक्ष कर देता है। इस अनावरण का कारण होता है अपने आराध्य के प्रति अबाध विश्वास। रसखान में सुर अथवा तुलसी जैसा आत्म-निवेदन दो

नहीं मिलता, पर अपने आराध्य के प्रति इन्होंने अगाध विश्वास अवश्य व्यक्त किया है। यथा—

‘कहा करे रसखान का कोई चुगल लबार।

जो पै राखनहार है भाखन चाखनहार ॥’

इस प्रकार के अनेक उदाहरण रसखान-काव्य में मिलते हैं।

आत्म-समर्पण भी अगाध विश्वास का एक अंग है। रसखान जिस विधि से स्वयं को अपने भगवान के प्रति समर्पित करते हैं, वह विलक्षण है। इस विषय में इनका निम्नलिखित सर्वथा बहुत प्रचलित है—

‘मानुष हों तो वही रसखानि बसों ब्रज गोकुल गाँव के खारन।

जो पशु हों तो कहा बस मेरो चरों नित नन्द की धेनु मेंभारन।

पाहन हों तो वही गिरि को जो घर्यो कर छत्र पुरंदर धारन।

जो खग हों तो बसेरो करों मिलि कालिंदी-कूल कदम्ब की डारन ॥’

विरह-वेदना की अभिव्यक्ति भक्तों के लिए प्रमुख रही है। फारसी साहित्य में तो यही एकमात्र सोपान है जिससे प्रियतम अथवा आराध्यदेव तक पहुँचा जा सकता है। रसखान के विरह का अत्यन्त सजीव एवं स्वाभाविक वर्णन किया है। यथा—

‘बाल गुलाब के नीर उसीर सों पीर न जाइ हियें जिन डारो।

कंज की माल करौ जु बिछावन होत कहा पुनि चंदन गारो।

एते इलाज बिकाज करौ रसखानि कों कहि कों जारे पे जारो।

चाहति हौ जु जिवायौ पटू तो दिखावौ बड़ी-बड़ी आँखिनवारो ॥’

प्रियतम के सान्निध्य के बिना विरहिणी की विरह-वेदना का और उपचार ही क्या हो सकता है।

कहीं-कहीं परम्परा के अवांछित चक्कर में आकर अथवा फारसी-प्रभाव के कारण रसखान ऊहात्मक वर्णन भी कर गये हैं। पर ऐसे स्थल कम ही हैं।

वास्तविक काव्य-आत्मानुभूति की अभिव्यक्ति के अतिरिक्त और कुछ है भी नहीं। रसखान किसी काव्य-शास्त्रीय नियम से न तो अवगत ही हैं और न यह विशेषता इनके लिए आवश्यक ही है। अपने भावावेश में ही इनकी

वाणी फूटती है और वाणी का यही प्रस्फुटन सरस एवं सच्चे काव्य को जन्म देता है।

अन्य स्वच्छन्दवादी कवियों की भाँति रसखान ने भी प्रेम के स्वस्थ रूप का चित्रण किया है। प्रेम इनकी दृष्टि में हृदय की सबसे उदात्त भावना है। इनके मत से शुद्ध और वास्तविक प्रेम वही है जिसमें अकारण ही आकर्षण हो। गुण, यौवन, रूप आदि के आकर्षण से जो प्रेम होता है, उसे शुद्ध नहीं कहा जा सकता। पुत्र, कमल आदि के प्रति किया गया प्रेम भी स्वाभाविक और सच्चा नहीं है। वास्तव में प्रेम भगवान का ही दूसरा रूप है। रसखान ने प्रेम का सांगोपांग विवेचन किया है। एतद्विषयक इनके दोहे 'प्रेम-वाटिका' में संग्रहित हैं।

रसखान सच्चे हृदय से भक्त थे। रीतिकालीन कवियों का भाँति भक्ति का बहाना इन्होंने नहीं लिया था। इसलिए इनके काव्य में आद्योपांत कृष्ण-भक्ति की धारा प्रवाहित होती हुई दिखाई देती है। इनकी भक्ति-साधना में वे सभी विशेषतायें मिलती हैं जो वैष्णव-भक्ति के लिए अनिवार्य हैं।

अतः कहा जा सकता है कि रसखान-काव्य में वे सभी गुण विद्यमान हैं जो स्वच्छन्द काव्यधारा में पनपे हैं। डा० मनोहर लाल गौड़ के शब्दों में—

“...रसखान में अपने समय की काव्य-प्रवृत्तियों तथा अनुभूति-विधानों का परिचय तो दिखाई पड़ता है, पर अनुसरण नहीं। उन्होंने अपना स्वानुकूल मार्ग बनाया। उस मार्ग में विशुद्ध अप्रतिहत प्रेम की अनुभूति का प्राचुर्य था और उसकी अनावृत्त अभिव्यक्ति थी जो स्वच्छन्द मार्ग की ओर संकेत करती है, शास्त्रीय परम्परा की ओर नहीं। इसका तात्पर्य यह तो कदापि नहीं कि रसखान ने जान बूझकर शास्त्रीय मार्गों का संगठन किया है या वे काव्य के स्वच्छन्द मार्ग से यथाविधि परिचित थे। उनके जीवन का संयोग मुसलमाल प्रेमी भक्त होने के नाते विविध पद्धतियों के सम्मिश्रण का कारण बन गया था। वैसा ही सम्मिश्रण कबीर में हुआ था, पर कबीर ज्ञानमार्गी होकर कठोर भी हो गये और खंडन-परायण भी। हृदय की अनुभूतियों को अपने ढंग से व्यक्त करने की सरस प्रवृत्ति उनमें नहीं आई जो रसखान में आई।’

सुजान-रसखान

भक्ति-भावन

संबंधा

मानुष हों तो वही रसखान बसों ब्रज गोकुल गाँव के ग्वारन ।

जो पशु हों तो कहा बसु मेरो चरों नित नन्द की घेनु भँभारन ।

पाहन हों तो वही गिरि को जो घर्यो कर छत्र पुरन्दर धारन ।

जो खग हों बसेरो करों मिल कालिन्दी-कूल-कदम्ब की डारन ॥ १ ॥

शब्दार्थ—मानुष हैं—यदि मुझे आगामी जन्म में मनुष्य-योनि मिले । भँभारन = मध्य में । पाहन = पत्थर । छत्र = छाता । पुरन्दर = इन्द्र । धारन = गर्व नष्ट करने के लिए । कालिन्दी-कूल-कदम्ब = यमुना के तट पर खड़े हुए कदम्ब के वृक्ष जिन पर कृष्ण अनंक प्रकार की क्रीड़ाएं किया करते थे । डारन = डालियों में ।

अर्थ—कृष्ण के प्रति अपनी स्वतन्त्र भाव की भक्ति की अभिव्यक्ति करते हुए रसखान कहते हैं कि यदि मुझे आगामी जन्म में मनुष्य-योनि मिले तो मैं वही मनुष्य बनूँ जिसे ब्रज और गोकुल गाँव के ग्वालों के साथ रहने का अवसर मिले । आगामी जन्म पर मेरा कोई बस नहीं है, ईश्वर जैसी योनि चाहेगा, दे देगा, इसलिए यदि मुझे पशु-योनि मिले तो मेरा जन्म ब्रज या गोकुल में ही हो, ताकि मुझे नित्य नन्द की गायों के मध्य में बिचरण करने का सौभाग्य प्राप्त हो सके । यदि मुझे पत्थर-योनि मिले तो मैं उसी पर्वत का बनूँ जिसे श्रीकृष्ण ने इन्द्र का गर्व नष्ट करने के लिए अपने हाथ पर छाते की भाँति उठा लिया था । यदि मुझे पक्षी योनि मिले तो मैं ब्रज में ही जन्म पाऊँ ताकि मैं यमुना के तट पर खड़े हुए कदम्ब के वृक्ष की डालियों में निवास कर सकूँ ।

विशेष—१. कवि ने अपना सम्बन्ध उन्हीं वस्तुओं से जोड़ने की इच्छा प्रकट की है, जिनसे कृष्ण का सम्बन्ध रहा है । भक्त को चाहे जिस अकृत्या में रहना पड़े, उसे उसके आराध्यदेव के दर्शन नित्य मिलते रहें, यही उसके

जीवन का लक्ष्य होता है। रसखाने ने भी उपयुक्त सबैये में इस लक्ष्य की भाव-
मयी अभिव्यंजना की है।

२. 'बसौ ब्रज गोकुल गाँव के ग्वारन' में तथा 'कालिन्दी-कूल-कदम्ब की'
में छेकानुप्रास अलंकार है।

३. 'पाहन हों तो वही गिरि को जो धरयो कर छत्र पुरन्दर-धारन' में
निम्नलिखित अन्तर्कथा निहित है—

कृष्ण के आदेश से ब्रजवालों ने इन्द्र की पूजा छोड़कर गौओं की पूजा
करनी आरम्भ कर दी। इस बात से इन्द्र अत्यन्त कुपित हुआ। उसने ब्रज को
डुबाने के लिए मूसलाधार वर्षा कर दी। कृष्ण ने ब्रज की रक्षा के लिए गोवर्धन
पर्वत को उठाकर छाते की भाँति ब्रज के ऊपर लगा दिया। तब इन्द्र ब्रज का
कुछ भी न बिगाड़ सका। उसका गर्व नष्ट हो गया।

पाठान्तर—'मानुष हों तो वही रसखानि बसों नित गोकुल गाँव के ग्वारन।

जो पसु हों तो कहाँ बंसु मेरो चरों नित नन्द की धेनु मँझारन।

पाहन हों तो वही गिरि को जो कियो ब्रज छत्र पुरन्दर-धारन।

जो खग हों तो बसेरों करों वहीं कालिन्दी-कूल कदम्ब की डारन

तुलना—'ब्रज के सता पता मोहि कीजै ।

—हरिश्चन्द्र

सवैया

जो रसना रस ना बिलसै तेहि देहु सदा निवा नाम उचारन।

मो कत नीकी करै करनी जु पै कुंज-कुटीरन देहु बुहारन।

तिष्ठि समृद्धि सबै रसखानि नहों ब्रज रेनुका-संग-संवारन।

खास निवास लियो जु पै तो वही कालिन्दी-कूल-कदम्ब की डारन ॥२॥

शब्दार्थ—रसना=जीभ। रस=इन्द्रियों को आनन्द देने वाले मधुर
अम्ल, लवण, कटु, कषाय और तिक्त रस। नीकी=अच्छी। बुहारन=साफ
करना, झाड़ू देना। रेनुका=धूल। कालिन्दी-कूल=यमुना का तट।

अर्थ—रसखान अपने आराध्यदेव से प्रार्थना करते हुए कहते हैं कि हे देव,
मुझे सदा अपने नाम का स्मरण करने दो, ताकि मेरी जीभ इन्द्रियों के आनन्द
में डूब जाये। मुझे कुंजों में बनी हुई अपनी कुटियों में झाड़ू लगाने दो, जिससे

मेरे हाथ सत्कार्य करते रहें। मुझे ब्रज की धूल में अपने शरीर को घूसरित करने दो, जिससे मुझे अणिमा आदि आठों सिद्धियों का सुख मिल जाये। यदि आप मुझे निवास करने के लिए कोई स्थान देना चाहते हैं तो यमुना तट पर खड़े हुए उन्हीं कदम्ब की डालियों में दीजिए जहाँ पर आप अनेक प्रकार की क्रीड़ाएँ किया करते थे।

विशेष—‘जो रसना रसना विलसे’ में यमक तथा ‘करै करनी’, ‘कुंज-कुटीरन’, ‘सिद्धि समृद्धि’ और ‘कालिंदी-फूल-कदम्ब की’ में छेकानुप्रास अलंकार है।

सवैया

‘बैन वही उनको गुन गाइ औ’ कान वही उन बैन सों सानी।

हाथ वही उन गात सरै अरु पाइ वही जु वही अनुजानी।

जान वही उन आन के संग औ मान वही जु करै मनमानी।

त्यों रसखान वही रसखानि जु है रसखानि सों है रसखानी।

शब्दार्थ—बैन=वाणी। सानी=युक्त। सरै=माला पहनाये। पाइ=पर, चरण। अनुजानी=अनुगामी। जान=प्राण। रसखानी=अन्तिम पंक्ति में यह शब्द चार बार प्रयुक्त हुआ है, अतः इसके अर्थ क्रमशः ये हैं—(१) कवि का नाम, (२) आनन्द का भण्डार, (३) श्री कृष्ण, (४) प्रेम का खजाना अर्थात् अत्यन्त प्रेम करने वाला।

अर्थ—मनुष्य-जीवन की सफलता एवं सार्थकता तभी है जब वह स्वयं को अपने आराध्य देव के प्रति पूर्णतया समर्पित कर दे, इसी भाव को प्रकट करते हुए रसखान कहते हैं कि वही वाणी सार्थक है जो कृष्ण के गुणों का गान करती है, वे ही कान सार्थक हैं जो कृष्ण की वाणी से युक्त रहते हैं; वे ही हाथ सार्थक हैं जो कृष्ण के शरीर पर माला पहनाते हैं; वे ही चरण सार्थक हैं जो कृष्ण का अनुगमन करते हैं, उनके पीछे-पीछे चलते हैं; वे ही प्राण सार्थक हैं जो सदैव कृष्ण के साथ रहते हैं; वही मान सार्थक है जो कृष्ण को द्रवित करके उनसे मनमानी बात करा लेता है। इसी प्रकार वही आनन्द के भण्डार श्रीकृष्ण हैं जो अपने भक्तों को अत्यन्त प्यार करते हैं।

विशेष—इस सवैया की अन्तिम पंक्ति में यमक अलंकार का अत्यन्त चमत्कारपूर्ण एवं भावपूर्ण प्रयोग है।

दोहा

कहा करे रसखानि को, को चुगल लबार ।

जो पै राखनहार है, माखन-चाखनहार ॥४॥

शब्दार्थ—चुगल=चुगलखोर । लबार=भूठा, दुष्ट । राखनहार=रक्षक ।
माखनचाखनहार=श्रीकृष्ण ।

अर्थ—श्रीकृष्ण जिसके रक्षक हैं, उनका कोई कुच नहीं बिगाड़ सकता इस भाव को प्रकट करते हुए रसखान कहते हैं कि यदि श्रीकृष्ण मेरे रक्षक हैं तो मेरा कोई भी चुगलखोर तथा दुष्ट व्यक्ति कुछ नहीं बिगाड़ सकता ।

विशेष—१. 'जो पै राखनहार है, माखन-चाखनहार' में यमक अलंकार है ।

२. कहते हैं कि बादशाह अकबर ने रसखान को दीने-इलाही में दीक्षित होने के लिए कहा, किन्तु ये दीने-इलाही में सम्मिलित न होकर कृष्ण-भक्त बन गये । तब किसी व्यक्ति ने बादशाह से आकर इनकी चुगली की और इन्हें कठोर दण्ड देने का परामर्श दिया । इस घटना की प्रतिक्रिया-स्वरूप रसखान ने उपर्युक्त दोहे की रचना की ।

पाठान्तर—कहा करे रसखान को, लंपट लोग लबार ।

जो पत राखनहार है, माखन-चाखनहार ॥

तुलना—१. जो पै राखि है राम तो मारि है कोरे ।'

—तुलसीदास

२. रहिमन को कोउ का करे, ज्वारी चोर लबार ।

जो पत राखनहार है, माखन-चाखनहार ॥

—रहीम

दोहा

बिमल सरल रसखानि, भई सकल रसखानि ॥

सोई नब रसखानि को, चित चातक रसखानि ॥५॥

शब्दार्थ—बिमल=शुद्ध । रसखानि मिल=कृष्ण से मिलकर । 'रसखानि'
=कृष्ण ।

अर्थ—रसखान कवि कहते हैं कि शुद्ध एवं सरल स्वभाव वाली गोपियाँ जिस कृष्ण से मिलकर उसी का रूप बन गईं, मेरा मन उसी दयालु रसखान (आनन्द-सागर कृष्ण) का घातक बना हुआ है।

विशेष—१. यमक अलंकार।

२. चातक का प्रेम आदर्श प्रेम माना गया है, अतः अपने प्रेम की अभिव्यक्ति सभी भक्त-कवियों ने चातक के माध्यम से ही की है। गोस्वामी तुलसीदास ने तो चातक प्रेम का सांगोपांग ही वर्णन किया है।

दोहा

सरस नेह लवलीन नव, द्वै सुजानि रसखानि।

ताके आस बिसास सों पगे प्रान रसखानि ॥६॥

शब्दार्थ—नेह=प्रेम। लवलीन=तन्मय। नव=नूतन। द्वै=दोनों, कृष्ण और राधा।

अर्थ—कवि कृष्ण और राधा के मिलन की स्तुति करता हुआ कहता है कि जो राधा और कृष्ण के सरस तथा नूतन प्रेम में तन्मय हैं, उन्हीं की दया की आशा और विश्वास से मेरे प्राण सदैव सम्पृक्त हैं।

कृष्ण का अलौकिकत्व

सवैया

संकर से सुर जाहि जप चतुरानन ध्यानन धर्म बढ़ावैं।

नैक हियें जिहि आनत ही जड़ मूढ़ महा रसखानि कहावैं।

जा पर देव अदेव भू-अंगना वारत प्रानन पावैं।

ताहि अहीर की छोहरियाँ छछिया भरि छछ पै नाच नचावैं ॥७॥

शब्दार्थ—संकर से सुर=शिव जैसे देव। चतुरानन=ब्रह्मा। नैक=थोड़ा-सा। आनत ही=लाते ही। जड़ मूढ़=अत्यन्त मूर्ख। महा रसखानि=विपुल ज्ञान के भंडार। अदेव=किन्नर। भू-अंगना=पृथ्वी पर रहने वाली स्त्रियाँ। वारत प्रानन=प्राणों को न्यूँछावर करके।

अर्थ—कृष्ण की भक्त-वत्सलता एवं लौकिक लीला का वर्णन करते हुए रसखान कहते हैं कि जिस कृष्ण का जप शंकर जैसे देव करते हैं, जिनका

ध्यान करके ब्रह्मा अपने धर्म में वृद्धि करते हैं, जिसका तनिक सा ध्यान भी हृदय में लाते ही अत्यन्त मूर्ख भी विपुल ज्ञान के भंडार बन जाते हैं, जिस पर देव, किन्नर और पृथ्वी पर रहने वाली स्त्रियाँ अपने प्राणों को न्यौछावर करके सजीवता प्राप्त करती हैं, उसी कृष्ण को अहीर की लड़कियाँ छछिया-भर छाछ के लिए नाच नचाती हैं।

विशेष—‘संकर से सुर’, ‘ध्यानन धर्म’, ‘छोहरिया छछिया भरि छाछ’ में छेकानुप्रास तथा वृत्थानुप्रास; ‘नैक हियें जिहि आनत ही जड़ मूढ़ महा रसखानि कहावैं’ में द्वितीय विभावना; ‘बारत प्रानन प्रानन पावैं’ में विरोधाभास और ‘जा पर देव अदेव भू-भ्रंगना’ में यमक अलंकार है।

पाठान्तर—इस सबैये की तृतीय पंक्ति के निम्नलिखित पाठान्तर मिलते हैं—

१. जापर सुन्दर देवबधू नहिं वारत प्रान अबार लगावैं।
२. जापर देव भुवंग वरंगना वारति प्रान सु प्रान से पावैं।
३. जापर देव अदेव भुवंगम वारत प्रानन पार न पावैं।

सबैया

सेष, गनेस, महेस, दिनेस, सुरेशह जाहि निरन्तर गावैं।

आहि अनादि अनंत अखण्ड अछेद्य अभेद सु बेद बतावैं।

नारद से सुक व्यास रहैं पचि हारे तऊ पुनि पार न पावैं।

ताहि अहीर की छोहरियाँ छछिया भरि छाछ पै नाच नचावैं ॥८॥

अर्थ—सेष=शेषनाग। महेस=शिव। दिनेस=सूर्य। सुरेश=इन्द्र। अछेद्य=अच्छेद्य, अमर। अभेद=अभेद, जिसका रहस्य न जाना जा सके। पचि=कोशिश करके।

अर्थ—कृष्ण की भक्त-वत्सलता एवं लौकिक लीला का वर्णन करते हुए रसखान कहते हैं कि जिस कृष्ण के गुणों का शेषनाग, गणेश, शिव, सूर्य, इन्द्र निरन्तर स्मरण करते हैं। वेद जिसके स्वरूप का निश्चित ज्ञान प्राप्त न करके उसे अनादि, अनन्त, अखण्ड, अछेद्य, अभेद्य आदि विशेषणों से युक्त करते हैं। नारद, सुकदेव और व्यास जैसे प्रकांड पण्डित भी अपनी पूरी कोशिश करके जिसके स्वरूप का पता न लगा सके और हार मानकर बैठ गए, उन्हीं कृष्ण

को अहीर की लड़कियाँ छछिया-भर छाछ के लिए नाच नचाती हैं :

विशेष—श्रुत्यनुप्रास, छेकानुप्रास तथा वृत्यानुप्रास का सुन्दर प्रयोग हुआ है ।

सवैया

गावें सुनी गनिका गंधरब्ब और सारद सेष सबे गुन गावत ।

नाम अनंत-गनंत गनेस ज्यों ब्रह्मा त्रिलोचन पार न पावत ।

जोगी जती तपसी अरु सिद्ध निरन्तर जाहि समाधि लगावत ।

ताहि अहीर की छोहरियाँ छछिया भरि छाछ पै नाच नचावत ॥६॥

शब्दार्थ—गनिका=अप्सरा । गंधरब्ब=गंधर्व, संगीत-प्रिय देवयोनि । सारद=शारदा । सेष=शेषनाग । त्रिलोचन=शिव । छोहरियाँ=लड़की । छछिया=मिट्टी का छोटा-सा पात्र ।

अर्थ—कृष्ण की भक्त-वत्सलता एवं लोक-लीला का वर्णन करते हुए रसखान कहते हैं कि जिस कृष्ण के गुणों का गान अप्सरा, गंधर्व, शारदा और शेषनाग सभी करते हैं, गणेश जिसके अनन्त नामों का स्मरण करते हैं, ब्रह्मा और शिव जिसके रहस्य को नहीं जान पाते, जिसे प्राप्त करने के लिए योगी, यति, तपस्वी और सिद्ध निरन्तर समाधि लगाये रहते हैं, फिर भी उसका भेद नहीं जान पाते, उन्हीं कृष्ण को अहीर की लड़कियाँ छछिया-भर छाछ के लिए नाच नचाती हैं ।

विशेष—इस सवैया में छेकानुप्रास और वृत्यानुप्रास का सुन्दर प्रयोग है ।

पाठान्तर—‘गावत’, ‘पावत’, ‘लगावत’ और ‘नचावत’ के स्थान पर क्रमशः ‘गावें’, ‘पावें’, ‘खगावें’ और ‘नचावें’ पाठ भी मिलते हैं ।

सवैया

साय समाधि रहे ब्रह्मादिक योगी भये पर अन्त न पावें ।

सांभ ते भोरहि भोर ते सांभति सेस सदा नित नाम जपावें ।

ढूँढ़ फिर तिरलोक में साल सुनारव लै कर ओन बजावें ।

जाहि अहीर की छोहरियाँ छछिया भरि छाछ पै नाच नचावें ॥१०॥

शब्दार्थ—भोर=प्रातःकाल । सांभ ते भोरहि भोरि ते सांभहि=संध्या-काल से प्रातःकाल तक और प्रातःकाल से संध्याकाल तक; अर्थात् हर समय,

निरन्तर । सेस=शेषनाग । तिरलोक में=तीनों लोकों में । सुनारद=महर्षि नारद । साख=साक्षी ।

अर्थ—कृष्ण के अलौकिकत्व का प्रतिपादन करते हुए रसखान कहते हैं कि ब्रह्मा आदि अनेक योगी उस कृष्ण को जानने के लिए समाधि लगाये हुए हैं, पर वे उसका अन्त नहीं पाते; अर्थात् कृष्ण दुर्बोध्य और अनन्त हैं । शेषनाग अपनी सहस्रों जिह्वाओं से निरन्तर उनका नाम जपते रहते हैं । महर्षि नारद अपने हाथ में वीणा लेकर उसे बजाते हुए तीनों लोकों में दूँद फिरे हैं, पर कोई भी ऐसी साक्षी नहीं मिली, जिसके आधार पर वे यह दावा कर सकें कि उन्होंने कृष्ण के रूप को जान लिया है । ऐसे दुर्बोध्य, अनन्त कृष्ण को अहीर की लड़कियाँ एक मटकी छाछ के लिए नाच नचाती हैं ।

विशेष—यह सबैया श्री विश्वनाथ प्रसाद मिश्र द्वारा सम्पादित रसखान-ग्रंथावली में नहीं है ।

सबैया

गुञ्ज करें सिर मोरपल। अर चाल गयंद की मो मन नावे ।
साँवरो नन्दकुमार सबे ब्रजमंडली में ब्रजराज कहावे ।
साज समाज सबे सिरताज औ साख की बात नहीं कहि आवे ।
ताहि अहीर की छोहरियाँ छछिया भरि छाछ पै नाच नचावे ॥११॥

शब्दार्थ—गुञ्ज=गले में पहनने का आभूषण । गयंद=हाथी । छाज=शोभा ।

अर्थ—कोई गोपी अपनी सखी से कृष्ण की शोभा का तथा उनकी लौकिक सीला का वर्णन करते हुए कहती है कि उनके गले में गुंज नामक आभूषण है, सिर पर मोर-पंखों का बना हुआ मुकुट है । हाथी जैसी मस्तानी चाल है जो मुझे बहुत ही अच्छी लगती है । यह साँवरा कृष्ण सारे ब्रज का शिरोमणि है, इसीलिए ब्रजराज कहलाता है । यह सारी शोभा का और सारे समाज का सिरराज है । इसकी शोभा का वर्णन नहीं किया जा सकता । ऐसे कृष्ण को अहीर की लड़कियाँ छछिया भर छाछ के लिए नचाती हैं ।

विशेष—‘साज समाज सबे सिरताज’ में वृषभुप्रसाद है ।

सवैया

ब्रह्म मैं ढँद्यों पुरानन गानन वेद-रिचा सुनि चौगुने चायन ।

देख्यो सुन्यो कबहूँ न कित् वह सरूप औ कंसे सुभायन ।

टेरत हेरत हारि पर्यौ रसखानि बतायौ न लोग लुगायन ।

देखौ दुरौ वह कुँज-कुटीर में बँठौ पलोटत राधिका-पायन ॥१२॥

शब्दार्थ—पुरानन गानन=पुराण के गीतों में । चायन=चाव से । कित्=कहीं भी । सुभायन=स्वभाव । टेरत=पुकारता हुआ । हेरत=खोजता हुआ । लुगायन=स्त्रियों ने । दुरौ=छिपा हुआ । पलोटत राधिका पायन=राधा के पैर दबा रहा है ।

अर्थ—कृष्ण की प्रेमाधीनता का वर्णन करते हुए रसखान कहते हैं कि मैंने ब्रह्म को पुराणों के गीतों में ढूँढ़ा; वेद-ऋचाओं को चौगुने चाव से इसीलिए सुना कि शायद उन्हीं से ब्रह्म का पता चल जाये । मेरे सारे प्रयत्न निष्फल हुए । मैंने उसे न तो कहीं सुना और न कहीं देखा । मैं यह भी नहीं जान पाया कि उसका स्वरूप और स्वभाव कैसा है । उसे पुकारते हुए, उसकी खोज करते हुए मैं थक गया और किसी भी नर या स्त्री ने उनका पता नहीं बताया अन्त में वह कुँज-कुटीर में छिपकर बैठे हुए राधा के पैरों को दबाता हुआ दिखाई दिया ।

सवैया

कंस कुढ़्यो सुन बानी आकास की ज्यावनहारहि मारन धायौ ।

भादव सांवरी आठई को रसखान महाप्रभु देवकी जायौ ।

रैनि अँधेरी में ले बसुदेव महायन में अरगै धरि आयौ ।

काहु न चौजुग जागत पायौ सो राति जसोमति सोवत पायौ ॥१३॥

शब्दार्थ—बानी आकास=आकाशवाणी । ज्यावनहारहि=जन्म लेने वाला ही, देवकी के गर्भ से उत्पन्न होने वाला ही । भादव सांवरी आठई को=आषाढ की कृष्ण अष्टमी को । अरगै=धीरे-धीरे, चुपचाप । चौजुग=चारों युगों में—सतयुग, द्वापर, त्रेता और कलियुग । जागत=जागृत अवस्था ।

अर्थ—कृष्ण-जन्म का वर्णन करते हुए रसखान कहते हैं कि जब कंस ने यह आकाशवाणी सुनी कि देवकी के गर्भ से उत्पन्न होने वाला पुत्र ही तुझे

मारने के लिए अवतार ले रहा है तो वह बहुत अप्रसन्न हुआ। आकाशवाणी के अनुसार ही भादों की कृष्णाष्टमी को आनन्द सागर महाप्रभु कृष्ण ने देवकी के गर्भ से जन्म लिया। कंस के भय से भयभीत होकर वसुदेव उस नवजात शिशु को अँधेरी रात में चुपचाप लेकर महावन (मथुरा) की ओर चल दिए। जिस कृष्ण को चारों कालों का कोई भी योगी अपनी समाधि की जागृतावस्था में भी प्राप्त नहीं कर सका है, उसी कृष्ण को यशोदा ने रात को अपने पास सोते हुए पाया।

विशेष—१. समाधि अलंकार।

२. यह सर्वैया श्री विश्वनाथ मिश्र द्वारा सम्पादित 'रसखान ग्रंथावली' में नहीं है।

तुलना—१. 'गावत वेद विरंच न पायो सो गोघन गावत गोपन पायो।'।

—केशव

२. 'जग जाकी गोद में सो जमुदा की गोद में।'।

—ब्रजेश

कवित्त

संभू धरै ध्यान जाको जपत जहान सब,
जातें न महान् और दूसर अवरेख्यो मैं।
कहै दसखान वही बालक सरूप धरै,
जाको कछु रूप रंग अद्भुत अवलेख्यो मैं।
कहा कहूँ आली कछु कहती बने न दसा,
नन्द जी के अंगना में कौतुक एक देख्यो मैं।
जगत को ठाटी महापुरुष विराटी जो,
निरंजन निराटी ताहि माटी खात देख्यो मैं ॥१४॥

शब्दार्थ—अवरेख्यो मैं=मैंने देखा। अवलेख्यो मैं=मैंने देखा कौतुक=तमाशा। जगत को ठाटी=संसार की रचना करने वाला, सृष्टि-सृष्टा। विराटी=विराट रूप धारण करने वाला। निरंजन=विमल, प्रभावातीत। निराटी=अकेला, एकमेव।

अर्थ—कोई गोपी अपनी सखी से कृष्ण की अलौकिकता और उनकी बाल-

लीला का वर्णन करती हुई कहती है कि हे सखि ! शिव जिसको आराध्य मान कर ध्यान करते हैं, सारा संसार जिसकी पूजा करता है, जिससे महान् और दूसरा देव मैंने कोई नहीं देखा। वही कृष्ण साकार बनकर अवतरित हुआ है जिसका रूप-रंग मुझे कुछ-कुछ अद्भुत सा लगा है। हे सखि ! क्या कहूँ, मुझसे तो उसकी उस अवस्था का वर्णन ही नहीं हो पा रहा है। बस यह जान लो कि नंद जी के आंगन में मैंने एक तमाशा देखा है। जो कृष्ण संसार की रचना करने वाला है, महापुरुष है, विराट रूप धारण करने वाला है किसी भी प्रकार के प्रभावों से परे हैं—प्रभावातीत हैं केवल एक हैं; अर्थात् वही एक केवल सत्ताव्रत है और सारा संसार तो उसी की सत्ता की माया है, उसे मैंने मट्टी खाते हुए देखा है।

विशेष—१. इस कविता का भावपक्ष निर्बल और दार्शनिक सबल है।

२. श्री विश्वनाथ प्रसन्न मिश्र द्वारा सम्पादित 'रसखान-ग्रन्थावली' में यह कवित्त नहीं है।

सुलना—शृणु सखि कौतुमेकं नंद निकेतांगणे मया दृष्टम्।

गौधूलि धूसरांगो नृत्यति वेदान्त सिद्धान्त ॥'

कवित्त

वेई ब्रह्म ब्रह्मा जाहि सेवत हैं रन-बिन,
सदासिब सदा ही धरत ध्यान गाढ़े हैं।

वेई विष्णु जाके काज मानी मूढ़ राजा रंक,
जोगी जती हूँ के सोत सह्यो अंग उाढ़े हैं।

वेई ब्रजचंद रसखानि प्राण प्राणन के,
जाके अभिलास लाख-लाख भाँति बाढ़े हैं।

जसुधा के आगे वसुधा के मान-मोचन से,
तामरस-सोचन खरोचन कौ ठाढ़े हैं ॥१५॥

शब्दार्थ—वेई=वही कृष्ण। सदासिब=सदा भक्त वत्सल शिव।
गाढ़े=गम्भीर। जाके काज=जिसके लिए। मानी=अहंकारी। मूढ़=
मूर्ख। रंक=निर्धन। ब्रजचन्द=कृष्ण। रसखानि=आनन्द के भण्डार।
जसुधा=यशोदा। वसुधा=पृथ्वी, पृथ्वी पर रहने वाले लोग। मन-मोचन=
आँखों को नष्ट करने वाले। तामरस-लोचन=कमलनयन। खरोचन=
खुरचनी।

अर्थ—प्रस्तुत कवित्त में रसखान कृष्ण के अलौकिकत्व एवं बाल-लीला की ओर संकेत करते हैं कि वही कृष्ण ब्रह्म जिनकी पूजा ब्रह्मा जी रात-दिन किया करते हैं; भक्त-वत्सल शिव जिनका सदा गम्भीर ध्यान करते हैं; वही कृष्ण-विष्णु जिनके लिए अहंकारी, मूर्ख, राजा, निर्धन, सभी प्रकार के लोग भोगी बनकर शीतादि के द्वारा अपने अंगों को शिथिल बनाते हैं, वही आनन्द के भण्डार कृष्ण जो प्राणों के प्राण हैं और जिन्हें देखने के लिए लाखों अभिलाषाएँ लाखों प्रकार से बढ़ती हैं, जो पृथ्वी पर रहने वाले लोगों का अहंकार मिटाने वाले हैं, कमल के समान सुन्दर नेत्रों वाले हैं यशोदा के समान खुरचनी लेने के लिए खड़े हुए हैं।

विशेष—१. इस कवित्त में कृष्ण के ब्रह्म-रूप की ओर संकेत है।

२. जसुधा के आगे वसुधा मान-मोचन में और 'तामरस-लोचन खरोचन कौ ठाढ़े हैं' में यमक अलंकार है।

३. कृष्ण का अनेक रूपों में वर्णन होने से उल्लेख अलङ्कार है।

तुलना—आगे नंदरानी के तनक मम पीबे काज,
तीन लोक ठाकुर सो सुनकत टाढ़ो है।

—पद्याकर

अनन्य भाव

सवैया

सेष सुरेस दिनेस गनेस अजेस घनेस महेस मनावो ।
कोऊ भवानी भजौ मन की सब आस सबे विधि जोई पुरावो ।
कोऊ रमा भजि लेहु महाधन कोऊ कहूँ मन बाँछित पावो ।
पै रसखानि वही मेरो साधन और त्रिलोक रहौ कि बसावो ॥१६॥

शब्दार्थ—सेष=शेषनाग । सुरेस=इन्द्र । दिनेस=सूर्य । अजेस=ब्रह्मा । घनेस=कुबेर । महेस=शिव । भवानी=पार्वती । पुरावो=पूर्ण करें । रमा=लक्ष्मी । नसावो=नष्ट हो जाये ।

अर्थ—अनन्य भाव की भक्ति की अभिव्यक्ति करते हुए रसखान कहते हैं कि चाहे कोई शेषनाग, इन्द्र, सूर्य, गणेश, ब्रह्मा, कुबेर और शिव की भक्ति करें । चाहे कोई पार्वती की भक्ति करके अपने मन की सभी अभिलाषाओं को सभी प्रकार पूर्ण कर लें । चाहे कोई लक्ष्मी की पूजा करके भारी धन

प्राप्त कर लें। चाहे कोई किसी भी प्रकार अपना मनावांछित फल पा ले, किन्तु मेरा तो एकमात्र साधन कृष्ण ही है। कृष्ण के अतिरिक्त तीनों लोक चाहे रहें, या नष्ट हो जायें, मुझे इसकी चिन्ता नहीं है।

विशेष—‘सेष सुरेस दिनेस गनेस अजेस धनेस महेस’ में छेकानुप्रास और श्रुत्यनुप्रास अलंकार है।

तुलना—‘मेरे तो राधिका नायक ही गति लोक दुःख रहौ कै नर्सि जाग्रो।’

—हरिश्चन्द्र

सवैया

द्रौपदी अरु गनिका गज गोध अजामिल सों कियो सो न निहारो।

गौतम-गेहिनी कैसी तरी, प्रह्लाद कों कैसें हर्यो दुख भारो।

कोहे कों सोच करै रसखानि कहा करि है रबिनन्द विचारो।

ताखन जाखन राखिये माखन-चाखनहारो सो राखनहारो॥१७॥

शब्दार्थ—द्रौपदी=पाण्डवों की स्त्री। गज=हाथी, जिसकी कृष्ण ने ग्राह से रक्षा की थी। गोध=जटायु जो सीता की रक्षा करते समय रावण के बाणों से घायल हुआ था और अन्त में राम ने जिसका उद्धार किया था। अजामिल=एक पापी का नाम। गौतम-गेहिनी=गौतम की स्त्री अहिल्या। रवि नन्द=यमराज। ताखन=उस समय। जाखन=जिस समय। माखन चाखनहारो=श्रीकृष्ण। राखनहारो=रक्षक।

अर्थ—जब कृष्ण रक्षक हैं तो मनुष्य को किसी भी प्रकार की चिन्ता नहीं करनी चाहिए, इस भाव को व्यक्त करते हुए रसखान कहते हैं कि कृष्ण इतने दयालु हैं कि अपने भक्तों की डेर सुनते ही तुरन्त उनकी रक्षा के लिए कटिबद्ध हो जाते हैं। द्रौपदी, गणिका, गज, गोध और अजामिल ने अपने जीवन में क्या कार्य किये थे, क्या उनके कार्य उनका उद्धार करने में समर्थ थे? इन बातों पर कृष्ण ने कोई ध्यान नहीं दिया और तुरन्त उनका उद्धार कर दिया। इसी प्रकार गौतम स्त्री अहिल्या को भी मुक्ति प्रदान की तथा हिरण्यकशिपु को मारकर प्रह्लाद के भारी दुःख का हरण किया। अतः हे मनुष्य! जिस समय श्रीकृष्ण तुम्हारे रक्षक हैं, उस समय तुम्हें कोई चिन्ता नहीं करनी

चाहिए, क्योंकि उस समय तो यमराज भी तुम्हारा कुछ नहीं बिगाड़ सकता ।

विशेष—१. 'चाखनहारो सो राखनहारो' में यमक अलङ्कार है ।

२. 'विचारो' शब्द यमराज की दुर्बलता को साकार कर रहा है, अतः यह शब्द नितांत औचित्यपूर्ण है ।

३. अन्तिम पंक्ति में यति दोष है ।

सवैया

देस बदेस के देखे नरेसन रीझ की कोऊ न बूझ करैगी ।

तातें तिन्हें तजि जानि गिर्यो गुन सौगुन गाँठि परंगौ ।

बाँसुरीबारो बड़ो रिझवार है स्याम जु नैसुक ढार ढरंगौ ।

लाड़लौ छैल वही तो अहीर को पीर हमारे हिये की हरंगौ ॥१८॥

शब्दार्थ—रीझ की=प्रेम की । गिर्यो गुन=अवगुण । रिझवार=रीझने वाला, प्रेम करने वाला । नैसुक=तनिक भी । ढार ढरंगौ=प्रोति करेगा । पीर=दुःख ।

अर्थ—कृष्ण भक्त-वत्सल हैं, इसी भाव को अभिव्यक्त करते हुए रसखान कहते हैं कि हे मन ! तू देश-विदेश के राजाओं को परख ले, तेरे प्रेम का कोई भी सम्मान नहीं करेगा । उनके प्रति प्रेम करना अवगुण ही है, क्योंकि चाहे तुम में कितने ही गुण सही, पर उनके साथ रहने से वे अवगुण बन जायेंगे । वह वंशीधर कृष्ण बहुत ही रीझने वाला है, भक्त-वत्सल है, यदि तू उससे तनिक भी प्रेम करेगा तो वह अहीर का लाड़ला पुत्र हमारे हृदय के सारे दुख को दूर कर देगा ।

विशेष—१. 'देश विदेश' में छेकानुप्रास ; 'तातें तिन्हें तजि' में वृत्त्यनुप्रास और 'सौगुन औगुन गाँठि परंगौ' में यमक अलङ्कार है ।

२. 'रिझवार' शब्द का प्रयोग अत्यन्त भावपूर्ण है ।

सवैया

संपति सौं सकुचाइ कुबेरहि रूप सौं दीनी चिनीती अनंगहि ।

भोग कै कै ललचाइ पुरन्दर जोग कै गंगलई धर संगहि ।

ऐसे भए तो कहा रसखानि रस रसना जो जु मुक्ति-तरंगहि ।

वै चित ताके न रंग रच्यो जु रह्यो रचि राधिका रानी के रंगहि ॥१९॥

शब्दार्थ—चिनीती=चुनीती । अंगरहि=काभदेव को । भोग=ऐश्वर्य, पुरन्दर=इन्द्र । मंगरहि=सिर पर । मुक्ति तरंगरहि मुक्ति की तरंगों में, ज्ञान की चरम कोटि पर । रंग=प्रेम । रंगरहि=प्रेम में ।

अर्थ—रसखान मनुष्य को कृष्ण-प्रेम के लिए प्रेरित हुए कहते हैं कि हे मनुष्य ! चाहे तुमने इतनी सम्पत्ति प्राप्त कर ली है कि उसकी विपुलता देखकर कुबेर को भी संकोच होता है; चाहे तुम इतने रूपवान हो कि अपने सौन्दर्य से कामदेव को चुनीती दे सकते हो; चाहे तुम्हारे पास इतनी सम्पत्ति हो गई है कि जिसे देखकर इन्द्र का मन भी ललचा जाए; चाहे तुमने योग-साधना के द्वारा गंगाधर शिव-रूप को प्राप्त कर लिया; चाहे तुम्हारी जीभ मुक्ति की लहरों में डूब गई है, अर्थात् तुम ज्ञान की चरम कोटि पर पहुँच गये हो; किन्तु यदि तुमने मन लगाकर उस कृष्ण से प्रेम नहीं किया जो राधा-रानी से प्रेम करते हैं तो तुम्हारी ये उपलब्धियाँ व्यर्थ और निस्सार हैं ।

सर्वैया

कंचन-मन्दिर ऊँचे बनाइ कै मानिक लाइ सदा भलकयत ।

प्रात ही सँ सगरी नगरी नग मोतिन ही की तुलानि तुलैयत ।

जद्यपि दीन प्रजान प्रजापति की प्रभुता मघवा ललचैयत ।

ऐसे भए तो कहा रसखानि जौ साँवरे ग्वार सों नेह न लैयत ॥२०॥

शब्दार्थ—कंचन-मन्दिर=सोने के महल । मानिक=मोती । नग=हीरा । मघवा=इन्द्र । साँवरे ग्वार सों=कृष्ण से । नेह=स्नेह, प्रेम ।

अर्थ—कृष्ण के प्रति प्रेम ही मनुष्य की सर्वाधिक मूल्यवान सम्पत्ति है । जिसे कृष्ण से प्रेम नहीं, उसके सभी प्रकार के वैभव निरर्थक हैं । इसी भाव को प्रस्तुत सर्वैया में प्रकट करते हुए रसखान कहते हैं कि माना तुमने सोने के ऊँचे-ऊँचे महल बनाकर उन्हें मोतियों से सदैव भलका रक्खा है । तुम्हारे पास इतने हीरे और मोती हैं कि प्रातःकाल से ही सारी नगरी उन्हें तराजुओं में तोलने लगती है और फिर भी वे तुल नहीं पाते । तुम इतने वैभवपूर्ण राजा बन गए हो कि तुम्हारा वैभव देखकर इन्द्र का मन भी ललचाता है; अर्थात् तुम्हारे वैभव की तुलना में वह अपने वैभव को अत्यन्त तुच्छ मानकर स्वयं को दीन-हीन अनुभव करता है और चाहता है कि तुम्हारा जैसा वैभव उसके पास भी हो । यदि तुमने कृष्ण से प्रीति नहीं की है तो तुम्हारा यह सब अपार

वैभव व्यर्थ है ।

कहने का भाव यह है कि कृष्ण की प्रीति ही सबसे विशाल वैभव है ।
सारे सांसारिक वैभव उसके समाने तुच्छ और नगण्य हैं ।

विशेष—कृष्ण की प्रीति का अत्युक्तिपूर्ण वर्णन होने से इस सर्वथा में
अत्युक्ति अलंकार है ।

पाठान्तर—तीसरी पंक्ति का यह रूप भी मिलता है—

‘पाले प्रजानि प्रजापति सों अरु सम्पत्ति सी मघवाहि लजैयत ।’

तुलना—‘ऐसे भये तो कहा तुलसी जु पै जानकीनाथ के रंग न राते ।’

—तुलसी

कवित्त

कहा रसखानि सुख सम्पत्ति सुमार कहा,

कहां तन जोगी ह्वे लगाए अंग छार को ।

कहा साथे पंचानल, कहा सोए बीच नल,

कहा जीति लाए राज सिधु आर-पार को ।

अप बार-बार तप संजम बयार-व्रत,

तीरथ हजार अरे ब्रह्मत लबार को ।

कोन्हों नहीं प्यार नहीं सेयो दरबार, चित्त,

चाह्यो न निहार्यो जो पै नंद के कुमार को ॥२१॥

शब्दार्थ—रसखानि=आनन्द देने वाले मंडार । सुमार=गणना । छार=
धूल, भस्म । पंचानल=पांच प्रकार की अग्नियों से तप करना; चारों ओर
से चलने वाली चार अग्नियाँ तथा ऊपर से सूर्य की प्रखर गर्मी । नल=जल ।
बयार-व्रत=बिल्कुल भूखा रहकर तप करना । लबार=मूर्ख । नन्द के कुमार
को=कृष्ण को ।

अर्थ—कृष्ण की भक्ति में बिना और सभी तप तथा योग साधनाएँ व्यर्थ
हैं, इस भाव की प्रकट करते हुए रसखान कहते हैं कि हे भगवन् ! यदि तुमने
कृष्ण से प्रेम नहीं किया, उसकी शरण में नहीं गए, भावपूर्ण मन से उसे नहीं चाहा
और प्रेममयी दृष्टि से उसे नहीं देखा तो तुम्हारे आनन्द देने वाले सारे मंडार
व्यर्थ हैं, तुम्हारी सुख देने वाली सम्पत्ति की कोई गणना नहीं है, अर्थात् वे भी
नगण्य हैं । शरीर पर भस्म लगाकर योगी बनने से कोई लाभ नहीं है, पांच

अग्नियों के मध्य बैठकर तप करना अथवा जल में समाधि लगाना भी निरर्थक है। समुद्र के आर-पार तक का राज्य जीत लेने से भी कोई लाभ नहीं है। हे मूर्ख ! कृष्ण के प्रेम के बिना बार-बार जप करने को, निराहार रहकर तप और संयम करने को तथा हजारों तीर्थों की यात्रा करने को कौन बूझता है ? अर्थात् ये सब बेकार हैं।

विशेष—१. 'कान्हों नहीं प्यार, नहीं सेयी दरबार, चित चाह्यी, न निहारयो जो पै नन्द के कुमार को' में कोमल वर्णों से युक्त वृत्त्यनुप्रास है।

२. कृष्ण भक्तों की यह प्रमुख विशेषता है कि वे कृष्ण को छोड़कर अन्य प्रकार की साधनाओं को निरर्थक और आडम्बरपूर्ण मानते हैं। रसखान के प्रस्तुत कवित्त में यही विशेषता परिलक्षित होती है।

पाठान्तर—'कहा तन जोगी हूँ' और 'कहा सोए बीच नल' के स्थान पर 'कहा महा जोगी हूँ' और 'कहा सोए बीच जल' पाठ भी मिलते हैं।

कवित्त

कंचन के मन्दिरनि दीठि ठहराति नाँह,

सदा दीपमाल लाल-मनिक-उजारे सों।

और प्रभुताई अब कहाँ लौं खानों प्रति-

हारन की भीर भूप टरत न द्वारे सों।

गंगाजी में न्हाइ मुक्ताहलहू लुटाइ, वेद,

बीस बार गाइ, ध्यान कीजत सबारे सों।

ऐरे ही भए तो नर कहा रसखानि जो पै,

चित्त दें न कीनी प्रीति पीतपटवारे सों ॥२२॥

शब्दार्थ—कंचन के मन्दिरनि=सोने के महलों पर। दीठि=दृष्टि। लाल मानिक=लाल मोती। प्रतिहारन की भीर=द्वारपालों की भीड़। मुक्ता-हलहू=मोतियों को। सबारे सों=शीघ्रता से, प्रातःकाल में। पीतपटवारे सों=कृष्ण से।

अर्थ—कृष्ण की प्रीति के अभाव में दुनिया के सारे वैभव और सारी साधनाएँ निरर्थक हैं, इस भाव को व्यक्त करते हुए रसखान कहते हैं कि हे

मनुष्य ! यदि तुमने चित्त लगाकर कृष्ण से प्रीति नहीं की है तो तुम्हारे सोने के वे महल बेकार हैं जो सदा लाल मोतियों की दीपमालाओं से प्रकाशित रहते हैं और जिन्हें देखते ही दृष्टि चौंधिया जाती है। तुम्हारी अधिक प्रभुता का तो क्या वर्णन करूँ, यदि तुम इतने प्रभुत्व सम्पन्न हो गए हो कि अनेक राजा तुम्हारे प्रतिहार बने हुए हैं और उनकी भीड़ कभी भी तुम्हारे द्वार से नहीं हटती तो कृष्ण के प्रेम के अभाव में यह प्रभुता व्यर्थ है। चाहे तुम—गंगाजी में स्नान करके युक्तहस्त से मोतियों का दान करो, अनेक बार वेदों का पाठ करो और प्रातःकाल ध्यानावस्थित हो, किन्तु जब तक तुम कृष्ण से प्रीति नहीं करोगे, तब तक तुम्हारी ये साधनाएँ निष्फल ही रहेंगी।

कहने का भाव यह है कि कृष्ण की भक्ति ही सर्वोपरि और सर्वोच्च भक्ति है।

विशेष—१. 'दीठि ठहराति नाहि' मुहावरे का भावपूर्ण प्रयोग है।

२. इस कवित्त में 'प्रतिहारन' शब्द खंडित है, अतः यहाँ पद-भंग दोष है।

संवेया

एक सु तीरथ डोलत है इक बार हजार पुरान बके हैं।

एक लगे जप में तप में इक सिद्ध समाधिन में अटके हैं।

चेत जु देखत हौ रसखान सु मूढ़ महा सिगरे भटके हैं।

साँचाहि वे जिन आपुनपौ यह स्याम गुपाल पै वारि दके हैं ॥२३॥

शब्दार्थ—बके हैं=कहे हैं, कथाएँ सुनाई हैं। चेत=सावधान। सिगरे=सारे। आपुनपौ=अपनापन, स्वयं को। छके हैं=मस्त हैं।

अर्थ—तीर्थादि बाह्याडम्बरों का खडन और कृष्ण-प्रेम का मंडन करते हुए रसखान कहते हैं कि कोई मनुष्य तो तीर्थों की यात्रा करता हुआ घूमता है, कोई हजारों बार पुराणों की कथाओं को सुनाता है; अर्थात् पुराणों का पाठ करता है। कोई जप-तप में लगा हुआ है; कोई सिद्ध बनकर समाधि में अटका हुआ है। रसखान कहते हैं कि यदि सावधान होकर इन्हें देखा जाता है तो यही निष्कर्ष निकलता है कि ये सब महामूर्ख बनकर भटक रहे हैं। सही तो वे मनुष्य हैं जो स्वयं को कृष्ण के लिए अर्पित करके उसे समर्पण की मस्ती से

मस्त बने हुए हैं ।

विशेष—१. अनन्यभाव का प्रेम अभिव्यंजित है ।

२. 'बक' शब्द का प्रयोग कवि के मन की अतिशय घृणा का सूचक है ।

३. श्री विश्वनाथप्रसाद मिश्र द्वारा सम्पादित 'रसखान-ग्रन्थावली' में यह सबैया नहीं है ।

सबैया

सुनिये सब को कहिये न कछू रहिये इमि भव-बागर मैं ।

करिये व्रत नेम सचाई लिये जित तें तरिये मन-सागर मैं ।

मिलिये सब सों दूरभाव बिना रहिये सतसंत उजागर मैं ।

रसखानि गुबिन्दाई यो भजिये जिमि नागरि को चित गागर मैं ॥२४॥

शब्दार्थ—इमि=इस प्रकार । भव-बागर मैं=असत्य संसार में । उजागर=प्रकाश । नागरि=स्त्री । गागर=पानी का बर्तन ।

अर्थ—रसखान सांसारिक मनुष्य को उपदेश देते हुए कहते हैं कि हे मनुष्य ! तुम इस असत्य संसार में इस प्रकार रहो कि सबकी सुनो, पर अपनी बात किसी से भी मत कहो । जो भी व्रत और नियम ग्रहण करो वे सत्य हों । सत्य व्रत और नियमों से ही मन का सागर पार किया जा सकता है; अर्थात् मन को अपने वंश में किया जा सकता है; सबसे अच्छी भावना लेकर मिलो और सदैव सत्संग के प्रकाश में रहो; अर्थात् अच्छी संगति में ही उठो-बैठो और एकाग्रमन से कृष्ण की भक्ति करो । तुम्हारा मन कृष्ण की भक्ति में उसी प्रकार एकाग्रता से लगना चाहिए जिस प्रकार स्त्री का मन अपने पानी के बर्तन में लगा होता है । (स्त्रियाँ अपने सिर पर जब पानी का बर्तन लेकर चलती हैं तो उसके हाथ नहीं लगातीं । वह गिर न जाये, इसलिए उसका सन्तुलन बनाए रखने के लिए वह उसकी ओर एकाग्र मन लगाये रहती हैं) ।

विशेष—१. 'भव-बागर' और 'मन-सागर' में रूपक अलंकार; 'मिलिये सब सों दूरभाव बिना' में विनोक्ति अलंकार, 'रसखानि गुबिन्दाई यो भजिये जिमि नागरि को चित गागर मैं' में उपमा अलंकार है ।

२. 'जिमि नागरि को चित गागर मैं' इस पद्यांश का एक अर्थ यह भी हो सकता है—

जिस प्रकार पनिहारी का ध्यान सिर पर रखे हुए पानी भरे घड़े की ओर होता है। पनिहारी सिर पर जल का घड़ा लिए चलती-फिरती, हाथ हिलाती तथा बातें करती रहती हैं, पर उसका ध्यान अपने घड़े की ओर से विचलित नहीं होता। (इसी प्रकार मनुष्य को संसार में रहते हुए भी, उसके नैमित्तिक कार्यों को करते हुए भी, अपना एकाग्र ध्यान कृष्ण-भक्ति की ओर लगाये रखना चाहिए)।

सुलना—‘श्री हरिदास के स्वामी स्यामा कुंजबिहारी सों चित्त ज्यों सिर पर दोहनी।’
—हरिदास

सर्वैया

हे छल की अप्रतीत की मूर्ति मोद बढ़ावे विनोद कलाम में।
हाथ न ऐहे कछू रसखान तू क्यों बहके विष पीवत काम में।
हे कुच कंचन के कलसा न ये ग्राम की गाँठ मढीक की चाम में।
बैनी नहीं मृगनैनन की ये नसैनी लगी यमराज के चाम में ॥२५॥

शब्दार्थ—अप्रतीत=विश्वासघात। कलाम=वाक्य, वचन। काम=काम-वासना। बैनी=चोटी। नसैनी=सीढ़ी।

अर्थ—नारियों के सौन्दर्य पर मुग्ध होकर कृष्ण-भक्ति को मूल जाने वाले मनुष्यों को चेतावनी देते हुए रसखान कहते हैं कि हे मनुष्यों! ये सुन्दर नारियाँ छल और विश्वासघात की मूर्ति हैं। विनोद के वाक्य कह-कहकर ये जो आनन्द प्रदान करती हैं, वह आनन्द भूठा है। अतः तुम काम-भावना के बशीभूत होकर तथा पथ-भ्रष्ट होकर क्यों विष-पान कर रहे हो; इससे कुछ भी हाथ नहीं लगेगा। इनके उन्नत कुच स्वर्ण-कलश नहीं हैं, वरन् चाम में मढ़ी हुई आम की गाँठ हैं। ये सुन्दर नारियों की चोटियाँ नहीं हैं, वरन् नरक को ले जाने वाली सीढ़ियाँ हैं।

विशेष—१. शुद्धापन्हुति अलंकार।

२. श्री विश्वनाथ प्रसाद मिश्र द्वारा सम्पादित ‘रसखान-ग्रन्थावली’ में यह सर्वैया नहीं है।

मिलन

सवेया

मोर के चन्दन मोर बन्यौ दिन दूल्हा है अली नंद को नंदन ।

श्री वृषभानुसुता दुलही विन जोरि बनी बिधना सुखकंदन ।

आवै कह्यौ न कछू रसखानि ही दोऊ बंधे छबि प्रेम के फंदन ।

जाहि बिलोकैं सबै सुख पावत ये ब्रजजीवन है दुखदंदन ॥२६॥

शब्दार्थ—मोर के चंदन—मोर पंखों के चन्दवे । अली—सखी । श्री वृष-
भानुसुता—राधा । सुखकंदन—सुख देने वाली । ब्रजजीवन—कृष्ण । दुख-
दंदन—दुख दूर करने वाले ।

अर्थ—कोई गोपी अपनी सखी से राधा-कृष्ण के मिलन का वर्णन करती
हुए कहती है कि हे सखि ! मोर पंखों के चन्दवों का मुकुट पहने हुए कृष्ण
दूल्हा बने हुए हैं और अत्यन्त सुख देने वाली राधा दुलहिन बनी हुई है ।
रसखान कहते हैं कि उन दोनों की अवस्था का वर्णन नहीं किया जा सकता ।
दोनों प्रेम के बन्धन में बँधे हुए हैं । जिनको देखकर सभी लोगों को सुख प्राप्त
होता है, वे दुख दूर करने वाले श्री कृष्ण हैं ।

सवेया

मोहिनी मोहन सों रसखानि अचानक भेंट भई बन माहीं ।

जेठ की घाम भई सुखघाम अनंद हो अंग हो अंग समाहीं ॥

जीवन को फल पायौ भटू रस-बातन केलि सों तोरत नाहीं ।

कान्हू को हाथ कंधा पर है मुख ऊपर मोर किरोट की छाहीं ॥२७॥

शब्दार्थ—मोहिनी—राधा । घाम—धूप । सुखघाम—सुख का भण्डार ।

अर्थ—कोई गोपी अपनी सखी से राधा-कृष्ण के मिलन का वर्णन करती
हुई कहती है कि हे सखि ! आज अचानक राधा और कृष्ण की भेंट बन के
अन्दर हो गई । उस मिलन में उन्हें जेठ की तपती धूप भी सुख का भण्डार
बन गई । वे आनन्द के कारणों अंगों में अंग को छिपाने का प्रयास करने लगे ।
हे सखि ! उन्होंने प्रेम-पूर्ण बातों के द्वारा ही जीवन का फल पा लिया;
अर्थात् उनका जन्म सफल हो गया । वे अपनी क्रीड़ा को अबाध गति से चलाते

रहे । कृष्ण का हाथ राधा के कंधे पर था और उसके मुख पर मोर-मुकुट की छाया थी ।

पठान्तर—कुछ थोड़े से परिवर्तनों के साथ इस सवैया का यह रूप भी मिलता है—

‘मोहनी मोहन सों रसखान अचानक भेट भई बन माहीं ।
जेठ को घाम भयौ सुखधाम अनंग प्रभजन अंग समाहीं ।
जीवन को फल पायी भटू रस बातन की लरु तोरत नाहीं ।
कान्ह के हाथ कंधा पै लसै मुख ऊपर मोर किरीट की छाहीं ॥’

सवैया

लाइली लाल लसैं लखि वै अलि कुंजनि पुंजनि मैं छवि गाढ़ी ।
उजरी ज्यों बिजुरी सी जुरी चहुं गुजरी केलि-कला सम बाढ़ी ।
त्यौ रसखानि न जानि परै सुखिया तिहुं लोकन की अति बाढ़ी ।
बालक लाल लिए बिहर छहरें बर मोरमुखी सिर ठाढ़ी ॥२८॥

शब्दार्थ—लाल=कृष्ण । अलि=सखी । पुंजनि=समूह । उजरी=उज्ज्वल । सुखमा=शोभा ।

अर्थ—कोई गोपी अपनी सखी से मिलन-लीला का वर्णन करती हुई कहती है कि हे सखी ! राधा और कृष्ण को कुंजों के समूहों में देखकर उन कुंजों को शोभा बहुत अधिक बढ़ गई । राधा के शरीर की उज्ज्वल कान्ति बिजली की कान्ति के समान मालूम होती थी जिसके चारों ओर घिरी हुई गुंजरियाँ केलि-कला के समान चमक रही थीं । रसखान कहते हैं कि इस प्रकार उस सौन्दर्य का वर्णन अगम्य था क्योंकि उसके कारण तीनों लोकों का सौन्दर्य बहुत अधिक बढ़ गया था । वह कृष्ण गोपियों को लिए हुए उन कुंजों में विहार कर रहे थे और उनके सिर के ऊपर सुन्दर मोर पंखों का मुकुट सुशो-भित था ।

बाल-लीला

सवैया

लाल की आज छटी ब्रज लोग अनन्दित नन्द बढ़्यौ अन्हवावत ।
चाइन चार बघाइन लै चहुं ओर कुटुम्ब अघात न थावत ।

नाचत बाल बड़े रसखान छके हित काहू के साथ न भावत ।

तैसोइ मात पिताउ लह्यो उलह्यो कुलही कुल ही पहिरावत ॥२६॥

शब्दार्थ—लाल=कृष्ण । छठी=जन्म के छठे दिन का उत्सव । अन्ह-
बावत=स्नान कराते हैं । चाइन=चाव से । चारु=आनन्दपुर । छके हित=
प्रेम में मस्त । उलह्यो=आनन्द । कुल ही=सारा परिवार ही । कुलही=एक
प्रकार की टोपी ।

अर्थ—कोई गोपी अपनी सखी से कृष्ण की छठी-उत्सव का वर्णन करती
हुई कहती है कि हे सखि ! आज कृष्ण के जन्म के छठे दिन का उत्सव है ।
सारे ब्रज के लोग आनन्द से भरे हुए हैं । नन्द अत्यन्त आनन्दित होकर कृष्ण
को स्नान करा रहे हैं । लोग चाव से तथा चारों ओर से आनन्दप्रद बघाइयाँ
लेकर आ रहे हैं । कुटुम्ब मंगलगीत गाता हुआ तृप्त नहीं हो रहा है । बच्चे
और बड़े सभी आनन्द-सागर कृष्ण के प्रेम से इतने मस्त होकर नाच रहे हैं कि
उन्हें किसी प्रकार की लज्जा का अनुभव नहीं हो रहा है । इसी प्रकार का
आनन्द माता यशोदा और पिता नन्द को भी प्राप्त हो रहा है । सारा परिवार
कुलही पहना रहा है ।

विशेष—१. अन्तिम पंक्ति में यमक अलंकार ।

२. यह सबैया श्री विश्वनाथप्रसाद मिश्र द्वारा सम्पादित 'रस-
खान-ग्रन्थावली' में नहीं है ।

तुलना—'आजु भोर तमचुर के दोल ।

गोकुल में आनन्द होत है, मंगल-धुनि महराने टोल ।

फूले फिरत नन्द अति सुख भयो, हरषि मंगावत फूल-तमोल ।

फूली फिरति जसोदां तन-मन, उबटि कान्ह अन्हवाइ अमोल ।'

—सूरदास

सबैया

'ता' जसुदा कह्यो वेनु की ओठ बिहोरत ताहि फिरें हरि मूलें ।

डूँबनि कूँ पग चारि चलैं मचलैं रज माँहि बिबूरि कुकूलें ।

हेरि हूँसे रसखान तबें उर भाल तें टारि के बार सदूलें ।

सो छबि देखि अनन्दन नन्दजू अंगन अंग समात न कूलें ॥३०॥

शब्दात्—‘ता’ जसुदा कहाँ धेनु की ओट=यशोदा ने कृष्ण को खिलाने समय गाय की ओट में होकर ‘ता’ शब्द कहा। डिढोरत ताहि=यशोदा को ढूँढते हैं। रज माँहि विथूर दुकूलें=अपने वस्त्रों को धूल से लथपथ कर लेते हैं। उर भाल तें=मस्तक के बीच से। बार लूटलें=लम्बे-लम्बे बाल।

अर्थ—कृष्ण की बाल-लीला का वर्णन करती हुई कोई गोपी अपनी सखी से कहती है कि हे सखी ! कृष्ण को खिलाने के लिए यशोदा ने गाय की ओट में होकर ‘ता’ शब्द कहा जिसे सुनकर कृष्ण अपनी और बातों को भूलकर उन्हें ढूँढते हैं। वे उन्हें ढूँढने के लिए कुछ ही पग चलते हैं, किन्तु यशोदा को न पाकर वे मचल जाते हैं और पृथ्वी पर लोट-लोटकर अपने वस्त्रों को धूल से लथपथ कर लेते हैं। तब यशोदा उनके पास आती हैं। उन्हें देखकर कृष्ण हँसने लगते और यशोदा उनके मस्तक पर पड़े हुए लम्बे-लम्बे बालों को हटाकर उनका मुँह चूम लेती हैं। इस शोभा को देखकर नन्द इतने प्रसन्न होते हैं कि उनकी प्रसन्नता उनके अंगों में नहीं समा पाती।

विशेष—१. बाल-लीला का अत्यन्त स्वाभाविक वर्णन है।

२. अन्तिम पंक्ति में यमक अलंकार है।

३. श्री विश्वनाथ मिश्र द्वारा सम्पादित ‘रसखान-ग्रन्थावली’ में यह सवैया नहीं है।

सुखना—‘गैया की सुओट हूँ’ ललैया बिलुकैया दे दे,
जसुमति मैया जब कन्हैया सों ‘ता’ कहे।’

—अज्ञात

सवैया

आजु गई हुती भोर ही हों रसखान रई बटि नन्द के भोनहि।

वाको जियो जुग साख करोर जसोमति को सुख जात कहाँ नहि।

तेल लगाइ लगाइ कं अंजन भौहें बनाइ बनाइ डिठीनहि।

डालि हमेलनि हार निहारत वारत ज्यों चुचकारत छोनहि ॥३१॥

शब्दार्थ—रई=अनुरक्त हो गई। भोनहि=अवन में। जुग=युग। अंजन=काजल। डिठीनहि=डिठीने को; अपने पुत्र को नजर से बचाने के लिए माताएँ उनके मुख पर काजल का काला दाग लगा देती हैं, जिसे डिठीना कहते हैं;

छोनहिं=पुत्र को, कृष्ण को ।

अर्थ—कोई गोपी अपनी सखी से कृष्ण के सौन्दर्य का वर्णन करती हुई कहती है कि हे सखि ! मैं आज ही प्रातःकाल नन्द के उस भवन में गई थी जहाँ रस के सागर कृष्ण थे । मैं उन्हें देखते ही उनमें अनुरक्त हो गयी । उन जैसा पुत्र पाकर यशोदा जी को जो सुख मिला है, उसका वर्णन नहीं किया जा सकता । मैं तो भगवान से प्रार्थना करती हूँ कि उनका पुत्र लाख करोड़ युगों तक जीवित रहे । यशोदा जी ने उसके सिर पर तेल लगाकर और आँखों में काजल लगाकर तथा उसकी भौंहों को सँवार कर उसके मुख पर डिठौना लगा दिया । उसके गले में हमेल और हार डालकर यशोदा उनके सौन्दर्य को निहारती रहीं, उस पर स्वयं को न्योछावर करती रही और उसे चूमती रही ।

विशेष—‘डालि हमेलनि हार निहारत वारत ज्यों चुचकारत छोनहिं’ के दोनों पदों में यमक अलंकार है ।

सवैया

धूरि भरे अति शोभित श्यामजू तैसी बनी शिर सुन्दर चोटी ।

खेलत खात फिरें आंगना पर पैजनी बाजति पीरी कछोटी ।

वा छबि को रसखानि बिलोकत वारत काम कला निज-कोटी ।

काग के भाग बड़े सजनी हरि-हाथ सों ले गयो माखन रोटी ॥३२॥

शब्दार्थ—धूरि भरे=धूल से सने हुए । पीरी=पीली । वारत=न्योछावर करती है । काम=कामदेव । कला=सुन्दरता । कोटी=कोटि, करोड़ों ।

अर्थ—कोई गोपी अपनी सखी से कृष्ण की सुन्दरता का वर्णन करती हुई कहती है कि धूल से सने हुए शरीर वाले श्रीकृष्ण अत्यन्त शोभायमान थे । ऐसी ही शोभा से युक्त उनके सिर की सुन्दर चोटी बनी हुई थी । वे खेलते हुए और माखन रोटी खाते हुए अपने आंगन में घूम रहे थे । उनके पैरों की पैजनी बज रही थी । वे पीली लंगोटी पहने हुए थे । उनकी उस समय की शोभा को देखकर कामदेव भी अपनी करोड़ों सुन्दरताओं को उस पर न्योछावर कर रहा था । हे सखि ! उस कौवे का बहुत बड़ा सौभाग्य है जो कृष्ण के हाथ से

माखन-रोटी झपटकर उड़ गया ।

विशेष—१. कृष्ण की बाल-लीला का सुन्दर एवं स्वाभाविक वर्णन है ।

२. 'वा छवि को रसखानि बिलोकत वारत काम कला निज कोटी' में व्यतिरेक अलंकार है ।

पाठान्तर—चतुर्थ पंक्ति का यह पाठ भी मिलता है

काग के भाग कहा कहिए हरि हाथ सों ले गयो माखन-रोटी ।

तुलना—'सोभित कर नवनीत लिए ।

घुटुहनि चल रेनु तन मण्डित, मुख दधि लेप किए ।

चार कपोल, लोल लोचन, गोरोचन-तिलक दिए ।

लट-लटकनि मनु मत्त मधुप-गन मादक मधुहिं पिए ।

कठुला-कंठ, ब्रज केहरि-नख, राजत रुचिर हिए ।

धन्य सूर एको पल इहिं सुख, का सत कल्प जिए ॥

—सूरदास

रूप-माधुरी

संवेद्या

मोतिन माल बनी नट के, लटकी लटवा लट घूँघरवारी ।

अंग ही अंग जराव लसै अर सीस लसै पंगिया जरतारी ॥

पूरब पुन्यनि तैं रसखानि सु मोहिनी मूरति आनि निहारी ।

चार्यो दिसानि की लें छवि आनि कै भाँके भरोखे मैं बाँके बिहारी ॥३३॥

शब्दार्थ—लट=केश-राशि । जराव=जड़ाऊ आभूषण । जरतारी=

जरीवाली ।

अर्थ—कोई गोपी अपनी सखी से कृष्ण की शोभा का वर्णन करती हुई कहती है कि उस नटवर कृष्ण के गले में मोतियों की माला पड़ी हुई है । घूँघरदार केश-राशि लटक रही है । अंग के प्रत्येक भाग में जड़ाऊ आभूषण और सिर पर जरी वाली पगड़ी सुशोभित है । रसखान कहते हैं कि पूर्व जन्म के पुण्यों के कारण ही इस मोहिनी मूर्ति के दर्शन हुए हैं । चारों दिशाओं की शोभा लेकर बाँके कृष्ण आकर तभी भरोखे में भाँकने लगे ।

विशेष—कृष्ण की रूप-माधुरी का परम्परागत वर्णन है।

पाठान्तर—इस सबैया का यह रूप भी मिलता है—

‘मोतिन माल हिये लटकै लटकै लट चौलट घूँघरवाली ।
अंगनि अंग जराव कसे ग्रह सीस लसै पगिया जरतारी ।
पूरव पूरे ही पुन्यनि तैं रसखान ये मूरति नैन निहारी ।
चारों दिसा के महा भघ हाँके जो भाँकि भरोकनि बाँके बिहारी ॥

सबैया

‘आवत हैं बन तें मनमोहन गाइन संग लसै ब्रज-ग्वाला ।
बेनु बजावत गावत गीत अभीत इतै करिगो कछु ख्याला ।
हेरत टेरि थकै जहुं ओर तैं भाँकि भरोखन तैं ब्रज-बाला ।
देखि सु आनन कों रसखानि तज्यो सब चौस को ताप-कसाला ॥३४॥

शब्दार्थ—गायन=गायों के । लसै=सुशोभित हो रहे हैं । अभीत=निडर होकर । ख्याला=खेल । चौस=दिन । ताप-कसाला=थकान ।

अर्थ—श्रीकृष्ण गायें चराकर शाम को बन से ब्रज लौट रहे हैं । गायों के साथ ब्रज के ग्वाले सुशोभित हो रहे हैं । बंशी बजाते हुए गोचारण के गीत गाते हुए निडर होकर कृष्ण इधर कुछ खेल-सा कर गये हैं । उन्हें देखने के लिए चारों ओर से ब्रजबालायें आकर भरोखों से भाँकने लगी हैं । रसखान कवि कहते हैं कि उनके मुख की शोभा को देखकर सारी ब्रज-बनिताएँ अपनी दिन-भर की थकान को भूल गईं ; अर्थात् उनके जीवन में नवीन चेतना और स्फूर्ति आ गई ।

पाठान्तर—‘आवत हैं बन तें मनमोहन गाइन संग लसै ब्रज-ग्वाला ।

बेनु बजावत गावत गीत अभीत इतै करिगो कछु ख्याला ॥
हेरत टेरि थकी चहुं ओर तैं भाँकि भरोखन सों-ब्रजवाला ।
देखत आनन कों रसखानि तज्यो सब चौस को ताप-कसाला ॥’

कवित्त

गोरज विराजै माल लहलही बनमाल,
आगे गैयाँ पाछें ग्वाल गावै मृदु तानि री ।
तैसी धुनि बाँसुरी को मधुर मधुर जैसी,
बंक चितवनि मन्द मन्द मुसकानि री ।

कदम विपट के निकट तटनी के तट
 अटा चढि चाटि पीत पट फहरानि री ।
 रस बरसावै तन तपनि बुझवै नैन,
 प्राननि रिझावै वह आवै रसखानि री ॥३५॥

शब्दार्थ—लहलही=सुन्दर । विपट==वृक्ष । तटनी=नदी, यमुना नदी ।
 रस=आनन्द । तन-तपनि=शरीर के दुःख ।

अर्थ—कोई गोपी अपनी सखी से कृष्ण के सौन्दर्य का वर्णन करती हुई कहती है कि उसके मस्तक पर गोरज तथा हृदय पर सुन्दर बनमाला सुशोभित है । उसके आगे-आगे गायेँ हैं, पीछे-पीछे ग्वाले हैं । गायों और ग्वालों के मध्य में वह मनोहर बांसुरी बजा रहा है । जितनी सुन्दर बांसुरी की ध्वनि है उतनी ही सुन्दर उसकी चक्र चितवन और मन्द हँसी है । वह यमुना नदी के तट पर कदम्ब वृक्ष के पास है । हे सखि ! यदि तू उसके पीले वस्त्रों के फहराने को देखना चाहती है तो अटारी पर चढ़कर देख ले । आनन्द की वर्षा करता हुआ, शरीर के दुःखों को नष्ट करता हुआ नेत्र और प्राणों को मोहित करता हुआ वह आनन्द-सागर कृष्ण आ रहा है ।

सवैया

अति सुन्दर री ब्रजराजकुमार महा मृदु बोलनि डोलत है ।
 लखि नैन की कोर कटाक्ष चलाइ के लाज की गाँठन खोलत है ।
 सुनि री सजनी अलबेलो लला वह कुंजनि कुंजनि डोलत है ।
 रसखानि लखें मन बूढ़ि गयौ मधि रूप के सिंधु कलोलत है ॥३६॥

शब्दार्थ—महामृदु=अत्यन्त मधुर । बूढ़ि गयौ=डूब गया । मधि=मध्य में, अन्दर । कलोलत है=किल्लोलें करता है ।

अर्थ—कोई गोपी अपनी सखी से कृष्ण की शोभा का वर्णन करती हुई कहती है कि हे सखि ! कृष्ण अत्यन्त सुन्दर हैं और वे अत्यन्त मधुर वाणी बोलते हैं । वे मुझे देखकर अपने नेत्रों की कोरों से कटाक्ष चलाकर लाज को दूर कर देते हैं; अर्थात् उनसे इतना प्रेम हो जाता है कि लोक-लाज की कोई चिन्ता नहीं रहती । हे सजनी ! सुनो, वह विलक्षण कृष्ण प्रत्येक कुंज में घूमता रहता है । उस आनन्द-सागर कृष्ण को देखकर मेरा मन उसके रूप-सागर में डूबकर किल्लोलें करता है ।

विशेष—रूपक अलंकार ।

पाठान्तर—इस सवैया की दूसरी पंक्ति का यह रूप भी मिलता है—

‘वह नैन की कोर कटाछन लाय कै लाज की ग्रंथनि खोलत है ।’

मुलना—‘चित्त चष जाय परे सोभा के समुद्र माँझ,

रही न संभार कछु और भई पल में ।

मन मेरो गरुवो गयो री बुढ़ि मैं न पायो,

नैन मेरे हरुवे तिरत रूप जल में ।’

—गंग कवि

सवैया

तैं न लख्यो जब कुंजनि तैं बनिकं निकस्यो भटक्यो मटक्यो री ।

सोहत कैसो हरा टटक्यो अठ कैसो किरीट लसै लटक्यो री ।

को रसखानि फिरै भटक्यो हटक्यो ब्रज लोग फिरै भटक्यो री ।

रूप सबै हरि वा नट को हियरे अटक्यो अटक्यो अटक्यो री ॥३७॥

शब्दार्थ—बनिकै=सुन्दर रूप धारण करके । हरा=हार । किरीट=मुकुट । भटक्यो=रूप से भ्रमभोरा हुआ । हटक्यो=मना करने पर भी ।

अर्थ—कोई गोपी अपनी सखी से कृष्ण के सौन्दर्य का वर्णन करती हुई कहती है कि हे सखि ! तब कृष्ण भटकता हुआ और मटकता हुआ सुन्दर रूप धारण करके कुंज में से निकलता था, तब तूने उसे नहीं देखा । उसके हृदय पर पड़ा हुआ हार कितना शोभायमान था और सिर पर लटकता हुआ मुकुट कितना सुन्दर दिखाई पड़ रहा था । रसखान कहते हैं कि ब्रजवासियों के मना करने पर भी वह रूप से भ्रमभोरा हुआ कृष्ण भटकता हुआ फिर रहा था । उस नटवर कृष्ण का सारा सौन्दर्य मेरे हृदय में अटक गया है; अर्थात् उसके सौन्दर्य का गम्भीर प्रभाव मेरे हृदय पर पड़ा है ।

विशेष—अन्तिम पंक्ति में ‘अटक्यो’ शब्द की तीन बार आवृत्ति प्रभाव-शीलता में सहायक है । वीप्सा अलंकार ।

पाठान्तर—इस सवैया की अन्तिम पंक्ति का यह रूप भी मिलता है—

‘रूप सबै हरि वा नट को हियरे फटक्यो भटक्यो अटक्यो री ।’

सवैया

नैननि बंक बिसाल के बाननि भेलि सकै अस कौन नवेली ।

बेचत है हिय तीछन कोर सुमार गिरी तिय कोटिक हेली ॥

छोड़ै नही छिनहूँ रसखानि सु लागी फिरै द्रुम सों जनु बेली ।

रौरि परी छबि की अजमंडल कुंडल गंडनि कुंतल केली ॥३८॥

शब्दार्थ—नवेली=नई युवती । सुमार=भयंकर मार से । कोटिक=करोड़ों । हेली=सखी । द्रुम=वृक्ष । रौरि=कोलाहल । कुंडल गंडनि कुन्तल केली=कुण्डल से सुशोभित गंडस्थल पर केशों की क्रीड़ा ।

अर्थ—कोई गोपी अपनी सखी से कहती है कि हे सखि ! ऐसी कोई भी युवती नहीं है जो कृष्ण के वक्र एवं विशाल नेत्र रूपी बाणों की चोट को सह सके । ये बाण अपनी तीक्ष्ण नोकों से हृदय को वेधते हैं और करोड़ों नारियाँ इनकी भयंकर मार से गिर गई हैं । आनन्द-सागर कृष्ण फिर उन नारियों से क्षण भर के लिए भी नहीं छोड़े जाते और वे उनसे इसी प्रकार चिपट जाती हैं जिस प्रकार वृक्ष से बेल लिपट जाती है । सारे व्रज में कृष्ण की शोभा तथा उनके कुंडल से सुशोभित गंडस्थल पर केशों की क्रीड़ा का कोलाहल मचा हुआ है ।

विशेष—रूपक और उत्प्रेक्षा अलंकार ।

सवैया

अलबेली बिलोकनि बोलनि श्री अलबेलिये लोल निहारन की ।

अलबेली सी डोलनि गंडनि पै छबि सों मिली कुंडल बारन की ॥

भट्ट ठाढ़ी लख्यो छबि कैसे कह्यो रसखानि गहें द्रुम डारन की ।

हिय में जिय में मुसकानि रसी गति को सिलखै निरवारन की ॥३९॥

शब्दार्थ—अलबेली=विलक्षण । बिलोकनि=दृष्टि । लोल=चंचल । गंडनि पै=गंडस्थलों पर । बारन=हाथी । द्रुम=वृक्ष । निरवारन की=छूटने की ।

अर्थ—कोई गोपी अपनी सखी से कृष्ण की शोभा का वर्णन करती हुई कहती है कि हे सखि ! उसकी दृष्टि और बाणी विलक्षण है; उसकी चंचल दृष्टि भी विलक्षण-सी है । उसके कपोलों पर कुंडलों की छबि हाथी के गंड-

स्थल पर पड़ी हुई छवि की भाँति विलक्षण है। हे सखि ! मैंने उसको (कृष्ण को) पेड़ की डालियाँ पकड़कर खड़े हुए देखा था। उस समय उसकी जो शोभा थी, उसका वर्णन नहीं किया जा सकता। उसकी रस से भरी हुई मुसकान मेरे हृदय में और मन में भर गई है। उसको छूटने की मुझे कौन शिक्षा दे सकती है ? अर्थात् किसी के कहने से ही वह नहीं छूट सकती :

पाठान्तर—‘अलबेली बिलोकनि बोलनि है अलबेली सु लोलनि हारन की।
अलबेली सी डोलनि गंडनि पै छवि कुंडल सों मिलि बारन की।
भटू ठाढ़ो लख्यौ छवि कैसे कही रसखान गहै द्रुम डारन की।
हिय में जिय में मुसकान रमी गति को सिखवै निरवारन की ॥”

सवैया

बाँको बड़ी झेलियाँ बड़ारे कपोलनि बोलनि कौं कल बानी।
सुन्दर रासि सुधानिधि सो मुख मूरति रंग सुधारस-सानी ॥
ऐसी नवेली ने देखे कहुँ ब्रजराज लला प्रति ही सुखदानी।
डालनि है बन बीथिन में रसखानि मनोहर रूप-सुभानी ॥४०॥

शब्दार्थ—बड़ारे=बड़े, विशाल। कल=सुन्दर। सुधानिधि=चन्द्रमा।
सुधारस-सानी=अमृत से युक्त।

अर्थ—कोई गोपी अपनी सखी से किसी अन्य नवीन गोपी का, जो कृष्ण से प्रेम करती है, वर्णन करती हुई कहती है कि हे सखि ! जब से उस नवीन गोपी ने अत्यन्त सुख देने वाले, बक्र तथा विशाल नेत्र वाले, पुष्ट कपोल वाले मधुर भाषण करने वाले, सुन्दर हँसी वाले, चन्द्रमा के समान मुख वाले और अमृत जैसे प्रेम से युक्त शरीर वाले कृष्ण को देखा है, तब से वह उनकी खोज में वनों में और गलियों में घूमती फिर रही है तथा उनके मनोहर रूप पर लुब्ध हो गई है।

विशेष—द्वितीय पंक्ति में उपमा अलङ्कार।

सवैया

बुध इतने लिये रहुँ कानन लौं लट आनन पै लहराइ रही।
छकि छल छबोल छटा छहराइ के कौतुक कोटि दिखाइ रही ॥
भुकि भूनि भ्रमाकनि चूनि भमी चरि चाँदनी चन्द चुराइ रही।
मन भाइ रही रसखानि महा छवि मोहन की तरसाइ रही ॥४१॥

शब्दार्थ—कानन लौं=कानों तक । आनन=मुख । कौतुक=खेल ।

अर्थ—कोई गोपी अपनी सखी से कृष्ण की शोभा का वर्णन करती हुई कहती है कि उनके दोनों नेत्र कानों तक खिंचे रहते हैं; अर्थात् उनके नेत्र विशाल हैं; उनके केश मुख पर लहराते रहते हैं उनकी सुन्दर शोभा की कांति बिखर कर करोड़ों प्रकार के खेल दिखा रही है । उनकी शोभा झुककर घूमकर और अमृत को चूमकर चन्द्रमा की चाँदनी को चुरा रही है । रसखान कहते हैं कि कृष्ण की महा छवि मनमोहक है, इसीलिए वह मन को तरसा रही है ।

विशेष—द्वितीय और तृतीय पंक्ति में छेकानुप्रास तथा वृत्त्यनुप्रास ।

सवैया

लाल लसै सब के सबके पट कोटि सुगन्धि भीने ।

अंगनि अंग सजे सब ही रसखानि अनेक जराउ नवीने ॥

मुक्ता गलमाल लसै सब ग्वार कुवार सिंगार सो कीने ।

पै सिंगरे ब्रज के हरि ही हरि ही कै हरें हियरा हरि लीने ॥४२॥

शब्दार्थ—कोटि=करोड़ों । जराउ=आभूषण ।

अर्थ—कोई गोपी अपनी सखी से कृष्ण की छवि का वर्णन करती हुई कहती है कि हे सखि ! सारे ग्वालों के सिर पर लाल पगड़ी सुशोभित है, सभी के वस्त्र करोड़ों प्रकार की सुगन्धियों से सुगन्धित हो रहे हैं । रसखान कहते हैं कि सभी के अंग अनेक प्रकार के आभूषणों से सुशोभित हैं । सभी के गलों में मोतियों की मालाएँ सुशोभित हैं, सारे युवक ग्वाल शृङ्गार किए हुए हैं, किन्तु श्रीकृष्ण सारे ब्रज के सिंह हैं अर्थात् सभी में श्रेष्ठ हैं । उन्होंने अपने हृदय पर पड़ी हुई लहलहाती वनमाला से ही सबके हृदय अपने वश में कर लिए ।

विशेष—अन्तिम पंक्ति में यमक अलङ्कार ।

सवैया

वह घेरनि धेनु अबर सवेरनि फेरनि लाल लकुटनि की ।

वह तीछन चच्छु कटाछन की छवि मोरनि भौह भुकुटनि की ॥

वह लाल की चाल चुभी चित में रसखानि संगीत उघुट्टनि की ।

वह पीत पटक्कनि की चटकानि लटक्कनि मोर मुकुट्टनि की ॥४२॥

शब्दार्थ—घेरनि=घेरना । अवेर=देर से । सवेरनि=जल्दी से । घेरनि=घुमाना । लटक्कनि की=लाठी का । चच्छु=चक्षु, आँख । पटक्कनि की=वस्त्रों की ।

अर्थ—कोई गोपी अपनी सखी से कृष्ण को शोभा का वर्णन करती हुई कहती है कि कृष्ण का देर से या जल्दी से गायों को घेरना, अपनी लाठी को घुमाना, आँखों के द्वारा तीक्ष्ण कटाक्ष करना, भौंह और मूकुटियों की मोड़ने की शोभा, संगीत की तानें बजाना, पीले वस्त्रों की फड़फड़ाहट और मोर मुकुट का लटकना, ने कृष्ण की सभी चालें मेरे मन में घर कर गई हैं ।

विशेष—अनुभावों की सुन्दर योजना है ।

सवेया

सांभ समै जिहि देखति ही तिहि पेखन कौं मन मों ललकै री॥

ऊँची अटान चढ़ी ब्रजबाम सुलाज सनेह दुरं उभकै री ॥

गोजन धूरि की धूँधरि में तिनकी छवि यों रसखानि तकै री ।

पावक के गिरि तें बुधि मानौ चुँबा-लपटी लपटै ललकै री ॥४३॥

शब्दार्थ—सांभ समै=संध्या के समय में । पेखन कौं=देखने के लिए । ललकै=इच्छा करना । धूँधरि में=धूँधलेपन में ।

अर्थ—कोई गोपी अपनी सखी से कृष्ण के रूप का वर्णन करती हुई कहती है कि हे सखि ! कृष्ण के रूप की शोभा इतनी आकर्षक है कि सन्ध्या के समय उसे ब्रज को लौटते समय देखकर मन उसे देखने के लिए इस प्रकार प्रबल इच्छा करने लगता कि ब्रज की युवतियाँ लज्जा और प्रेम के कारण ऊँची अटारियों पर चढ़कर उभक-उभक कर इसे देखने लगती हैं । रसखान कहते हैं कि गौश्यों के खुरों से उठी हुई धूल से धूँधलेपन में कृष्ण की छवि इस प्रकार दिखाई देती है, मानो आग के पहाड़ से बुझकर घुएँ के बादल चढ़े आ रहे हों ।

विशेष—उत्प्रेक्षा अलंकार ।

सवेया

देखिक रास महाबन को इक गोपवधू कह्यो एक बनू पर ।
देखति हो सखि मार से गोप कुमार बने जितने ब्रज-भू पर ।
तोछें निटारि लखौ रसखानि सिंगार करौ किन कोऊ कछू पर ।
फेरि फिरें अखियाँ ठहराति हैं करे पितम्बर वारे के ऊपर ॥५४॥

शब्दार्थ—मार=स्मर, कामदेव । तीछें=तिरछी दृष्टि ।

अर्थ—कोई गोपी अपनी सखी से कृष्ण के द्वारा रचाई गई रासलीला का वर्णन करती हुई कहती है कि हे सखि ! कृष्ण ने महाबन में रासलीला रची थी । जितने भी ब्रज से गोप हैं वे सब इस प्रकार से सजे हुए थे कि वे कामदेव की भाँति दिखाई पड़ते थे । मैंने तिरछी दृष्टि से उनको देखा, वे कुछ न कुछ शृंगार किए हुए थे अथवा विविध प्रकार के शृंगारों से सुसज्जित थे । उन्हें देखने के बाद फिर दृष्टि पीताम्बरधारी कृष्ण पर जाती थी । वे भी इतने सुशोभित हो रहे थे कि आँखें बार-बार उन्हीं पर जाकर ठहरती थीं ।

सवेया

दमकें रवि कुण्डल दामिनी से धुरवा जिमि गोरज राजत है ।
मुकताहल वारन गोपन के सु तो बूँदन की छवि छाजत है ॥
ब्रजबाल नदी उमही रसखानि मयंकबधू दुति लाजत है ।
यह श्रावन श्री मनभावन की बरषा जिमि आज बिराजत है ॥५६॥

शब्दार्थ—रवि-कुंडल=सूर्य जैसी तेज चमक वाले कुंडल । दामिनी=बिजली । धुरवा=बादलों के स्तम्भ । गोरज=गडगोरों के पैरों से उठी हुई धूल । मुकताहल=मोती । मयंकबधू=बीर बहूटी ।

अर्थ—कोई गोपी अपनी सखी से कृष्ण की शोभा का वर्णन कर रही है । वह कहती है कि कृष्ण का ब्रज को लौटना वर्षा ऋतु के समान है । इसी वर्णन का सांगरूपक द्वारा इस तरह प्रस्तुत किया है । कृष्ण के कानों में पड़े हुए सूर्य जैसी चमक वाले कुंडल बिजली के समान चमकते हैं । गौओं के पैरों से उठी हुई धूल बादलों के उमड़ने के समान प्रतीत होती है । गोपों पर वे मोतियों को बिखेर रहे हैं, जो वर्षाकाल में पड़ती हुई बूँदों के समान मालूम होते हैं । कृष्ण के दर्शन के लिए उमड़ी हुई ब्रजबालाओं के समूह मानो वर्षा काल में उमड़ी हुई नदी हैं । जिस प्रकार बादलों में आगमन से चन्द्रमा की

ज्योति घूमिल पड़ जाती है, उसी प्रकार कृष्ण के सौन्दर्य के आगे बीरबहूटियों की शोभा मंद पड़ गई है। अतः मन को सुन्दर लगने वाले कृष्ण का ब्रज में आना ऐसा लग रहा है, मानो वर्षाऋतु आ गई है।

विशेष—सांगरूपक अलंकार।

संख्या

मोर किरीट नवीन लसै मकराकृत कुण्डल लोल की डोरनि।

ज्यों रसखान घने घन में दमकै बिबि दामिनि चाप के छोरनि।

मारि है जीव तो जीव बलाय बिलोक बजाय लौनन की कोरनि।

कौन सुभाय सों आवत स्याम बजावत बैनु नचावत मोरनि ॥४७॥

शब्दार्थ—किरीट=मुकुट। लसै=सुशोभित है। मकराकृत कुण्डल=मकर की आकृति के समान कुण्डल। लोल=चंचल। दमकै बिबि दामिनि चाप के छोरनि=इन्द्र धनुष के दोनों सिरों पर दो बिजलियाँ दमक रही हैं। मारि है जीव तो जीव बलामा=यदि प्राण मार भी दिये जाएँ तो भी जीवन मुश्किल है; अर्थात् मरकर भी इस शोभा से छुटकारा नहीं मिल सकता। सुभाय=शोभा, सजधज।

अर्थ—कोई गोपी अपनी सखी से कृष्ण की शोभा का वर्णन करती हुई कहती है कि हे सखी! कृष्ण के सिर पर मोर-पंखों का मुकुट सुशोभित है। कानों के कुण्डल, जो मकर की आकृति के समान हैं, अपनी डोरियों पर भूलते हुए चंचल बन रहे हैं। वे ऐसे प्रतीत होते हैं जैसे इन्द्रधनुष के दोनों सिरों पर दो बिजलियाँ दमक रही हैं। कृष्ण के कटाक्षों की जो शोभा है, वह इतनी घनीभूत है कि उससे मरकर भी पीछा नहीं छूट सकता। वह देखो, वह कृष्ण बांसुरी बजाता हुआ और अपने मोर-मुकुट को नचाता हुआ कितनी सजधज के साथ आ रहा है।

विशेष—यह छवि-वर्णन परम्परागत है।

तुलना—‘चन्दन खौरि ललाट बिराजत मोरपंख सिर ऊपर सोहै।

कुण्डल लोल कपोल लसै मुरली के बजावत मो मन मोहै।

मोहि बिलोकि विलोकि हँसै चितचोर बड़े-बड़े नैनन जोहै।

पूछति गोपवधू भगवंत या साँवरो सो जमुना-तट कोहै।

—भगवन्त

सर्वैया

दोउ कानन कुण्डल मोरपखा सिर सोहै दुकूल नयो चटको ।

मनिहार गरे सुकुमार धरे नट-भेस अरे पिय को टटको ॥

सुभ काछनी बैजनी पावन आवन सैन लगै भटको ।

वह सुन्दर को रसखानि अली जु गलीन में आइ अबैं अटको ॥४८॥

शब्दार्थ—कानन=कानों में । मोरपखा=मोर मुकुट । दुकूल=वस्त्र । चटको=चटकीला । मनिहार=मणियों का हार । टटको=नवीन वेश । सुभ=सुन्दर । पावन=पैरों में । आवन मैं=आने में ।

अर्थ—कोई गोपी अपनी सखी से कृष्ण के सौन्दर्य का वर्णन करती हुई कहती है कि हे सखि ! वह दोनों कानों में कुण्डल पहने हुए है । सिर पर मोर-पंखों का मुकुट सुशोभित है । नवीन चटकीला वस्त्र धारण किये हुए है । उनके गले में मणियों का हार है । वह प्रियतम नवीन तथा सुन्दर नट-वेश धारण किए हुए है । उसकी कमर सुन्दर काछनी है, पैरों में बजने वाली पैजनी हैं जिसके कारण उसे चलने में कोई बाधा नहीं होती । हे सखि ! वह सुन्दरता और आनन्द का सागर कृष्ण अब इन गलियों में आकर ठहर गया है ।

विशेष—सौन्दर्य-वर्णन परम्परागत है ।

पाठान्तर—इस सर्वैया की तृतीय पंक्ति का यह रूप भी मिलता है—

‘सुभ काछनी बैजनी पै अनी पावन आवत सैन लगै भटको’

सर्वैया

काटे लटे की लटी लकुटी दुपटी सुफटी सोउ आघे कंधाहीं ।

भावते भेष सब रसखान न जानिए क्यों अखियाँ ललचायों ।

तू कछू जानत या छवि कों यह कौन है साँबरियाँ जननाहीं ।

जोरत नैन मरोरत भौंह निहोरत सैन अमेठत बाँहीं ॥४९॥

शब्दार्थ—काटे लटे की=किसी वृक्ष की डाल से काटी हुई । लटी=छोटी सी । भावते भेष=मनोहर वेश-भूषा । जोरत नैन=आँखें मिलाता । मरोरत भौं=भौंहों को मटकाता है । निहोरत सैन=नेत्रों के संकेतों से अनुनय-विनय करता है । अमेठत=बाँही=बाँहें हिला-हिलाकर चलता है ।

अर्थ—कृष्ण की छवि को देखकर कोई गोपी अपनी सखी से कहती है कि हे सखि ! वह किसी वृक्ष की डाल से काटी हुई छोटी-सी छड़ी अपने हाथ में

लिए हुए है। उसका दुपट्टा सुन्दर है जो उसके आधे ही कंधे पर पड़ा हुआ है। वह मनोहर वेश-भूषा धारण किए हुए है। न जाने क्यों मेरी आँखें उसकी ओर ललचा कर आकृष्ट हो गई हैं। हे सखि ! क्या तुम जानती हो कि ऐसी शोभा से युक्त, वह सांवरा युवक जो बन में रहता है, वह कौन है ? वह हर किसी युवती से आँखें मिलाता है, भीहों को मटकाता है, नेत्रों के संकेतों से अनुनय-विनय करता है और अपने हाथों को हिला-हिलाकर इतराता हुआ चलता है।

विशेष—१. अंतिम पंक्ति में विविध भावों की सुन्दर योजना है।

२. यह सवैया श्री विश्वनाथप्रसाद मिश्र द्वारा सम्पादित रसखान-ग्रन्थावली में नहीं है।

सवैया

कंसो मनोहर बानक मोहन सोहन सुन्दर काम ते आली।

जाहि बिलोकत लाज तजी कुल छूटो है नैननि की चल चाली।

अधरा मुस्कान तरंग लसै रसखानि सुहाइ महाछबि छाली।

कुंज गली मधि मोहन सोहन देख्यो सखी वह रूप-रसीली ॥५०॥

अर्थ—कोई गोपी अपनी सखी से कृष्ण के सौन्दर्य का वर्णन करती हुई कहती है कि हे सखि ! कृष्ण का वे अत्यन्त सुन्दर है। अपनी सुन्दरता में वह कामदेव की सुन्दरता से भी बढ़-चढ़कर है। उसको देखकर मैंने लाज त्याग दी है और नेत्रों की चंचल गति के साथ ही कुल छूट गया है। उनके होठों पर मुस्कान की लहरें सुशोभित हैं। वह आनन्द सागर कृष्ण अत्यधिक शोभा से सुशोभित हो रहे हैं। हे सखि ! मैंने उस सुन्दर कृष्ण को कुंज गली के अन्दर देखा था।

दोहा

मोहन छबि रसखानि लखि, अब दृग अपने नाहि।

ऐंचे आवत धनुष से, छूटे सर से जाहि ॥५१॥

शब्दार्थ—दृग=नेत्र। अपने नाहि=अपने वश में नहीं रहे। ऐंचे=सींचने पर। सर=बाण।

अर्थ—रसखान कहते हैं कि जब से कृष्ण की शोभा को देखा है, तब से

ये मेरे नेत्र मेरे वश में नहीं रहे हैं । ये कृष्ण—छवि पर से बड़ी कठिनता से धनुष की भाँति खिंचते हैं, पर बाण की तरह तेजी से फिर वहीं पहुँच जाते हैं ।

विशेष—उपमा अलङ्कार ।

तुलना—‘हरि रहीम ऐसी करी, ज्यों कमान सर पूर ।

खँचि आपनी ओर को, डारि दियो पुनि दूर ॥’

—रहीम

दोहा

या छबि पै रसखानि अब वारों कोटि मनोज ।

जाकी उपमा कविन नाँह रहे सु खोज ॥५२॥

शब्दार्थ—वारों=न्यूँछावर करता हूँ । कोटि=करोड़ों । मनोज=कामदेव । सु=भली प्रकार से, तन्मय होकर ।

अर्थ—रसखान कृष्ण की छवि का वर्णन करते हुए कहते हैं कि मैं कृष्ण की इस शोभा पर करोड़ों कामदेव न्यूँछावर करता हूँ । कृष्ण की छवि की उपमा अभी तक कवियों को नहीं मिली है । और वे अब भी पूर्ण तन्मय होकर उसके लिए उचित उपमा की खोज कर रहे हैं ।

विशेष—अतिशयोक्ति अलंकार ।

प्रेम लीला

कवित्त

कदम करीर तरि पूछनि अधीर गोपी

आनन खूँडि गरों खरोई भरोहों सो

चोर हो हमारो प्रेम-चौतरा मैं हार्यो

गराविन तैं निकसि भाज्यो है करि लजैरों सो ।

ऐसे रूप ऐसो शेष हमैहँ देख्यो, देखि

देखत ही रसखानि नेननि चुमेरों सो ।

मुकुट भुकोहों हास हियरा हरीहों कटि,

फेटा पिपरोहों अंगरंग साँवरीहों सौ ॥५३॥

शब्दार्थ—तीर=किनारा । गराविन=बंधन । पिपरोहों=पीला ।

अर्थ—कोई व्याकुल गोपी यमुना के किनारे से, कदम्ब तथा करील से पूछती है कि तुम्हारे साथ रहने वाला वह कृष्ण कहाँ चला गया जिसका मुख मलीन है ग्रीवा अत्यन्त भरी हुई है, अर्थात् पुष्ट है। वह प्रेम रूपी खेल में हारा हुआ हमारा चोर है जो लज्जित-सा होकर हमारे बंधन (फंदे) से निकल कर भाग गया है। अत्यन्त सुन्दर रूप और केश को हमें दिखाने वाला, जिसे देखते उसका सौन्दर्य आँखों में गड़ गया, वह कृष्ण कहाँ है ? उसका मुकुट झुका हुआ है, उसके हृदय पर सुन्दर हार पड़ा हुआ है, वह अपनी कमर में पीला वस्त्र बाँधे हुए है और श्याम रंग का है।

विशेष—परोक्ष रीति से कृष्ण के सौन्दर्य का भावपूर्ण वर्णन है।

संक्षेप

भौंह भरी सुथरी बरुनी अति ही अघराति रच्यो रंग रातो ।

कुण्डल लोल कपोल महाछबि कुंजन तें निकस्यो मुसकातो ॥

छूटि गयो रसखानि लखें उर भूलि गई तन की सुधि सातो ।

फूटि गयो सिर तें दधि भाजन टूटिगो नैनन लाज को नातो ॥५४॥

शब्दार्थ—सुथरी=सुन्दर। बरुनी=पलकें। रंग रातो=लाल रंग। लोल=चंचल। सातो=सातों इन्द्रियों (पाँचों ज्ञानेन्द्रियाँ, मन और बुद्धि)।

अर्थ—कृष्ण से भेंट हो जाने पर गोपी की क्या दशा हुई, उसी का वह वर्णन अपनी सखी से करती हुई कहती है कि कृष्ण के भौंहें भरी हुई थीं, पलकें सुन्दर थीं और अघर लाल रंग से रंगे हुए से जान पड़ते थे; अर्थात् वे लालिमा से भरे हुए थे। उनके कानों में कुण्डल थे जिनकी चञ्चलता (हिलने-डुलने) के कारण कपोलों पर भारी शोभा व्याप्त थी। ऐसा सौन्दर्य धारी कृष्ण कुंजों में से मुसकराता हुआ निकला। उस आनन्द-सागर कृष्ण को देखते ही मेरा हृदय जोर-जोर से धड़कने लगा, मेरा सातों इन्द्रियाँ (पाँच ज्ञानेन्द्रियों, मन और बुद्धि) अपनी सुधि-बुधि भूल गईं। मैं इतनी बेसुध-सी हो गई कि मुझे अपने सिर पर रखे हुए दही के मटके का भी ध्यान नहीं रहा और वह सिर से पृथ्वी पर गिर कर फूट गया तथा आँखों से लाज का सम्बन्ध समाप्त हो गया; अर्थात् मैं नारी-सुलभ लज्जा को त्याग कर बहुत देर तक उसे निर्निमेष दृष्टि से देखती रही।

सबैया

जात हुती जमुना जल कौ मनमोहन घेरि लयी मग आइ कै ।

मोद भर्यो सपटाइ लयी पट घूँघट ढारि दयो बित चाइ कै ।

और कहा रसखानि कहौ मुख चूमत घासन बात बनाइ कै ।

कैसे निभे कुल-कानि रही हिये साँवरी भूरति की छबि छाइ कै ॥५४॥

शब्दार्थ—कोई गोपी अपनी सखी से पनघट-लीला का वर्णन करती हुई कह रही है कि हे सखि ! मैं यमुना में पानी भरने के लिए जा रही थी कि कृष्ण ने आकर मेरा रास्ता रोक लिया । प्रसन्न होकर उसने मुझे अपने शरीर से लिपटा लिया और जान-बूझकर उसने मेरे मुख पर पड़ा हुआ घूँघट हटा दिया । हे सखि ! मैं और तो क्या कहूँ, बातें बनाकर और अक्सर निकाल कर मेरा मुख चूमने लगा । अब वंश की मर्यादा का पालन किस प्रकार हो सकता है, क्योंकि मेरे हृदय में कृष्ण की साँवरी भूति की शोभा बस गई है ।

सबैया

जा दिन ते निरख्यो नंदनंदन कानि तबो कर बंधन टूट्यो ।

चार बिलोकिन कीनी सुमार सम्हार गई मन मोर ने लूट्यो ।

सागर कौ सलिला जिमि चाबे न रोकी रुकै कुल को पुल टूट्यो ।

मन भयो मन संग फिरे रसखानि सरूप सुधारस लूट्यो ॥५५॥

शब्दार्थ—निरख्यो=देखा । कानि=मर्यादा । चार=सुन्दर । बिलो-
कनि=दृष्टि । सुमार=गहरी चोट । सम्हार=सुधि । मार=स्मर, कामदेव ।
सलिल=नदी । सरूप=सौन्दर्य ।

अर्थ—कोई गोपी अपनी सखी से कृष्ण के सौन्दर्य का वर्णन करती हुई कहती है कि हे सखि ! जिस दिन से मैंने कृष्ण को देखा है, उसी दिन से मर्यादा त्याग दी है, घर का बंधन छूट गया है । उसकी सुन्दर दृष्टि ने मेरे हृदय पर गहरी चोट की है जिसके कारण मैं अपनी सुधि खो बैठी हूँ और कामदेव ने मेरे मन को लूट लिया है । जिस प्रकार नदी अपना पुल तोड़कर सागर की ओर दौड़ती है और रोके से नहीं रुकती, उसी प्रकार मेरे कुल की मर्यादा का पुल टूट गया है और मेरा मन अबाध गति से कृष्ण की ओर दौड़ रहा है । मेरा मन पागल हो गया है और यह आनन्द-सागर कृष्ण के साथ-साथ फिरता है क्योंकि इसने उनके सौन्दर्य के अमृत के आनन्द को पी लिया है ।

विशेष—दृष्टांत और रूपक अलंकार ।

सवैया

सुधि होत बिदा नर नारिन की दुति दीहि परे बहियाँ पर की ।
रसखान बिलोकत गुञ्ज छरानि तजें कुल कानि दुहँ घर की ।
सहरात हियो फहरात हवाँ चितबँ कहरानि पितंबर की ।
यह कौन खरौ इतरात गहै बलि की बहियाँ छहियाँ बर की ॥५७॥

शब्दार्थ—बहियाँ पर की=भुजा की । गुंज छरानि=गुंज की माला को । दुहँ घर की=दोनों घरों की—पिता तथा स्वसुर के घर की । सहराता हियो=हृदय शीतल होता है, अपार आनन्द मिलता है । फहरात हवाँ=शरीर रोमांचित होता है । बलि की=बलराम की । छहियाँ बट की=बट वृक्ष की छाया ।

अर्थ—कोई गोपी अपनी सखी से कृष्ण के रूप का वर्णन करती हुई कहती है कि जिसकी भुजाओं की शोभा पर दृष्टि पड़ते ही नर-नारियों की सुधि नष्ट हो जाती है । जिनके गले में पड़ी हुई गुंजों की माला को देखते ही नारियाँ अपने पिता और स्वसुर के घरों की मर्यादा को भूलकर उन्हें प्रेम करने लगती हैं । उनके पीले वस्त्र की फहरान को देखकर हृदय को अपार आनन्द मिलता है और सारा शरीर रोमांचित हो जाता है । हे सखि ! यह बताओ तो, बट-वृक्ष की छाया में बलराम की बांह पकड़कर इतराता हुआ वह कौन खड़ा है ?

विशेष—इस सवैया में अनुभावों की योजना है ।

२. श्री विश्वनाथ प्रसाद मिश्र द्वारा सम्पादित 'रसखान-ग्रन्थावली' में यह सवैया नहीं है ।

सवैया

ए सजनी मनमोहन नागर आगर दौर करी मन माहीं ।
सास के त्रास उसास न आवत कैसे सखी ब्रजवास बसाहीं ।
माखी भई मधु की तरुनी बरुनीन के वान बिधौ कित जाहीं ।
बीथिन डोलति हैं रसखानि रहैं निज मन्दिर में पल नाहीं ॥५८॥

शब्दार्थ—आगर=निधि । त्रास=भय । तरुनी=युवती । बरुनीन=पलकें, यहाँ वक्र-दृष्टि से तात्पर्य है । बीथिन=गलियों । मन्दिर=घर ।

अर्थ—कोई गोपी अपनी सखी से कृष्ण की प्रेम-लीला का वर्णन करती हुई कहती है कि हे सजनी ! कृष्ण अत्यन्त चतुर हैं । उन्होंने मेरे मन में दौड़कर

ली है, अर्थात् मेरे मन में समा गये हैं। सासु के डर से मुझे तो साँस भी नहीं आते। इस विषम स्थिति में, तुम्हीं बताओ, मैं ब्रज में किस प्रकार रह सकती हूँ ? अर्थात् ब्रज में रहना मेरे लिए एक विकट समस्या बन गया है। ब्रज की सारी युवतियाँ शहद की मक्खियाँ बनी हुई हैं, क्योंकि जिस प्रकार शहद क. मक्खी अपने ही बनाये हुए शहद में फँस जाती है, उसी प्रकार सारी ब्रज-युवतियाँ अपने ही किए हुए प्रेम में फँसी हैं। वे सब कृष्ण की वक्र-दृष्टि के बाण से बिधी हुई हैं। उन्हें पता नहीं कि वे किधर जायें ; अर्थात् कृष्ण के प्रेम में पड़कर वे किकर्तव्य-विमूढ़ बन गई हैं। वह आनन्द-सागर कृष्ण पलभर के लिए भी अपने घर नहीं ठहरता, बल्कि सदैव ब्रज की गलियों में घूमता रहता है।

सवेया

सखि गोधन गावत हो इक ग्वार लख्यो वहि डार गहें बट की।

अलकावलि राजति भाल बिसाल लसै बनमाल हिये टटकी।

जब तें वह तानि लगी रसखानि निवारै को या मग हौं भटकी।

लटकी लट मों दूग-मीननि सों बनसी जियबा नट की भटकी ॥५६॥

शब्दार्थ—इक ग्वार=एक ग्वाला, कृष्ण। बट=वृक्ष। अलकावलि=केशराशि। निवारै=रोकना। बनसी=बंसी, मछली को पकड़ने का काँटा।

अर्थ—कोई गोपी अपनी सखि से कृष्ण के सौन्दर्य का तथा तज्जन्य प्रभाव का वर्णन करती हुई कहती है कि हे सखि ! गोचारण का गीत गाते हुए मैंने कृष्ण को उसी वृक्ष की डाल पकड़कर खड़े हुए देखा था, जिस वृक्ष की डाल को वे प्रायः पकड़ा करते हैं। उनके विशाल मस्तक पर केश तथा हृदय पर बनमाल सुशोभित थी। जब से उस आनन्द-सागर कृष्ण की बंसी की तान मैंने सुनी है, तब से कोई भी मुझे उसके प्रभाव से नहीं रोक सका है और मैं प्रत्येक मार्ग पर उसकी खोज के लिए भटकती फिर रही हूँ। उस नटनागर कृष्ण की लटकती हुई लटें मेरी ग्राँख रूपी मछलियों के लिए मछलियाँ पकड़ने वाला काँटा बन गई हैं।

विशेष—अन्तिम पंक्ति में रूपक अलंकार।

सवेया

गाइ सुहाइ न या पैं कहं न कहूं, यह मेरी गरी निकर्यो है।

औरसमीर कलिन्दी के तीर खर्यो रटे आबु री डीठि पर्यो है।

जा रसखानि बिलोकत ही सहसा ढरि रांग सो आंग ढर्यो है ।

गाइन घेरत हेरत सो पढ फेरत ढेरत आनि पर्यो है ॥६०॥

शब्दार्थ—धीरसमीर=वृन्दावन के एक कुंज का नाम । कलिन्दी=यमुना । तीर=तट । डीठि पर्यो है=दिखाई दिया है । ढरि रांग सो आंग ढर्यो है=ढले हुए रांग की भाँति शरीर ढल गया है, अर्थात् शरीर बहुत ही शिथिल हो गया है । आनि=पर्यो है=हृदय में बस गया है ।

अर्थ—कृष्ण की सुन्दरता और उसके प्रति अपना आकर्षण व्यक्त करते हुई कोई-कोई गोपी अपनी सखी से कहती है कि हे सखि ! मैंने कभी कृष्ण पर अपनी गाय का दूध भी नहीं निकलवाया, न कभी वह मेरी गली से होकर ही निकला है जिसके कारण इससे मेरा पहला परिचय हो । मुझे तो वहाँ आ ही यमुना के तट पर धीरसमीर कुंज में खड़ा हुआ दिखाई दिया है । आनन्द के सागर उस कृष्ण को देखते ही प्रेमाकर्षण के कारण मेरा सारा शरीर अत्यन्त शिथिल हो गया है । गाँवों को घेरता हुआ, मेरी ओर देखता हुआ, अपने वस्त्र को संभालता हुआ और पुकारता हुआ, अपनी इन रमणीय मुद्राओं के कारण वह मेरे हृदय में बस गया है ।

विशेष—१. प्रेमाकर्षण का वर्णन स्त्री-सुलभ रीति से हुआ है ।

२. अन्तिम पंक्तियों में अनेक मुद्राओं के संकेत से घटना साफ हो गई है ।

३. 'ढरि रांग सो आंग ढर्यो है' में उपमा अलंकार है ।

सर्वांश

खंजन मीन सरोजन को मृग को मद गंजन वीरघ नैना ।

कंजन ते निकस्यो मुसकात सु पान पर्यो मुख अमृत बना ॥

जाइ रते मन प्रान बिलोचन कानन में रचि मानत चैना ।

रसखानि कर्यो घर भो हिय में निसिबासर एक पलौ निकसे ना ॥६१॥

शब्दार्थ—सरोजन को=कमल को । मद=घमण्ड । गंजन=चूर-करना । कानन में=बन में । निसिबासर=रात-दिन ।

अर्थ—एक गोपी की कृष्ण से भेंट हो गई है । उसी का वर्णन करती वह अपनी सखी से कह रही है कि कृष्ण के विशाल नेत्र खजन, मीन, क और मृग के घमण्ड को भी चूर-चूर करने वाले हैं । ऐसे सुन्दर नेत्रों व कृष्ण कुंजों से मुसकराता हुआ बाहर आया । उसके अधरों पर मुख

लगे हुए पान की लाली थी और उसकी वाणी अमृत के समान सुख देने वाली थी। उसे देखते ही मेरा मन और मेरा प्राण मेरे वश में नहीं रहे। ये उसी बन में बसने में ही अपना आनन्द मानते हैं जहाँ कृष्ण से भेंट हुई थी। रसखान कवि कहते हैं कि वह गोपी अपनी सखी से कहने लगी कि कृष्ण ने तो मेरे हृदय में अपना घर ही कर लिया है और रात-दिन एक पल के लिए भी वह बाहर नहीं निकलता।

विशेष—तृतीय पंक्ति में विरोधाभास अलंकार है।

दोहा

मन लीनो प्यारे चित्त, पै छटांक नहि देत।

यहै कहा पाटी पढ़ी, दल को पीछो लेत ॥६२॥

शब्दार्थ—मन=हृदय, चालीस सेर। छटांक=कटाक्ष, सेर का सोलहवाँ भाग। पाटी चढ़ि=सीखा। दल को पीछो=ले लेना।

अर्थ—कृष्ण की चतुराई का वर्णन करते हुए रसखान कहते हैं कि हे कृष्ण! तुम अपनी छवि दिखाकर मन को तो ले लेते हो, पर उसके बदले कटाक्ष नहीं देते; अर्थात् तुम दूसरों को ही अपने ऊपर रीझाते हो, स्वयं नहीं रीझते। तुमने यह कहाँ से सीखा है कि केवल लेना ही जानते हो, देना नहीं।

द्वितीय अर्थ—प्रथम पंक्ति का द्वितीय अर्थ यह होता—

हे प्यारे! तुम बहका कर चालीस सेर तो ले लेते हो, पर उसके बदले में, सेर का सोलहवाँ भाग भी नहीं देते।

विशेष—श्लेष अलंकार।

तुलना—१. 'यह कौन घों पाटी पढ़े हो लला मन लेहु पै देत छटांक नहीं।' —घनानन्द

२. 'साहु कहावत फिरत है, चित्त सरसाये चाव।

तेरे नैन दिवालिया, मन ले देत न पाव ॥'

—रसनिधि

दोहा

मो मन मानिक ले गयो, चिते चोर नन्दनद।

अब बेमन मैं क्या करूँ, परी फेर के फन्द ॥६३॥

शब्दार्थ—बेमन=मन रहित, उदास। फेर=दुख। फंद=बंधन।

अर्थ - कोई गोपी कृष्ण के प्रति अपने प्रेम का वर्णन अपनी सखी से करती हुई कहती है कि हे सखि ! मेरे मन रूपी मोती को चित्तचोर कृष्ण पुरा कर ले गया है। अब मैं उदास हूँ। मैं तो वियोग दुख के बन्धन में बध गई हूँ।

विशेष—अनुप्रास और रूपक अलंकार।

दोहा

नैन दलालनि चौहटें, मन मानिक पिय हाथ।

रसखाँ ढोल बजाइके, बेच्यो हिय जिय साथ ॥६४॥

शब्दार्थ—दलालनि=दलालों ने। चौहाटें=चौक में, बाजार में।

अर्थ—कोई गोपी अपनी सखी से कृष्ण के प्रति अपने प्रेम का वर्णन करती हुई कहती है कि इन नेत्र-रूपी दलालों ने मेरे हृदय को बीच बाजार में बेच दिया, कृष्ण ने मेरे प्राणों को अपने वश में कर लिया। इस प्रकार मैंने ढोल बजाकर (प्रकट रूप से) अपने मन और प्राणों को बेच दिया है।

विशेष—१. रूपक अलंकार।

२. द्वितीय पंक्ति में मुहावरे का भावपूर्ण प्रयोग।

सोरठा

प्रीतम नन्दकिशोर, जा दिन तेँ नेननि लग्यो।

मन पावन चित्त चोर, पलक ओट नहिँ सहिँ सकौ ॥६५॥

शब्दार्थ—जादिन ते नेननि लग्यो=जिस दिन से देखा है। पलक ओट-निमिष भर के लिए भी।

अर्थ—कोई गोपी अपने प्रेम को अपनी सखी से प्रकट करती हुई कह रही है कि जिस दिन से मुझे प्रियतम कृष्ण दिखाई दिए हैं, उसी दिन से उस मन-भावन और चित्तचोर के वियोग को मैं एक पल के लिए भी सहन नहीं कर पाती।

बंक बिलोचन

सर्वथा

मन मनोहर नैन बड़े सखिँ सैननि ही मनु मेरो हर्यो है।
नेह को काज तख्यो रसखानि हिये बजरत्नकुमार भर्यो है ॥
आसन-वासन सास के आसन पाने न सासन रंग पर्यो है।
नैननि बंक बिसाल की ओहनि मत्त महा मन मत्त कर्यो है ॥६६॥

शब्दार्थ—मैन मनोहर=कामदेव के समान सुन्दर। आसन-वासन=आशाओं की वासना से। आसन=डर। सासन=साँसों में। रंग=प्रेम। मत्त=उन्मत्त, पागल।

अर्थ—कोई गोपा अपनी सखी से कृष्ण के प्रति अपने प्रेम का वर्णन करती हुई कहती है कि हे सखि ! कृष्ण के नेत्र कामदेव के नेत्रों के समान सुन्दर और विशाल हैं। उन नेत्रों के संकेत से ही उसने मेरे मन को हर लिया है। रसखान कहते हैं कि तभी से कृष्ण हमारे हृदय में बस गया है और उसके प्रेम के कारण मैंने घर का काम करना भी छोड़ दिया है। आशाओं की वासनाएँ सासु के भय को भी नहीं मानतीं, क्योंकि मेरी साँसों में कृष्ण का प्रेम भरा हुआ है। कृष्ण ने अपने विशाल नेत्रों की तिरछी दृष्टि से मेरे मन को अत्यन्त पागल बना दिया है।

विशेष—तृतीय पंक्ति में अनुप्रास अलंकार।

सर्वैया

भटू सुन्दर स्याम सिरोमनि मोहन जोहन मैं चित्त जोरत है।

अबलोकन बंक बिलोचन मैं ब्रजबालन के दृग जोरत है॥

रसखान महावत रूप सलौने को मारग ते मन मोरत है।

ग्रह काज समाज सब कुल लाज सला ब्रजराज को तोरत है ॥६७॥

शब्दार्थ—भटू=सखी। सिरोमनि=शिरोमणि। दृग जोरत है=आँखें मिलाता है, प्रेम करता है। सलौने को=सौन्दर्य का।

अर्थ—कोई गोपी अपनी सखी से कृष्ण के प्रति अपने प्रेम का वर्णन करती हुई कहती है कि हे सखि ! सुन्दर और शिरोमणि कृष्ण मन को मोहने वाला है और देखते ही मन को चुरा लेता है। वह अपने वक्र नेत्रों से देखते ही ब्रजवान्माओं के नेत्रों को अपने नेत्रों से जोड़ लेता है। रसखान कहते हैं कि उसका सौन्दर्य रूपी महावत हमारे मन रूप हाथी को अपने मार्ग से मोड़ देता है। वह ब्रजराज सभी गृह-कार्यों को, समाज को और कुल की लाज को तोड़ देता है।

विशेष—रूपक अलंकार।

पाठान्तर—इस सर्वैया की तृतीय पंक्ति का यह रूप भी मिलता है—

‘रसखान महावत रूप सलौने को मारग ते मन मोरत है।’

सर्वया

झाली लला घन सों अति सुन्दर तैसो लसे पियरो उपरैना ।
 गंडनि पे छलकं छवि कुंडल मंडित कुंतल रूप की सेना ।
 वीरघ बंक बिलोकनि की अवलोकनि चोरति चित्त को सेना ।
 भो रसखानि रद्यों चित्त री मुसकाइ कहे अवधरामृत बैना ॥६८॥

शब्दार्थ—पियरो=पीला । उपरैना=वस्त्र । कुन्तल=केश, माला ।
 सेना=सेना ।

अर्थ—कोई गोपी अपनी सखी से कृष्ण की शोभा का वर्णन करती हुई कहती है कि हे सखि ! वे श्याम कृष्ण बादल से सुन्दर हैं । उसी प्रकार उनके शरीर पर पीला वस्त्र सुशोभित है । उनके कपोलों पर कुंडलों की शोभा झलक रही है । सुन्दर केश रूप का समूह हैं; अथवा रूप की सेना सुन्दर भाले लिए हुए है । वे अपने दीर्घ नेत्रों की वक्र दृष्टि से देखते ही मन के चैन को चुरा लेते हैं । हे सखि ! उस आनन्द-सागर कृष्ण ने मुस्कराकर तथा अपने होंठों से अमृत जैसे शब्दों को बोलकर मेरे मन को हर लिया है ।

सर्वया

बह नंद को साँवरो छेल झली अब तो अति ही इतरान लग्यो ।
 निह घाटन घाटन कुंजन में मोहि देखत ही नियरान लग्यो ।
 रसखानि बखान कहा करिये तकि सैननि सों मुसकान लग्यो ।
 तिरछी बरखी सम भारत है दूग-बान कमान मुकान लग्यो ॥६९॥

शब्दार्थ—छैला=छैला । झली=सखी । नियरान=समीप । सुकान लग्यो=कानों तक खींचकर ।

अर्थ—कोई गोपी अपनी सखी से कृष्ण की आदतों का वर्णन करती हुई कहती है कि हे सखि ! वह नन्द-पुत्र छैला कृष्ण अब तो बहुत अधिक इतराने लगा है । वह प्रतिदिन घाटी पर, मार्गों पर और कुंजों में मुझे देखकर मेरे समीप आने लगा है; अर्थात् जहाँ भी मुझे देखता है, मेरे पास चला आता है । रसखान कहते हैं कि मैं कहीं तक उसकी आदतों का वर्णन करूँ । वह मेरी ओर देखकर मुस्कराने लगता है । वह टेढ़ी दृष्टि को मुझ पर बरछी की भाँति मारता है और नेत्र-बाणों को कमान पर कानों तक खींचकर चलाता है ।

विशेष—उपमा, रूपक अलंकार ।

सवैया

मोहन रूप छकी बन डोलति घूमति री तजि लाज बिचारें ।
बंक बिलोकनि नैन बिसाल सु दगपति कोर कटाछन मारें ॥
रंगभरी मुख की मुसकान लखे सखी कौन जु देह सम्हारें ।
ज्यों अरविन्द हिमन्त-करी भकभोरि कैं तोरि मरोरि कैं डारें ॥७०॥

शब्दार्थ—बंक बिलोकनि=तिरछी दृष्टि । रंगभरी=प्रेम भरी । अरविन्द
=कमल । हिमन्त-करी=हेमन्त रूपी हाथी ।

अर्थ—कोई गोपी अपनी सखी के कृष्ण के रूप का तथा तज्जन्य प्रभाव
का वर्णन करती हुई कहती है कि हे सखि ! मैं कृष्ण के सौन्दर्य से उन्मत्त
होकर तथा लोक-लाज को छोड़कर बन-बन घूमती फिर रही हूं । कृष्ण की
तिरछी दृष्टि, विशाल नेत्रों की कोर सभी को अपने कटाक्षों से मार देती है ।
हे सखि ! कृष्ण के मुख की प्रेमभरी मुस्कान को देखकर कौन ऐसी युवती है
जो अपने आप को संभाल सकती है; अर्थात् सभी उस मुस्कान के वशीभूत हो
जाती हैं और इस प्रकार व्यथित हो जाती हैं जैसे हेमन्त रूपी हाथी ने संकल
को भटके से तोड़कर तथा मरोड़कर डाल दिया हो ।

विशेष—रूपक और अर्थान्तरन्यास अलङ्कार है ।

पाठान्तर—इस सवैया का यह रूप भी मिलता है—

‘मोहन रूप छकी बन डोलति घूमि गिरी तजि लाज बिचारें ।
बंक बिलोकनि नैन बिसाल सु दीपति कोर कटाछन मार ।
रंग भरे मुख की मुसकानि लखे सखि को निज देह संभारें ।
ज्यों अरविन्दहि मत्त करी भकभोरि कैं मोरि कैं तोहि कैं डारे ॥’

सवैया

आज गई अजराज के मन्दिर स्वाम बिलोक्यो री भाई ।
सोइ उठ्यो पलिका कल कंचन बैठ्यो महा मनहार कन्हारै ॥
ए सजनो मुसकान लख्यो रसखानि बिलोकनि बंक सुहारै ।
मैं तब से कुलकानि तजो मुखजी अजमण्डल मांह दुहारै ॥७१॥

शब्दार्थ—मन्दिर=घर । पलिका=पलंग । कंचन=सोना । मनहार=
मन को हरने वाला । बिलोकनि बंक=वक्र दृष्टि ।

अर्थ—कोई गोपी अपनी सखी से कृष्ण की सुन्दरता का वर्णन करती हुई
कहती है कि हे सखि ! आज मैं कृष्ण के घर गई थी, वहाँ पर मैंने सुन्दर

कृष्ण को देखा । वह मन को हरने वाला कृष्ण अपने सुन्दर सोने के पलंग पर सोकर बैठा था । हे सजनी ! उस आनन्द-सागर कृष्ण को मुस्कराता हुआ तथा उनकी सुन्दर वक्रदृष्टि को देखकर मैंने तभी से कुल की मर्यादा को छोड़ दिया है; अर्थात् कृष्ण के प्रति अनुरक्त हो गई हूँ । इसी कारण ब्रजमण्डल में दुहाई मच रही है; अर्थात् कृष्ण सभी के मन का हनन करने वाले हैं, उससे बचने के लिए सारी ब्रज-युवतियाँ रक्षा के लिए उन्हें पुकार रही हैं ।

पाठान्तर—इस सर्वैया की चौथी पंक्ति इस प्रकार भी मिलती है—

‘मैं तू न लौं कुल कानि तजी सुबजी ब्रजमण्डल माँहि दुहाई ।’

सर्वैया

मोहन के मन की सब जानति जोहन के मोहि मग लियो मन ।

मोहन सुन्दर आनन चन्द तें कुंजनि देख्यो में स्याम शिरोमन ।

ता दिन तें मेरे नैननि साज तजी कुलकानि की डोलत हों बन ।

कैसी करौं रसखानि लगी जकरी पिय के हित को पन ॥७२॥

शब्दार्थ—जोहन के मग=दृष्टि के द्वारा । शिरोमन=शिरोमणि । जक=धुन । हित को=प्रेम का । पन=प्रण ।

अर्थ—कोई गोपी अपनी सखी से कह रही है कि हे सखि ! कृष्ण के मन की सारी बातें मैं जानती हूँ । उसने दृष्टि के द्वारा मेरा मन अपने वश में कर लिया है । मैंने उस मोहने वाले और चन्द्रमा से सुन्दर मुख वाले स्याम शिरोमणि को जब से कुंज में देखा है, तभी से मेरे नेत्रों ने लोक-लज्जा और कुल की मर्यादा छोड़ दी है और मैं उनकी खोज में बन-बन घूम रही हूँ । रसखान कहते हैं कि हे सखि ! अब मैं क्या कहूँ मुझे उनसे मिलने की धुन लगी हुई है और मैं उस प्रियतम के प्रेम के प्रण में बेधी हुई हूँ ।

विशेष—द्वितीय पंक्ति में प्रतीप अलङ्कार है ।

सर्वैया

लोक की साज तज्यो तबोह जब देख्यो सखी ब्रजचन्द सलोनी ।

खजन मीन सरोजन की छवि गंजन नैन सत्ता दिन होनी ।

हेर सम्हारि सकै रसखानि सो कौन तिया यह रूप सुठोनी ।

भौह कमल सौं जोहन को सर बेधत प्राननि नन्द को छोनी ॥७३॥

शब्दार्थ—सलोनी=सुन्दर । सरोज=कमलों । गंजन=खंडित ।

हेरै=देखकर । सुठोनी=सुन्दर । जोहन=देखना । छोनी=पुत्र ।

अर्थ—कोई गोपी अपनी सखी से कृष्ण के रूप का तथा उसके प्रति अपने आकर्षण का वर्णन करती हुई कहती है कि हे सखि ! जब से मैंने सुन्दर कृष्ण को देखा है, तभी से मैंने लोकलाज त्याग दी है अर्थात् निर्भय होकर उसके प्रेम में डूब गई हूँ । कृष्ण के दिन-दिन शोभा धारण करने वाले नेत्र ऐसे सुन्दर हैं कि वे अपनी सुन्दरता के कारण खंजन, मछली और कमलों की शोभा को खंडित कर देते हैं । ब्रज में ऐसी कौन-सी स्त्री है जो उसकी शोभा देखकर स्वयं को सम्भाल सके; अर्थात् उससे प्रेम न करने लगे ? उसकी भौंह कमान के समान हैं, चितवन बाण के समान हैं । भौंह-रूपी कमान पर चितवन-रूपी बाण चढ़ाकर वह नन्द-पुत्र कृष्ण सभी के प्राणों को बाँध देता है ।

विशेष—अंतिम पंक्ति में रूपक अलङ्कार है ।

मुस्कान माधुरी

सवैया

वा मुख की मुस्कान भट् अलियानि तैं नेकु टरै नहि टारी ।
जो पलकें पल सागति हैं पल ही पल माँझ पुकारें पुकारी ।
दूसरी ओर तैं नेकु चित्त इन नैनन नेम गहौ बजमारी ।
प्रेम की बानि कि जोग कलानि गही रसखानि बिचार बिचारी ॥७४॥

शब्दार्थ—भट्=सखी । बजमारी=कठोर ।

अर्थ—कोई गोपी अपनी सखी से कृष्ण के प्रति अपने प्रेम का वर्णन करती हुई कहती है कि हे सखि ! कृष्ण के मुख की मुस्कान मेरी आँखों से हटाने पर भी नहीं हटती; अर्थात् हर समय मुझे वह मुस्कान याद आती रहती है । यदि मेरी पलकें क्षण भर के लिए लग जाती हैं; तो वह पल ही पल में पुकारों को पुकारने लगती है । दूसरी मुसीबत यह है कि इन आँखों ने कठोर नियम धारण कर लिया है । रसखान कहते हैं कि सोचने-समझने पर भी यह पता नहीं लगता कि प्रेम की आदत है अथवा भोग-विद्या ।

विशेष—संदेह अलङ्कार ।

सवैया

कालिग न्चार के प्रात सरोज किते बिकसात निहारे ।
ई ठि परे रतनागर के दरके बहु वामिड़ बिम्ब बिचारे ॥

लाल सु जीव जिते रसखानि दरके गनि तोलनि मोलनि भारे ।

राधिका श्रीधुरलीधर की मधुरी मुस्कानि के ऊपर बारे ॥७५॥

शब्दार्थ—कातिग=कार्तिक । सरोज=कमल । बिकसात=खिलते हुए ।

रतनागर=रत्नों के भण्डार । दरके=फटे हुए ।

अर्थ—कोई गोपी अपनी सखी से श्रीकृष्ण और राधा की मुस्कान का वर्णन करती हुई कहती है कि हे सखि ! मैंने कार्तिक और क्वार मास के प्रातः काल में कितने खिलते हुए कमलों को देखा है । अनेक रत्नों के भण्डार देखे हैं तथा फटे हुए अनेक अनारों के बिम्बों पर भी विचार किया है, पर राधा और कृष्ण की मुस्कान की शोभा के आगे ये नगण्य ही सिद्ध हुए हैं । रसखान कहते हैं कि इस मूमण्डल पर जितने भी प्राणी हैं उनसे कृष्ण के प्रेम की तोल और मूल्य भारी ही है । ये सब राधा और कृष्ण की मधुर मुस्कान के ऊपर में न्योछावर करती हूँ ।

विशेष—तृतीय पंक्ति में जीव का अर्थ बंधूक भी किया जा सकता है ।

सवैया

बंक बिलोचन हैं दुख-मोचन दीरघ रोचन रंग भरे हैं ।

घमत बारुनी पान किये जिमि भूमत आनन रूप ढरे हैं ।

गंडनि पं भलक छबि कुण्डल नागरि-नैन बिलोकि भरे हैं ।

बालनि के रसखानि हरे मन ईषद हास के पानि परे हैं ॥८६॥

शब्दार्थ—रोचन=लाल । बारुनी=शराब । नागरि-नैन=युवतियों के नेत्र । बिलोकि=देखकर । ईषद=थोड़ी-सी । पानि परे हैं=हाथों में पड़ गए हैं, वशीभूत हो गए हैं ।

अर्थ—कोई गोपी अपनी सखी से अपने प्रेम का वर्णन करती हुई कहती है कि कृष्ण के बंके नेत्र दुख को दूर करने वाले हैं, विशाल हैं और लाल रंग प्रेम से भरे हुए हैं । वे ऐसे प्रतीत होते हैं मानो वे मुख के सौन्दर्य की शराब पीकर भूम रहे हों । उनके कपोलों पर कुण्डलों की शोभा छलकती है जिसे देखकर ब्रज युवतियों के नेत्र उस शोभा में उलभ जाते हैं । रसखान कहते हैं कि कृष्ण की थोड़ी-सी मुस्कराहट में ही ब्रज-बालाओं के मन उस मुस्कराहट के वशीभूत हो गए हैं, अर्थात् उस मुस्कान के कारण ब्रज-बालाएँ कृष्ण के प्रेम में बंध गई हैं ।

कवित्त

अब ही खरिफ गई गाइ के दुहाइवे कौं,
बावरी ह्व आई डारि वोहनी यौ पानि की ।
कोऊ कहै छरी कोऊ भौन परी कोऊ,
कोऊ कहै मरी गति हरी अंखियानि की ॥
सास व्रत टाने नन्द बोलत सयाने घाइ,
दौरि-दौरि मानै-जानै खोरि देवतानि की ।
सखी सब हँसैं मुरझानि पहिचानि कहं,
देखी मुसकानि वा अहीर रसखानि की ॥७७॥

शब्दार्थ—पानि=हाथ । सयाने=जादू-टौना करने वाले । खोरि=मनोती ।

अर्थ—कृष्ण को देखकर कोई गोपी अपनी सुधि-बुधि खो बैठी है । इसी का वर्णन करती हुई एक गोपी अपनी सखी से कहती है कि हे सखि ! अभी-अभी वह गौशांता में गाय का दूध निकालने के लिए गई थी, लेकिन वह अपने हाथ के दूध पात्र को फेंककर पागल होकर वापस आ गई है । उसकी अवस्था को देखकर कोई तो यह कहती है कि किसी ने इसको छल लिया है, कोई कहती है कि यह स्तब्ध हो गई है, कोई कहती है कि यह डर गई है, कोई कहती है कि यह मर गई है और कोई कहती है कि इसकी आँखों की ज्योति ही नष्ट हो गई है । उसको अच्छा करने के लिए सासु अनेक प्रकार के व्रतों को करने का संकल्प करती है, नन्द दौड़-दौड़कर सयानों को बुला कर लाती है और जाने-अनजाने देवताओं की मनोती करती है । सारी सखियाँ उसकी मूर्च्छा को पहिचान कर हँसती हैं और कहती हैं कि इसने आनन्द-सागर कृष्ण की कहीं मुस्कराहट को देख लिया है और यह उसी का प्रभाव है ।

सवैया

मैन-मनोहर बैन बजै सु सजे तन सोहत पीत पटा है ।
यौं दमकै चमकै भूमकै वृत्ति दामिनि की मनो स्याम घटा है ।
ए सजनी ब्रजराजकुमार अटा चढ़ि फेस्त लाल बटा है ।
रसखानि महा मधुरी मुख की मुसकानि करै कुलकानि कटा है ॥७८॥

शब्दार्थ—मैन=कामदेव । पटा=वस्त्र । दामिनि=विजली । बटा=

गेंद । कटा = नष्ट ।

अर्थ — कोई गोपी अपनी सखी से कृष्ण के रूप का तथा तज्जन्य प्रभाव का वर्णन करती हुई कहती है कि हे सखि ! वह कामदेव के समान मधुरवाणी बोलता है । उसके शरीर पर सुन्दर पीला वस्त्र सुशोभित है उसके शरीर की काँति इस प्रकार चमकती और भमकती है मानो काले बादल में बिजली चमक रही है । हे सजनी ! कृष्ण अटारी पर चढ़कर अपनी लाल गेंद की फेंकते हैं । रसखान कहते हैं कि उसके मुख का भारी सौन्दर्य और उसकी मुस्कान कुल लज्जा को नष्ट कर देती है अर्थात् उसकी मुस्कराहट को देखकर ब्रज ललनायें उसके प्रेम में इतनी आबद्ध हो जाती हैं कि वे अपने कुल की मान मर्यादा का भी ध्यान नहीं रखतीं ।

विशेष—उत्प्रेक्षा अलंकार ।

सवैया

जा दिन तें मुसकानि चुभी चित ता दिन तें निकसी न निकारी ।
कुण्डल लोल कपोल महा छबि कुंजन तें निकस्यो सुखकारी ॥
हो सखि आवत ही दगरे पग पैंड तजी रिझई बनवारी ।
रसखानि परी मुसकानि के पाननि कौन गने कुलकानि दिचारी ॥७६॥

शब्दार्थ—लोल=चंचल । दगरे=मार्ग में । पैंड=मार्ग । पाननि=

हाथों में ।

अर्थ—कोई गोपी अपनी सखी से कृष्ण के प्रति अपने प्रेम का वर्णन करती हुई कहती कि हे सखि ! जिस दिन से कृष्ण की मुस्कराहट मेरे मन में चुभी है उस दिन से वह निकाले से नहीं निकलती । वह सुख देने वाला कृष्ण चंचल कुण्डलों को अपने कपोलों पर हिलाते हुए तथा अत्यन्त सौन्दर्य धारण किये हुए कुंजों से निकला था । हे सखि ! उसके मार्ग पर आते ही अर्थात् उसे देखते ही मैंने अपना मार्ग छोड़ दिया और मैं उस पर पूर्ण रूप से रोक् गई । अब तो मैं आनन्द-सागर कृष्ण की मुस्कान के हाथों में पड़ गई हूँ । ऐसी स्थिति में बेचारी कुल मर्यादा की गणना ही क्या है ? अर्थात् ऐसी स्थिति में कुल-मर्यादा नहीं रह सकती ।

विशेष—अन्तिम पंक्ति में मुहावरे का भावपूर्ण प्रयोग है ।

पाठान्तर—इस सवैया की प्रथम पंक्ति इस प्रकार भी मिलती है—

‘जा दिन तें मुसकान चुभी उर ता दिन तें जु भई बिजनारी ।’

सवैया

काननि दै अँगुरी रहिबो जबहीं मुरली धुनि मन्द बजैहै ।
मोहनी ताननि सों रसखानि अटा चढ़ि गोधन गैहै तो गैहै ॥
टेरि कहों सिगरे बज लोगनि काल्हि कोऊ सु कितौ समुझैहै ।
साइ री वा मुख की मुसकानि सम्हारी न जैहै न जैहै न जैहै ॥८०॥

शब्दार्थ—काननि=कानों में ।

अर्थ—कृष्ण के प्रति अपने अनुराग का वर्णन करती हुई एक गोपी अपनी सखी से कहती है कि जब कृष्ण की मन्द-मन्द मुरली बजती है, तब चाहे कोई मेरे कानों में अँगुरी दे दे, अर्थात् मुझे वह तान न सुनने दे, चाहे कृष्ण अटारी पर चढ़कर मोहने वाली तानों के साथ गीत-गान के गीत गाये; मैं सारे ब्रज के लोगों से पुकार-पुकार कर इस बात को कहती हूँ कि कल चाहे कोई कितना ही समझाये परन्तु हे सखि ! मुझसे कृष्ण के मुख की मुसकान संभाली नहीं जाती; अर्थात् मैं कृष्ण के प्रेम में बहुत ही व्याकुल और उन्मत्त हो गई हूँ ।

विशेष—१. अन्तिम पंक्ति में ‘न जैहै’ का वीप्सा-युक्त प्रयोग गोपी की मनोव्यथा को द्विगुणित कर रहा है ।

२. ‘काननि दै अँगुरी रहिबो’ मुहावरे का भावपूर्ण प्रयोग है ।

तुलना—‘अब ही सुधि भूनी हों मेरी भट्ट,
भमरो जनि मीठी सी तानन में ।

कुल-कानि जो आपनी राखी चहौ,
दे रही अँगुरी दोउ कानन में ।’

—निवाज

सवैया

आजु सखी नन्द-नन्दन की तकि ठाढ़ी हों कुंजन की परछाहीं ।
नैन बिसाल की जोहन को सब भेदि गयी हियरा जिन माहीं
घाइल घूमि सुमार गिरी रसखानि सम्हारति अँगनि जाहीं ।
एते पै वा मुसकानि की डौड़ी बजो ब्रज में अबला कित जाहीं ॥८१॥

शब्दार्थ—हियरा=हिय माहीं=हृदय के भी हृदय में । घूमि=चक्कर

खाकर । सुमार = भयंकर मार । डौरी = ढोल ।

अर्थ—कोई गोपी अपनी सखी से कहती है कि हे सखि ! आज मैंने कृष्ण को कुंजों की छाया में खड़े हुए देखा था । उसके विशाल नेत्रों का दृष्टि रूपी बाण मेरे हृदय को भी छेद गया । उस बाण की भयंकर मार से मैं धायल होकर तथा चक्कर खाकर पृथ्वी पर गिर पड़ी और मुझे अपने अंगों को भी संभालने का होश नहीं रहा । इतनी सी घटना घटित होने पर ही उसकी मुस्कान का, हम दोनों के प्रेम का ढाल समूचे ब्रज में बज गया । अब मुझीं बताओ कि हम जैसी अबलाएँ इस ब्रज को छोड़कर और कहाँ जायें ।

दोहा

ए सजनी लोनो लला, लखौ नन्द के देह ।

चित्तयौ मृदु मुस्काइ कै, हरी सब सुधि मेह ॥

शब्दार्थ—लोनो = सुन्दर । लखौ = देखा । गे = घर । हर = हरण कर ली, प्रसन्न हो गई ।

अर्थ—कोई गोपी अपनी सखी से कृष्ण की छवि का वर्णन करती हुई कहती है कि हे सजनी ! मैंने नन्द के घर में सुन्दर कृष्ण को देखा । उसने जब मधुर मुस्कान के साथ मेरी ओर देखा तो उसने मेरे शरीर की सारी सुधि का हरण कर लिया ; अथवा मेरा रोम रोम प्रसन्नता से खिल उठा ।

विशेष—अन्तिम चरण में श्लेष अलंकार है ।

कृष्ण सोन्दर्य

दोहा

जोहन नन्दकुमार कौं, गई नन्द के गेह ।

सोहि देखि मुसकाइ कै, बरस्यौ मेह सनेह ॥८३॥

शब्दार्थ—जोहन = देखने के लिए । गेह = घर । सनेह = प्रेम ।

अर्थ—कोई गोपी अपनी सखी से कृष्ण के प्रति अपने प्रेम को प्रकट करती हुई कहती है कि हे सखि ! कृष्ण को देखने के लिए मैं नन्द के घर गई थी । मुझे देखकर कृष्ण मुस्करा दिया । उसकी मुस्कराहट से प्रेम का मेंह बरसा ! अर्थात् मैं उसके प्रेम में आबद्ध हो गई ।

विशेष—रूपक अलंकार ।

संवेधा:

मोरपक्षा सिर कानन कुण्डल कुंतल सों छवि नंदनि छाई ।
 बंक बिसाल रसाल बिलोचन हैं दुखमोचन मोहन भाई ।
 झाली नवीन यह घन तो तन पीट घटा ज्यों पटा बनि भाई ।
 हों रसखानि जकी सो रही कछु टोना बलाइ ठगौरी सी लाई ॥८४॥

शब्दार्थ—रसाल=आनन्द देने वाली । पटा=वस्त्र । टोना=जादू ।
 ठगौरी=ठग विद्या ।

अर्थ—कोई गोपी अपनी सखी से कृष्ण के सौन्दर्य का वर्णन करती हुई कहती है कि हे सखि ! कृष्ण के सिर पर मोरपंखों का मुकुट और कानों में कुण्डल सुशोभित हैं । उनके केशों की शोभा उनके कपोलों पर बिखरी हुई है । उनकी वक्र-दृष्टि आनन्द देने वाली और विशाल है । वह दुख को दूर करने वाली तथा मन को मोहने वाली है । हे सखि ! उनका श्याम शरीर नवीन विशाल बादल के समान है जिस पर पीले वस्त्र की शोभा बहुत ही प्रभावशाली है । रसखान कहते हैं कि मैं उनकी शोभा को देखकर स्तब्ध-सी रह गई और उसने मेरे ऊपर कुछ जादू-सा करके मुझे ठग लिया ।

विशेष—तृतीय पंक्ति में उपमा अलंकार ।

संवेधा

जा दिन तें यह नंद को छोहरा या बन बेनु चराह गयो है ।
 मोहनी ताननि गोषन गावत बेन बजाइ रिझाइ गयो है ।
 बा दिन सों कछु टोना सो के रसखानि हिये में समाइ गयो है ।
 कोऊ न काहू को कानि करे लिंगरी बज दीर ! बिकाइ गयो है ॥८५॥

शब्दार्थ—छोहरा=पुत्र । गोषन=गोचारण के गीत । टोना=जादू ।
 कानि करे=लज्जा करती है । बीर=सखी ।

अर्थ—एक गोपी अपनी सखी से कहती है कि हे सखि ! जिस दिन से वह नन्द-पुत्र कृष्ण इस बन में गायें चराकर गया है, मधुर तानों के साथ बंशी बजाकर तथा गोचारण के गीत गाकर रिझा गया है, उस दिन से कुछ जादू-सा करके वह आनन्द-सागर कृष्ण हृदय में समा गया है । इसलिए यहाँ पर कोई स्त्री भी किसी की लज्जा नहीं करती । वास्तविकता तो यह है कि सारा ब्रज ही उसके हाथों बिक गया है; अर्थात् ब्रज के सब नर-नारी पूर्ण रूप से कृष्ण के वश में हो गये हैं, उसे प्रेम करने लगे हैं ।

पाठाक्षर—इस सबैया की प्रथम पंक्ति का यह रूप भी मिलता है—
‘ऐ सजनी वह नन्द को साँवरो या व्रन घेनु चराइ गयी है ।’

सबैया

आयो हुती नियरं रसखानि कहा कहीं तू न गई वहि ठैया ।
या ब्रज में सिगरी बनिता सब बारति प्राननि लेति बलैया ।
कोऊ न काहु की कानि करे कछु चेटक सो जु कियो जदुरैया ।
गाइ गौ तान जमाइ गौ नेह रिभाइ गौ प्रान चराइ गौ गैया ॥८५॥

शब्दार्थ—आयो हुती=आया था । रसखान=भानन्द-सागर कृष्ण ।
ठैया=स्थान । सिगरी=सब । बनिता=स्त्रियाँ । कानि करे=लज्जा करती
हैं । चेटक=जादू । जदुरैया=कृष्ण । नेह=स्नेह, प्रेम ।

अर्थ—एक गोपी अपनी सखी से कहती है कि हे सखि ! आज भानन्द-
सागर कृष्ण पास आया था । क्या कहती हो कि तुम उस स्थान पर नहीं गई ।
इस ब्रज में सारी स्त्रियाँ कृष्ण के ऊपर अपने प्राणों को न्यूँछावर करती हैं
और उसकी बलैया लेती हैं । यहाँ पर सभी कृष्ण के प्रेम में इतनी उन्मत्त हैं
कि कोई किसी की लज्जा नहीं करती । इस प्रकार का कुछ जादू-सा कृष्ण ने
सबके ऊपर कर दिया है । वह कृष्ण तान बजाकर, हृदय में प्रेम उत्पन्न करके
प्राणों को रिभाकर और गायों को चराकर चला गया ।

विशेष—अन्तिम पंक्ति में विविध भावों की सुन्दर योजना है ।

सबैया

कौन ठगौरी भरी हरि आबु बजाई है बांसुरिया रंग-भीनी ।
तान सुनीं जिनहीं तिनहीं सबहीं तित साज बिदा कर दीनी ।
घूमें धरी नन्द के द्वार नवीनी कहा कहुँ बाल प्रवीनी ।
या ब्रज-मण्डल में रसखानि सु कौन भटू जू लटू नहि फीनी ॥८७॥

शब्दार्थ—ठगौरी भरी=जादू से भरी हुई । रंगभीनी=प्रेम से पूर्ण ।

अर्थ—कोई गोपी अपनी सखी से कृष्ण की बांसुरी के प्रभाव का वर्णन
करती हुई कहती है कि हे सखि ! न जाने कृष्ण ने किस जादू से भरी हुई तथा
प्रेम से परिपूर्ण बांसुरी बजाई कि जिस भी गोपी ने उसे सुना, उसने भी उसी
समय अपनी लाज को त्याग दिया, अर्थात् वह लाज त्याग कर अपने घर में
आकर निकल पड़ी । हे सुन्दर तथा प्रवीण सखि ! तब से सभी गोपियाँ प्रत्येक

समय नन्द के दरवाजे का चक्कर काटने लगीं । हे सखि ! इस व्रज में कोई भी ऐसी युवती नहीं है जिसे आनन्द-सागर कृष्ण ने अपने प्रेम के वश में नहीं कर लिया है ।

विशेष—अन्तिम पंक्ति में 'लटू नहीं' कीनी मुहावरे का भावमय प्रयोग है ।

तुलना—१. किती न गोकुल कुल-बधु, किहि न काहि सखि दीन ।

कौन तजी न कुली गली, है मुरली सुर-लीन ॥

—बिहारी

२. 'सखि मोही न मोहन को मुख देखि,
सु ऐसी धौ गोकुल को कुल की'

—ब्रह्म कवि

संख्या

बांकी धरे कलगी सिर 'ऊपर बांसुरी-तान कटे रस बीर के ।

कुण्डल कान लसै रसखानि विलोकन तीर अनन्य तुनीर के ।

डारि ठगोरी गयो बित चोरि लिए है सब सुख सोखि सरीर के ।

जात चलावन मो अबला यह कौन कला है भला ये प्रहौर के ॥८८॥

शब्दार्थ—कलगी=मुकुट । अनन्य=कामदेव । सोखि=सुजान ।

अर्थ—कृष्ण के सौन्दर्य का वर्णन करती हुई कोई गोपी अपनी सखी से कहती है कि वह अपने सिर पर सुन्दर मोर मुकुट धारण किये हुए है, बांसुरी में वह आनन्द से भरी हुई तान बजाता है । उसके कानों में कुण्डल शोभायमान है जिन्हें देखकर कामदेव के तूणीर के बाणों-जैसा प्रभाव पड़ता है अर्थात् मन काम-वासना के वशीभूत हो जाता है । ऐसा कृष्ण मेरे ऊपर जादू डालकर मेरा मन चुरा कर ले गया है और उसने मेरे शरीर के सारे सुखों को नष्ट कर दिया है । फिर वह कृष्ण को सम्बोधित करते हुए कहती है कि हे प्रहौर के पुत्र ! इसमें तुम्हारी कौन सी बीरता है, जो तुम मुझ अबला पर काम-बाण चलाते हो ।

विशेष—१. 'बे' शब्द का प्रयोग अत्यधिक आत्मीयता का सूचक है ।

२. 'अबला' शब्द का सार्थक प्रयोग है, अतः परिकर अलंकार है ।

सवैया

कौन की नागरि रूप की आगरि जाति लिए संग कौन की बेटी ।

जाको लसै मुख चंद-समान सु कोमल अंगनि रूप-लपेटी ॥

लाल रही चुप लागि है डोठि सु जाके कहूं उर बात न मेरी ।

टोकत ही टटकार लगी रसखानि भई मनौ कारिख-पेटी ॥८६॥

शब्दार्थ—आगरि=भंडार । लागि है डोठि=दृष्टि लग जाना । बात=प्रणय करना । टटकार=तुरन्त, तत्काल । कारिख-पेटी=कालिख का सन्दूक ।

अर्थ—जाती हुई राधा को देखकर कृष्ण एक गोपी से पूछते हैं कि यह युवती जो सौन्दर्य का भंडार है, जिनका मुख चन्द्रमा के समान सुशोभित है, सम्पूर्ण कोमल अंगों में छवि लिपटी हुई है, किसकी स्त्री है ? किसके साथ जा रही है ? किसकी पुत्री हैं ? यह सुनकर गोपी कहती है कि हे लाल ! चुप रहो । इसके हृदय को अभी तक प्रणय की हवा नहीं लगी है, अतः मुझे डर है कि कहीं तुम्हारी दृष्टि इसे न लग जाये । रसखान कवि कहते हैं कि उसे टोकते ही वह तत्काल रुक गई और भय से इतनी स्याह पड़ गई मानो वह कालिख की सन्दूक बन गई हो ।

बिंब—उपमा, उत्प्रेक्षा अलङ्कार ।

सवैया

मकराकृत कुंडल गुंज की माल के लाल लसै पग पाँवरिया ।

बछरानि चरावन के मिस भावतो बै गयो भावती भाँवरिया ।

रसखानि बिलोकत ही सिगरी भई बज्र-डाँवरिया ।

सजती ईहिं गोकुल में बिष सो बगरायो है नन्द के साँवरिया ॥८७॥

शब्दार्थ—मकराकृत=मकर की आकृति वाले । पाँवरिया=जूती । मिस=बहाने से । भावतो=प्रिय । भावती=सुहावनी । बज्र डाँवरिया=बज्र-बालाएँ । बगरायो है=बिखेर दिया है ।

अर्थ—कोई गोपी अपनी सखी से कहती है कि हे सखि ! कृष्ण के कानों में मकर की आकृति वाले कुंडल गले में गुंजों की माला और पैरों में जूतियाँ सुशोभित थीं । वह प्रिय बछड़ों को चराने के बहाने से सुहावनी भाँवर दे गया । रसखान कहते हैं कि उसे देखते ही सारी बज्र-बालाएँ पागल हो गईं । हे सजनी ! ऐसा प्रतीत होता है कि नन्द कुमार कृष्ण इस गोकुल में बिष बिखेर गया है,

जिसके कारण सभी ब्रज-बालाएँ व्याकुल हैं ।

विशेष—हेतूत्प्रेक्षा अलङ्कार ।

रूप प्रभाव

सवैया

नवरंग अनंग भरी छवि सौं वह मूरति आँखि गड़ी ही रहैं ।

बतिया मन की मन ही मैं रहै घतिया उर बीच अड़ी ही रहैं ।

तबहँ रसखानि सुजान अली नलिनी दल बूँद पड़ी ही रहै ।

जिय की नहिँ जानत हों सजनी रजनी असुवान लड़ी ही रहै ॥६१॥

शब्दार्थ—नवरंग = यौवन । अनंग = कामदेव । घतिया = प्रेम की घातें ।
रजनी = रात ।

अर्थ—कोई गोपी अपनी सखी से कृष्ण के प्रति अपने प्रेम को प्रकट करती हुई कहती है कि हे सखि ! कृष्ण का यौवन कामदेव की शोभा से भरा हुआ है; अर्थात् उनका रूप अत्यन्त मनमोहक है । उनकी यह मनमोहक मूर्ति सदैव आँखों में समाई रहती है । उन्होंने जो मुझसे प्रेम भरी बातें की थीं, वे मन ही मन रह गई हैं; अर्थात् मैं किसी से उन्हें कह नहीं पाती । प्रेम की घातें हृदय के बीच अड़ी हुई हैं । रसखान कहते हैं कि हे सखि ! फिर भी नलिनी के समूह पर बूँदें पड़ी रहती हैं । हे सजनी ! मेरे मन पर क्या बीत रही है, इसे कोई नहीं जानता । मेरी आँखों में सारी रात आँसुओं की लड़ी रहती है, अर्थात् मैं रात भर कृष्ण को स्मरण करके रोती रहती हूँ ।

विशेष—१. रूप-प्रभाव का सजीव वर्णन है ।

२. वियोग-वर्णन परम्परामुक्त है ।

सवैया

मैन मनोहर ही दुख दंदन है सुख कंदन नंद को नंदा ।

बंक बिलोचन की अवलोकनि है दुख योजन प्रेम को फंदा ।

जा को लखें मुख रूप अनुपम होत पराजय कोटिक चंदा ।

हों रसखानि बिकाइ गई उन मोल लई सजनी सुख चंदा ॥६२॥

शब्दार्थ—मैन = कामदेव । दुख दंदन = दुखों को दूर करने वाले । सुख कंदन = सुख देने वाले । नंद को नंदा = नन्द का पुत्र कृष्ण ।

अर्थ—कोई गोपी अपनी सखी से कृष्ण की शोभा और तज्जन्य प्रभाव

का वर्णन करती हुई कहती है कि हे सखि ! वह नन्दपुत्र कृष्ण कामदेव से भी अधिक मनोहर है, दुखों को दूर करने वाला है, सुख देने वाला है। उसका वक्र दृष्टि से देखना दुखों को दूर करके प्रेम के फंदे में बाँध लेता है। कृष्ण का मुख इतना सुन्दर है कि उसे देखकर करोड़ों चन्द्रमा पराजित हो जाते हैं; अर्थात् उसके मुख की शोभा करोड़ों चन्द्रमाओं की शोभा से भी बढ़कर है। हे सजनी ! मैं तो सुख देने वाले कृष्ण ने मोल ले ली हूँ और मैं उनके हाथों में बिक भी गई हूँ। अर्थात् कृष्ण के प्रति अनुरक्त हो गई हूँ।

संबंधा

सोहत है चंदवा सिर मोर के तंसिय सुन्दर पाग कसी है।

तंसिय गोरज भाल बिराजति जैसी हियें बनमाल लसी है।

रसखानि बिलोकत बोरी भई बुगमूँदि कं ग्वाल पकारि हँसी है।

खोलि री नैननि, खोलों कहा वह मूरति नैनन माँझ बसी है ॥६३॥

शब्दार्थ—गोरज=गोमों के द्वारा उड़ाई गई घूल। लसी है=सुशोभित है। बोरी=पागल।

अर्थ—कोई गोपी कृष्ण के सौन्दर्य का वर्णन अपनी सखी से करती हुई कहती है कि हे सखि ! जिस प्रकार कृष्ण के सिर पर मोर मुकुट सुशोभित है, वैसे ही उनके सिर पर सुन्दर पगड़ी भी सुशोभित है। वैसे ही उनके माथे पर गोरज तथा हृदय पर बनमाल शोभा प्राप्त कर रही है। हे सखि ! मैं तो उस आनन्द-सागर कृष्ण को देखकर पागल ही हो गई। यह कहकर वह गोपी अपने नेत्रों को बन्द कर तथा करुण भाव को प्रकट करने वाले शब्दों का उच्चारण करके हँस पड़ी। इस घटना को देखकर उसकी सखी ने कहा—अरी ! आँख तो खोल। उसने उत्तर दिया—मैं आँखें नहीं खोल सकती, क्योंकि उस कृष्ण की सुन्दर मूर्ति मेरी आँखों में ही बसी हुई है। यदि आँखें खोल दी तो डर लगता है कि कहीं वे उनमें से निकल न जायें।

विशेष—अन्तिम पंक्ति में गोपी नैन नहीं खोलती। इसका एक कारण यह भी हो सकता है कि स्त्री यह नहीं चाहती कि जिससे वह प्रेम करती है, उसे अन्य स्त्री भी प्रेम करे। उसे विश्वास है कि यदि उसकी आँखों में बसी हुई कृष्ण की छवि को उसकी सखी ने देख लिया तो वह अवश्य उनसे प्रेम करने लगेगी। इसीलिए वह अपनी आँखों को नहीं खोलती।

संवेया

सुनि रो ! पिय मोहन की बतियाँ प्रति वीठ भयो नहि कानि करे ।
निसि बासर औसर देत नहीं छिनहीं छिन द्वार हो भानि भरै ॥
निकसौ मति नागरि डौड़ी बजो ब्रज मंडल में यह कौन भरै ।
अब रूप की रौर परी रसखानि रहै तिय कौऊन मारु घरै ॥६४॥
शब्दार्थ—पिय=प्रिय । वीठ=घुष्ट । कानि=लज्जा । निसि बासर=

रात-दिन । रौर=शोर :

अर्थ—कोई गोपी अपनी सखी से कृष्ण के सौन्दर्य का वर्णन करती हुई कहती है कि हे सखि सुनो, कृष्ण की बातें अत्यन्त प्रिय होती हैं, पर वह बहुत घुष्ट है और किसी भी प्रकार की लज्जा नहीं करता । वह मुझे कभी भी अवसर नहीं देता, बल्कि रात-दिन प्रत्येक क्षण मेरे द्वार पर आकर अड़ जाता है । हे नारियो ! घर से बाहर मत निकलो, क्योंकि समूचे ब्रज में कृष्ण की घुष्टता का ढोल बज रहा है, अतः ब्रज में नारियों को अपने दिन काटने कठिन हो रहे हैं रसखान कहते हैं कि अब तो सारे ब्रज में कृष्ण के रूप का शोर मचा हुआ है, इसीलिए सारी स्त्रियाँ उसे देखने को इतनी उत्सुक रहती हैं कि कोई भी अपने घर में नहीं ठहरती ।

संवेया

रंग भर्यो मुसकात लला निकस्यो कल कुंजन ते सुखवाई ।
मैं तबही निकसी घर ते तनि नैन बिसाल की चोट चलाई ॥
घूमि गिरी रसखानि तब हरिनी जिमि बान सगें गिर जाई ।
टूटि गयो घर को सब बंधन छूटिगो आरज लाज बढ़ाई ॥६५॥

शब्दार्थ—रंग=प्रेम । कल=सुन्दर । आरज-लाज=प्रायः धर्म की लज्जा ।

अर्थ—कृष्ण से भेंट होने पर गोपी की क्या दशा हुई, इसी का वर्णन करती हुई वह अपनी सखी से कह रही है कि हे सखि ! जब प्रेम से मुसकराता हुआ कृष्ण सुख देने वाले सुन्दर कुंजन में बाहर निकला तो संयोग से मैं भी तभी अपने घर से निकली । मुझे देखकर उसने मुझ पर अपने विशाल नेत्रों से चोट चलाई । मैं उस चोट को सहन न कर सकी और जिस प्रकार बाण लगने पर हिरनी चक्कर खाकर पृथ्वी पर गिर पड़ती है, उसी प्रकार मैं भी अपनी

सुधि-बुधि मूलकर पृथ्वी पर गिर पड़ी। वर की मर्यादा के लिये बंधन टूट गये और भायं धर्म की सज्जा का बहष्पन भी छूट गया ; अर्थात् मैं अपने बंध की मर्यादा और नारी-मुग्ध लज्जा को त्याग कर कृष्ण की ओर देखती रही।

संवेया

खंजन नैन फँदे पिञ्जरा छबि नाहि रहैं धिर कैसे हूँ भाई ।

छूटि गई कुलकानि सखी रसखानि लखी मुसकानि सुहाई ॥

चित्र कहे से रहे मेरे नैन न बैन कहे मुख दीनी दुहाई ।

कैसी करौं कित जाऊँ अली सब बोलि उठैं यह बावरी आई ॥६३॥

अर्थ—खंजन नैन=खंजन रूपी नेत्र। धिर=स्थिर। कुलकानि=कुल की मर्यादा। कहे से=अंकित से।

अर्थ—कोई गोपी अपनी प्रेमावस्था का वर्णन अपनी सखी से करती हुई कहती है कि मेरे खंजन रूपी नेत्र कृष्ण के शोभा रूपी पिंजड़े में बन्दी हो गये हैं। हे सखि ! ये किसी भी प्रकार स्थिर नहीं रहते। बार-बार बरबस कृष्ण की छवि को देखने की लालसा में उसी की ओर दौड़ते रहते हैं। हे सखि ! जब से मैंने आनन्द सागर कृष्ण की मनोहर मुसकराहट देखी है, तब से मैंने अपने कुल की मर्यादा को छोड़ दिया है। मेरे ये नेत्र, सदैव अपलक रहने के कारण, चित्र में अंकित रहने से बने रहते हैं। प्रयत्न करने पर भी मुख से कोई शब्द नहीं निकलता। हे सखि ! तुम्हीं बताओ कि मैं यदा कहूँ, किधर जाऊँ, क्योंकि मैं जिधर जाती हूँ उसी ओर लोग कहते हैं कि वह पगली आ गई है।

विलेख—प्रेमावस्था का सजीव एवं मायिक चित्रण है।

कुंज लीला

संवेया

कुंजगली में अली निकसी तहाँ साँकरे डोटा कियो भटमेरो ।

भाई री का मुख की मुसकानि गयो मन बूढ़ि फिरि नाहि फेरो ॥

ओरि लियो दूध ओरि लियो चित डार्यो है प्रेम की फँद घनेरो ।

कसा करौं अब क्यों निकसों रसखानि पर्यो तन रूप को घेरो ॥६७॥

अर्थ—अली=रखी। डोटा=कृष्ण से तात्पर्य है। भटमेरी=मुठभेड़।

अचानक मिलना । बूढ़ि—डबना । डौरि लियौ—बाँध लिया ।

अर्थ—कोई गोपी कृष्ण से मिलकर गई है । उसी का वर्णन करती हुई वह अपनी सखी से कह रही है कि हे सखि ! मैं आज प्रातः जब कुंज गली से निकली तो अचानक कृष्ण से भेंट हो गई । हे सखि ! कृष्ण के मुख की मुसकान में मेरा मन इतना अधिक डूब गया कि वह उस मुसकान की छवि पर से हटाने पर भी नहीं हटा । उस मुसकान ने मेरे नयनों को बाँध लिया, चित्त को चुरा लिया और प्रेम का गहरा फन्दा डाल दिया । तुम्हीं बताओं, अब मैं क्या करूँ ? मेरे चित्त में बसा हुआ कृष्ण कैसे बाहर निकल सकता है ? उस आनन्द सागर कृष्ण के सौन्दर्य ने मेरे सारे शरीर को घेर लिया है ।

कहने का भाव यह है कि कृष्ण के साथ हुआ मिलन तज्जन्य सुख भुलाने से भी नहीं भुलाया जा रहा है ।

सोरठा

देख्यौ रूप अपार, मोहन सुन्दर स्याम को ।

वह ब्रजराज कुमार, हिय जिय नैनन में बस्यौ ॥६८॥

शब्दार्थ—मोहन=मोहने वाला । हिय=हृदय । जिय=मन ।

अर्थ—कोई गोपी अपनी सखी से कृष्ण की छवि का वर्णन करती हुई कहती है कि मैंने मोहने वाले सुन्दर कृष्ण का जब से अपार रूप देखा है, तब से वह ब्रजराज कुमार मेरे हृदय में, मन में और आँखों में बसा हुआ है ।

नटखट कृष्ण

कवित्त

अन्त ते न आयौ याही गाँवरे को जायौ,

माई बाप रे जिवायौ प्याइ दूध बारे बारे को ।

सोई रसलानि पहिचानि कानि छाँड़ि चाहे,

लोचन नचावत नचया द्वारे द्वारे को ।

मैया की सौं सोच कछू मटकी उतारे को न,

गोरस के द्वारे को न चीर चीर डारे को ।

यहै दुख भारी गहै डमर हमारी माँझ,

नगर हमारे ग्वाल बगर हमारे को ॥६९॥

शब्दार्थ—अन्त में=और किसी जगह से । गांवरे को=गांव का ही ।
लोचव=घ्राँख । सौं=सौगन्ध । चीर=फाड़ना । बगर=घर ।

अर्थ—कोई गोपी कृष्ण की भर्त्सना करती हुई कह रही है कि हे कृष्ण !
तुम और किसी जगह से नहीं आये हो । तुम्हारा जन्म हमारे इसी गांव में
हुआ है । बचपन में हमने तुम्हें दूध पिला-पिला कर माँ बाप की तरह पाला
है । उसी पहिचान और मर्यादा को तुम छोड़ना चाहते हो, तुम बचपन में द्वार-
द्वार पर नाचा करते थे और अब हमारे सामने अपनी आँखें नचा रहे हो । तुम्हें
तुम्हारी माँ का सौगन्ध है, यदि तुमने हमारी मटकी उत्तारी तो । हमें न
तो अपनी इस मटकी के उतर जाने का सोच है, न गोरस के निकल जाने का
और न अपने वस्त्रों के फट जाने का । हमें केवल यही दुःख है कि तुम हमारे
ही गांव के और हमारे ही घर के होकर हमारा रास्ता रोक लेते हो और हमें
तंग करते हो ।

पाठान्तर—इस कवित्त की तीसरी पंक्ति का यह रूप भी मिलता है—
'सो तो रसखान पहिचान हू न मानत है ।'

सवैया

एक ते एक लौं कानन में रहें ढीठ सखा सब लीने कन्हाई ।
आवत ही हौं कहाँ लौं कहों कोन कैसे सहै अति की अधिकारी ॥
खायो दही मेरी भाजन फोरयो न छाड़त चीर दिवाएँ दुहाई ।
सौंह जसोमति की रसखानि ते भागें मरु करि छूटन पाई ॥१००॥

शब्दार्थ—एक तें एक लौं=एक से एक बढ़कर । ढीठ=शरारती ।
सौंह=सौगन्ध । मरु करि=कठिनता से ।

अर्थ—कोई गोपी अपनी सखी से कृष्ण की दधिलीला का वर्णन करती
हुई कहती है कि कृष्ण एक से एक बढ़कर शरारती साथियों को लेकर वन में
रहता है । उनकी शरारत की बातें कहाँ तक कहूँ और कोई किस प्रकार उनका
शरारत की अति को सहन कर सकती है कि किसी भी गोपी के आते ही वे
उसे तंग करने लगते हैं । उन्होंने मेरी दही खा ली, मेरा मटका फोड़ दिया और
अनेक प्रकार की दुहाई देने पर भी मेरे वस्त्रों को पकड़े रहा । रसखान कहते
हैं कि जब मैंने उसे यशोदा जी की सौगन्ध खिलाई तो वे भागे और मैं बड़ी
कठिनता से उनसे छूट पाई ।

सवैया

आज महुं दधि बेचन जात ही भोहन रोकि लियो भग आयो ।
मांगत दान में आन लियो सु कियो निलजी रस जोवन खायो ॥
काह कहूं सिगरी री बिथा रसखानि लियो हंसि के मुसकायो ।
पाले परी मैं अकेली लली, लला लाज लियो सु कियो मनभायो ॥१०१॥

शब्दार्थ—निलजी = लज्जा-रहित । सिगरी = सारी । बिथा = व्यथा ।

अर्थ—कोई गोपी अपनी सखी से कह रही है कि हे सखि ! आज जब मैं दही बेचने के लिए जा रही थी तो कृष्ण ने आकर मेरा रास्ता रोक लिया । उसने दही का दान मांगा, किन्तु उस दान के बदले में उसने मुझे लज्जा-रहित करके यौवन रस का आनन्द लिया । हे सखि ! मैं अपनी समस्त व्यथा का क्या वर्णन करूँ, आनन्द सागर कृष्ण ने हँस-हँस कर मेरा यौवन दान लिया । मैं अकेली ही उसे मिल गई थी, अतः मैं कुछ कर भी नहीं सकती थी । उसने मेरी लज्जा ले ली और जो चाहा वही किया ।

विशेष—१. भावों की सम्मानित अभिव्यक्ति प्रशंसनीय है ।

२. अंतिम पंक्ति में अनुप्रास अलंकार है ।

सवैया

पहलें दधि लें गई गोकुल में चख चारि भए नटनागर पै ।
रसखानि करी उनि मनमई कहैं दान दे दान खरे अर पै ॥
नख तें सिख नील निचोल लपेटे सखी सम आँति कँपे डर पै ॥
मनौ दामिनि सावन के घन में निकसे नहीं भीतर ही तरपै ॥१०२॥

शब्दार्थ—चख = आँख । मनमई = प्रेम से परिपूर्ण । दामिनी = बिजली ।

अर्थ—दानलीला का वर्णन करती हुई एक गोपी अपनी सखी से कह रही है कि पहले मैं गोकुल में दही ले गई । वहाँ मुझे कृष्ण मिल गये जिनसे आँखें चार हुईं । उन्होंने मुझे प्रेम परिपूर्ण कर दिया और दही के दान के लिए झड़कर खड़े हो गये । मेरी सारी सखियाँ सिर से पैर तक अपने नीले वस्त्र को लपेटे हुए डर से काँप रही थीं । वस्त्रों में लिपटा हुआ उनका सौन्दर्य ऐसा प्रतीत होता था, मानो सावन में उमड़े हुए बादल में से बिजली की द्युति न निकलने के कारण अन्दर ही अन्दर तड़प रही हो ।

विशेष—उत्प्रेक्षा अलंकार ।

याठान्तर—

पहिले दधि लै गई गोकुल में चख चार भए नटनागर पै ।
रसखान करी उन चातुरता कहै दान दे दान खरे घर पै ।
नख ते सिख लौं पट नील लपेटि लली सब भाँति कपै डरपै ।
मनु दामिनी सावन के घन में निकसे नहि भीतर ही तरपै ।

सवैया

दानी नए भए माँगत दान सुने जु है कंस तो बाँधे न जँहो ।

रोकत हों बन में रसखानि पसारत हाथ महा दुख पँहो ।

टूटें छरा बछरादिक गोघन जो घन है सु सबै पुनि रेहो ।

जै है जो भूषन काहू तिया को तो मोल छलाके लला न बिकैहो ॥१०३॥

शब्दार्थ—दानी=कर वसूल करने वाले । सुने जु पे कंस तो बाँधे न जँहो=यदि कंस सुन लेगा तो क्या बन्दी नहीं बना लिए जाओगे ? अर्थात् यह जानकर कि तुम उसकी प्रजा को तंग करते हो, कंस तुम्हें बन्दी बना लेगा ।

छरा=गुँजा की माला । छला=छल्ला, अँगूठी ।

अर्थ—दही के लिए जबरदस्ती करते हुए कृष्ण को भय दिखाती हुई कोई गोपी कहती है कि हे कृष्ण ! यह सुनकर कि तुम नये कर वसूल करने वाले अपने आप ही बन गए हो, कंस तुम्हें पकड़वा कर बन्दी बना लेगा । तुम बन में हमारा मार्ग रोककर हमारे सामने दही के लिए हाथ फैलाते हो, इस प्रकार की याचक वृत्ति से तुम्हें बहुत अधिक दुख भोगना पड़ेगा । इस छीना-झपटी में यदि किसी गोपी की गुँज की माला टूट गई तो उसकी क्षति की पूर्ति के लिए तुम्हारे पास जो उछड़ा आदि घन है, वह सबका सब देना पड़ जायेगा । और यदि संयोगवश किसी गोपी का कोई आभूषण टूट गया तो उसके एक छल्ले के मूल्य में ही तुम्हें बिक जाना पड़ेगा ।

तुलना—

‘चेरी न तेरी न तेरे बबा की मैं घेरी में का पैर लईहसी ।

जो तुम चाहत चाखन माखन सौ तुम माखन नेकु न पँहो ।

कंस के राज में धूम नहीं बरि आई बबा सौ बूँद न देहो ।

टूटंगी हार हजार को तो तुम नन्द जसोदा समेत बिकैहो ॥

—अज्ञात

सवेया

छीर जो चाहत चोर गई एजू लेउ न केतिक छीर अचँहो ।

चाखन के मिस माखन मांगत खाउ न माखन केतिक खँहो ।

जानति हौं जिय की रसखानि सु काहे को एतिक बात बढँहो ।

गोरस के मिस जो रस चाहत सो रस कान्हजू नेकु न पँहो ॥१०४॥

शब्दार्थ—छीर=क्षीर, दूध । अचँहो=पीओगे । एतिक=उतनी ।

गोरस=दही । रस=आनन्द, इन्द्रिय, सुख । नेकुन=तनिक भी ।

अर्थ—कोई गोपी कृष्ण से कह रही है कि हे कृष्ण ! तुम मेरा चीर पकड़कर जो दूध माँग रहे हो, तो लो । देखती हूँ तुम कितना दूध पी जाओगे । चाखने के बहाने से जो मक्खन तुम माँग रहे हो तो लो और जितना चाहो उतना खा लो । लेकिन मैं तुम्हारे मन की बात जानती हूँ, इसलिए क्यों तुम इतनी बढ़ा रहे हो । तुम दही के बहाने से जो इन्द्रिय-सुख चाहते हो, वह तुम्हें तनिक भी नहीं मिलेगा ।

तुलना—१. जो रस चाहो सो रस नाही गोरस पियहुँ अघाय ।

—सूरदास

२. 'गोरस रस के मिस डोलती, सो रस नेकु न देइ ।'

—रहीम

३. 'गोरस चाहत फिरत हो गोरस चाहत नाहि ।'

—बिहारी

सवेया

लंगर छँलहि गोकुल में मग रोकत संग सखा ढिग तं हैं ।

जाहि त ताहि बिखावत घाँसि तु कौन गई अब तोसों करे हैं ।

हाँसीं में हार हृदयो रसखानि जु ओं कहुँ नेकु तगा टुटि जं हैं ।

एकहि मोती के मोल सखा सिगरे ब्रज हाटहि हाट बिकं हैं ॥१०५॥

शब्दार्थ—लंगर=प्रेमी । ढिग=पास । गई=परवाह, चिन्ता ।

अर्थ—गोपी कृष्ण की भर्त्सना करती हुई कहती है कि यह सच है कि तुम प्रेमी और छैला बनकर गोकुल में हमारा रास्ता रोक लेते हो, क्योंकि तुम्हारे पास तुम्हारे बहुत से साथी हैं, लेकिन हमें अपनी चालें दिखाने की कोई जरूरत नहीं है, क्योंकि अब तुम्हारी परवाह कोई नहीं करता । हे आनन्द-सागर कृष्ण,

तुमने हँसी-हँसी में मेरा हार ले लिया है, लेकिन ध्यान रखो, यदि इसका जरा सा भी धागा टूट गया तो सिर्फ इसके एक मोती के लिए तुम सारे ब्रज के बाजार में बिकते फिरोगे।

सवैया

काहु को माखन चाखि गयो अरु काहु को दुध दही ढरकायो ।
काहु को चीर ले रूप चढ्यो अरु काहु को गुंजछरा छहरायो ।
माने नही बरजें रसखानि सु जानिये राज इन्हें घर आयो ।
आवरी बूझें जसोमति सों यह छोहरा जायो कि मेव मंगायो ॥१०६॥

शब्दार्थ—ढरकायो=बिखेर दिया। गुंज छरा=गुंजों की माला। छहरायो=तोड़ दी। बरजें=रोकने पर। मेव=लूट मार करने वाला।

अर्थ—कृष्ण की शरारतों से तंग आकर गोपियाँ परस्पर उपालम्ब देती हुई कहती हैं कि यह कृष्ण हमें बहुत तंग कर रहा है। किसी का मक्खन छीनकर उसे खा लिया, किसी की दही बिखेर दी और दूध बिखेर दिया किसी का वस्त्र लेकर पेड़ पर चढ़ गये। किसी की गुंजों की माला तोड़ दी। रसखान कहते हैं कि रोकने पर भी यह अपनी आदतों से बाज नहीं आता। ऐसा जान पड़ता है कि इन्हीं के घर का राज्य आ गया हो। हे सखियो! आओ और यशोदा जी से यह चलकर मालूम करें कि तुमने यह पुत्र उत्पन्न किया है या लूटमार करने वाला मेव।

विशेष—कृष्ण जी विविध लीलाओं का भावपूर्ण वर्णन है।

मुरली प्रभाव

कविस

दूध दुह्यो सीरो भर्यो तातो न जमायो कर्यो,
जामन दयो सो धर्यो, धर्योई सटाइगो ।
आन हाथ आन पाइ सबही के तब ही तें,
जब ही तें रसखानि ताननि सुनाइगो ।
ज्यों ही नर त्योंही नारी तंसोयें तरुन बारी,
कहिये कहा री सब जिन बिललाइगो ।
जानिये न माली यह छोहरा जसोमति को
बांसुरी बजाइ गो कि विष बगराइगो ॥१०७॥

शब्दार्थ—तातो=गर्म। जामन=दूध को जमाने के लिए दही का जो

हिस्सा दूध में डाला जाता है, उसे जामन कहते हैं। पाइ=पाँव, चरण। रसखानि=आनन्द-सागर कृष्ण। बारी=युवती। छोहरा=पुत्र। बगराइ=बिखेरना।

अर्थ—कृष्ण की बाँसुरी के प्रभाव का वर्णन कोई गोपी अपनी सखी से करती हुई कहती है कि हे सखि ! जब कृष्ण ने बाँसुरी बजाई तो ब्रज की सारी अवस्था ही छिन्न-भिन्न हो गई। जो निकाला हुआ दूध गर्म था, वह ठंडा पड़ गया, इसीलिए वह जमाया न जा सका, क्योंकि बाँसुरी की धुनि को सुनकर दूध जमाने वाली गोपी दूध जमाना ही भूल गई। जिस गोपी ने दूध को जमाने के लिए उसमें जामन लगा दिया था, वह उसे उचित स्थान पर रखना भूल गई अतः वह रक्खा-रक्खा ही खट्टा हो गया। जब से आनन्द-सागर कृष्ण ने बाँसुरी की मधुर तानें सुनाई हैं, तब ब्रजवासियों के हाथ-पैर और ही हो गये हैं अर्थात् उनके हाथ-पैर चलते ही नहीं जो दशा आदमियों की है, वही दशा स्त्रियों की है, वही युवकों और युवतियों की है। हे सखि ! मैं ब्रज की दुर्दशा का कहाँ तक वर्णन करूँ, बस इतना समझ लो कि सारा ब्रज ही व्याकुल हो गया। हे सखि ! पता नहीं, यशोदा-पुत्र ने बाँसुरी बजाई थी या ब्रज में विष बिखेरा था, जिसके कारण सारे ब्रजवासियों की कर्मण्य शक्ति ही नष्ट हो गई।

विशेष—संदेह अलंकार।

तुलना—‘आन कहै आन करै आन हाथ पाइ भई,

अनंग के अनख दसी न सुधि तिय में।

सीरो तान तातो करै तातो जान सीरो करै,

दूध न जमायो जाइ नेह जम्यो हिय में।’

—केशव

कवित्त

अल की न घट भरें मग की न पग धरें,

धर की न कछु करैं बैठी भरें साँसुरी।

एकै मुनि लोट गईं एकै लोट-पोट भईं,

एकनि के दूगनि निकसि आग धाँसुरी।

कहै रसखानि सो सबै ब्रज बनित्ता थधि,

बधिक कहाय हाथ भई कुल हाँसुरी ॥

करिये उपाय बाँस डारिये कटाय,

नाहिं उपजैगौ बाँस नाहिं बाजे फेरि बाँसुरी ॥१०८॥

शब्दार्थ—घट=घड़ा। वधि=वध करके, मार करके।

अर्थ—कृष्ण की बाँसुरी के अपूर्व प्रभाव का वर्णन करती हुई एक गोपी अपनी सखी से कहती है कि हे सखि ! कृष्ण ने जब बाँसुरी बजाई तो सारे व्रज के काम बन्द हो गए। जो गोपियाँ यमुना नदी में घुस कर पानी भरने वाली थीं वे पानी में खड़ी की खड़ी रह गईं और अपना घड़ा न भर सकीं। जो मार्ग में आ रही थीं, वे वहीं रुक गईं, एक कदम भी आगे न रख सकीं। जो घर में थीं, वे अपना सारा कार्य छोड़कर केवल लम्बे-लम्बे साँस भरने लगीं। एक गोपी बाँसुरी की धुनि को सुनकर तथा मूर्च्छित होकर पृथ्वी पर गिर गई, एक लोट-पोट हो गई, एक की आँखों से आँसू निकल आये। रसखान कहते हैं कि वह गोपी अपनी सखी से कहती ही गई कि कृष्ण तो सारी व्रज-नारियों का वध करके बधिक बन गये और हम उसके प्रेम में पड़कर अपनी कुल की हँसी का कारण बन गई। अब तो यही उपाय करना चाहिए कि दुनिया के सारे बाँसों को कटवा डालो। इससे न तो बाँस रहेगा और न फिर बाँसुरी बनकर हमें व्यथित करेगी।

विशेष—१. कृष्ण की बाँसुरी का प्रभाव-वर्णन अत्यन्त भावपूर्ण है।

२. अन्तिम पंक्ति में लोकोक्ति का सुन्दर प्रयोग है।

३. डा० भवानीशंकर आशिक इस कवित्त को रसखानकृत नहीं मानते।

अतः हमने इसे संदिग्ध छन्दों के अन्तर्गत भी रखा है।

सवैया

चंद सों आनन मैन-मनोहर बैन मनोहर मोहत हों मन।

बंक बिलोकनि लोट भई रसखानि हियो हित बाहत हों तन।

मैं तब तैं कुलकानि की मँड नखी जु सखी अब डोलत हों बन।

बेनु बजावत आवत है नित मेरी गली बजराज को मोहन ॥

शब्दार्थ—आनन=मुख। मैन=कामदेव। हित=प्रेम। कुल-कानि की मँड=कुल की मर्यादा की सीमा।

अर्थ—बाँसुरी के प्रभाव से कृष्ण के प्रति उत्पन्न प्रेम की बात एक एक गोपी अपनी सखी को बताती हुई कह रही है कि हे सखि ! चंद्रमा के समान सुंदर

मुख वाले, कामदेव के समान सुन्दर कृष्ण के मधुर वचनों ने मेरा मन मोह लिया है। उसकी बाँकी चितवन को देखकर मैं संज्ञा धून्य हो गई। आनन्द-सागर कृष्ण का मेरे हृदय में बसा हुआ प्रेम मेरे शरीर को जलाता है। मैंने तभी से कुल की मर्यादा की सीमा छोड़ दी है और अब कृष्ण को प्राप्त करने के लिए वन-वन डोल रही हूँ, क्योंकि ब्रज के मन को मोहने वाला ब्रजराज कृष्ण बाँसुरी बजाता हुआ प्रतिदिन मेरी गली आता है।

विशेष—‘चन्द सों आनन’ में उपमा और ‘मैन मनोहर’ में रूपक-अलंकार है।

संख्या

बाँकी बिलोकनि रंगभरी रसखानि खरी मुस्कानि सुहाई।

बोलत बोल अमीनिधि चैन महारस-ऐन सुनै सुखदाई ॥

सजनी पुर-बीथिन मैं पिय-गोहन लागी फिरें जित ही तित धाई।

बाँसुरी टेरि सुनाइ अली अपनाइ लई ब्रजराज कन्हाई ॥११०॥

शब्दार्थ—बिलोकति=दृष्टि। रंगभरी=प्रेमपूर्ण। रसखान=आनन्द-सागर कृष्ण की। खरी=सुन्दर। बोल=वचन। अमीनिधि=अमृत का भण्डार। चैन=आनन्द। महारस-ऐन=अत्यन्त आनन्द का भण्डार। पुर-बीथिन मैं=नगर की गलियों में। पिय-गोहन=कृष्ण के साथ।

अर्थ—एक गोपी अपनी सखी से कृष्ण की बाँसुरी के प्रभाव का वर्णन करती हुई कहती है कि हे सखि ! उस कृष्ण की दृष्टि प्रेमपूर्ण है, यह आनन्द का सागर है, उसकी सुन्दर मुस्कान मन को मोहने वाली है। वह अमृत-भण्डार से युक्त वचनों को कहता है; अर्थात् उसकी वाणी का माधुर्य अमृत के समान परमानन्द प्राप्त करने वाला है। उसकी मधुर वाणी अत्यन्त आनन्द का भण्डार है, जिसे सुनने से सुख प्राप्त होता है। हे सजनी ! नगर की गलियों में समस्त ब्रज बालाएँ कृष्ण के साथ-साथ लगी हुई हैं। वह जिधर भी जाता है, सभी गोपियाँ उधर ही दौड़ने लगती हैं। हे सखी ! उस ब्रजराज कृष्ण ने बाँसुरी की ध्वनि सुनाकर समस्त ब्रज-बालाओं को अपने प्रेम के बन्दीभूत कर लिया है।

विशेष—अनुप्रास, यमक अलंकार।

सवैया

डोरि लियो मन मोरि लियो चित जोह लियो हित तोरि कै कानन ।

कुंजनि तैं निकस्यो सजनी मुसकाइ कह्यो वह सुन्दर आनन ॥

हौं रसखानि भई रसमत्त सखी सुनि के कल बांसुरी कानन ।

मत्त भई बन बीचिन डोलति मानति काहु की नेकु न आनन ॥१११॥

शब्दार्थ—डोरि लियो=बाँध लिया । हित=प्रेम । कान=मर्यादा ।

आनन=मुख । कानन=वन । आनन=बाधाएँ ।

अर्थ—कोई गोपी अपनी सखी से कृष्ण की शोभा का वर्णन करती हुई कहती है कि हे सखि ! कृष्ण ने मेरे मन को बाँध लिया है, चित्त को चुरा लिया है, मर्यादा तोड़कर मुझे प्रेम जोड़ लिया है । हे सजनी ! वह अपने सुन्दर मुख पर मुस्कराहट लिए कुंजों में से निकला । रसखान कहते हैं कि हे सखि बन में उसकी मधुरी बांसुरी को सुनकर मैं रसमत्त हो गई । तभी से मैं उन्मत्त होकर बन-बन और गली-गली घूमती फिर रही हूँ और किसी भी प्रकार की बाधाओं को नहीं मानती ! अर्थात् अब मुझे किसी भी प्रकार की बाधा का डर नहीं रहा है ।

सवैया

मेरो सुभाव चितबे को भाइ री लाल निहारि कै बंसी बजाई ।

वा दिन तैं मोहि लागी ठगौरी सी लोग कहैं कोई बाबरी आई ॥

यौं रसखानि धिरयो सिगरो ब्रज जानत बे कि मेरो जियराई ।

जो कोउ चाहै भलौ अपने तौ सनेह न काहु सौं कीजियौ माई ॥११२॥

शब्दार्थ—चितबे को=देखने के लिए । निहारि के=देखकर । ठगौरी =जादू । जियराई=हृदय ।

अर्थ—कोई गोपी अपनी सखी से कहती है कि हे सखि ! मेरा स्वभाव देखने के लिए, मुझे देखकर, कृष्ण ने अपनी वंशी बजाई । उसी दिन से मुझ पर जादू-सा चल गया है । लोग मुझे देखकर कहते हैं कि कोई पगली आ गयी है, अर्थात् लोग मुझे पगली समझते हैं । रसखान कहते हैं कि इस प्रकार सारे ब्रज के निवासी मुझे घेर लेते हैं । मेरे मन की या तो कृष्ण जानते हैं या मैं स्वयं जानती हूँ । यदि इस जगत् में कोई अपना भला चाहता है तो उसे कभी भी किसी से प्रेम नहीं करना चाहिए ।

सवैया

मोहन की मुरली सुनिकै वह बौरि ह्वै आनि अटा चढ़ि भाँकी ।
गोप बड़न की डीठि बचाइ कैं डीठि सों डीठि मिली दुहुं भाँकी ।
देखत मोल भयो अखियान को को करै साज कुटुम्ब पिता की ।
कैसे छुटाई छुटै अटकी रसखानि दुहुं की बिलोकनि बाँकी ॥११३॥

शब्दार्थ—बोरी ह्वै = पागल होकर । बिलोकनि बाँकी = वक्र चितवन ।

अर्थ—गोपी प्रेम का वर्णन करती हुई कोई गोपी अपनी सखी से कह रही है कि कृष्ण की मुरली की तान को सुनकर वह पागल होकर अटारी पर चढ़ कर नीचे की ओर भाँकी । अन्य लोगों की निगाह बचाकर उसने कृष्ण से निगाह मिलाई । दोनों की आँखें मिलीं । आँखें मिलते ही दोनों में प्रेम हो गया और उन्होंने कुल की तथा पिता की लाज को तिलांजलि दे दी । रसखान कवि कहते हैं कि उन दोनों की परम्परा मिली हुई बाँकी चितवन किस प्रकार हटाने से हट सकती है अर्थात् उन दोनों का प्रेम नहीं टूट सकता ।

सवैया

बंसी बजावत आनि कढ़ौ सो गली में अली ! कछु टोना सौ डारे ।
हेरि चिते, तिरछी फरि दृष्टि चलौ गयो मोहन मूठि सी मारे ॥
ताही घरी सों परी घरी सेज पैं प्यारी न बोलति प्रानहूँ वारे ।
राधिका जी है तो जी हैं सबे न तो पोहैं हलाहल नन्द के द्वारे ॥११४॥

शब्दार्थ—टोना = जादू । हेरि = देखकर । मूठि सी मारे = मूठ सी मारकर । हलाहल = विष ।

अर्थ—प्रेम व्यथिता राधिका जी का वर्णन करती हुई कोई गोपी अपनी सखी से कहती है कि हे सखि ! बाँसुरी को बजाता हुआ वह कृष्ण अचानक गली में आ निकला और राधा पर कुछ जादू सा डाल गया । वह उसकी ओर देखकर ध्यान देकर और तिरछी निगाह करके मन को मोहने वाली मूठ सी मारकर चला गया; अर्थात् राधा पर अपना प्रेम जता कर और राधा के हृदय में प्रेम की भावना जगाकर चला गया । वह प्यारी राधा उसी समय से सेज पर निश्चेष्ट होकर पड़ी हुई है । वह कुछ बोलती भी नहीं है तथा अपने प्राणों को न्यूँछावर करने पर उतारू है । हे सखि ! यदि राधा जी जीवित बच गई तो हम सबका जीवन है; यदि वह मर गई तो हम सभी नन्द के द्वारे

पर जाकर विष पी लेंगी; अर्थात् उसके द्वारे पर जाकर अन्तम-हत्या कर लेंगी ।

विशेष—१. जी है तो जी हैं, में यमक अलंकार है ।

२. 'न तो पी हैं हलाहल नन्द के द्वारे' में मन का सारल्य एवं दृढ़ता निहित है ।

तुलना—'चेतै न जो वृषमानु सुता दुःख ह्वै ह्वै बड़ों इहि की सजनीन को ।

जाय के खाय परेगी सबे या अहीर के द्वार पे हीर-कनीन को ॥

—अज्ञात

सवैया

काल काननि कुण्डल मोरपखा उर पै बनमाल बिराजति है ।

मुरली कर में अधरा मुसकानि-तरंग महा छवि छाजति है ॥

रसखानि लखें तन पीत पटा सत दामिनि सी दुति लाजति है ।

वहि बांसुरी की धुनि कान परे कुलकानि हियो तजि भाजति है ॥११५॥

शब्दार्थ—कल=सुन्दर । काननि=कानों में । अधरा=होठों पर ।

मुसकानि-तरंग=हँसी की लहरें । छाजति है=शोभायमान है । सत दामिनि की=सैकड़ों बिजलियों की । दुति=चुति, शोभा । लाजति है=लज्जित होती है । कुलकानि=वंश की मर्यादा । भाजति है=भागती हैं ।

अर्थ—कोई गोपी अपनी सखी से कृष्ण की शोभा तथा उनकी बांसुरी के प्रभाव का वर्णन करती हुई कहती है कि हे सखि ! कृष्ण के कानों में सुन्दर कुण्डल, सिर पर मोर-पंखों का मुकुट और हृदय पर वैजयन्तीमाला मुशोभित है । उनके हाथ में वंशी और होठों पर मुस्कराहट की लहरें अत्यन्त शोभा प्राप्त करती हैं । रसखान कवि कहते हैं कि उनके तन पर मुशोभित पीले वस्त्र को देखकर सैकड़ों बिजलियों की शोभा लज्जित होती है । उसी बांसुरी की ध्वनि कानों में पड़ने पर ब्रज बनिताएँ अपने हृदय से वंश की मर्यादा छोड़कर उसी ओर भागती हैं ।

विशेष—अनुप्रास, रूपक और प्रतीप अलंकार ।

सवैया

कालिह भटू मुरली-धुनि में रसखानि लियो कहूं नाम हमारी ।

ता छिन ते भई बैरिनि सास कितौ कियो भाँकन बेति न द्वारी ॥

होत चवाव बलाई तौं आलो जो भरि आखिन भेटिये प्यारौ ।

बाट परी अब री ठिठक्यो हियरे अटक्यो पियरे पटवारौ ॥११६॥

शब्दार्थ—भटू=सखी । चवाव=बदनामी की चर्चा । जो भरि आखिन =आखें खोलकर । बाट परी=रास्ता रुक गया । ठिठक्यो=रुक गया ।

अर्थ—कोई गोपी कृष्ण के प्रति अपने प्रेम का वर्णन करती हुई कहती है कि हे सखि ! आनन्द-सागर कृष्ण ने अपनी मुरली में मेरा नाम बजा दिया था । तभी से मेरी सासू मेरी वैरिन हो गई है, तथा प्रयत्न करने पर भी द्वार भाँकने नहीं देती; अर्थात् मैं अपने घर से बाहर निकलने का बहुत प्रयत्न करती हूँ, किन्तु मेरी सासू मुझे तनिक भी बाह्य नहीं आने देती है । हे सखि ! यदि मैं कृष्ण को तनिक भी आखें भरकर देख लेती हूँ तो इससे मेरी भारी बदनामी होती है, जब से कृष्ण मेरे मन में बसा है, अर्थात् कृष्ण से मुझे प्रेम हुआ है, तब से मेरा रास्ता और हृदय दोनों रुक गए हैं, अर्थात् न तो मैं कहीं बाहर जा सकती हूँ और न अपने हृदय से कृष्ण को ही निकल सकती हूँ ।

विशेष—अन्तिम पंक्ति में यमक अलंकार है ।

पाठान्तर—इस सवैया की प्रथम पंक्ति इस प्रकार भी मिलती है—

‘एक समै मुरली धुनि में रसखान लियौ उन नाम हमारौ ।’

सवैया

आज भटू इक गोपबधू भई बावरी नेकु न अंग संहारै ।

माई सु घाह कं टोना सो दूढ़ति सास सयानी-सवानी पुकारै ।

यौं रसखानि घिरी सिगरी ब्रज आन को आन उपाय निचारै ।

कोउ न कान्हर के कर ते वहि बैरिनि बाँसुरिया गाहि जारै ॥११७॥

शब्दार्थ—भटू=सखी । टोना=जादू । सयानी=टोना करने वाली । आन को आन=अन्य-अन्य प्रकार के । कान्हर के=कृष्ण के । गाहि जारै=लेकर जलाता है ।

अर्थ—कोई गोपी अपनी सखी से कृष्ण की बाँसुरी के प्रभाव का वर्णन करती हुई कहती है कि हे सखि ! आज कृष्ण की बाँसुरी की ध्वनि सुन कर एक गोप बधू पागल हो गई, उसे अपने अंगों की सम्हालने का तनिक भी ध्यान नहीं रहा । उसकी सखियाँ दौड़-दौड़ कर जादू करने वाली को दूँढ़ने लगीं, उसकी सासू टोना करने वालों को पुकारने लगी । रसखान कहते हैं कि

इस प्रकार सारा ब्रज वहाँ आ गया और उस गोपवधू को चारों ओर से घेर लिया । सब नर-नारी अन्य-ग्रन्थ प्रकार के उपाय बताने लगे, लेकिन किसी की भी सभ्रम में नहीं आया कि कृष्ण के हाथ से उस वैरिन बाँसुरी को छीन कर जला दे, क्योंकि वह उसी का तो प्रभाव था, जिसके कारण वह गोप वधू पागल हो गई थी ।

विशेष—बाँसुरी के प्रभाव का प्रभावोत्पादक वर्णन है ।

पाठान्तर—इस सर्वैया की द्वितीय पंक्ति इस प्रकार भी मिलती है—

‘मात अघात न देवन पूजत सास सयाने सयानो पुकारै ।’

सर्वैया

कान्ह भए बस बाँसुरी के अब कौन सखि ! हमको चाहिहै ।

निसछौस रहे संग साथ लगी यह सौतिन तापन क्यों सहिहै ॥

जिन मोहि लियो मन मोहन को रसखानि सदा हमको रहिहै ।

मिलि आग्यो सब सखि ! भागि चलै अब तौ ब्रज में बसुरी रहिहै ॥११८॥

शब्दार्थ—कान्ह=कृष्ण । चाहिहै=चाहेगा, प्रेम करेगा । निसछौस=रात-दिन । तापन=दुखों को । रहिहै=जलती है, दुःख देती है ।

अर्थ—कोई गोपी अपनी सखी से कृष्ण की बाँसुरी के प्रति सौतिया-डाह प्रकट करती है कि हे सखि ! कृष्ण तो अब बाँसुरी के वंश में हो गले हैं, अतः अब हमें कौन प्यार करेगा ? अर्थात् कृष्ण तो केवल अपनी बाँसुरी को ही प्रेम करते हैं वे हमसे प्रेम नहीं करेंगे । यह बाँसुरी रात-दिन उनके साथ लगी रहती है, अतः यह सौतिया दुःख हमसे नहीं सहे जाते । इस बाँसुरी ने दूसरों का मन मोहने वाले कृष्ण का भी मन मोह लिया है, इसीलिए यह हमें सदैव दुःख देती रहती है । इस दुःख से छूटने का तो केवल यही उपाय है कि सारी सखियाँ इकट्ठी होकर ब्रज से भाग चलें, क्योंकि अब तो ब्रज में यह बाँसुरी ही रहेगी ।

विशेष—१. नारी के सपत्नी-भाव की सुन्दर अभिव्यक्ति है ।

२. ‘मोहि लियो मन मोहन को’ वाक्यांश विशेष महत्त्वपूर्ण है ।

तुलना—१. हम ब्रज बसिहैं तो बाँसुरी बसै न यह,
बाँसुरी बसाइ कान्ह हमें बिदा दीजिए ।

—शेख आलम

२. ‘धुनि सुनाय चेटक भेरी, सुधि नसाय चित चैन ।

सी गिरघर घर बसी, हम घर बसी रहै न ॥’ —अज्ञात

संक्षेप

ब्रज की बनिता सब घेरि कहैं, तेरो डारो बिगारो कहा कस री ।
अरी तू हमको जम काल भई नैक कान्हू इही ती कहा रस री ॥
रसखानि भली विधि आनि बनी बसिबो नहीं देत बिसा इस री ।
हम तो ब्रज को बसिबोई तजो बस री ब्रज बेरिन तू बस री ॥११६॥

शब्दार्थ—डारो=ढंग । जमकाल=मृत्यु ।

अर्थ—कृष्ण अपनी बांसुरी को बहुत प्रेम करते हैं । उसके प्रेम को देखकर गोपियों के मन में उसके प्रति ईर्ष्या और जलन की भावनाएँ उत्पन्न हो गई हैं । अतः ब्रज की सारी नारियाँ बांसुरी को घेर कर उससे पूछती हैं कि हे बांसुरी ! हममें से किसने तेरा क्या बिगाड़ा है जो तू हमारे लिए मृत्युकाल के समान बन गई है ? अमर कृष्ण ने तुझे जरा सा छू लिया तो तुझे कौन-सा भारी आनन्द प्राप्त हो गया । रसखान कवि कहते हैं कि गोपियाँ बांसुरी से कहने लगीं कि अब तो हम इस परिणाम पर पहुँच गई हैं कि तू हमें यहाँ पर थोड़े दिन भी नहीं बसने देगी । हमने तो ब्रज में रहना ही छोड़ दिया है, इसलिए हे बेरिन बांसुरी, तू ही अब ब्रज में आनन्द से रह ।

विशेष—१. इस कवित्त में सौत-भाव की सुन्दर अभिव्यक्ति है ।

२. अन्तिम पंक्ति में अनुप्रास का भावपूर्ण प्रयोग है ।

तुलना—‘मैंने छाड़्यो ब्रज को री बसिबो, तू ही या ब्रज में बंसी री ।

—सूरदास

संक्षेप

बजी है बजी रसखानि बजी सुनिके अब गोपकुमारी न जोही ।
न जोही कौज जो कदाचित् कामिनी कान में बाकी जु ताम कु पो है ॥
कुपो है विदेस संदेस न पावति मेरी डब देह को मौन सजी है ।
सजी है तो मेरो कहा बस है सुतो बेरिन बांसुरी फेरि बजी है ॥१२०॥

शब्दार्थ—मैन=कामदेव ।

अर्थ—कृष्ण की बांसुरी का प्रभाव-वर्णन करते हुए कवि रसखान कहते हैं कि कृष्ण की बांसुरी बजने पर गोप-कुमारियों का जीवित रहना मुश्किल हो जाता है । जिस भी कामिनी के कानों में उस वंशी की धुनि पड़ती है वह कदाचित् जीवित ही नहीं रह जाती; अर्थात् वंशी के माधुर्य में इतनी तन्मय हो

जाती है कि वह स्वयं को ही भूल जाती है। किसी-किसी-आपि के मन में विरह की इतनी प्रबल वेदना जागृत हो जाती है कि वह अपने मन में कुपित होकर कहने लगती है कि प्रियतम कितना बुरा है जो विदेश में रह रहा है, पर उसने अभी तक अपना कोई भी संदेश नहीं भेजा, मेरे सारे शरीर में तो अब कामदेव का संचार हो गया है, अर्थात् मन में मिलन की उत्कंठा बहुत अधिक बढ़ गई है। इस पर यह वैरिन वासुरी बजकर उस विरह वेदना को और भी अधिक उत्तेजित कर देती है। इसमें मेरा कोई वश नहीं है।

विशेष—१. सिंहावलोकन अलंकार का भावपूर्ण प्रयोग है।

२. 'तान कुँपी हैं' में भावोत्कर्षक शक्ति है।

तुलना—'कीज कहा राम अब जँए केहि ठाम ऐ री,
फेरि वह बैरिन बजी है बन बासुरी।'

—द्विजदेव

संवेद्या

मोर-पखा सिर ऊपर राखिहीं गुंज की माला गरें पहिरौंगी।
ओढ़ि पितम्बर लें लकुटी बन गोघन ग्वारनि संग फिरौंगी॥
भाव तो वोहि मेरो रसखानि सो तेरे कहें सब स्वांग करौंगी।
या मुरली मुरलीधर की अधरान घरी अधरा न घरौंगी॥१२८॥

शब्दार्थ—मोर पखा=मोर-मुकुट। पितम्बर=पीला वस्त्र। भावतो=प्रिय। अधरान=घाँठ। अधरा=नीचे।

अर्थ—कोई गोपी अपनी सखी से कहती है कि हे सखि ! मैं मोर-मुकुट को अपने सिर के ऊपर पहनूँगी, गुंजों की माला मैं पहनूँगी। पीला वस्त्र ओढ़ कर और हाथ में लाठी लेकर तथा ग्वालिन बनकर बन-बन में गायों के पीछे फिरूँगी। कृष्ण मेरा प्रिय है और उसे प्राप्त करने के लिए तेरे कहने से सारा स्वांग भर लूँगी, किन्तु कृष्ण की मुरली को, जो वे ओठों पर रखे रहते हैं, नीचे नहीं धरूँगी।

विशेष—अंतिम पंक्ति में यमक अलंकार है।

कालिय दमन

कवित्त

आपनो सो ढोटा हम सब ही को जानत हैं,
बोऊ प्रानी सब ही के काज नित धावहीं।

ते तो रसखानि अब दूर तें तमासो देखें,
 तरनितनूजा के निकट नहि आवहीं ।
 आन दिन बात अनहितुन सों कहीं कहा,
 हितु जेऊ आए ते ये लोचन रावहीं ।
 कहा कहीं आली खाली देत सग ठाली पर,
 मेरे बनमाली कों न काली तें छुरावहीं ॥१२२॥

शब्दार्थ—ढोटा=पुत्र । तरनितनूजा=यमुना । अनहितुन=बुरी ।
 हितु=मित्र । बनमाली =कृष्ण ।

अर्थ—यशोदा अपनी सखी से कालिय-दमन का वर्णन करती हुई कहती है कि हे सखि ! हम (नंद और यशोदा) दोनों सभी गोपों को अपना-सा ही पुत्र समझते हैं और दोनों प्रतिदिन दूसरों के काम को दीड़ आते हैं; अर्थात् सदैव दूसरों की सहायता में तत्पर रहते हैं । रसखान कहते हैं कि वे ही लोग जिनकी हमने सदा सहायता की, अब दूर से ही तमाशा देख रहे हैं । कोई भी यमुना के निकट नहीं आता । न जाने किसी दिन हमने किससे क्या बुरी बात कह दी कि जो मित्र थे, वे भी अब आँखें चुरा रहे हैं ; अर्थात् कोई भी कृष्ण की सहायता के लिए आगे नहीं बढ़ रहा है । हे सखि ! मैं तुमसे क्या कहूँ । तैसे तो सब लोग कार्य-निवृत्त है, पर मेरे कृष्ण को कोई भी कालिय नाग से नहीं छुड़ा रहा है ।

विशेष—यशोदा की भयतुक्त आतुरता का स्वाभाविक वर्णन है ।

पाठान्तर—इस कवित्त की पाँचवीं और छठी पंक्ति इस प्रकार भी मिलती हैं—

‘अदिन परे ते अनहितु सब भये लोग,
 यहै तो अजोग देखि लोचन दुरावहीं ।’

संक्षेप

लोग कहैं ब्रज के सिंगरे रसखानि अनंदित नंद जसोमति जू पर ।
 छोहरा आजु नयो जनम्यो तुम सो कोऊ भाग भर्षो नहि भू पर ।
 वारि के दाम सँवार करौ अपने अपचाल कुचाल ललू पर ।
 नाचत रावरो लाल गुजाल सो काल सों व्याल-कपाल के ऊपर ॥१२३॥
 शब्दार्थ—छोहरा=पुत्र, कृष्ण । दाम=घन । अपचाल कुचाल=दुर्दिन ।

सलू पर = कृष्ण पर । ब्याल-कपाल = नाग का सिर ।

अर्थ—कृष्ण को कालिय नाग के सिर पर नृत्य करते हुए देखकर ब्रज के लोग आनन्दित नन्द और यशोदा से कहते हैं कि तुम्हारे पुत्र ने आज नया जन्म लिया है, अतः इस भूमण्डल पर जैसा कोई भाग्यशाली नहीं है । तुम धन का दाम देकर तथा उसे कृष्ण पर न्यौछावर करके अपने दुर्दिनों को नष्ट कर लो । अब चिन्ता की कोई बात नहीं है, क्योंकि तुम्हारा पुत्र कालिय नाग के सिर के ऊपर नाच रहा है ; अतः इसने नाग को पूर्णतया अपने वश में कर लिया है ।

विशेष—तत्कालीन सामाजिक परम्पराओं की ओर संकेत इस सवैया में दृष्टिगोचर होते हैं ।

तुलना—जन्म को चाली ऐरी अदभुत है ब्याली आजु,

चाली की कपाली पै नन्दन जनमाली है ।

—पद्माकर

धीर हरण

सवैया

एक सम जमुना-जल में सब मज्जन हेत वसीं ब्रज-गोरी ।

त्यों रसखानि गयो मनमोहन लं कर चीर कदम्ब की छोरी ॥

नहाइ जब लिखसी बनिता चहुं ॥ र चित्त चित रोष करो री ।

हार हियें भरि भावन सों पट बनि लला बचनमृत घोरी ॥१२८॥

शब्दार्थ—मज्जन हेत = नहाने के लिए । छोरी = चौटी । रोष = क्रोध ॥

बचनमृत = अमृत जैसे सुखद वचन । बोरी = डूब गई ।

अर्थ—धीरहरण लीला का वर्णन करते हुए रसखानि कवि कहते हैं कि एक समय की बात है कि सब ब्रज की स्त्रियाँ नहाने के लिये यमुना के जल में उतरिं । तभी उनके वस्त्रों को लेकर श्रीकृष्ण कदम्ब वृक्ष की चौटी पर चढ़ गये । स्नान करके जब वे स्त्रियाँ बाहर निकलीं और चारों ओर देखने पर भी अपने वस्त्रों को न पा सकीं तो क्रुद्ध हो गईं । जब उन्होंने अपनी हार स्वीकार कर ली तो अनेक प्रकार के प्रेमपूर्ण भ्रवों से भरकर कृष्ण ने उनके वस्त्र लौटा दिये और उनसे जो प्रेमपूर्ण बातें कीं, उनके अमृत जैसे सुखद वचनों को सुनकर सारी स्त्रियाँ आनन्द में डूब गईं ।

प्रेमासक्ति

सवेया

प्रान वही जू रहैं रिभि वा पर रूप वही जिहि वाहि रिभायो ।
 सीस वही जिन वे परसे पव अंक वही जिन वा परसायो ॥
 दूध वही जु दुहायो री वाही वही सु सही जु वही डरकायो ।
 और कहाँ लोँ कहाँ रसखानि री भाव वही जु वही मन भायो ॥१२५॥

शब्दार्थ—सरल है ।

अर्थ—कोई गोपी अपनी सखी से कहती है कि वे ही प्राण हैं जो कृष्ण पर रीझ जायें, वही रूप है जो कृष्ण को रिझा ले । वही सिर है जो कृष्ण के चरणों का स्पर्श करे, हृदय वही है जिससे कृष्ण का स्पर्श किया गया हो । वही दूध है जो कृष्ण ने दुहा है, वही दही है जो उसने बिखेरी है । रसखान कवि कहते हैं कि और कहाँ तक कहूँ, भाव भी वही है जो कृष्ण को अच्छा लगता है ।

कहने का अभिप्राय यह है कि इन्द्रियों की और भावों की सार्थकता तभी है जब वे कृष्ण को या तो अपनी ओर आकृष्ट कर सकें अथवा उसकी ओर आकृष्ट हो जायें ।

सवेया

देखन कौँ सखी नैन भए न सबै तन आवत गाइन पाछें ।
 कान भए प्रति रोम नहीं सुनिबे कौँ अमीनिधि बोलनि आछें ॥
 ए सजनी न सम्हारि भरै वह बाँकी बिलोकनि कोर कटाछें ।
 भूमि भयौ न हियो मेरी आली जहाँ हरि खेलत काछनी काछें ॥१२६॥

शब्दार्थ—अमीनिधि=अमृत-सागर । कटाछें=कटाक्ष । आली=सखी ।

अर्थ—कोई गोपी अपनी सखी से अपनी अभिलाषा प्रकट करती हुई कहती है कि कृष्ण गायों के पीछे आ रहे हैं । अच्छा होता कि मेरे सारे शरीर में नैन होते, ताकि मैं उसकी शोभा को पूरी तरह देख पाती । अमृत-सागर से भरे हुए वह जो मीठे वचन बोलता है, उन्हें सुनने के लिए मेरे रोम-रोम में कान क्यों नहीं हो गये । हे सखि ! उनकी कटाक्ष भरी हुई सुन्दर चितवन संभालने से संभाली नहीं जाती ; अर्थात् उसका प्रभाव बिना पड़े नहीं रह पाता । सखि ! मेरा हृदय वह पृथ्वी क्यों नहीं बन गया, जहाँ काछनी

पहन कर कृष्ण खेलते हैं ।

तुलना—१. 'देखिबे को स्याम सोम देतो दृग रोम-रोम,
कीनो सो न बिधि औ अबिधि कीनी पलके ।'

—सोमनाथ

२. 'चाहित जुगल किसोर लखि, लोचन जुगल अनेक ।'

—बिहारी

३. 'कीजै कहा राम, स्याम आनन विलोकिके कों,
विरचि विरंचि न अनन्त अंखियाँ दई ।'

—पद्माकर

सवैया

मोरपखा मुरली बनमाल लखें हिय कों हियरा उमह्यौ रो,
ता दिन ते इन बैरिनि को कहि कौन न बोल कुबोल सह्यौ रो ॥
तो रसखानि सनेह लग्यो कोउ एक कह्यो कोउ लाख कह्यौ रो ॥
और तो रंग रह्यौ न रह्यौ इक रंग रंगी सोह रंग रह्यौ रो ॥१२१॥

शब्दार्थ—मोरपखा=मोर-पंखों का मुकुट । उमह्यौ=उमड़ रहा है ।
बोल-कुबोल=अच्छी-बुरी । रसखानि=आनन्द-सागर कृष्ण । रंग=आदत ।
रंग=प्रेम ।

अर्थ—कोई गोपी कृष्ण के प्रति अपने प्रेम का वर्णन अपनी सखी से करती हुई कहती है कि जिस दिन से मैंने मोर-पंखों का मुकुट, मुरली और बनमाल को धारण करने वाले कृष्ण को देखा है और मेरे हृदय का भी हृदय उमड़ रहा है, उस दिन से इन बैरिन बदनामी करने वाली स्त्रियों की कौन-सी ऐसी अच्छी और बुरी बात है, जो मैंने नहीं सही । जब आनन्द-सागर कृष्ण से प्रेम हो ही गया है तो चाहे कोई एक कहे या लाख कहे, यह प्रेम नहीं छूट सकता । मुझे और तो आदत रही चाहे न रही, पर कृष्ण के प्रेम में इस प्रकार रंग गई हूँ कि अब यही रंग शेष रह गया है ।

विशेष — १. यमक, छेकानुप्रास अलंकारों का भावपूर्ण प्रयोग है ।

२. प्रेम की मान्यता वर्णित है ।

पाठान्तर—इस सवैया की अंतिम दो पंक्तियाँ इस प्रकार भी मिलती हैं—

'अब तो रसखान सो नेह लग्यो कोउ एक कह्यो किन लाख कह्यौ रो ।
और सो रंग रह्यौ न रह्यौ इक रंग रंगीले सों रंग रह्यौ रो ।'

तुलना—१. 'तुम गांवरे नांवरे कोऊ धरो हम सांवरे रंग रंगी सो रंगी ।'

२. 'अब कोऊ कितेंऊ कहै किनरी जु हों स्याम के रंग रंगी सो रंगी ।'

—द्विजदेव

३. 'रंग दूसरो और चढ़ैगो नहीं अलि सांवरो रंग रंगी सो रंगी ।'

—हरिश्चन्द्र

सवेया

बन बाग तड़ागनि कुंजगली अंखियां मुख पाइहैं देखि दई ।

अब गोकुल माँझ बिलोकियैगो वह गोप सभाग-सुभाय रई ॥

मिलिहै हँसि गाइ कबै रसखानि कबै ब्रजबालनि प्रेम भई ।

वह नील निचोल के घूँघट की छवि देखबी देखन लाज लई ॥१२८॥

शब्दार्थ—सभाग=भाग्यशाली । रई=युक्त । निचोल=वस्त्र । लाज-लई=लज्जा युक्त ।

अर्थ—कोई गोपी अपनी अभिलाषा प्रकट करती हुई कहती है कि हे सखि ! कृष्ण को बन में, बाग में, तड़ागों में और कुंज-गलियों में देखकर तो मेरी आँखों ने सुख प्राप्त कर लिया है, अब मेरी इच्छा यह है कि उस भाग्यशाली सुन्दरता से युक्त कृष्ण को गोकुल के बीच कब देखूँगी । वह कृष्ण प्रेममयी, ब्रज-बालाओं के मध्य में कब हँसकर तथा मिलकर रासलीला करेगा ? और मैं कब अपने पीले वस्त्र के घूँघट के बीच से लज्जायुक्त होकर उसकी शोभा देखूँगी ।

पाठान्तर—बन बाग तड़ागन कुंज गली अंखियाँ मुख पाइ हैं देखि दई ।

कब गोकुल माँझ बिलोकहिगी छवि सों वह सभा गरई ।

मिलि है हँसि गारी दै रँ रसखानु कबै ब्रज बालनि प्रेम भई ।

वह नील निचोल के घूँघट की कब देखबी देखन लाज लई ॥

सवेया

काल्हि पर्यौ मुरली-धुन में रसखानि जू कानन नाम हमारो ।

ता दिन तैं नहि धीर रखौ जग जानि लयो अति कीनो पँवारो ॥

गाँवन गाँवन में अब तो बदनाम भई सब सों के किनारो ।

तो सजनी फिरि फेरि कहौ पिय भेरो वही जग ठोंकि भगारो ॥१२९॥

शब्दार्थ—काल्हि=कल । कानन=कानों में । पँवारो=भूँकट । सब सों

कै किनारो = सबसे ही किनारा कर लिया, सबसे अलग हो गई। ठोंकि नगरों = नगरा बजाकर।

अर्थ—मुरली के प्रभाव का वर्णन करती हुई एक गोपी अपनी सखी से कह रही है कि हे सखि ! कल आनन्द-सागर कृष्ण के द्वारा मुरली में लिया हुआ मेरा नाम जब मेरे कानों में पड़ा तो उसी दिन से (उसी समय से) मेरे मन का धैर्य जाता रहा। सारे संसार को यह मालूम हो गया है कि मैंने अपनी जान को भ्रंश पाल लिया है। कृष्ण से प्रेम करने के कारण अब तो मैं प्रत्येक गाँव में बदनाम हो गई हूँ, इसीलिए सबसे अलग भी हो गई हूँ। इसीलिए हे सजनी ! मैं तुझ से फिर उसी बात को दोहराती हूँ कि कृष्ण ही मेरा प्रियतम है। इस बात को मैं संसार में नगरा पीटकर कह रही हूँ।

विशेष—इस सर्वे में 'सब सों कै किनारो', और ठोंकि नगरों' मुहावरों का भावपूर्ण प्रयोग है।

सवैया

देखि हों आँखिन सों पिय कों अरु कानन सों उन बैन कों प्यारी।

बाँके अनंगनि रंगनि की सुरभीनि सुगन्धिनि नाक में डारी ॥

त्यौ रसखानि हिये मैं धरौ वहि साँवरी मूरति मैन उजारी।

गाँव भरौ कोउ नाँव धरौ पुनि साँवरी हों बनिहों सुकुमारी ॥१३०॥

शब्दार्थ—कानन सों = कानों से। सुरभीनि सुगन्धिनि = नाना प्रकार की सुगन्धियों की गन्ध। मैन-उजारी = कामदेव से सुन्दर। नाँव धरौ = नाम धरो, निन्दा करो।

अर्थ—कोई गोपी अपनी सखी से कृष्ण के प्रति अपने प्रेम का वर्णन करती हुई कहती है कि मैं अब इन अपनी आँखों से केवल प्रियतम कृष्ण का ही दर्शन करूँगी और इन कानों से केवल उनकी प्रिय बाँसुरी को ही सुनूँगी। उसके बाँके कामदेव जैसी छवि की नाना प्रकार की सुगन्धियों की गन्ध को अपनी नाक में डालूँगी। इस प्रकार मैं उस आनन्द सागर की कामदेव से भी सुन्दर मूर्ति को अपने हृदय में धारण करूँगी। अब चाहे गाँव के सारे निवासी मेरी कितनी ही निन्दा करें। मैं कृष्ण के प्रति अपने अचल अनुराग को नहीं छोड़ूँगी।

सवैया

तुम चाहो सो कहौ हम तो नन्दवारे के संग ठईं सो ठईं ।

तुम ही कुलबीने प्रबीने सब हम ही कुछ छाँटि गईं सो गईं ।

रसखान यों प्रीत की रीत नई सु कलंक की मोटें लईं सो लईं ।

यह गाँव के बासी होंसे सो होंसे हम स्याम की दासी भईं सो भईं ॥१३१॥

शब्दार्थ—नन्दवारे के संग = कृष्ण के साथ । ठईं सो ठईं = दृढ़ संकल्प करके मिल चुकी हैं । कुलबीने = कुलवान । मोटें = गठरियाँ ।

अर्थ—गोपियाँ किसी अन्य गोपी से जो उन्हें कृष्ण प्रेम से विरत करना चाहती है, कहती है कि तुम जो चाहो हमको कह लो, लेकिन हम तो दृढ़ संकल्प करके कृष्ण के साथ मिल चुकी हैं, अर्थात् उससे प्रेम-सम्बन्ध स्थापित कर चुकी हैं । तुम ही सब प्रकार से कुलवती और प्रवीण सही, पर हमने तो कुल की मर्यादा को तिलाँजलि दे दी है । हमारे प्रेम की यह रीति नहीं है, हमें जो भी बदनामी की गठरियाँ मिली हैं, उन्हें हमने सहर्ष स्वीकार कर लिया है । अब चाहे हमारे ग्राम के निवासी हम पर कितना ही होंसे, पर हम तो कृष्ण की दासी बन चुकी हैं ।

विशेष—१. गोपियों के अनन्य प्रेम की सुन्दर व्यंजना है ।

२. बीप्सा अलंकार का प्रयोग प्रभावोत्पादक है ।

३. यह सवैया श्री विश्वनाथ प्रसाद मिश्र द्वारा सम्पादित 'रसखान-ग्रन्थावली' में नहीं है ।

सवैया

भोर पखा घरे चारिक चार विराजत कोटि अमेठनि फैंटो ।

गुंज छरा रसखान बिसाल अनंग लजावत अंग करंटो ।

ऊँचे अटा चढ़ि एड़ी ऊँचाइ हितौ हुलसाय कै हौंस लपेटो ।

हौं कब के लखि हौं भरि आँखिन आवत गोधत धूरि धूरंटो ॥१३३॥

शब्दार्थ—चारिक = चार-एक अर्थात् थोड़े-से । कोटि अमेठनि फैंटो = करोड़ों पेचों से युक्त पगड़ी । गुंज छरा = गुंज की माल, एक आभूषण विशेष । अनंग = कामदेव । अंग करंटो = स्याम शरीर । हौंस = अभिलाषा । भरि आँखिन = आँखों में भरकर । गोधन धूर धूरंटो = गौओं की धूल से धूसरित ।

अर्थ—शाम को घर लौटते हुए कृष्ण की शोभा का वर्णन कोई गोपी

अपनी सखी से करती हुई कह रही है कि हे सखि ! वह सिर पर थोड़े से मोर-पंखों का मुकुट धारण किए हुए है । उनकी करोड़ों पेचों से युक्त पगड़ी अत्यन्त शोभायमान हो रही है । उनके हृदय पर पड़ी हुई विशाल गुंजमाला तथा क्याम शरीर कामदेव को भी लज्जित करता है । मैंने उन्हें ऊँची अटारी पर चढ़कर तथा उचक कर हृदय में हुलस कर अनेक अभिलाषाओं से युक्त होकर देखा है । मैं गौश्रों की धूल से धूसरित होकर आते हुए कृष्ण को बहुत देर से आँखें भरकर देख रही हूँ ।

विशेष—१. तृतीय पंक्ति में औत्सुक्य भावों की सुन्दर योजना है ।

२. यह संवैया श्री विश्वनाथप्रसाद मिश्र द्वारा सम्पादित 'रसखान ग्रंथावली' में नहीं है ।

संवैया

कुंजनि कुंजनि गुंज के पुंजनि मंजु लतानि सौं माल बनैबो ।

मालती मल्लिका कुंद सौं गूँदि हरा हरि के हियरा पहिरैबो ।

आली कबै इन भावने भाइन आपुन रीझि कै प्यारे रिझैबो ।

साइ भकै हरि हाँकरिबो रसखानि तकै फिरि कै मुसकैबो ॥२३॥

शब्दार्थ—पुंजनि=समूह । हरा=हार । आली=सखी । भावने भाइन=प्रिय भाव । हाँकरिबो=पुकारना ।

अर्थ—कोई गोपी अपनी सखी से अपनी अभिलाषा प्रकट करती हुई कहती है कि कुंज-कुंज के गुंजों के समूहों को इकट्ठा करके उनकी सुन्दर लताओं से माला बनाऊँगी । मालती, मल्लिका और कुंदों से हार गूँथकर कृष्ण के हृदय पर पहनाऊँगी, हे सखि ! न जाने कब इन प्रिय भावों से स्वयं ही रीझकर अपने प्रिय कृष्ण को स्थिर पाऊँगी । मैं यथाशक्ति उन्हें पुकारूँगी, वे पीछे को ओर देखेंगे और तब मैं उनकी ओर मुड़कर पुरस्कार दूँगी ।

पाठान्तर—इस संवैया की चौथी पंक्ति इस प्रकार भी मिलती है—

‘पाइ लुकै दुरि हो करिबो रसखान तक फिरि कै मुसकैबो ।’

संवैया

सब धोरज क्यों न धरौं सजनी पिय तो तुम सौं अनुरागेइगौ ।

अब जोग संजोग को भान बने तब जोग विजोग को मानेइगौ ।

निसर्च निरधार धरो जिय में रसखान सब रस पावेइगो ।

जिनके मन सो मन लागि रहे तिनके तन सों तन लागेइगो ॥१३४॥

शब्दार्थ—अनुरागेइगो=अवश्य प्रेम करेगा । निसर्च=निश्चय । रस=आनन्द ।

अर्थ—कोई गोपी अपनी सखी का समझाती हुई कहती है कि हे सखि ! तू सब प्रकार से अपने मन में धैर्य धारण कर, क्योंकि एक न एक दिन प्रियतम कृष्ण तुमसे अवश्य प्रेम करेगा । जब मिलने का समय आयेगा तो वियोग की धड़ियाँ नष्ट हो जाएँगी । तुम निश्चय ही अपने हृदय में धैर्य धारण करो, क्योंकि तुम आनन्द-सागर कृष्ण से अवश्य आनन्द प्राप्त करोगी । जिसके मन में तेरा मन लगा हुआ है, उसके शरीर से भी तेरे शरीर का मिलन होगा ।

प—यह सर्वथा श्री विश्वनाथप्रसाद मिश्र द्वारा सम्पादित 'रसखान' ग्रंथावली में नहीं है ।

सवेया

उनहीं के सनेहन सानी रहैं उनहीं के जु नेह विधानी रहैं ।

उनहीं की सुने न श्री बैन ल्यों सैन सों चैन अनेकन ठानी रहैं ॥

उनहीं संग डोलन में रसखान सब सुखसिन्धु अधानी रहैं ।

उनहीं बिन ज्यों जलहीन लूँ भीन सो प्राँलि मेरी असुवाती रहैं ॥१३५॥

शब्दार्थ—सनेहन=प्रेम । सानी रहैं=परिपूर्ण रहती है । अधानी-तृप्त ।

अर्थ—अपनी प्रेमावस्था का वर्णन करती हुई कोई गोपी अपनी सखी से कह रही है कि हे सखि ! मेरा मन उसी कृष्ण के प्रेम से परिपूर्ण रहता है, मैं उन्हीं के प्रेम में पागल बनी हुई हूँ । मेरे कान केवल उन्हीं की बातों को सुनते हैं, और किसी प्रकार की वाणी को नहीं सुनते । उनकी चितवन ही मुझे अनेक प्रकार से आनन्द प्रदान करती है । मैं उन्हीं के साथ रहने में इतना सुख-सागर प्राप्त कर लेती हूँ कि पूर्णतया तृप्त हो जाती हूँ । उनके बिना मेरी आँखें आँसुओं में डूबकर इस प्रकार तड़पती रहती हैं जिस प्रकार पानी के बिना मछली ।

विशेष—१. आनन्द-भाव के प्रेम का वर्णन है ।

२. उपमा अलंकार ।

प्रेम-बन्धन

सवैया

चन्दन खोर पै बिन्दु लगाय कं कुंजन तें निकस्यो मुसकातो ।
राजत है बनमाल गरे अरु मोरपखा सिर पै फहरातो ।
में जब तें रसखान बिलोकति हो कजु और न मोहि सुहातो ।
प्रीति की रीति में लाज कहा सखि है सब सों बड़ नेह को नातो ॥१३६॥

शब्दार्थ—खोर=तिलक । नेह=प्रेम । बड़=बड़ा महत्त्वपूर्ण ।

अर्थ—कोई गोपी कृष्ण के प्रति अपने प्रेम का वर्णन करते हुई अपनी सखी से कह रही है कि हे सखि ! चन्दन के तिलक पर बिन्दी लगाकर कृष्ण मुस्कराता हुआ कुंजों से निकला । उनके गले में बनमाला सुशोभित थी और सिर पर मोर पंखों का मुकुट फहरा रहा था । मैंने जब से आनन्द-सागर कृष्ण की इस शोभा को देखा है तब से मुझे कुछ भी अच्छा नहीं लगता है । हे सखि ! प्रेम की रीति में लज्जा त्याज्य है, क्योंकि प्रेम का सम्बन्ध सबसे बड़ा सम्बन्ध है ।

विशेष—यह सवैया श्री विश्वनाथप्रसाद मिश्र द्वारा सम्पादित 'रसखान-ग्रन्थावली' में नहीं है ।

सवैया

कौन को लाल सलोनो सखी वह जाकी बड़ी अखियाँ अनियारी ।
जोहन बंक बिसाल के बाननि बेघत हैं घट तीछन भारी ॥
रसखानि सम्हारि परं नहिं चोट सु कोटि उपाय करें सुखकारी ।
भाल लिख्यो विधि हेत को बंधन खोलि सकैं ऐसी को हितकारी ॥१३७॥

शब्दार्थ—लाल=पुत्र । सलोनो=सुन्दर । अनियारी=विलक्षण । जोहन=दृष्टि । विधि=ब्रह्मा । हेत=प्रेम ।

अर्थ—कोई गोपी अपनी सखी से कृष्ण के विषय में पूछती है कि हे सखि, यह सुन्दर पुत्र किसका है जिसकी बड़ी-बड़ी विलक्षण आँखें हैं । यह विशाल बंक दृष्टि रूपी भारी तीक्ष्ण बाणों से हृदय को बेघत है । रसखान कहते हैं कि चाहे कोई करोड़ों सुखकारी उपाय करे, पर इन बाणों की चोट को नहीं संभाल सकता यदि भाग्य में ब्रह्मा ने प्रेम का बंधन लिख दिया हो तो ऐसा कोई भी हितकारी नहीं है जो इस बंधन को खोल सके ।

विशेष—प्रतिम पंक्ति में विवशता के माध्यम से प्रेम की दृढ़ता का वर्णन है।

नेत्रोपालम्भ

सवैया

आली पग रंगे जे रंग सांवरे सो पं न आवत लालची नंता ।
धावत हैं उतहीं जित मोहन रोके रुक नहि घूँघट रोना ।
काननि कौ कल नाहि पर सखी प्रेम सौं भीजे सुनं बिन नंता ।
रसखानि भई मधु की मछियाँ अब नेह को बँधन क्यों हूँ छुट ना ॥१३८॥

शब्दार्थ—आली = सखी । रंग = प्रेम । ऐना = घर । काननि कौं = कानों को । कल = चैन ।

अर्थ—कोई गोपी अपनी सखी से अपने प्रेम का वर्णन करती हुई कहती है कि हे सखि ! मेरे ये लालची नेत्र कृष्ण के प्रेम में इस प्रकार बन्दी हो गए कि अब ये मेरे वश में नहीं रहे । ये जिस ओर भी कृष्ण को देखते हैं, उसी ओर दौड़ने लगते हैं और घूँघट के घर में भी नहीं रुकते, अर्थात् चाहे जितना आवरण इनके ऊपर डाला जाये, ये उस आवरण को भेद कर भी कृष्ण की ओर दौड़ते हैं । हे सखि ! प्रेम से भीगे हुए वचनों को सुने बिना ही इन कानों को चैन नहीं मिलता, अर्थात् ये कान प्रेम की मधुर बातों को सुनने के लिए सदैव आकुल रहते हैं । रसखान कहते हैं कि मेरी ये आँखें शहद की मक्खियाँ बन गई हैं, अतः अब प्रेम का बन्धन किस प्रकार छूट सकता है ? कहने का भाव यह है कि जिस प्रकार शहद की मक्खियाँ अपने ही बनाये हुए शहद में बन्दी हो जाती हैं, उसी प्रकार मेरे नेत्र अपने द्वारा ही उत्पन्न किए गए प्रेम में बन्दी बन गए हैं ।

विशेष—१. अन्तिम पंक्ति में रूपक अलंकार है ।

२. आँखों को मधु मक्खी बताना बहुत भावपूर्ण है ।

सवैया

ओ वसमान की छान घुजा अटकी सरकान तें आन लई रो ।
वा रसखान के पानि की जानि छुड़ावति राधिका प्रेममई रो ।
जीवन मूरि सी नेज लिए इनहूँ चितयो ऊनहूँ जितई रो ।
साल लली दूज जोरत ही 'सुरभानि मुड़ी उरभाय बई रो ॥१३९॥

शब्दार्थ—छान=छत । धुजा=ध्वजा । पानि-हाथ । जीवन-भूरि=संजीवनी बूटी के समान ।

अर्थ—राधा और कृष्ण के प्रेम का वर्णन करती हुई कोई गोपी अपनी सखी से कहती है कि हे सखि ! वृषभानु की छत पर जो ध्वज (पतंग) आकर अटकी थी, वह अन्य लड़कों ने आकर ले ली । उस पतंग को आनन्द-सागर कृष्ण के हाथों की जानकर प्रेममयी राधा उसे उनसे छुड़ाने लगी । इसी समय राधा ने संजीवनी बूटी के समान जीवनदायक तथा बरछी के समान चोट करने वाली दृष्टि से कृष्ण की ओर देखा, तथा कृष्ण ने राधा की ओर देखा । राधा और कृष्ण की आँखें मिलते ही वह सुलभने वाली पतंग की डोर और भी अधिक उसलभ गई ।

विशेष—१. 'जीवन भुरि सी नेज लिए' में विरोधाभास अलंकार है ।

२. गुड़ी के माध्यम से प्रेमाभिव्यंजना परिपाटी रीतिकाल में प्रचलित थी । उदाहरण के लिए बिहारी का यह दोहा प्रस्तुत है—

‘उड़ति गुड़ी लखि ललन की अँगना अँगना माँह ।

बारी लौं दोरी फिरति छुबति छबीली छाँह ॥’

३. यह सर्वथा श्री विश्वनाथप्रसाद मिश्र द्वारा सम्पादित ‘रसखान ग्रन्थावली’ में नहीं है ।

तुलना—१. हों भुकि के जु लखी सुरभावन, पूँछत ठोढ़ी गहै है तू कोरी ।

ब्रह्म कहै सरभँ सुरभँ नहि, छूटत गाँठ न टूटत डोरी ॥

—ब्रह्म कवि

२. ‘बिसरी सिगरी सुधि ता छन तें,
कछु ऐसिए डीठि की फाँस घली ।

कहिं केसन के सुरभाँइवैं को,
मनमोहन सों उरभाँय चली ॥’

—द्विजदेव

सवेया

आब सबे ब्रज-गोप लली ठिठकौं ह्वँ गली जमुना-जल न्हाने ।

आँवक आइ मिले रसखानि दजावत बेनु सुनावत ताने ॥

हा हा करी सिसकीं सिगरी भति मँन हरी हियरा हुलसाने ।

चूमें विवानी अमानी चकोर सों ओर सों दोऊ चलै दृग बाने ॥१४०॥

शब्दार्थ—ब्रज-गोपलली=ब्रज की वनिताएँ । श्रीचक=अचानक ।
 मैत=कामदेव । अग्रानी=परिणाम पर विचार न करने वाली । बाने=बाण ।
 अर्थ—एक गोपी अपनी सखी से कह रही है कि जब सारी ब्रज-वनि-
 ताएँ यमुना में स्नान करने के लिए आईं तो गली में आकर ठिठक गईं, क्यों
 कि उन्हें अचानक ही आनन्द-सागर कृष्ण मिल गया जो वंशी बजाकर अधुर
 जानें सुनाने लगा । उसे देखकर सब हा-हा करने लगीं और सिसकने लगीं ।
 उनकी बुद्धि कामदेव ने हरण कर ली और वे अपने मन में प्रमत्त होने लगीं ।
 वे कृष्ण-प्रेम में चकोर की भाँति ऐषी पागल होकर झूमने लगीं कि उनके परि-
 णाम पर भी उन्होंने विचार नहीं किया । दोनों ओर से नयन-बाण चलने लगे ।

विशेष—उपमा अलंकार ।

कवित्त

छूट्यो गृह काज लोक लाज मन मोहिनी को,
 भूल्यो मन मोहन को मुरली बजाइवो ।
 देखो रसखान दिन दूँ से बात फैल जे है,
 सजनी कहाँ लौ चन्द हाथन बुराइवो ।
 कालि ही कालिन्दी कूल नितयो अवाधक ही,
 दोहन को बोज और मुरि मुसकाइवो ।
 बोक परै पैया बोज लेत हैं बलैया, इन्हें,
 भूल गई गैया उन्हें गागर उठाइवो ॥१४१॥

शब्दार्थ—कहाँ लौ चन्द हाथन बुराइवो=चन्द्रमा को कहाँ तक हाथों से
 छिपाया जा सकता है । कालिन्दी-कूल=यमुना का किनारा । पैया=पैर ।

अर्थ—कोई गोपी अपनी सखी से राधा-कृष्ण-मिलन का वर्णन करती हुई
 कहती है कि हे सखि ! जब राधा और कृष्ण का मिलन हुआ तो राधा गृह-
 कार्यों को तथा लोक-लज्जा को भूल गई । कृष्ण अपनी बांसुरी बजाना भूल
 गए । उनके इस मिलन की बात कुछ ही समय में सब जगह फैल जायेगी
 क्योंकि चन्द्रमा को कहाँ तक और कब तक हाथों से छिपाया जा सकता है ।
 कल ही यमुना के तट पर अकस्मात् दोनों ने एक दूसरे को देखा, दोनों एक
 दूसरे की ओर भुडकर मुस्कराए । दोनों एक दूसरे के पैर पड़ और दोनों ही
 आपस में बलैया लेने लगे । इस प्रेम-व्यापार में दोनों ही इतने तन्मय हुए कि

कृष्ण अपनी गायों को चुराना भूल गए और राधा अपनी जल से भरी हुई गागर को उठाना भूल गई।

विशेष—लोकोक्ति अलंकार।

सम्पादित—'रसखान-ग्रन्थावली' में नहीं है।

तुलना—'बंसी को बजैवो नट नागर को भूल गयो,
नागरि को भूल गयो गागर को भरिबो।'

—काशिराम

पाठान्तर—'ए रही भ्राजु काल्हि सब लोक लाज त्याग दोऊ,
सीखे हैं सब विधि सनेह सरसाइबो।
यह रसखान दिना द्वै मैं बात फैलि जैहै,
कहाँ लौ सयानी चन्दा हाथन छिपाइबो।
भ्राजु हौं निहार्यो बीर निपट कलिन्दी-तीर,
दोउन को दोउन सों मुरि मुस्काइबो।
दोउ परं पैयां दोऊ लेत हैं बलैया, उन्हें
भूलि गईं गैया इन्हें गागर उचाइबो।'

सवैया

मंजु मनोहर मूरि लखैं तबहीं सबहीं पतहीं तज दीनी।
प्राण पखेरु परे तलफें वह रूप के जाल में आस-अधीनी।
आँख सों आँख लड़ी जबहीं तब सों ये रहैं आँसुवा रंग भोनी।
या रसखानि अधीन भई सब गोप-लली तजि लाज नवीनी। १४२॥

शब्दार्थ—मंजु=सुन्दर। मूरि=मूल। पतही=प्रतिष्ठा को, पत्तों को।

अर्थ—कोई गोपी अपनी सखी से कृष्ण के रूप-प्रभाव का वर्णन करती हुई कहती है कि हे सखि ! उस कृष्ण-रूपी सुन्दर और मनोहर मूल को देख कर सभी गोपियों ने अपनी प्रतिष्ठा-रूपी पत्तों को छोड़ दिया है। इसी कारण उनके प्राण-रूपी पक्षी रूप-रूपी जाल में पड़े हुए तड़प रहे हैं और जीवन की आशा उसके अधीन हो गई है; अर्थात् गोपियों को जिलाना और भारना कृष्ण के हाथ में आ गया है। जब से कृष्ण की आँखों से गोपियों की आँखें मिली हैं, तभी से ये आँखें निरन्तर आँसुओं से भरी रहती हैं। सारी युवती गोप-कन्याएँ अपनी सज्जा को छोड़कर आनन्द-सागर कृष्ण के अधीन हो गई हैं।

संवेद्या

नन्द को नन्दन है दुखकन्दन प्रेम के फन्दन बाँधि लई हों ।

एक दिना बजराज के मन्दिर मेरी अली इक बार गई हों ॥

हेर्यो लला लचकाई के मोतन जोहन की चकडोर भई हों ।

दोरी फिरों दग डोरन में हिय में अनुराग की बेलि बई हों ॥१४३॥

शब्दार्थ—दुखकन्दन=दुख देने वाला । जोहन की=देखने की । चकडोर=चकई नाम के खिलौने की डोर ।

अर्थ—कोई गोपी अपनी सखी से कृष्ण के प्रेम के प्रभाव का वर्णन करती हुई कहती है कि हे सखि ! कृष्ण बहुत दुख देने वाले हैं । उन्होंने मुझे भी अपने प्रेम के बन्धन में बाँध लिया है । एक दिन मैं कृष्ण के मन्दिर में गई थी, और उस दिन प्रथम बार ही मैं वहाँ गई थी कि कृष्ण ने लचका कर मेरी ओर देखा, मैं तो उनकी दृष्टि के लिए चकई की डोर ही बन गई; अर्थात् जिस प्रकार चकई पर डोर बार-बार लिपट जाती है, उसी प्रकार वे मुझे बार-बार देखते रहे । तभी से मैं अली की चकडोर से चकई की भाँति दौड़ी फिर रही हूँ और मेरे हृदय में कृष्ण के प्रति प्रेम की बेल फूट निकली है ।

विशेष—१. 'दुखकन्दन' का लाक्षणिक प्रयोग है ।

२. 'हेर्यो लला लचकाई के मोतन' में शारीरिक प्रेम की ओर संकेत है ।

३. रूपक अलंकार ।

संवेद्या

तीरथ भीर में भूलि परी अली छूट गई नेकु धाय की बाँही ।

हों भटकी भटकी निकसी सु कुटुम्ब जसोमति की जिहि घाँही ।

दखत ही रसखान मनो सु लग्यो ही रह्यो कब को हियराँही ।

भाँति अनेकन भूलो हुती उहि छोस की भूलनि भूलत नाही ॥१४४॥

शब्दार्थ—अली=सखी । धाय=धात्री, पालन-पोषण करने वाली । घाँही=स्थान, घर । हियराँही=हृदय में । छोस=दिने ।

अर्थ—कोई गोपी अपनी सखी से कृष्ण-मिलन का वर्णन करती हुई कहती है कि हे सखि ! मैं अकस्मात् भूलकर तीर्थ-यात्रियों की भीड़ में जा घुसी और धात्री की बाँह मेरे हाथ से छूट गई । मैं भटकी हुई उस ओर जा निकली, जहाँ यशोदा जी का घर (डोरा) था । मुझे देखते ही आनन्द-सागर कृष्ण मेरे हृदय से इस प्रकार लग गया जैसे वह न जाने कब का इस हृदय से लगा हुआ

था। मैं अनेक प्रकार की भूल कर चुकी थी, जिन्हें मैं भूल गयी, पर उस दिन जो भूल कृष्ण-मिलन का कारण हुई थी, वह भुलाए नहीं भूली जाती।

विशेष—यह सर्वैया श्री विश्वनाथ प्रसाद मिश्र द्वारा सम्पादित 'रसखान-ग्रन्थावली' में नहीं है।

सर्वैया

समुभे न कछु अजहं हरि सो अज नैन नचाइ नचाइ हँसै।

नित सास की सोरी उसासिन सौ दिन ही दिन माइ की कांति नसै।

चहुँ ओर बग की सौँ सोर सुनै मन भेतेऊ आवति री सकसै।

पै कहा करौं वा रसखानि बिलोकि हियो हुलसै हुलसै हुलसै ॥१४५॥

शब्दार्थ—सोर=बदनामी। सकसै=उलझ। हुलसै=प्रसन्न होना।

अर्थ—कोई गोपी अपनी सखी से कृष्ण के प्रति अन्य गोपी के आकर्षण को व्यक्त करती हुई कहती है कि हे सखी! वह आज भी कुछ नहीं समझती वरन् कृष्ण को देखकर ब्रज में घाँसें नचा-नचाकर हँसने लगती है। नित्य सासु की ठडी साँसों से उस गोपी की कांति दिन-दिन क्षीण होती जा रही है। मैं बाबा की सौगन्ध खाकर कहती हूँ कि चारों ओर उसकी बदनामी को सुनकर मेरे मन में उलझन पैदा हो गई है। लेकिन क्या करूँ उस आनन्द सागर कृष्ण को देखकर उसका हृदय बार-बार हुलसने लगता है, अर्थात् वह अपनी बदनामी की चिन्ता न करके बराबर कृष्ण में अनुरक्त है।

विशेष—अन्तिम पंक्ति में 'हुलसै' शब्द की आवृत्ति भावों में तथा प्रभाव में अभिवृद्धि का कारण है।

सर्वैया

आरग रोकि रह्यो रसखानि के कान परी भनकार नई है।

सोग चितैं चित वै चितए नख तैं मन माहि निहाल भई है।

ठोडी उठाइ चितैं मुसकाइ मिलाइ कैं नैन लगाइ लई है।

जो बिछिया बजनी सजनी हम मोल लई पुनि बेचि बई है ॥१४६॥

शब्दार्थ—नख तैं=नख से शिख तक, पूर्ण रूप से। निहाल=प्रसन्न। बिछिया=पैर का एक आभूषण।

अर्थ—कोई गोपी अपनी सखी से कहती है कि हे सखी! आनन्द-सागर कृष्ण ने राधा का मार्ग रोका और उसके कानों में एक नवीन भंकार पड़ी।

उस भंकार को लोगों ने चित्तपूर्वक सुना और राधा भी उसकी भंकार सुनकर पूर्ण रूप से प्रसन्न हो गई। कृष्ण ने उसकी ठोड़ी उठाकर देखा और उसकी ओर मुस्कराये तथा उन दोनों के नेत्रों से नेत्र मिले। हे सजनी ! जो बजने वाली बिछिया हमने खरीदी थी, अर्थात् हमारी क्रीतदासी थी, उसी ने हमें कृष्ण के हाथ बेच डाला। अर्थात् उसी की ध्वनि सुनकर कृष्ण हमारे पास आते रहे और हमारा प्रेम प्रगाढ़ होता रहा।

सवैया

जमुना-तट बीर गई जब तें तब तें जग के मन माँझ तहाँ।

ब्रज मोहन गोहन लागि भटू हों लूट भई लूट सी लाख लहाँ।

रसखान लला ललचाइ रहे गति आपनी हों कहि कासों कहों।

जिय आवत यों अबतों सब भौति निसंक हूँ अंक लगाय रहों ॥१४७॥

शब्दार्थ—बीर=सखी। तहाँ=जलती हूँ, ईर्ष्या का कारण बन गई हूँ। मोहान=साथ। भटू=सखी। लूट भई=मुग्ध हो गई। लूट पी लाख लहाँ=लाखों की सम्पत्ति (प्रेम-सम्पदा) लूट में प्राप्त कर ली। अंक=हृय।

अर्थ—कोई गोपी अपनी सखी से कृष्ण के प्रति अपने प्रेम का वर्णन करती हुई कहती है कि हे सखि ! जब से मैं यमुना-तट पर गई हूँ और वह कृष्ण से मिलन हुआ है, तब से सारा संसार मुझसे ईर्ष्या करने लगा है। हे सखि ! मैं कृष्ण के साथ रहकर इतनी मुग्ध हो गई कि लाखों की प्रेम-सम्पत्ति मुझे लूट में ही मिल गई। तब से आनन्द-सागर कृष्ण मुझे अपनी ओर इतना अधिक आकृष्ट कर रहे हैं कि मैं अपनी इस अवस्था का वर्णन किसी से भी नहीं कर सकती। अब तो मेरे मन में यही आता है कि मैं संसार के और समाज के सारे बन्धनों को छोड़कर तथा निर्भय होकर कृष्ण के हृदय से लगी रहूँ।

विशेष—यह सवैया श्री विखनाथप्रसाद मिश्र द्वारा सम्पादित 'रसखान-अन्धावली' में नहीं है।

सवैया

ओचक दृष्टि परे कहु कान्हू जू तासो कहै ननदी अनुरागी।

ते दुनि लल रही मुख मोहि जिठानी फिर जिय में रिस पागी।

नीके निहाकि कै देखे न आँखिन हों कबहुँ भरि नैन न आगी।

ओ पछितावो यहै ज सखी कि कलंक लग्यो पर अंक न लागी ॥१४८॥

शब्दार्थ—श्रीचक्र=प्रचानक । अनुरागी=प्रेमिका । रिस=क्रोध । गरि नैन न जागी=आँखों में छवि भरकर जागने का अवसर भी नहीं मिला । अंक=हृदय ।

अर्थ—कोई गोपी अपनी सखी से कह रही है कि हे सखि ! प्रचानक हो कृष्ण मुझे दिखाई पड़ गये और मैं उन्हें देखने लगी । इसी पर ननद ने मेरी यह बदनामी फैला दी कि मैं कृष्ण में अनुरक्त हूँ और उनकी प्रेमिका हूँ । इस बदनामी को सुनकर सासु ने मुझसे मुँह मोड़ लिया है और जिठानी क्रोध में भरकर फिर रही है । हे सखि ! तू अच्छी प्रकार से मेरी आँखों में भाँककर देख, तब तुझे पता चलेगा कि मैं कभी भी इन आँखों में कृष्ण के रूप की छवि भरकर नहीं जागी हूँ । हे सखि ! मुझे केवल यही पछतावा है कि कृष्ण-प्रेम का मुझे कलक तो लग गया है, पर मैं कभी भी उसके हृदय से नहीं लग पाई हूँ ।

विशेष—अन्तिम पंक्ति में यमक अलंकार ।

तुलना—'लागे कलंकहुँ अंक लगे नहि तो सखि भूल हमारी महा है ।'

—हरिश्चन्द्र

सवैया

सास की सासनहीं चलिबो चलियँ निसिद्यौस चलावे जिही ढंग ।

आली चबाव लुगाइन के डर जाति नहीं न नदी ननदी-संग ।

भावती औ अनभावती भीर में छबै न गयो कबहुँ अंग सों अंग ।

घेरु करे घरहाई सब रसखानि सों मो सों कहा कहा के भयो रंग ॥१४६॥

शब्दार्थ—सासनहीं=आदेश के अनुसार । निसिद्यौस=रात-दिन ।

चबाव=बदनामी की चर्चा । भावती=प्रिय । अनभावती=अप्रिय । घेरु=बदनामी । घरहाई=बदनाम करने वाली स्त्रियाँ । रंग=प्रेम ।

अर्थ—कोई गोपी अपनी सखी से कृष्ण के प्रति अपने प्रेम का उल्लेख करते हुए कहती है कि यद्यपि मैं सासु के आदेश के अनुसार ही चलती हूँ । वह रात-दिन जिस प्रकार चलाती है, उसी प्रकार चलती हूँ ; अर्थात् हर प्रकार से प्रत्येक समय उसकी आज्ञा पालन करती हूँ । अन्य नारियों के द्वारा बदनामी की चर्चा के डर से मैं अपनी ननदी के साथ नदी के किनारे भी नहीं जाती । प्रिय तथा अप्रिय भीड़ में भी मेरा शरीर कभी भी उसके शरीर से छुआ नहीं है । फिर भी बदनाम करने वाली सभी स्त्रियाँ मेरी बदनामी करती

हैं। आनन्द-सागर कृष्ण के साथ मेरा प्रेम क्या हुआ मानो एक आफत ही मैंने मोल ले ली।

विशेष—इन पंक्तियों में प्रेमिका गोपी का भोलापन अंकित है।

सवैया

घर ही घर घेर घनो घरिह घरिहाइनि आगे न सांस मरौं।

लखि मेरियँ और रिसाहि सबें सतराहि जौं सौं हैं अनेक करौं।

रसखानि तो काज सबें ब्रज तो मेरी बारी भयो कहि कासों लरौं।

बिनु देखे न क्यों हूँ निमेष लगें तेरे लेखें न हूँ या परेखें मरौं ॥१५०॥

शब्दार्थ—घरहीं घर=प्रत्येक घर में। घेर=बदनामी की चर्चा।

घरिही=घड़ी भर में ही। घरिहाइनि=बदनामी करने वाली। सौं है=

सौगन्ध। तो काज=तेरे कारण। निमेष=पलक। परेखें=पछतावे।

अर्थ—कोई गोपी कृष्ण से अपनी विवश स्थिति का वर्णन करती हुई कहती है कि तुम्हारे प्रेम के कारण प्रत्येक घर में घड़ी भर में ही मेरी बहुत अधिक बदनामी फैल गई है जिसके कारण मैं बदनाम करने वाली स्त्रियों के सामने साँस भी नहीं भर सकती। यदि मैं अपने को निर्दोष सिद्ध करने के लिए अनेक सौगन्ध खाती हूँ तो वे झुट्टी चढ़ाकर तथा मेरी ओर देखकर क्रोध करती हैं। हे आनन्द-सागर कृष्ण! तेरे कारण सारा ब्रज मेरा शत्रु बन गया है। तुम्हीं बताओ अब मैं किस-किस से लड़ती फिरूँ। तुम्हारे देखे बिना और तुम्हें देखते समय मेरी पलक नहीं लगती, अर्थात् न तो मुझे तुम्हारे वियोग में चैन है और न तुम्हारे मिलन में। इसी पछतावे में मैं मर रही हूँ।

विशेष—१. प्रेमजन्य विवश स्थिति का मार्मिक वर्णन है।

२. प्रथम पंक्ति में अनुप्रास और यमक का सुन्दर प्रयोग है।

३. अन्तिम पंक्ति में विरोधाभास अलंकार ने भावों के प्रभाव को द्विगुणित कर दिया है।

तुलना—१. 'देखे निरमोही के विसे में 'सेख' तोहि पिय,
लेखे नाहि तेरे सु परेखे माहि मरिये।'

—शेख आलम

२. 'सबही सही नाहि कही कछु पै
तुव लेखे नहीं या परेखे मरौं।'

—हरिवन्दन

दोहा

स्याम सघन घन घेरि कं, रस बरस्यो रसखानि ।

भई दिवानी पानि करि, प्रेम-मद्य मन मानि ॥१५१॥

शब्दार्थ—स्याम=काला, कृष्ण । सघन=गहन, प्रेमपूर्ण । रस=जल, आनन्द । दिवानी=दिवानी । पानि करि=पीकर । प्रेम-मद्य=प्रेम रूपी शराब । मन मानि=छिक्कर, पूर्ण तृप्त होकर ।

अर्थ—कोई गोपी अपनी सखी से कहती है कि हे सखि ! गहन बादल रूपी प्रेमपूर्ण श्याम कृष्ण ने मेरे ऊपर जल रूपी आनन्द की वर्षा की और मैंने छिक्कर प्रेम रूपी शराब पी । उस शराब को पीकर मैं कृष्ण की दिवानी हो गई ।

भाव यह है कि मैं कृष्ण के प्रेम में मदोन्मत्त बन गई हूँ ।

विशेष—श्लेष और रूपक भ्रलंकार ।

सवैया

कोउ रिभावन को रसखानि कहै मुकतानि सों मांग भरौंगी ।

कोऊ कहै गहनो अंग-अंग दुकूल सुगन्ध पर्यौ यहिरौंगी ॥

तू न कहै न कहैं तो कहौं हौं कहूँ न कहौं तैरे पाँध परौंगी ।

देखहि तू यह फूल को माल जसोभति-लाल-निहाल करौंगी ॥१५२॥

शब्दार्थ—मुकतानि सो=भोतियों से । दुकूल=वस्त्र । निहाल=प्रसन्न ।

अर्थ—कोई गोपी अपनी सखी से कह रही है कि हे सखि ! आनन्दसागर कृष्ण को रिझाने के लिए कोई गोपी तो यह कहती है कि मैं अपनी भोंहों में भोतियों की पिरोऊंगी, कोई कहती है कि मैं अपने अंग-अंग पर आभूषण पहनूँगी और कोई कहती है कि मैं अपने वस्त्रों को सुन्दर एवं आदक गन्ध से परिपूर्ण कर लूँगी । यदि तू किसी से मेरी बात न बताये और इस बात का बचन दे तो मैं तुझे बत ये देती हूँ कि मैं तो इस फूल-माला से ही यशोदा-पुत्र कृष्ण को प्रसन्न कर लूँगी ।

कहने का भाव यह है कि कृष्ण को फूल-माला ही सर्वोत्तम प्रिय है, किन्तु इस बात को अन्य गोपियाँ नहीं जानती ।

विशेष—तृतीय पंक्ति में शब्द-योजना अनुपम है ।

सवैया

प्यारी पं जाइ कितौ परि पाइ पची समझाइ सखी की सौं बना ।
बारक नन्दकिशोर की ओर कहाँ दुग छोर की कोर करे ना ।
हूँ निकस्यो रसखान कहू उत डीठ पर्यो पियरो उपर ना ।
जीव सो पाय गई पचिबाय कियो लचि नेह गए लचि नैना ॥१५३॥

शब्दार्थ—कितौ=कितना ही । परि पाउ=पैरों में पड़कर । पची सम-
झाई=समझाकर थक गई । सौं=सौगन्ध । बारक=एक बार । डीठि
पर्यो=दिखाई दिया । पियरो=पीला । उपरैना=वस्त्र । पचिबाय=बात
रोग शान्त हुआ । गये लचि नैना=नेत्र लज्जा के कारण भुक गये ।

अर्थ—कोई गोपी अपनी सखी से कृष्ण के प्रति आकृष्ट किसी अन्य गोपी
की प्रेम-दशा का वर्णन करती हुई कहती है कि हे सखि ! मैं तुम्हारी सौगन्ध
खाकर कहती हूँ कि मैंने अपनी उस प्रिय सखी के पास जाकर और उसके पैरों
में पड़कर यह बात इतनी बार कही कि मैं समझाते-समझाते थक गई । मैंने
उससे कहा कि एक बार भी तुम कृष्ण की ओर अपनी आँखों की पलकें न
उठाना । परन्तु उसकी विवशता यह है कि जब भी कृष्ण बाहर निकलते हैं
और उनके पीले वस्त्र पर उसकी दृष्टि पड़ती है, तभी उसमें नवीन जीवन का
सा संचार होता हो, उसका वात रोग शान्त हो जाता है । वह कृष्ण के प्रति
मनोहर प्रेम का प्रदर्शन करने लगती है और इसी कारण लज्जा से उसके नेत्र
भुक जाते हैं ।

विशेष—यह सवैया श्री विश्वनाथप्रसाद मिश्र द्वारा सम्पादित 'रसखान-
ग्रंथावली' में नहीं है ।

सवैया

सखियाँ मनुहारि कै हारि रही भूकुटी को न छोर लती नचयो ।
चहुँबा घनघोर नयो उनयो नभ नायक ओर चित्त चितयो ।
बिकि आप गई हिय मोल लियो रसखान हितु न हियों रिझयो ।
सिगरो दुःख तीछन कोटि कटाछन काटि कै सोतिन बाँटि दिव्यो ॥१५४॥

शब्दार्थ—मनुहारि कै=अनुनय-विनय करके । नचयो=नीचा किया ।
उनयो=घिर आया । नायक=श्रीकृष्ण से तात्पर्य है ।

अर्थ—कोई गोपी अपनी सखि से किसी अन्य मानवती गोपी का वर्णन
करती हुई कहती है कि हे सखि ! सारी सखियाँ उस मानवती गोपी की

अनुनय-विनय करती हुई थक गई पर उसके क्रोध में, तनिक भी अन्तर नहीं आया। अचानक चारों ओर से आकाश में नवीन घन गिर आया। इस उद्दो-पक वातावरण के कारण उस गोपी का ध्यान कृष्ण की ओर गया। वह स्वयं ही बिक गई और उसके प्रियतम कृष्ण ने उसे मोल ले लिया; अर्थात् वह पूर्ण-तया उसके वश में हो गई। इस प्रकार कृष्ण ने अन्य प्रेमिकाओं के हृदय को रिझा लिया। तब उस मानवती गोपी ने अपना सारा दुख अपने तीक्ष्ण कटाक्षों के द्वारा दूर करके अपनी सौतों में बाँट दिया; अर्थात् उसे कृष्ण के साथ देख-कर अन्य सपत्नी गोपियों को दुःख हुआ।

विशेष—१. प्रहर्षण अलंकार।

२. यह सवैया श्री विश्वनाथप्रसाद मिश्र द्वारा सम्पादित 'रस-खान-ग्रन्थावली' में नहीं।

सवैया

खेलें अलीजन के मन में उत प्रीतम प्यारे सों नेह नवीनो ।
बैननि बोध करै इत कौं उत सैननि मोहन को मन लीनो ।
नैनति की चलिबी कछु जानि सखी रसखानि चितैवें कौं कीनो ।
जा लखि पाइ जंभाइ गई चुटकी चटकाइ विदा करि दीनो ॥१५५॥

शब्दार्थ—अलीजन = सखियों का समूह। बैननि = वचनों से। चलिबी = चलना।

अर्थ—कोई गोपी अपनी सखी से किसी क्रियाविदग्धा गोपी का वर्णन करती हुई कहती है कि वह सखियों के समूह में खेल रही है, पर उस ओर प्रियतम कृष्ण के साथ उसका नवीन अनुराग हुआ था। वह वचनों से तो इस ओर का बोध करा रही थी, परन्तु सैनों से उस ओर चलने का संकेत करके कृष्ण के मन को अपनी ओर आकर्षित कर रही थी। हे सखि ! उसकी आंखों को चलता हुआ देखकर आनन्द-सागर कृष्ण ने उसकी ओर ध्यान दिया। कृष्ण को अपनी ओर आकर्षित देखकर उसने जंभाई ली और चुटकी बजाकर उसे विदा किया; अब तू संकेत से ही अभिसार-स्थल को बता दिया।

विशेष—जो नायिका चातुर्य से कार्य करके अपनी इच्छा को पूर्ण करने में—नायक को संकेत स्थल पर ले जाने में—सफल होती है, उसे क्रियाविदग्धा कहते हैं।

तुलना—१. 'कहत नटत रीझत खिझत मिलत खिलत लजियत ।

भरे भौन में कहत है नयन ही सों बात ॥'

२. 'ललन-चलनु सुनि पलनु मै अँसुवा भञ्जके ग्राइ ।

भई लखाइ न सखिनु हँ भूठें ही जमुहाइ ॥'

—बिहारी

सवैया

ओहन के मन भाइ गयो इक भाइ सों ग्वालिन गोधन बायो ।

ताकों लग्यो चट, चौहट सों दुरि ओचक गात सों गात छवायो ।

रसखानि लही इनि चातुरता चुपचाप रही जब लों घर आयो ।

नैन नचाइ बितै मुसकाइ सू ओठ हँ जाइ अँगूठा दिखायो ॥१५६॥

शब्दार्थ—गोधन=गोचारण का गीत । चट=मन । ओचक=

अचानक ।

अर्थ—कोई गोपी अपनी सखी से प्रेमलीला का वर्णन करती हुई कहती है कि जब ग्वालिन ने मधुर स्वर से गोचारण का गीत गाया तो वह कृष्ण को बहुत अच्छा लगा और साथ ही गाने वाली गोपी के प्रति आकृष्ट हो गये । ग्वालिन ने अचानक लज्जा के कारण अपना शरीर अपने शरीर में छिपा लिया; अर्थात् वह लज्जा के कारण सिमट गई । रसखान कहते हैं कि उसने इतनी चतुरता से कार्य किया कि जब तक उसका घर नहीं आया तब तक तो वह चुपचाप रही और जब उसका घर आ गया तो वह आँखें नचाकर मुस्कगकर और ओठ में होकर कृष्ण को अँगूठा दिखाकर अपने घर में घुस गई ।

विशेष—अनुभावों की सुन्दर योजना है ।

सवैया

कान परे मृदु बैन मरु करि मौन रहौ पल आधिक साधे ।

नंद बबा घर कों अकुलाय गई दधि लें बिरहानल दाधे ।

पाय दुह्ननि प्राननि प्रान सों लाज दबै चितये दृग आने ।

नैननि ही रसखान सनेह सही कियो लेउ दही कहि राधे ॥१५७॥

शब्दार्थ—मरु करि=कठिनाई से । आधिक=आधा । बिरहानल दाधे=विरह की आग से दग्ध होकर । दबै=भयभीत होकर । चितवै=देखना ।

अर्थ—कोई गोपी अपनी सखी से राधा के प्रेम की आकुलता का वर्णन करती हुई कहती है कि जब राधा के कान में कृष्ण के सुन्दर शब्द पड़े तो

वह कठिनाता से धावे पल तक तो चुपचाप रही फिर झुकलाकर और विरह की आग से दग्ध होकर नंद बाबा के घर गई। वहाँ पर उसे कृष्ण मिले। वे दोनों एक-दूसरे की अपने प्राणों के समान प्यार करते थे। दोनों ने एक-दूसरे को आधी दृष्टि से देखा और फिर वे लज्जा के कारण भयभीत हो गए। इस प्रकार उन दोनों ने अपना प्रेम आँखों के द्वारा ही पक्का कर लिया। तब 'दही लो' राधा ने यह आवाज लगानी शुरू कर दी।

विशेष—यह संवैया श्री विश्वनाथप्रसाद मिश्र द्वारा सम्पादित 'रसखान-ग्रन्थावली' में नहीं है।

संवैया

केसरिया पट, केसरि खीर, बनीं गर गुंज को हार डारो।

को हौं जू आपनी या छवि सों जु खरे अंगना प्रति डोठि न डारो।

आनि बिकाऊ से होइ रहे रसखानि कहै तुम्ह रीकि दुबारो।

'है तो बिकाऊ' जो लेत बनें हँसबोल निहारो है मोल हमारो ॥१५८॥

शब्दार्थ—पट=वस्त्र। खीर=तिलक। डारो=सुन्दर। अंगना=नारी। हँसबोल=हँस कर बातें करना।

अर्थ—कोई गोपी अपनी सखी से कृष्ण के सौन्दर्य का वर्णन करती हुई कहती है कि हे सखि ! वह केसरिया रंग के वस्त्र धारण किए हुए हैं, मस्तक पर केसरी रंग का तिलक लगा हुआ है, गले में गुंजों का सुन्दर हार पहने हुए है। इस ब्रज में कौन ऐसी नारी है जो इस शोभा को देखकर इस पर अपनी दृष्टि नहीं डालेगी; अर्थात् सभी नारियाँ बस शोभा को देखे बिना नहीं रह सकेंगी। यदि तुम्हारा द्वार रोककर वह तुमसे यह कहे कि मैं बिकने के लिए हूँ और मेरा मूल्य तुम्हारा हँसकर बात करना है तो तुम भी अन्य जैसी हो जाओगी; अर्थात् अपनी सुधि-बुधि भूलकर उनके सामने पूर्ण आत्मसमर्पण कर दोगी।

संवैया

एक समय इक ग्वालनि कों ब्रजजीवन खेलत दृष्टि पर्यो है।

बाल प्रबोन सकै करि कै सरकाइ के मोरन खीर धर्यो है।

थोँ रस ही रस ही रसखानि सखी अपनी मत् भावो कर्यो है।

नन्द के लाड़िले दाँकि वै सीस इहा हमरो बर हार्यो भर्यो है ॥१५९॥

शब्दार्थ—ब्रजजीवन=कृष्ण। सकै करि कै=सकल करि कै।

अर्थ—कोई गोपी अपनी सखी से मिलन-सीसा का वर्णन करती हुई कहती है कि हे सखि ! एक समय एक गोपी ने कृष्ण को खेलते हुए देखा । वह बाला भी और कृष्ण चतुर थे, अतः कृष्ण ने बलपूर्वक अपने सिर से मोर-मुकुट उतार कर उसके सिर पर रख दिया । हे सखि ! इस प्रकार कृष्ण ने आनन्द-पूर्वक अपनी मनोकामना पूर्ण की । तब उस गोपी ने कहा—हे नन्द के प्रिय पुत्र, हमारा सिर ठंक दो, क्योंकि हमारा हाथ तो खाली नहीं है, अतः हम स्वयं अपना सिर ढँकने में असमर्थ हैं ।

पाठान्तर—इस सर्वथा की दूसरी पंक्ति इस प्रकार भी मिलती है—

‘बाल प्रवीन प्रवीनता के सरकाय काँधे लें चीर चर्यो है ।’

सर्वथा

मैं रसखान की खेलनि जीति के मालती माल उतार लई री ।

मेरीये जानि के सूधि सबे चप ह्व रही काहु करी न लई री ।

भावते स्वेद की, बास सखी ननदी पहिचानि प्रचंड भई री ।

मैं लखिबो के अखियाँ मुसकाय लषाय नबाह लई री ॥१६०॥

शब्दार्थ—खेलनि जीति के = खेल में जीतकर । मेरीये = मेरी ही है । सूधि = भोली । लई = भगड़ा । भावते = प्रेम के । स्वेद = पसीमा । प्रचंड = अत्यन्त क्रुद्ध ।

अर्थ—कोई गोपी अपनी सखी से कहती है कि हे सखि ! मैंने खेल में आनन्द-सागर कृष्ण को जीतकर उसकी मालती की माला लेकर स्वयं पहन ली । मेरी भोली सखियों ने यह समझकर कि यह माला मेरी ही है, मुझसे कोई भगड़ा नहीं किया; अर्थात् किसी प्रकार के व्यंग्य नहीं कसे । उस माला में से प्रेम-पसीने की सुगंधि की पहिचान कर मेरी ननद मुझ पर अत्यन्त क्रुद्ध हुई । तब मैंने हँसकर, आँखों को नीचा करके और नचाकर; अर्थात् अपनी आँखों से अपने प्रेम-भाव को सूचित करके वह माला मैंने उन्हें ही वापिस कर दी ।

विशेष—यह सर्वथा श्री विश्वनाथप्रसाद मिश्र द्वारा सम्पादित ‘रसखान-ग्रंथावली’ में नहीं है ।

सर्वथा

अवमान के गेह दिवारी के खीस अहीर अहीरनि और भई ।

जितही तितही धुनि मोहन की सब ही नज ह्व रही राग भई ॥

रसखान सबै हरि राविका यों कछु सैननि ही रस बेल बई ।

कहि अंजन भाँजिन भाँज्यो भटू इत कुंकुम छाड़ लिलार बई ॥१६१॥

शब्दार्थ—सोस=दिन । राग मई=रागपूर्ण, प्रेमानन्द से परिपूर्ण । बई=उत्पन्न हुई । उहि=कृष्ण ने । भटू=सखी । छाड़=तिलक । लिलार=मस्तक ।

शब्द—कोई गोपी अपनी सखी से राधा-कृष्ण के मिलन का वर्णन करती हुई कहती है कि हे सखि ! वृषभानु के घर दिवाली के दिन अहीर और अहीरनियों की भांगी भीड़ हुई । सब ओर से गोचारण के गीत गाये जा रहे थे जिनके कारण समूचा ब्रज प्रेमानन्द से परिपूर्ण हो रहा था । उसी समय कृष्ण और राधा के मध्य नेत्रों के कुछ ऐसे संकेत हुए जिनके कारण उनके हृदयों में प्रानन्द देने वाली प्रेम-बेलि उत्पन्न हुई । अपने प्रेम को सांकेतिक रूप से प्रकट करने के लिए कृष्ण ने अपनी आँखों में अंजन लगाया और राधा ने अपने मस्तक पर कुंकुम का तिलक लगाया । अंजन लगाकर कृष्ण ने संकेत से राधा को यह बताया कि मैं तुम्हें अंजन की भाँति सदैव अपनी आँखों में रक्खूँगा, और तिलक लगाकर राधा ने यह प्रकट किया कि तुम्हारे कारण ही मेरा सौभाग्य बना रहेगा ।

विशेष—यह सर्वथा श्री विश्वनाथप्रसाद मिश्र द्वारा सम्पादित 'रसखान-प्रणयवली' में नहीं है ।

सर्वथा

बात सुनी न कहूँ हरि की, न कहूँ हरि सों मुख बोल हँसी है ।

काल्हि ही गोरस बेचन कौ निकसी ब्रजवासिनि बीच लसी है ॥

आखु ही बारक 'लेहु दही' कहि के कछु नैनन मे बिहसी है ।

बैरनि बाहि भई मुसकानि जु वा रसखानि के प्रान बसी है ॥१६२॥

शब्दार्थ—काल्हि ही=कल ही । गोरस=दही । लसी=सुशोभित होना ।

बारक=एक बार ।

शब्द—कृष्ण-प्रेम में व्याकुल किसी गोपी का वर्णन एक गोपी अपनी सखी से करती हुई कहती है कि हे सखि ! उसने तो कभी कृष्ण की बात भी नहीं सुनी, न कभी हँसकर कृष्ण से बातें की हैं । यह तो कल ही दही बेचने के लिए निकसी थी और ब्रजवासियों के मध्य सुशोभित हो रही थी । आज

ही वह एक बार यह कहकर कि 'वही लेभो' वह भाखों ही भाखों में कुछ मुस्करा दी थी। उसकी वही मुसकराहट उसके लिए वैरिन बन गई और वह आनन्द-सागर कृष्ण के प्राणों में बस गई अर्थात् कृष्ण उस पर मुग्ध हो गये।

सवैया

ग्वालिन द्वैक भुजान गहैं रसखानि कौ लाई जसोसति पाहैं।

लूटत हैं कहैं ये बन में मन में कहैं ये सुख लूट कहाँ हैं॥

अंग ही अंग ज्यों ज्यों ही लगें त्यों त्यों ही न अंग ही अंग समाहैं।

वे पछलैं उलटै पग एक तौ वे पछलैं उलटै पग जाहैं॥१६३॥

शब्दार्थ—पाहैं=पास। न अंग ही अंग समाहै=अपने अंगों में न ही समाती हैं; अर्थात् अत्यन्त प्रसन्न होती हैं।

अर्थ—दो-एक ग्वालिन कृष्ण को बाँहों से पकड़कर यशोदा के पास ले गई और उससे कृष्ण की शिकायत करने लगी कि इनसे पूछो कि ये बन में और मन में हमें लूटते हैं। भला इनसे इनको क्या सुख मिलता है? हमारे अंग से ज्यों-ज्यों इनका शरीर छूता है तो ऐसे आनन्द का अनुभव होता है कि हम अपने अंगों में नहीं समाती; अर्थात् अत्यन्त प्रसन्न होती हैं। गोपियाँ यदि एक पग लौटती हैं तो ये लौटकर उनके मागों को घेर लेते हैं।

विशेष—उपालम्भ के माध्यम से कृष्ण के प्रति गोपियों के अमित प्रेम का वर्णन है।

सवैया

दूर तें आई दुरे हीं दिखाइ अटा चढ़ि जाइ गह्यो तहां भारी।

चित कहैं चितवै कितहूँ, चित और सों चाहि करे चखवारो।

रसखानि कहै यहि बीच अचानक जाइ सिढ़ी चढ़ि खास पुकारो।

रुखि गई सुकुवार हियो हनि सैन पटू कह्यो स्याम सिषारो॥१६४॥

शब्दार्थ—चितवै=देखना। सिढ़ी=सीढ़ी। भटू=सखी।

अर्थ—दूर से आते हुए कृष्ण को दिखाकर किसी गोपी ने अपनी सखी से कहा कि अटारी पर चढ़कर देखो कि कृष्ण कहाँ आ गया है। यह सुनकर वह सखी ऊपर गई, पर उसका मन कहीं था और वह देख किसी और की ओर रही थी (क्योंकि उसके मन में डर कि घर के लोग उसे देख न लें।) रसखान कहते हैं कि जब वह कृष्ण को देख रही थी तो इसी बीच अचानक सीढ़ी

पर बैठकर उसकी सासु ने उसे धाकर पुकारा । इस भय से कि कहीं सासु ने उन्हें देख तो नहीं लिया है, वह कोमलांगी भय के मारे सूख गई, उसका हृदय धड़कने लगा । उसकी भयग्रस्त दशा को देखकर उसकी सखी ने भाँखों के इशारे से ही बता दिया कि कृष्ण चला गया है, भतः डरने की कोई बात नहीं है ।

पाठान्तर—इस सबैया की द्वितीय पंक्ति इस प्रकार भी मिलती है—

‘चित कहुँ चितवै कितहुँ चित चोर सों चाहि करै चल चारो ।’

मुलना—‘ताही समै भोचक हो चढ़ि परकारी ‘सेख’

सासु भानि भनुजानि नीचे ते पुकारिये ।

मूरछि मृगाछी गिरी हियो हनि हाथन सों ।

नैनन सों कहाँ हा हा स्याज जू सिधारिये ।’

—शेख आसम

बोहा

बंक बिलोकनि हंसनि मुरि, मधुर वन रसखानि ।

मिले रसिक रसराज बोड, हरखि हिये रसखानि ॥१६५॥

शब्दार्थ—बंक बिलोकनि=वक्रदृष्टि । हरखि=हर्षित होकर ।

अर्थ—मिलन का वर्णन करते हुए रसखान कहते हैं कि वक्र दृष्टि से मुड़कर हँसत हुए और मधुर वचन बोलते हुए आनन्द सागर कृष्ण के हृदय में हर्षित होकर राधा से इस प्रकार मिले मानो रसिक और रसराज दोनों मिल गये हों ।

विशेष—उत्प्रेक्षा भ्रमंकार ।

प्रेम-वेदना

सबेधा

वह गोघन गावत गोघन में जब तें इहि मारग ह्वै निकस्यो ।

तब ते कुलकानि कितीय करो यह पापी हियो हुलस्यो हुलस्यो ।

अब तो जू भईसु भई नहि होत हे लोग अजान हँस्यो सुहँस्यो ।

फोड भीर न जानत सो तिनके हिय में रसखानि बस्यो ॥१६६॥

शब्दार्थ—गोघन=गोचरण का भीत । गोघन में=गऊओं के समूह में ।

कितीय करो=कितना ही करे, कितना ही रोके ।

अर्थ—कोई गोपी अपनी सखी से कृष्ण के प्रति अपने भावार्पण को व्यक्त करती हुई कहती है कि जब से कृष्ण गोचारण के गीत गाता हुआ गोपों के समूह के साथ इस मार्ग से निकला है, तब से कुल मर्यादा चाहे जितना रोकती है, पर यह पापी हृदय बार-बार टुलस रहा है। अब तो जो हो गया है, सो हो गया है, वह टल नहीं सकता, चाहे अज्ञानी लोग कितना ही भ्रम पर हों, मेरे हृदय की वेदना को कोई नहीं जानता, केवल वही जान सकता है जिसके हृदय में आनन्द-सागर कृष्ण बसा हुआ है; अर्थात् जिसे कृष्ण से प्रेम है।

विशेष—प्रथम पंक्ति में यमक अलंकार है।

सवैया

वा मुसकान पै प्रान दियो जिय जान दियो वहि तान पै प्यारी ।
मान दियो मन मानिक के संग वा मुख मंजु पै जोवनवारी ॥
वा तन को रसखानि पै रो ताहि दियो नहि ध्यान बिचारी ।
सो मुंह मोरि करी अब का हुए लाल लै आज समाज में ख्वारी ॥१६७॥

शब्दार्थ—मंजु=सुन्दर। मान=मर्यादा। ख्वारी=बदनामी।

अर्थ—कोई गोपी अपनी सखी से कहती है कि हे सखि ! मैंने कृष्ण की मुस्कराहट पर अपने प्राणों को न्योछावर कर दिया था। उसकी मधुर बांसुरी की तान पर अपने जी को न्योछावर कर दिया था। अपने मन रूपी मोती को साथ ही मैंने अपना सम्मान भी उन्हें सौंप दिया था; अर्थात् प्रेम के कारण जो बदनामी होगी उसकी भी मैंने तनिक भी चिन्ता नहीं की थी। उसके सुन्दर मुख पर मैंने अपने यौवन को न्योछावर कर दिया था। उसके शरीर पर मैंने अपना शरीर वार दिया था। इस आत्म-समर्पण में मैंने अपनी कुल मर्यादा का भी विचार नहीं किया था जिस कृष्ण के लिए समाज में मेरी बदनामी हुई है, वह कृष्ण अब भ्रमसे मुंह मोड़कर चला गया है। यह बड़े ही दुःख की बात है।

विशेष—रूपक अलंकार।

सवैया

मोहन सों अटवथो मनु री कल जाते परे सोई क्यों न बतावै ।
व्याकुलता निरखे बिन मूरति भागति भूल न भुवन भावै ॥

देखे तें नेकु सम्हार रहे न तब भुकि के सखि लोग लजावैं ।

चैन नहीं रसखानि दुहुं विधि भूली सबें न कछु बनि आवैं ॥१६८॥

शब्दार्थ—कल जातें परें=जिससे सुख हो । नेकु=तनिक ।

अर्थ—कोई गोपी अपनी सखी से कृष्ण के प्रति अपने प्रेम का वर्णन करती हुई कहती है कि हे सखि ! मेरा मन कृष्ण से लग गया है जिसके कारण मैं सदैव व्याकुल रहती हूँ । मेरी यह व्याकुलता नष्ट हो और मुझे सुख मिले, ऐसी विधि मुझे कोई नहीं बताता । कृष्ण की मूर्ति को देखे बिना मुझे व्याकुलता रहती है । भूल भाग जाती है, अर्थात् कुछ भी खाने को मन नहीं करता और न आभूषण ही मुझे अच्छे लगते हैं । किन्तु जब मैं उन्हें देख लेती हूँ तो अपने को तनिक भी नहीं संभाल पाती, तब उसके सामने मुझे भुकी देखकर लोग मुझे लज्जित करते हैं । रसखान कहते हैं कि मुझे दोनों प्रकार से चैन नहीं है । उनके देखने पर और न देखने पर मैं सब कुछ भूल जाती हूँ और उस समय मुझे कोई उपाय नहीं सूझता ।

संदेया

भई बाबरी दूँदति बाहि तिया घरी लाल हो लाल भयो कहा तेरो ।

गीवा तें छूटि गयो अबहीं रसखानि तउथो घर मारग हेरो ।

उरियें कहै माय हमारो बुरी हिय नेकु न सुनो सहै छिन मेरो ।

काहे को खाइबो जाइबो है सजनी अनखाइबो सीस सहरो ॥१६९॥

शब्दार्थ—लाल=रत्न । लाल=कृष्ण । गीवा=गर्दन, हृदय । माय=सासु । अनखाइबो=डाँट-फटकार । सहरो=सहना ही पड़ेगी ।

अर्थ—कोई गोपी कृष्ण के विरह में पागल सी हो गई है । उसकी सखी उससे उस स्थिति का कारण पूछती है तो वह कुशलता से और बातें उसे बताती है । दूसरी सखी पूछती है कि हे सखि ! तुम पागल सी बनकर किसको दूँद रही हो ? वह उत्तर देती है—मेरे हार का रत्न टूट कर गिर गया है । वह अभी-अभी मेरी गर्दन से छूट कर गिर गया है । मैंने घर तक का मार्ग दूँद लिया है, लेकिन वह मिला ही नहीं । यह सुनकर उसकी सखी कहती है—तब इसमें उरने की क्या बात है ? वह उत्तर देती है—मेरी सासु बहुत बुरी है, वह मेरे हृदय को अगभर के लिये भी सूना नहीं देख सकती । अब तो उसका पाना-पाना बरा है । अब तो मुझे सासु की डाँट-फटकार सहनी ही पड़ेगी ।

बिरोध—१. बागवदगम्य की सुन्दर योजना है।

२. लाल शब्द के प्रयोग में समक प्रत्यकार है।

सद्वैया

मो मन मोहन को मिलि के सबहीं मुसकानि बिसाई गई।

बह मोहनी मूरति रूपमई सबहीं बितई तब हों बितई ॥

उन तो अपने घर की रसखानि बलो बिधि राह गई।

कछु मोहि को पाप पर्यो पल मैं पग पावत पोरि पहार गई ॥१७०॥

शब्दायं—रूपमई=सौंदर्य युक्त। चितई=देखना। पग पावत पोरि पहार गई=पंदल अपने घर तक पहुँचना पहाड़ बन गया।

अर्थ—कोई गोपी अपनी सखी से कृष्ण के प्रति अपने अनुराग को व्यक्त करती हुई कहती है कि हे सखि ! मेरा मन जब मोहन के मन से मिला; अर्थात् जब मुझे कृष्ण के प्रति प्रेम हुआ तो सारी सखियाँ मुस्करा दीं। वास्तविकता तो यह है कि कृष्ण की सौन्दर्यमयी मूर्ति को जब सब अन्य सखियों ने देखा था तो मैंने भी देखा था। रसखान कहते हैं कि वे सब तो अपने-अपने घर अच्छी तरह से पहुँच गईं, पर मुझे ही पल भर में यह पाप लगा है कि पंदल अपने घर तक पहुँचना मेरे लिए पहाड़ बन गया; अर्थात् बहुत कठिन हो गया।

सद्वैया

डोलिबो कुंजनि कुंजनि को जग बेनु बजाइबो बेनु बरैबो।

मोहिनी ताननि सौं रसखानि सखानि के संग को गोधन गैबो।

ये सब डारि दिए मन मारि बिसारि दयो सगरी सुख पैबो।

भूषत क्यों करि नेहनु ही को 'वही' करिबो मुसकाइ चितैबो ॥१७१॥

शब्दायं—बेनु=वेणु वंशी। मोहिनी=मोहित करने वाली। रसखानि=मानन्द-सागर कृष्ण। गोधन=गोधारण के गीत।

अर्थ—एक गोपी अपने हृदय में समझे हुए कृष्ण-प्रेम का वर्णन अपनी सखी से करती है कि मानन्द-सागर कृष्ण का कुंज-कुंज में घूमना, वंशी बजाना और चराना, मोहित करने वाली तानें सुनाना, अपने साधियों के साथ गोधारण के गीत गाना, प्रेम से वही बोलना और मुस्कराकर देखना कंठे हुआ था सकता है ! अर्थात् कृष्ण की ये सब कीर्तियाँ मेरे मन में बस गई हैं। एहोंने

मेरे मन को अपने बस में कर लिया है और इन्हीं के कारण मेरा सारा प्राप्त किया हुआ सुख छू-मन्तर हो गया है।

संवेया

प्रेम मरोरि उठे तब ही मन पाग मरोरनि में उरझावे ।

रूसे से हूँ दूग मोसों रहूँ सखि मोहन मूरति मो वै न धावे ॥

बोले बिना नहिँ चैन परे रसखानि सुने कल शीनन पावे ।

भौह मरोरिबो री कसिबो भुकिबो पिय सों सजनी निखरावे ॥१७१॥

शब्दार्थ—पाग मरोरनि में=पगड़ी के घुमावों में। रूस से=रूठे हुए से। शीनन=कान।

अर्थ—कोई गोपी अपनी सखी से कृष्ण के प्रति अपने प्रेम का वर्णन करती हुई कहती है कि हे सखि ! जब भी वह अपनी पगड़ी के घुमावों में मेरे मन को उलझाता है, तभी मेरा प्रेम सजग हो उठता है। मेरे नेत्र मुझसे रूठे हुए से रहते हैं और वे कृष्ण को देखकर मेरे बस में नहीं रहते। कृष्ण की बातें सुने बिना मुझे चैन नहीं पड़ता, तथा उसकी बातें सुनने पर कानों को आनन्द प्राप्त होता है। यह सुनकर उसकी सखी ने प्रियतम से भौह मोड़ने की, वक्रदृष्टि से देखने की, रूठने की तथा फिर मान जाने की शिक्षा दी।

विशेष—अनुभावों की सुन्दर योजना है।

संवेया

बागन में मुरली रसखान सुनी सुनिके जिय रीझ पचैगो ।

धीर समीर को नीर मरौं नहिँ माइ भकै धौ बबा सकुचैगो ॥

घाली दुरेखे को चोटनि नैम कहो अब कौन उपाय बचैगो ।

जायबो भक्ति कहाँ धर सों परसों वह रास परोस रचैगो ॥१७३॥

शब्दार्थ—रीझ पचैगो=प्रेम के बशीभूत हो जाएगा। धीर समीर=वायु का एक कुंज। भकै=भकभक करना। दुरेखे=निलज्ज। नैम=म।

अर्थ—कोई गोपी कृष्ण के प्रति अपनी आसक्ति का संकेत देती हुई अपनी सखी से कहती है कि हे सखि ! बागों में कृष्ण की मुरली की ध्वनि को सुने यह मन प्रेम के बशीभूत हो जाएगा और समीर से पानी भरकर न के कारण सास भक-भक करेगी और बाबा शर्म से सकुचा जायेंगे। हे ! उस निलज्ज कृष्ण की चोटों से कुल की मर्यादा का नियम किस प्रकार

बच सकता है ? अब घर से भी किस प्रकार कहाँ चली जाऊँ, क्योंकि परसों ही वह हमारे पड़ोस में अपनी रामलीला करेगा ।

विशेष—यह सबैया श्रीविश्वनाथप्रसाद मिश्र द्वारा सम्पादित 'रसखान ग्रंथावली' में नहीं है ।

सबैया

बेनु बजावत गोधन गावत ग्वालन संग गली मधि आयो ।

बाँसुरी मैं उनि मेरोई नाँव सुग्वालिनि के मिस टेरि सुनायो ॥

ए सजनी सुनि सास के आसनि नन्द के पास उसास न आयो ।

कँसी करी रसखानि नाँहि हित चैनन ही चितचोर चुरायो ॥१७४॥

शब्दार्थ—मेरोई नाँव=मेरा ही नाम । मिस=बहाने से । आसनि=डर से । नद=नन्द ।

अर्थ—एक गोपी अपनी सखी से कृष्ण की बाँसुरी के प्रभाव का वर्णन करती हुई कह रही है कि हे सखि ! बंशी बजाता हुआ, गोचारण के गीत गाता हुआ अन्य ग्वालों के साथ जब कृष्ण मेरी गली में आया तो उसने सुग्वालिन के बहाने से बाँसुरी में मेरा नाम बजाकर सुनाया । हे सजनी ! अपने नाम को सुनकर मैं तो सास के डर से इतनी डर गई कि मुझे अपनी नन्द के पास भी ठीक तरह से साँस नहीं आए । आनन्द-सागर कृष्ण ने यह कँसी बात कर दी इसमें मेरा भला नहीं है, क्योंकि उस चितचोर ने मेरे सुख को भी चुरा लिया है, अर्थात् जब से बाँसुरी में उसने मेरा नाम बजाया है, तब से मैं उसके प्रेम में इतनी डूब गई हूँ कि मुझे पल भर के लिए भी चैन नहीं मिलता । मेरा मन हर समय कृष्ण के लिए ही तड़पता रहता है ।

सोरठा

एरी चतुर सुजान भयो अजान हि जान कौ ।

तजि दीनी पहचान, जान अपनी जान कौ ॥१७५॥

शब्दार्थ—सुजान=प्रिय । जान=जानकर । जान कौ=प्रिया को ।

अर्थ—कोई गोपी अपनी सखी से कहती है कि हे सखि ! वह चतुर प्रिय मुझ जानकर भी अजान बना हुआ है; अर्थात् उसने मेरी पूर्णतया उपेक्षा कर दी है । अपनी प्रिया मुझसे गहरा सम्बन्ध बनाकर भी वह आज मुझे पहिचानता भी नहीं है ।

विशेष—यमक, विरोधामास अलंकार ।

सर्वेया

पूरव पुन्यनि तें चितई जिन ये अंखियां मुसकानि भरी जू ।
कोऊ रहीं पुतरी सी खरी कोऊ घाट डरी कोऊ बाट परी जू ॥
जे अपने घरहीं रसखानि कहें घर होंसनि जाति मरी जू ।
लाख जे बाल बिहाल करी ते निहाल करी न बिहाल करी जू ॥१७६॥

शब्दार्थ—चितई=देखी । पुतरी=काठ की पुतली । होंसनि=प्रसन्नता-भरी लालसाएँ । बिहाल=व्याकुल । निहाल=प्रसन्न ।

अर्थ—कोई गोपी अपनी सखी से कहती है कि हे सखि ! कृष्ण की हँसी भरी आँखों को जो बालाएँ देख पाईं, यह उनके पूर्व जन्मों के पुण्यों का ही फल था । उन मुस्कान-भरी आँखों को देखकर कोई तो काठ की पुतली की तरह निष्चेष्ट खड़ी रही, कोई घाट पर डर गई और कोई अपनी सुधि-बुधि खोकर माग में ही पड़ गई । रसखान कहते हैं कि जो बालाएँ अपने घर थीं, वे प्रसन्नता-भरी लालसाओं में मरी जाती थी । कृष्ण ने जिन बालाओं को व्याकुल किया था, वस्तुतः उन्हें व्याकुल न करके प्रसन्न किया था ।

सर्वेया

आजु री नन्दलला निकस्यो तुलसीबन तें बन कें मुसकातो ।
देखें बन न बने कहते अब सो सुख जो मुख में न समातो ॥
हों रसखानि बिलोकिये कौ कुलकानि के काज किं होय हातो ।
घाइ गई अलबेली अचानक ए भटू लाज को काज कहा तो ॥१७७॥

शब्दार्थ—नन्दलाला=कृष्ण । तुलसीबन=वृन्दावन । बनकें=बन-ठनकर । हातो=दूर । भटू=सखी ।

अर्थ—कोई गोपी अपनी सखी से कहती है कि हे सखि ! आज बन-ठनकर मुस्कराता हुआ कृष्ण वृन्दावन से निकला । उसकी शोभा न तो देखते बनती थी और न कहते बनती थी और उसे देखकर जो सुख प्राप्त हुआ, उसका वर्णन नहीं किया जा सकता । उस आनन्द-सागर को देखने के लिए सभी ब्रज-बालाओं ने कुल की लाज और मर्यादा को अपने हृदय से दूर कर दिया । हे सखि ! इतन में ही, अचानक वह अलबेली आ गई तो फिर लाज का क्या काम था ? अर्थात् सभी कृष्ण के प्रति पूर्णतया अनुरक्त होकर अपनी लौकिक मर्यादाओं को भूल गई ।

सवैया

अति लोक की लाज समूह में छौरि कं राखि षकी वह संकट सों ।

पल में कुलमानि की मेड़ नखी नहिं रोकी रुकी पल के पट सों ।

रसखानि सु केतो उचाटि रही उचटी न संकोच की औचट सों ।

अति कोटि कियो हटकी न रही अटकी अलिया लट की औचट सों ॥१७८॥

शब्दार्थ—समूह में=भीड़ में ही । मेड़=सीमा । नखी=लांघ दी । पल के पट सों=पलक रूपी वस्त्र में । उचाटि=व्याकुल । औचट=ठेस, चोट ।

अर्थ—कोई गोपी अपनी सखी से कृष्ण के रूप के प्रभाव का वर्णन करती हुई कहती है कि हे सखि ! भीड़ में ही अत्यधिक लोक की लाज को छोड़कर मैं अत्यन्त संकट में पड़कर थक गई, क्योंकि उस समय भी मैं अपने मन को काबू में न रख सकी । कृष्ण को देखते ही क्षण भर में ही कुल की मर्यादा की सीमा मैंने लांघ दी; अर्थात् कुल-लाज को छोड़ दिया । मेरी दृष्टि पलकों के वस्त्र में भी नहीं रुक सकी । रसखान कहते हैं कि मैं चाहे जितनी व्याकुल रही, पर मैं संकोच की चोट से पृथक् न हो सकी; अर्थात् संकोच किये बिना न रह सकी । हे सखि ! मैंने करोड़ों प्रयत्न किये, पर स्वयं को न रोक सकी और मेरी आँखें कृष्ण की लटकती हुई कुंतल-राशि में उलझ गई ।

रास लीला

कवित्त

अधर लगाइ रस प्याइ बाँसुरी बजाइ,

मेरो नाम गाइ हाइ जाइ कियो मन में ।

नटखट नवल सुधर नन्दनन्दन ने,

करि कै अचेत चेत हरि के जतन में ।

भटपट उलट पुलट पट परिधान,

जानि लागी लाजन पै सबे बास बन में ।

रस रास सरस रंगीलो रसखानि आनि,

जानि जोरि जुगुति बिलास कियो जन में ॥१७९॥

शब्दार्थ—नवल=युवक । सुधर=सुन्दर । जतन में=यत्नपूर्वक । पट=

वस्त्र । बास=स्त्री । सरस=आनन्द देने वाला ।

अर्थ—कोई गोपी अपनी सखी से रासलीला का वर्णन करती हुई कहती

है कि जब कृष्ण ने अपनी बांसुरी को अपने भवनों से लगाकर और उसे भवनों का रस पिलाकर तथा मेरा नाम गाकर बजाया तो मेरे मन पर मानो वह जादू कर गया। नटखट युवक सुन्दर कृष्ण ने मुझे अचेत करके यत्नपूर्वक हरि के ध्यान में लगा दिया; अर्थात् कृष्ण के ध्यान के बिना मुझे और किसी बात का पता न रहा। बांसुरी की ध्वनि को सुनकर सारी ब्रज की स्त्रियाँ जल्दी से अपने वस्त्रों को उलटा-सीधा पहन कर बन में पहुँच गई। तब सुन्दर रास रचने वाले सरस और रंगीले कृष्ण ने वहाँ आकर रासलीला की तथा युवतियों का समूह एकत्र करके उनके साथ आनन्द मनाया।

सवैया

काछ नयो इकलौ बर जेउर दीठि जसोमति राज कर्यो री।

या ब्रज-मंडल में रसखान कछू तब तें रस रास पर्यो री ॥

देखिये जीवन को फल भाजु ही साजहि काल सिंगार हों बोरी।

केते दिनानि पै जानति हो अंखियान के भागनि स्याम नखचौरी ॥१८०॥

शब्दार्थ - काछ = कटि-वस्त्र। इकलौ = अद्वितीय, अनुपम। जेउर = जेवर, आभूषण। दीठि = ढिठोना, काजल का टीका (माताएँ अपने बच्चों को काजल का टीका इसलिए लगा देती हैं ताकि उन्हें किसी की नजर न लग जाए)। राज = सुन्दर। बोरी = पगली।

अर्थ—कोई गोपी अपनी सखी से रास-लीला का वर्णन करती हुई कहती है कि रासलीला के लिए तत्पर कृष्ण का कटि-वस्त्र अनुपम और नवीन है। वे सुन्दर आभूषण पहने हुए हैं। यशोदा ने उसके माथे पर सुन्दर ढिठोना लगाया हुआ है। हे पगली! जबसे इस ब्रज-मंडल में आनन्द सागर कृष्ण ने रासलीला करनी शुरू की है, तब से ब्रजवासियों में नवीन जीवन का संसार हो गया है। अपने जीवन के पुण्य बल से प्राप्त इस रासलीला का आज तो देखकर आनन्द उठा ले, कल से लज्जा का शृंगार कर लेना; अर्थात् लज्जा को त्याग कर रासलीला को देख, क्योंकि न जाने कितने दिनों के पश्चात् इन भाँखों के भाग्य से कृष्ण नृत्य करेंगे।

विशेष—१. 'बोरी' शब्द का प्रयोग घनिष्ठ आत्मीयता का सूचक है।

२. श्री विश्वनाथप्रसाद मिश्र द्वारा सम्पादित 'रसखान ग्रंथावली' में यह सवैया नहीं है।

सबैया

भाबु भट्ट इक गोपकुमार ने रास रच्यो इक गोप के द्वार ।

सुन्दर बानिक सों रसखानि बग्यो वह छोहरा भाग हमारें ॥

ए बिषना ! जो हमें हंसतीं अब नेकु कहूँ उतकों पग धारें ।

ताहि बढों फिर आवे घरें बिनही तन ओ मन जीवन बारें ॥१८१॥

शब्दार्थ—भट्ट=सखी । बानिक=वेश । बढों=शर्त लगाकर कहती हूँ ।
वारें=न्योछावर करके ।

अर्थ—कोई गोपी अपनी सखी से कहती है कि हे सखि ! आज एक गोप ने (कृष्ण ने) दूसरे गोप के द्वारे पर रास-लीला रचाई । हमारे सौभाग्य से वह नन्द पुत्र कृष्ण अच्छे वेश वाला बन गया; अर्थात् उसकी छवि द्विगुणित हो गई । हे भगवान् ! जो हमारे प्रेम को लक्ष्य करके हमारे ऊपर हँसती है, अब यदि वह तनिक भी उस ओर चली जायें तो मैं शर्त लगाकर कहती हूँ कि वे अपना मन और जीवन कृष्ण पर न्योछावर किये बिना अपने घर वापिस नहीं आ सकतीं ।

सबैया

आज भट्ट मुरली-बट के तट नंद के सांवरे रास रच्यो री ।

नैननि सैननि बैननि सों नहि कोऊ मनोहर भाव बच्यो री ॥

यद्यपि राखन कौं कुल कानि सबे ब्रज-बालन प्राण पच्यो री ।

तद्यपि वा रसखानि के हाथ बिकानी कौं अंत लच्यो पै लच्यो री ॥१८२॥

शब्दार्थ—भट्ट=सखी । सांवरे=कृष्ण ने ।

अर्थ—कोई गोपी अपनी सखी से कृष्ण द्वारा रचाई गई रासलीला का वर्णन करती हुई कहती है कि हे सखी ! आज मुरली-बट के नीचे श्रीकृष्ण ने रासलीला रची थी । उसमें उन्होंने जो प्रदर्शन किया, वह इतना विविधतापूर्ण था कि उनकी आँखों से संनों से तथा वचनों से कोई भी मनोहर भाव नहीं बचा, अर्थात् अपने आंगिक और वाचिक नृत्यों के द्वारा उन्होंने सभी प्रकार के मनोहर भावों की अभिव्यक्ति कर दी थी । यद्यपि अपने वंश की मर्यादा का पालन करने के लिए सारी ब्रज-बालाओं ने प्राणपण से प्रयत्न किया, तथापि वे अन्त में अपने प्रण से झुक गई और आनन्द-सागर कृष्ण के हाथ बिक गई । अर्थात् सभी ब्रज-बालिकाएँ कृष्ण की छवि पर मुग्ध हो गई ।

सवैया

कीजं कहा जु पै लोग चढाव सदा करिबो करि हैं बजमारो ।

सीत न रोकत राखत कागु सुगावत ताहिरो गावन हारो ।

आव री सीरी करें अँखिया रसखान धन धन भाग हमारो ।

आवत है फिर आज बन्यो बह राति के रास को नाचन हारो ॥१८३॥

शब्दार्थ—चढाव=निन्दा । बजमारो=अत्यन्त घातक । सीत न रोकत राखत कागु=कौआ शीतकाल (शरद् ऋतु) का आगमन नहीं रोक सकता । (शरद् आगमन के साथ ही श्राद्ध-समय समाप्त हो जाता है । अतः कौआ नहीं चाहता कि शरद् ऋतु आवे, पर उसे रोकना उस बेचारे के बस की बात नहीं है । सीरी करें=शीतल करें, आनन्द प्राप्त करें ।

अर्थ—कोई गोपी अपनी सखी से रासलीला में सम्मिलित होने का आग्रह करती हुई कहती है कि हे सखि ! यह लोग हमारी अत्यन्त घातक निन्दा सदा करते रहते हैं, तो करे, हमें इससे चिन्तित नहीं होना चाहिए, क्योंकि कौआ चाहे जितनी काँव-काँव करे, पर वह शरद् ऋतु के आगमन को नहीं रोक सकता । अतः चलो, रासलीला में सम्मिलित होकर हम अपनी आँखें शीतल करें, आनन्द प्राप्त करें । हमारा आग्रह धन्य है जो हमें इस प्रकार की रासलीला को देखने का अवसर प्राप्त हुआ है । कल रात को रासलीला में नृत्य करने वाला वह कृष्ण आज फिर बन-ठनकर रासलीला में सम्मिलित हो रहा है ।

विशेष—१. लोकोक्ति का सुन्दर प्रयोग है ।

२. यह सवैया श्री विश्वनाथप्रसाद मिश्र द्वारा सम्पादित 'रसखान ग्रन्थावली' में नहीं है ।

सवैया

सासु अछे बरज्यो बिटिया जु बिलोके अतीक लजावत है ।

मोहि कहै जु कहूँ वह बात कही यह कौन कहावत है ।

चाहत काहू के मूँड़ चढ़यो रसखान भुँकै भुँकि आवत है ।

जब तें वह ग्वाल गली में नच्यौ तब ते वह नाच नचावत है ॥१८४॥

शब्दार्थ—अछे बरज्यो=अच्छी प्रकार रोकी । बिटिया=पुत्रवधू । मूँड़ चढ़यो=सिर पर चढ़ गया, धूँष्ट हो गया ।

अर्थ—कोई गोपी अपनी सखी से रासलीला का वर्णन करती हुई कहती

है कि यद्यपि अपनी पुत्रवधू को उसकी सास ने रासलीला में आने से अच्छी प्रकार रोक दिया, तथापि वह न रुक सकी। अपनी आज्ञा का उल्लंघन देखकर सास बहुत लज्जित हो रही है। यदि मुझसे वह यह बात कहती तो मैं तुरन्त उत्तर दे देती कि यह कहीं की बात है। आनन्द-सागर कृष्ण इतने घृष्ट हो गए हैं कि वे किसी गोपी को अपने वश में करना चाहते हैं, तभी तो वे बार-बार उसकी ओर झुक-झुककर आते हैं। जब से कृष्ण ने उस गली में रासलीला की है, तब से उसने सभी गोपियों को पूर्णतया अपने वश में कर लिया है।

विशेष—१. मुहावरों का सुन्दर प्रयोग।

२. यह सबैया श्री विश्वनाथप्रसाद मिश्र द्वारा सम्पादित 'रसखान-ग्रंथावली' में नहीं है।

सवैया

देखत सेज बिछी री अछी सु बिछी विष सो भिदिगो सिंगरे तन ।

ऐसी अचेत गिरी नहि चेत उपाय करे सिंगरी सजनी जन ।

बोली सयानी सखि रसखानि बचै यों सुनाइ कह्यो जुबती गन ।

देखन कौं चलियै री चलौ सब रास रच्यो मनमोहन जू बन ॥१८५॥

शब्दार्थ—अछी=अच्छी। भिदिगो=दोड़ गया। सयानी=चतुर।

अर्थ—रासलीला के प्रभाव से एक गोपी इतनी आव-विभोर हो गई कि उसे अपनी सुधि ही न रही। उसी की अवस्था का वर्णन एक गोपी अपनी सखी से कर रही है कि एक गोपी अपनी अच्छी सेज को बिछी देखकर उस पर सोना चाहती थी कि इतने में बांसुरी की ध्वनि सुनाई दी। उसे सुनकर उसके सारे शरीर में विष-सा फैल गया। वह ऐसी अचेत होकर गिरी कि उसकी सारी सखियों ने अनेक उपाय किये, पर उसे चेत नहीं हुआ। तब एक चतुर गोपी ने अपनी सखियों को बताया कि इसकी अचेतना तभी हट सकती है जब इसको सुनाकर यह कहा जाये कि हे सखि ! कृष्ण ने बन में रास रचा है, अतः सब उसे देखने के लिए चलो।

तुलना—१. 'दुसह बिरह दारुन दसा, रहे न और उपाय।

जात जात ज्यों राखियतु, पिय को नाम सुनाय ॥ —बिहारी

२. 'मोहि घरीक जिवायो चहै तो।

कहै किन वाही बिसासी की बातें ।'

—किशोर

फाग-लीला

सवैया

खेलत फाग लख्यौ पिय प्यारी को ता मुख की उपमा किहि बीज ।

खेलत ही बनि आवै भलं रसखान कहा है जो बार न कीज ॥

ज्यों ज्यों छबीली कहै पिचकारी लं एक लई यह दूसरी लीज ।

त्यों त्यों छबीली छकै छवि छाक सों हेर हँसे न टरै खरी मीज ॥१८६॥

शब्दार्थ—किहि=किस प्रकार बारि=न्यौछावर करना । छकै छवि छाक सों=रूप के नशे में मस्त होते हैं ।

अर्थ—कोई गोपी अपनी सखी से फागलीला का वर्णन करती हुई कहती है कि हे सखि ! मैंने कृष्ण और उनकी प्यारी राधा को फाग खेलते हुए देखा । उस समय की जो शोभा थी, उसकी किस प्रकार उपमा दी जा सकती है । उस समय की शोभा तो देखते ही बनती है और कोई भी ऐसी वस्तु नहीं है जो उस शोभा पर न्यौछावर न की जा सके । ज्यों-ज्यों वह सुन्दरी राधा चुनौती देकर एक के बाद दूसरी पिचकारी कृष्ण के ऊपर चलाती है, त्यों-त्यों वे रूप के नशे में मस्त होते जाते हैं । राधा की पिचकारी को देखकर वे हँसते तो हैं, पर वे वहाँ से भागे नहीं और खड़े-खड़े भीगते रहे ।

विशेष—यह सवैया श्री विद्वनाग्रप्रसाद मिश्र द्वारा सम्पादित 'रसखान-ग्रंथावली' में नहीं है ।

सवैया

खेलत फाग सुहागभरी अनुरागहि लालन कों भरि कै ।

मारत कुंकुम केसरि के पिचकारिन में रंग को भरि कै ॥

गेरत लाल गुलाल लजी मन मोहिनि मोज मिटा करि कै ॥

जात चली रसखानि अलो मदमत्त मनी-मन कों हरि कै ॥१८७॥

शब्दार्थ—अनुरागहि=प्रेम को । मनी-मन=मन रूपी मणि ।

अर्थ—कोई गोपी अपनी सखी से होली का वर्णन करती हुई कहती है कि हे सखि ! शोभायवती ब्रजबालाएँ कृष्ण के प्रेम को हृदय में धारण करके फाग (होली) खेल रही हैं । वे कुंकुम और केसर को तथा रंग भरी पिचकारी को कृष्ण के ऊपर छोड़ रही हैं । ब्रजबालाएँ, जो मन को मोहने वाली हैं, अपने सुख को भुलाकर कृष्ण के ऊपर लाल गुलाल डाल रही हैं । हे सखि ! वह

ब्रजबाला मदमस्त मन रूपी मन का हरण करके चली जा रही है।

पाठान्तर—इस सर्वया की अन्तिम पंक्ति का यह रूप भी मिलता है—
‘जात चली रसखानि भली मदमस्त मनी मन कों हरि कै।’

सर्वया

फागुन लाग्यो जब तें तब तें ब्रजमंडल धूम मच्यो है।

नारि नवेली बचें नहि एक बिसेस यहै सब प्रेम अच्यो है ॥

सभि सकारे वही रसखानि सुरंग गुलाल स खेल रच्यो है।

को सजनी निलजी न भई अब कौन भटू जिहि मान बच्यो है ॥१८८॥

शब्दार्थ—नवेली=नई, युवती। अच्यो=पीना। सुरंग=सुन्दर रंग, लाल।

अर्थ—कोई गोपी अपनी सखी से होली का वर्णन करती हुई कहती है कि हे सखि ! जब से फागुन का महीना लगा है, तबसे सारे ब्रज-मंडल में धूम मची हुई है। कोई भी युवती नारी इस धूमधाम से नहीं बची है और सभी ने एक विशेष प्रकार का प्रेम पी लिया है। प्रातः और सायं ध्यानन्द-सागर कृष्ण लाल गुलाल लेकर फाग का खेल खेलते रहते हैं। हे सजनी ! इस फागुन के महीने में कौन ऐसी ब्रजबाला है जो निर्लज्ज नहीं बन गई है ? तथा जिसको मान बचा रह गया है ?

विशेष—अन्तिम पंक्ति में काकुबक्रोक्ति अलंकार है।

कवित्त

घाई खेलि होरी ब्रजगोरी वा किसोरी संग,

अंग अंग अंगनि अनंग सरसाइ गो।

कुं कुम की मार वा पै रंगनि उद्धार उई,

बुक्का ओ गुलाल लाल लाल बरसाइ गो।

छोड़े पिचकारिन वपारिन बिगोइ छोड़े,

तोड़े हिय-हार चार रंग बरसाइ गो।

रसिक सलोनी रिझवार रसखानि आजु,

फागुन में औगुन अनेक बरसाइ गो ॥१८९॥

शब्दार्थ—अनंग=कामदेव। सरसाइ गो=ललचा गया। वपारिन=होली-गीत। सलोनी=सुन्दर।

अर्थ—कोई गोपी अपनी सखी से कृष्ण की होली का वर्णन करती हुई

कहती है कि भ्राज कृष्ण ने ब्रज की गोरियों और राधा के साथ ऐसी होली खेली कि उनके अंग-अंग को रंगकर कामभावना उत्पन्न कर दी। कुंकुम की मार से और उसके ऊपर अनेक प्रकार के रंगों को डालकर लाल गुलाल की मुट्ठियाँ बिखेर कर वह कृष्ण सबको ललचा गया। उसने पिचकारियाँ छोड़ीं, होली के गीत गाये तथा गोपियों के हृदय के द्वारों को तोड़कर वह रंग की धारा बरसा गया। रसखान कहते हैं कि वह रसिक और सुन्दर कृष्ण भ्राज फागुन में होली खेलते समय अपने अनेक अवगुणों को प्रकट कर गया।

कवित्त

गोकुल को ग्वाल काल्हि चौमुंह की ग्वालिन सों,
 चाचर रचाइ एक धूमहि मचाइ गौ ।
 हियो हुलसाइ रसखानि तान गाइ बांकी,
 सहज सुभाइ सब गाँव ललचाइ गौ ।
 पिचका चलाइ और जुवती भिजाइ नेह,
 सोचन नचाइ मेरे अगहि नचाइ गौ ।
 सासहि नचाइ भोरी नंदहि नचाइ खोरी,
 बैरनि सचाइ गोरी मोहि सकुचाइ गौ ॥१६०॥

शब्दार्थ—काल्हि=कल। चौमुंह=चारों ओर की। पिचका=पिचकारी। भिजाइ नेह=प्रेम में भिगोकर। खोरी=गली। बैरनि सचाइ=बैरों का बदला लेकर। सकुचाइ गौ=लज्जित कर गया।

अर्थ—कोई गोपी अपनी सखी से होली का वर्णन करती हुई कहती है कि हे सखि ! कल गोकुल का एक ग्वाला (कृष्ण) चारों ओर की गोपियों को घेरकर, चांचर रचाकर धूम मचा गया। रसखान कहते हैं कि वह बांकी बांसुरी की तान सुनाकर तथा हृदय को उल्लसित करके सहज स्वभाव से सब गाँव वालों को ललचा गया है। वह अपनी पिचकारी चलाकर तथा अमस्त युवतियों को प्रेम से भिगोकर और अपनी आँखों को नचाकर मेरे सारे अंगों को नचा गया है। वह हमारी ही गली में मेरी सासु को तथा भोली नन्द को नचाकर और पुराने बैरों का बदला लेकर मुझे लज्जित कर गया।

सवैया

आवत लाल गुलाल लिये भग सूने मिली इक नार नवीनी ।
 त्यों रसखानि लगाइ हिये भट्ट मोज कियो मन माहि प्रवीनी ।
 सारी फटी सुकुमारी हटी अंगिया बर की सरकी रगनीनी ।
 गाल गुलाल लगाइ लगाइ कै अंक रिझाइ बिदा करि दीनी ॥१६१॥

शब्दार्थ—लाल=कृष्ण । सारी=साड़ी । अंक=हृदय ।

अर्थ—कोई गोपी अपनी सखी से कृष्ण की होली का वर्णन करती हुई कहती है कि हे सखि ! कृष्ण हाथ में गुलाल लिये हुए आ रहे थे कि सूने मार्ग में उन्हें एक युवती नारी मिली । उसे उन्होंने अपने हृदय से लगाकर आनन्द के साथ अपनी मनचाही की । उसकी साड़ी फट गई, सौकुमार्य नष्ट हो गया, बोली फट गई और अपने स्थान से हट गई । कृष्ण ने उसके कपोलों पर गुलाल लगाकर, उसके हृदय से लगाकर तथा रिझा कर बिदा कर दिया ।

सवैया

लीने अवीर भरे पिचका रसखानि सरी बहु भाय भरी जू ।
 मार से गोपकुमार कुमार से देखत ध्यान टरी न टरी जू ॥
 पुरव पुन्यनि हाथ पर्यो तुम राज करो उठि काज करौ जू ।
 ताहि सरी लखि लाज बरी इहि पास पतिव्रत तख बरी जू ॥१६२॥

शब्दार्थ—पिचका=पिचकारी । भाय=भाव मार, कामदेव । कुमार=थोड़ी अवस्था के । सरी=समक्ष, सम्मुख । पास=पक्ष । तख=भाला । तख बरी=छोड़ दिया ।

अर्थ—कोई गोपी अपनी सखी से कृष्ण की होली का वर्णन करती हुई कहती है कि हे सखि ! वह आनन्द सागर कृष्ण अनेक प्रकार के भावों में भरकर तथा अवीर भरी पिचकारी लेकर खड़ा हुआ था । छोटी अवस्था के गोपकुमार कामदेव जैसे दिखाई दे रहे थे जिन्हें देखते-देखते ध्यान उन पर टारे से भी नहीं टरता था । वह तुम्हारे हाथ पूर्व जन्म के पुण्यों के कारण ही लग गया है, अतः तुम उठकर अपना काम करो और उस पर शासन करो । उसको सामने देखकर लज्जा को छोड़ो तथा इस पक्ष में पति-धर्म का त्याग कर दो ।

विशेष—१. द्वितीय पंक्ति में उपमा अलंकार ।

२. चतुर्थ पंक्ति में मुहावरे का भावपूर्ण प्रयोग ।

तुलना—हम भावत हैं हरिचन्द प्रिया ग्रहो लाड़िलि देर न मारै करो ॥
बलो फूजी भुलायो भुकी उम्रको इहि पाख पतिव्रत ताख धरो ॥

सवैया

मिलि खेलत फाग बढ़्यो अनुराग पुराग सनी सुख की रमकें ।
करि कुंकुम लै कर कंजमुखी प्रिय के दृग लावन कौं धमकें ॥
रसखानि गुलाल की धूँधर में ब्रजबालन की वृत्ति यो दमकें ।
मनो सावन माँझ सलाई के माँझ चहूँ बिसि तें चपला चमकें ॥१६३॥

शब्दार्थ—अनुराग=प्रेम । रमकें=ग्रंथखेलियाँ । कंजमुखी=कमल
जैसे सुन्दर मुख वाली । लावन कौं=फेंकने के लिये । धूँधर=धुंधार ।
चपला=बिजली ।

अर्थ—कोई गोपी अपनी सखी से कृष्ण की होली का वर्णन करती
हुई कहती है कि हे सखि ! कृष्ण गोपियों के साथ फाग खेल रहे थे । सुख की
इन सौभाग्यशाली ग्रंथखेलियों में उनका प्रेम बढ़ गया था । कमल जैसे सुन्दर
मुख वाली गोपियाँ हाथ में कुंकुम लेकर उसे उनके ऊपर फेंकने के लिए अवसर
ताक रही थीं । रसखान कहते हैं कि गुलाल की धुँधधार में ब्रजबालाओं की
वृत्ति इस प्रकार चमक रही थी, मानो सावन मास की लालिमा में चारों ओर
से बिजली चमक रही हो ।

विशेष—अन्तिम पंक्ति में उत्प्रेक्षा अलंकार ।

राधा का सौंदर्य

कवित्त

आजु बरसाने बरसाने सब आनन्द सों,
लाड़िली बरस गाँठि आई छवि छाई है ।
कौतुक अपार घर घर रंग बिसतार,
रहत निहारि मुध बुध बिसराई है ।
आये ब्रजराज ब्रजरानी दधि दानी संग,
अति ही उमंगे रूप रासि लूटि पाई है ।
गुनी जन गान धन दान सनमान, बाजे—
पौरनि निसान रसखान मन भाई है ॥१६४॥

शब्दार्थ—बरसाने=वर्षा ऋतु में । बरसाने=ब्रज का एक गाँव, राधा

इसी गाँव की रहने वाली थी। रंग बिसतार=आनंद का प्रसार। निसान=नगाड़ा।

अर्थ—राधा के सौन्दर्य का वर्णन करती हुई गोपी अपनी सखी से कहती है कि हे सखी ! आज वर्षा ऋतु में बरसाने गाँव के सभी निवासी प्रसन्न हैं क्यों आज प्यारी राधा की वर्षगांठ है, इसीलिए चारों ओर शोभा छाई हुई है। हर स्थान पर अपार आश्चर्य और आनन्द का प्रसार है जिसे देखकर लोग अपनी सुधि-बुधि भूल जाते हैं। दही का दान लेने वाले कृष्ण राधा के साथ यहाँ आये हैं। वे अत्यन्त प्रसन्न हैं, क्योंकि उन्हें रूप-राशि राधा को लूटने का अवसर मिला है। गाँव में हर स्थान पर गूणी व्यक्ति गीत गाते हुए सम्मानपूर्वक धन का दान कर रहे हैं और सर्वत्र मनोहर नगाड़े बज रहे हैं।

विशेष—यह कवित्त श्री विश्वनाथप्रसाद मिश्र द्वारा सम्पादित रसखान ग्रंथावली में नहीं है।

कवित्त

कैधो रसखान रस कोस दग प्यास जानि,
आनि के पियूष पूष कीनो बिधि चंद घर।
कैधों मनि मानिक बँठारिब को कंचन में,
जरिया जीवन जिन गढ़िया सुघर घर।
कैधों काम कामना के राजत अषरं चिन्ह,
कैधों यह और जान बोहित गुमान हर।
एरी मेरी प्यारी दुति कोटि रति रम्भा की,
बारि डारों तेही चित चोरनि चिबुक पर ॥१६५॥

शब्दार्थ—रस कोस=आनन्द-निधि। पियूष पूष=अमृत का सार।
बिधि=ब्रह्मा। गढ़िया सुघर घर=सुन्दर घर बना लिया। बोहित=नीका।
गुमान हर=गर्व को नष्ट करने वाला। दुति=शोभा।

अर्थ—कोई गोपी राधा से उसके सौन्दर्य का वर्णन करती हुई कहती है कि ब्रह्मा ने संसार को प्यासा जानकर उसकी तृप्ति के लिए तुम्हारे नेत्रों में आनन्द-निधि भर दिया है। तुम्हारा मुख इतना सुन्दर है जैसे अपने अमृत-सार को संजोकर स्वयं चन्द्रमा उपस्थित हो गया हो। तुम्हारे शरीर का गठन ऐसा है जैसे सोने में मणि-मुक्तामयों को जड़ने के लिये कुशल जड़िया जीवन के

सुन्दर घर (रत्न जड़ने के लिए) स्थान बना दिया हो। तुम्हारे घरों की भाली काम कायना जैसी सुशोभित है। तुम्हारी नासिका का छिद्र उस भौरे के समान है जिसमें ज्ञान की नौका का गर्व नष्ट हो जाता है, अर्थात् सुधि-बुधि नष्ट हो जाती है। मेरी प्यारी सखी राधा ! तेरी मनोहर चिबुक पर मैं करोड़ों रति और रम्भा की न्यूछावर करती हूँ।

विक्षेप—यह कवित्त श्री विश्वनाथ प्रसाद मिश्र द्वारा सम्पादित 'रसखान ग्रन्थावली' में नहीं है।

सर्वेया

धी मुख यों न बभान सकै दूषमान सुता जू को रूप उजारी।

हे रसखान तू ज्ञान संसार तरनि निहार जु रीझन हारो।

धार सिन्दूर को लाल रसास लसै ब्रज बाल को भाल टिकारो।

शेष में भानों बिराजत है धनस्याम के सारे को सारे को सारो ॥१६६॥

अन्वय—धीमुख=मुख की शोभा। दूषमान सुता=राधा। तरनि=नक्षत्र। रसास=सरस। टिकारो=टीका। धनस्याम के सारे की सारे को सारो=भंगल।

अर्थ—कोई गोपी अपनी सखी से राधा के सौन्दर्य का वर्णन करती हुई कहती है कि हे सखी ! राधा के मुख की शोभा का कौन वर्णन कर सकता है। उसका सौन्दर्य प्रकाशित करने वाला है। रसखान कहते हैं कि हे मनुष्य ! तू अपना ज्ञान संसार और यदि तू राधा के रूप का कुछ बोध करना चाहता है तो नक्षत्रों की ओर देख; अर्थात् जिस प्रकार नक्षत्रों की प्रभा अनुपम है, उसी प्रकार राधा का रूप भी अद्वितीय है। उस ब्रजबाला के मस्तक पर लगा हुआ सिन्दूर का टीका अत्यन्त सुन्दर एवं सरस है। वह टीका ऐसा प्रतीत होता है मानो चन्द्रमा की गोद में मंगल सुशोभित हो।

विक्षेप—१. उत्प्रेक्षा भ्रमकार।

२. 'धनस्याम के सारे की सारे को सारो' में क्लिष्टत्व दोष है क्योंकि इसका अर्थ क्लिष्टता से निकलता है—धनस्याम का साला=चन्द्रमा; चन्द्रमा की स्त्री=वीरबहूटी; वीरबहूटी का भाई मंगल।

३. यह सर्वेया श्री विश्वनाथ प्रसाद मिश्र द्वारा सम्पादित 'रसखान-ग्रन्थावली' में नहीं है।

सवेया

अति लाल गुलाल दुकूल ते फूल अली ! अति कुंतल रासत है ।
मखतूल समान के गुंज घरानि में किमुक की छवि छाजत है ॥
मुकता के कदंब ते अंब के नीर सुने सुर कोकिल लाजत है ।
यह आबनि प्यारी जु की रसखानि बसंत-सी आज बिराजत है ॥१६७॥
शब्दार्थ—अली=सखी । अलि=अमर । कुंतल=केश । मखतूल=
काला रेशम । छरानि में=डोरियों में ।

अर्थ—कोई गोपी अपनी सखी से राधा के सौन्दर्य का वर्णन करती हुई
कहती है कि हे सखि ! उसका अत्यन्त लाल गुलाल के समान दुकूल गुलाब
के लाल फूल की भाँति शोभायमान है । उसकी काली केशराशि भीरों के
समान सुशोभित है । काले रेशम की डोरियों में बंधे हुए गुंज पलाश-पुष्प की
भाँति शोभा सम्पन्न है । उसके मोठी कदंब और आम की मंजरियों के समान
शोभायमान हैं । उसके वाणी में इतना माधुर्य है कि उसके वचनों को सुनकर
कोयल भी लजा जाती है । इस अपनी प्यारी और आनन्द की खान राधा की
शोभा वसन्त श्री के समान प्रतीत हो रही है ।

विशेष—यमक, उपमा, छेकानुप्रास और सांग रूपक अलंकार ।

सवेया

तन चन्दन खीर के बैठी भट रही आबु सुधा की सुता मनसी ।
मनो इन्दुबधून लजावन कों सब शानिन काढ़ि घरी गन सी ॥
रसखानि बिराजति चौकी कुचो बिब उत्तमताहि जरी तन सी ।
दमक दूग वान के घायन कों गिरि सेत के सवि के जीवन सी ॥१६८॥
शब्दार्थ—सुधा की सुता मनसी=सुधा की मानस-पुत्री । इन्दुबधून=
चन्द्रमा की पत्नियों तारिकाओं का । लजावन=लज्जित करने के लिए ।
गन सी=गणश्री, अपने समूह की सात्विक छटा । चौकी=हार के बीच का
चंदा । उत्तमताहि=सौन्दर्य को । सवि=बोच । जीवन-सी=वसाखन की
भाँति ।

अर्थ—कोई गोपी अपनी सखी से राधा की सुन्दरता का वर्णन करती
हुई कहती है कि हे सखि ! अपने शरीर पर चन्दन लगाकर बैठी हुई वह
सुधा की मानस पुत्री राधा ऐसी प्रतीत हो रही है, मानो चन्द्रमा की पत्नियों

सारिकाओं को लज्जित करने के लिए सब प्रकार की अपनी समग्र सार्विक शोभा को बाहर निकाल कर बैठी हुई हो। रसखान कवि कहते हैं कि उसके कुर्चों के बीच में हार का चन्दा इस प्रकार शोभा दे रहा है, जैसे सौन्दर्य को ही उसके शरीर में जड़ दिया गया हो। वह चन्दा ऐसा प्रतीत होता है मानो दृग्बाणों का घाव दमक रहा हो, अथवा श्वेत पर्वत के संविस्थान में कोई जलाशय हो।

विशेष—१. उपमा, रूपक, उत्प्रेक्षा और अतिशयोक्ति अर्थालंकारों का बड़ा ही भावपूर्ण प्रयोग हुआ है।

२. 'दमक दृग् बाण के घावन को' में दी : १ उपमा रसानुभूति में वाचक है।

संवेया

प्राज संवारति मेकु भटू तन, मंद करी रति की दुति लाजै ।

देखत रीझि रहे रसखानि तु और छटा बिधिना उपराजै ॥

घाए हैं न्योतैं तरैयन के मनो संग पतंग पतंग जू राजै ।

ऐसैं लसै मुकुतागन में तित तेरे तरौना के तीर बिराजै ॥१६६॥

शब्दार्थ—भटू=सखी। रति=कामदेव की स्त्री, जो सर्वाधिक सुन्दर मानी जाती है। दुति=द्युति, शोभा। लाजै=लज्जित हो जाती है। रसखानि=प्राणन्द सागर कृष्ण। बिधिना=ब्रह्मा। उपराजै=उत्पन्न करे। तरैयन के=नक्षत्रों के, मोतियों के। पतंग=सूर्य, तरौना। पतंग=शलभ, तिल। तीर=किनारा।

अर्थ—कोई गोपी राधा से उसके सौन्दर्य का वर्णन करती हुई कहती है कि हे सखि ! प्राज तनिक अपना शरीर संभाल लो, क्योंकि इसके सौन्दर्य के समक्ष रति का सौन्दर्य भी मन्द हो गया है और वह इसी कारण लज्जित हो रही है। प्राणन्द सागर कृष्ण तुम्हारी शोभा को देखकर रीझ रहे हैं। तुम्हारे अतिरिक्त ब्रह्मा और क्या उत्पन्न करे ? अर्थात् तुम उसकी सौन्दर्य सृष्टि की धरम पराकाष्ठा हो। मोतियों से युक्त तुम्हारे तरौना के किनारे पर सुशोभित होता हुआ तिल इस प्रकार सुशोभित हो रहा है मानो सूर्य के सारे नक्षत्र आकर एकत्र हो गए हों।

विशेष—प्रतीप, श्लेष, यमक, उपमा अलंकार।

सवैया

प्यारी की चार सिंगार तरंगनि जाय लगी रति की दुति कूलनि ।
 जोवन जेब कहा कहिये उर पं छवि मंजु अनेक दुकूलनि ।
 कंचुकी सेत में जावक बिन्दु बिबेलोकि भरें मधवानि की सूलनि ।
 पूजे है आजु मनो रसखान सु भूत के भूप बंधूक के फूलनि ॥२००॥
 शब्दार्थ—सिंगार तरंगन=सौन्दर्य की लहरें । जेब=कान्ति । सेत=श्वेत, सफेद । जावक=महावर, लाल रंग । मधवानि की सूलनि=इन्द्र वज्र की चोट । भूत के भूप=शिव । बंधूक के फूलनि=दुपहरिया के लाल रंग के फूलों से ।

अर्थ—कोई गोपी राधा के सौन्दर्य का वर्णन अपनी सखी से करती हुई कहती है कि हे सखि ! उस प्यारी राधा के सुन्दर सौन्दर्य की लहरें रति की शोभा के किनारों से जा लगी हैं ; अर्थात् वह रति के समान सुन्दर है । उसके जीवन की कान्ति का तो कहना ही क्या ? उसके हृदय पर अनेक सुन्दर वस्त्रों की शोभा सुशोभित है । उसकी श्वेत कंचुकी में लाल रंग के बिन्दु को देखकर तो मनुष्य इन्द्र के वज्र की चोट की भाँति भारी चोट खाकर मर जाता है ; उसके कुचों पर पड़ा हुआ लाल वस्त्र इस प्रकार प्रतीत हो रहा है मानो बंधूक के फूलों से शिव की पूजा की गई हो ।

बिशेष—१. उत्प्रेक्षा अलंकार ।

२. यह सवैया श्री विश्वनाथप्रसाद मिश्र द्वारा सम्पादित 'रसखान ग्रन्थावली' में नहीं है ।

सुलना—'दुरत न कुच बिच कंचुकी, चुपरी सारी सेत ।

कवि अंकन के अर्थ लौं, प्रगट दिखाई देत ॥'

—बिहारी

सवैया

बाँकी मरोर गटी भृकुटीन लगीं श्रेष्ठियां तिरछानि तिया की ।
 टांक सी लाँक भई रसखानि सुदामिनि तें दुति दूनी हिमा की ॥
 लोहें तरंग अनंग को अंगनि ओप उरोज उठी छलिया की ।
 जोबनि जोति सु यों दमक उकसाइ वह मनो बाती दिया की ॥२०१॥
 शब्दार्थ—टांक=पतली । लाँक=लंक, कमर । सुदामिनि=सौदामिनी,

बिजली । दुति छुति=शोभा । अनंग=कामदेव । ओप=शोभा । उरोज=स्तन ।

अर्थ—कोई गोपी राधा की वयः सन्धि का वर्णन अपनी सखी से करती हुई कहती है कि राधा की तिरछी आँखों ने, जो मूकटी तक फैली हुई हैं, गर्वीली वक्रता ग्रहण कर ली हैं । आनन्द सागर राधा की कमर पतली हो गई है । उसके हृदय की (शरीर की) शोभा दामिनी से भी अधिक बढ़ गई है । उसके अंगों में कामदेव की तरंगें शोभायमान हैं, उसकी छाती के उठे हुए स्तन भी शोभायुक्त हैं । उसकी यौवन शोभा इस प्रकार दमक रही है, मानो दीपक की बाती उकसा दी गई हो; अर्थात् जिस प्रकार दीपक की बाती को बढ़ाने से घूमिल प्रकाश स्पष्ट हो जाता है, उसी प्रकार राधा के अंगों में भी यौवन की शोभा स्पष्ट दिखाई दे रही है ।

विशेष—उपमा, अधिक, छेकानुप्रास अलंकार ।

तुलना—१. 'अंग अंग नग जगमगें, दीप सिखा सी देह ।

दिया बढ़ाये हूँ रहे, बढ़ो उजैरो गेह ॥

—बिहारी

२. 'पलट चली मुसकाय, दुति रहीम उपजाय प्रति ।

बाती सी उकसाय, मानो दीनी देह की ।'

—रहीम

संवेया

बासर तूँ जु कहूँ निकरै रवि को रथ आँझ आकाश भरै रो ।

रेन यहै गति है रसखानि छपाकर आँगन तें न टरै रो ॥

छोस निस्वास चल्थोई करै निसि छोस की आसन पाय भरै रो ।

तेरो न जात कछु दिन राति बिचारै बढोही की बाट परै रो ॥२१२॥

शब्दार्थ—बासर=दिन । छपाकर=चन्द्रमा । छोस=दिवस, दिन । बाट परै=रास्ता रुक जाता है ।

अर्थ—कोई गोपी राधा से उसके सौन्दर्य का वर्णन करती हुई कहती है कि हे राधा ! यदि तू दिन में अपने घर से बाहर निकल आती है तो तेरे सौन्दर्य से सूर्य इतना चकित हो जाता है कि उसका रथ आकाश में ही रुक जाता है, अर्थात् सूर्य अपनी गति भूलकर एकटक तुझे ही देखता रह जाता

है। हे आनन्द-सागर राधा ! रात को भी यही दशा होती है। तेरा सौन्दर्य देखकर चन्द्रमा तेरे आगिन में ही ठहर जाता है और आगे नहीं बढ़ता। दिन में तो पवन चलता ही रहता है, पर रात में भी वह दिन की आशा से तेरे पीछे लगा रहता है; अर्थात् तेरी सुगन्धि का लोभी पवन रात-दिन चलता रहता है। इस पवन के रात-दिन चलते रहने के कारण तेरा तो कुछ नहीं बिगड़ता, पर बेचारे पथिक का रास्ता रुक जाता है; अर्थात् वह अपने रास्ते पर चल नहीं पाता।

विशेष—अत्युक्ति और व्याजास्तुति अलंकार।

सुलना—'मेरे कहे हाहा करि नीरे ह्वै निहारी जब,
जेते बट बाट के बटाऊ मारे जात हैं।'।

—भालम

सवैया

आको लसें मुख चन्द समान कमानी सी भौंह गुमान हरै।

दोरघ नैन सरोजहुं तें मृग खंजन मीन की पति दरै ॥

रसखान उरोज निहारत ही गुनि कौन समाधि न जाहि टरै।

जिहि नीके नवें कटि हार के भार सों तामों कहैं सब काम करै ॥२०३॥

शब्दार्थ—गुमान हरै=गर्व को नष्ट करती हैं। सरोज=कमल। दरै=चूर्ण करना। उराज=स्तन।

अर्थ—कोई गोपी अपनी सखी से राधा के सौन्दर्य का वर्णन करती हुई कहती है कि हें सखि ! जिसका मुख चन्द्रमा के समान सुशोभित है। कमानी सी भौंहें गर्व को नष्ट करती हैं, विशाल नेत्र कमल से बढ़कर हैं और मृग, खंजन तथा मीन की पंक्तियों को चूर्ण करने वाले हैं। आनन्द-सागर स्तनों को देखते ही ऐसा कोन श्रेष्ठ है जो अपनी समाधि से विचलित नहीं हो जाता। जो कटि के हार के बोझ से ही, अपनी सुकुमारता के कारण, नीचे झुक जाती है, उससे सब काम करने को कहते हैं।

विशेष—१. उपमा, व्यतिरेक, वक्रोक्ति, अतिशयोक्ति अलंकार।

२. यह सवैया श्री विश्वनाथप्रसाद मिश्र द्वारा सम्पादित 'रसखान-ग्रन्थावली' में नहीं है।

पाठान्तर—इस सवैया की प्रथम दो पंक्तियों का यह रूप भी मिलता है।

‘यह जाको लसे मुख चन्द-समान कमान-सी भौंह गुमान हरे ।
अति दीरघ नैन सरोजहूँ तें मग खंजन मीन की पाति दरे ॥’

सवैया

प्रेम कथानि की बात चले चमकें वित चंचलता चिनगारी ।
लोचन बंक बिलोकनि लोलनि बोलनि में बतियाँ रसकारी ॥

सोहैं तरंग अंग को अंगनि कोमल यों भ्रमकें भ्रनकारी ।

पूतरी खेलत ही पटकी रसखानि सु चौपर खंसत प्यारी ॥२०४॥

शब्दार्थ—लोलनि=सुन्दन, मधुर । रसकारी=प्रानन्ददायक । अंग=कामदेव । भ्रमकें=ध्वनि करती हैं । पूतरी=चौसर की गोट ।

अर्थ—कोई गोपी अपनी सखी से चौपड़ का वर्णन करती हुई कह रही है कि जब भी प्रेम-कथाओं की चर्चा चलती है तो कृष्ण के मन में चंचलता की चिनगारी चमकने लगती है । वे वक्र दृष्टि से देखने लगते हैं, मधुर बोल बोलने लगते हैं और उनकी बातें अत्यधिक प्रानन्द से भरी हुई होती हैं । उनके अंगों में कामदेव की लहरें सुशोभित हो जाती हैं । रसखान कहते हैं कि उन्होंने अपनी प्राणप्रिया के साथ चौपड़ खेलते हुए अपनी गोट को पटक दिया । अर्थात् वे अपनी प्रिया के प्रेम में इतने तल्लीन हुए कि चौपड़ खेलना ही भूल गए ।

विशेष—अनुप्रास अलंकार ।

मानवती राधा

कवित्त

वारति जा पर ज्यो न थके चहुँ ओर जितो नृप तो घरती है ।

मान सखें घरती सों कहाँ जिहि रूप लखे रति सी रती है ।

जा रसखान बिलोकन काजू सदाई सदा हरती बरती है ।

तो लगि ता मन मोहन कौँ अखियाँ निसि सोस हहा करती है ॥२०५॥

शब्दार्थ—वारति=झोछावर करती हुई । ज्यो=जीव, प्राण । ती=स्त्रियाँ । मान सखें घर=जो मान धारण कर सके । रती=रती के समान । हरती बरती है=प्राकुल रहती है तो लगि=तेरे लिए । निसि सोस=रात-दिन । हाहा करती है=अनुनय-विनय करती रहती है ।

अर्थ—मानवती राधा को उसकी सखी समझती हुई कहती है कि हे राधे ! जिस कृष्ण पर चारों ओर के राजाओं की सभी स्त्रियाँ अपने प्राणों

को न्योछावर करते हुए नहीं सकती। ऐसी स्त्रियाँ कहीं हैं जो कृष्ण से विमुख होकर मान धारण कर सकें, भले ही उनकी सुन्दरता में रति भी रत्ती के समान हो, नगण्य हो। जिस आनन्द-सागर कृष्ण को देखने के लिए सभी स्त्रियाँ सदा ही आकुल रहती हैं, उसी मनमोहन कृष्ण की आँखें रात-दिन तेरे लिए अनुनय-विनय करती रहती हैं। (अतः तू अपना मान छोड़कर कृष्ण से शीघ्र मिल।)

विशेष—१. यमक, व्यतिरेक, उपमा अलंकार।

२. यह सर्वथा श्री विश्वनाथप्रसाद मिश्र द्वारा सम्पादित 'रसखान-ग्रंथ-वली' में नहीं है।

सर्वथा

मान की ओधि है आधी घरी अरी जो रसखानि डरें हित कें डर।
कें हित छोड़ियं पारियं पाइनि ऐसे कटाछनहीं हियरा-हर ॥
मोहनलाल कों हाल विलोकियं नेकु कछू किनि छुवें कर सों कर।
ना करिबे पर वारे हैं प्रान कहा करि हैं अब हाँ करिबे पर ॥२०६॥

शब्दार्थ—ओधि=अवधि। हित=प्रेम। कें=या तो। हियरा हर=हृदय को हर; मन को जीत लो।

अर्थ—कोई गोपी अपनी मातिनी सखी राधा को समझती हुई कहती है कि यदि आनन्द-सागर प्रेम के कारण डर जायें तो मान की आधी घड़ी होनी चाहिए; अर्थात् यदि कृष्ण तेरे मान से भयभीत हो गए हैं तो तुझे अपना मान छोड़ देना चाहिए। या तो तुम उनसे प्रेम ही छोड़ दो; और यदि प्रेम को नहीं छोड़ सकती तो उसके पैरों में पड़कर ऐसी तिरछी दृष्टि से देखो कि उसके मन को ही जीत लो। तुम अपने वियोग में कृष्ण का तनिक हाल तो देखो, वह बेचारा तुम्हारे विरह में हाथ मल रहा है। वह तुम्हारी 'नहीं' पर ही अपने प्राणों को न्योछावर करता है। न जाने 'हाँ' करने पर वह क्या करेगा।

विशेष—परम्परागत वर्णन है।

सर्वथा

तू गरबाइ कहा भगर रसखानि तेरे बस बावरो होतै।
तौ हूँ न छाती सिराइ अरी करि भार इतैं उतैं बाझिन कोतैं।

लालहि लाल द्विये प्रसिधां गहि लालहि काल सो क्यों भई रोते ।

ए बिधना तू कहा री पढ़ी बस राख्यो गुपालहि लाल भरोते ॥२०७॥

शब्दार्थ—गरबाइ=गर्व करके । सिराइ=ठंडी पड़ना । करि भार=डाह करके ।

अर्थ—कोई गोपी अपनी सखी राधा को समझाती हुई कहती है कि तू गर्व करके मुझसे क्या झगड़ा करती है । आनन्द सागर कृष्ण तेरे प्रेम में पायल होकर तेरे वश में हो गए हैं, तो भी तेरी छाती ठंडी नहीं हुई और डाह करके फिर भी मुझे बंध्या होने की माला देती है । कृष्ण तेरे लिए लाल घाँवें किए हुए हैं; अर्थात् आतुरता से तेरी प्रतीक्षा करते हैं । कृष्ण को अपने वश में करके भी काल की भाँति क्यों क्रोध करती है । हे देव ! तूने यह विद्या कहाँ से पढ़ी है कि तूने कृष्ण को अपने प्रेम का झूठा विश्वास दे दिया है और वह तेरे ही आरोसे रहता है ।

विशेष—अनुप्रास और यमक अलंकार ।

सवैया

प्रिय सों तुम मान कर्यो कत नागरि आजु कहा किनहुँ सिख दीनी ।

ऐसे मनोहर प्रीतम के तरुनी बरुनी पग पोछे नवीनी ॥

सुन्दर हास सुधानिधि सो मुख नैननि चैन महारस भीनी ।

रसखानि न लागत तोहि कछु प्रब तेरी लिया किनहुँ मति दीनी ॥२०८॥

शब्दार्थ—कत=क्यों । सिख=शिक्षा । बरुनी=बरीनियों से । सुधानिधि=चन्द्रशेखर । महारस=अत्यधिक आनन्द ।

अर्थ—कोई गोपी अपनी मानिनी सखी, राधा की ताड़ना करती हुई कहती है कि चतुर सखि ! तुम अपने प्रिय से क्यों मान कर रही हो ? तुम्हें आज क्या हो गया है ? किसने तुमको ऐसी शिक्षा दी है ? तुम्हारा प्रिय तो इतना मनोहर है कि तरुनियाँ उसके पैरों को अपनी बरौनियों से पोंछती हैं । उसका हास्य सुन्दर है, मुख चमकता है, समान सुन्दर है, उसके नेत्र सुख देने वाले और अत्यन्त आनन्द से भरे हुए हैं । ऐसा आनन्द सागर प्रिय जब तेरा कुछ नहीं लगता; अर्थात् तू उससे झूठी हुई है । हे प्रिया ! न जाने किसने तेरी मति को छीन लिया है जो तू ऐसे मनोहर प्रियतम से मान करके बैठी हुई है ।

विशेष — १. अनुप्रास, उपमा अलंकार ।

२. 'तिया' शब्द के प्रयोग में भर्त्सना का भाव निहित है ।

कवित्त

उहड़ही बेंरी मंजु डार सहकार की पे,

चहचही चुहल चहकित अलीन की ।

लहलही लोनी लता लपटी तमालन पे,

कहकही तापे कोकिला की काकलीन की ॥

तहतही करि रसखानि के मिलन हेत,

बहबही बानि तजि मानस मलीन की ।

महमही मन्द-मन्द मारुत मिलनि तंसी,

गहगही खिलनि गुलाब की कलीन की ॥२०६॥

शब्दार्थ — उहड़ही = फली हुई । सहकार = आस । अलीन की = भौरो की । लहलही = हरी भरी । लोनी = सुन्दर । काकलीन की = कुँजों की । तहतही = शीघ्रता । रसखानि = आनन्द सागर कृष्ण । बहबही = भदी । बानि = आदत स्वभाव । मारुत = हवा । गहगही = पूर्ण विकसित ।

अर्थ — कोई गोपी अपनी सखी मानवती राधा से समस्त ऋतु का वर्णन करती हुई कहती है कि हे सखि ! ग्राम की बौरों से युक्त तथा फली हुई सुन्दर डाली पर चारों ओर से भौरों की गूँज आनन्दपूर्वक गूँज रही है । हरी भरी सुन्दर लतायें तमाल वृक्षों से लिपटी हुई हैं जिन पर कोयलें गूँज रही हैं । शीघ्रता से कृष्ण से मिलने के लिए गोपियाँ अपने हृदय का मलीन स्वभाव छोड़कर आतुर हो गई हैं । सुगन्धित मन्द-मन्द मारुत चल रहा है और गुलाब की कलियाँ खिलकर पूर्ण विकसित हो गई हैं ।

ऐसे समय में तेरा मान करना उचित नहीं है ।

सवैया

जो कबहूँ भण पांव न देत तु तो हित जालन आपुन गौने ।

मेरो कह्यो करि मान सजो कहि मोहन सौँ बलि बोल सलौने ॥

सौँहँ विबाधत हौँ रसखानि तू सौँहँ करै किन लाखनि लौने ।

मोखी तू मानिन सभ कर्खौ किन मान बसत में कीनो है कोनै ॥२०७॥

शब्दार्थ — सलौने = मधुर । सौँहँ = सीगन्ध । सौँहँ = सम्मुख । लाखनि =

बेचारी प्रेम की विपत्ति लेकर ही अपने घरों को लौटती हैं। उसने अपनी बाँसुरी की तानों को सारे ब्रज में तान रक्खा है, अतः मैं तुझसे ज्ञान की बात कहती हूँ कि बहुत सोच समझकर पैर रक्खो, क्योंकि वह कृष्ण इसी प्रकार फँसता है, जिस प्रकार चारा देकर मछली को फँसाया जाता है।

विशेष—१. यमक, श्लेष अलंकार।

२. 'तकि पाय घरी रपटाय नहीं' मुहावरे का भावपूर्ण प्रयोग है।

सवैया

काहे कूँ जाति असोमति के गृह पोच भली घर हूँ तो रई ही।

मानुष को इसिबो अपुनो हँसिबो यह बात उहाँ न नई ही ॥

बैरिनि तो दुग-कोरनि में रसखान जो बात भई न भई ही।

माखन सौ मन लें यह क्यों वह माखनचोर के ओर नई ही ॥२१४॥

शब्दार्थ—पोच भली=चाहे कमजोर ही सही। रई=दूध मथने की लकड़ी। उहाँ=वहाँ पर। बैरिनि=घोरतों का आत्मीयता-सूचक सम्बोधन। तो=तेरे। न भई ही=पहले नहीं थी। माखन सौ=मखन के समान कोमल।

अर्थ—कोई गोपी यशोदा के घर गई और वहाँ से कृष्ण के प्रेम के बशीभूत होकर लौटी। उसकी भर्त्सना करती हुई उसकी सखी कह रही है कि तू यशोदा के घर गई ही क्यों? रई तो तेरे भी पास थी, भले ही वह कमजोर सही। वहाँ कृष्ण के द्वारा प्रेम का जाल फैलाकर भोली नारियों को उसना और उन नारियों के फिर अपनी हँसी कराना कोई नई बात नहीं है। वहाँ तो प्रतिदिन ऐसा ही होता रहता है। हे बैरिनि! तेरे नेत्रों में आज जो बात मैं देख रही हूँ, वह पहले तो नहीं थी; अर्थात् आज तुम्हारी आँखों में प्रेम की मादकता है। अपना मखन-जैसा कोमल हृदय लेकर तू उस माखनचोर की ओर गई ही क्यों थी?

विशेष—१. उपमा अलंकार।

२. अंतिम पंक्ति में 'माखन' और 'माखनचोर' का प्रयोग अत्यन्त औचित्यपूर्ण है।

३. श्री विपबनाथप्रसाद मिश्र द्वारा सम्पादित 'रसखान-ग्रन्थावली' में यह सवैया नहीं है।

हेरति बारहीं यार उसें तुव बाबरी बाल, कहा धौ करेगी ।

जौ कबहूँ रसखानि सखें फिर क्यों हूँ न बीर ही बीर धरैगी ॥

मानि ऐ काहू की कानि नहीं, जब रूप ठगी हति रंग धरैगी ।

यातें कहौं सिख मानि भटू यह हेरति तेरे ही पढ़े परैगी ॥२१५॥

शब्दार्थ—हेरति=देखती है । बीर=सखी । कानि=लज्जा, भय । रंग-प्रेम । सिख=शिक्षा । भटू=सखी । हेरति=देखना । नैड़े=पीछे ।

अर्थ—कोई गोपी अपनी सखी को समझाती हुई कहती है कि हे सखि ! तू बार-बार कृष्ण की ओर देखती है । हे पगली ! तू नहीं जानती कि इसका परिणाम क्या होगा ? यदि कभी आनन्द-सागर कृष्ण ने तेरी ओर देख लिया । तो हे सखि ! फिर तू अपना सारा धैर्य खो बैठेगी और उसमें अनुरक्त हो जायेगी । तब तू किसी भी प्रकार की लज्जा नहीं पावेगी और कृष्ण के प्रेम में रंग जायेगी । हे सखि ! इसलिए मैं तुझसे कहती हूँ कि तू मेरी शिक्षा मान, अन्यथा यह देखना तेरे ही पीछे पड़ जायेगा; अर्थात् जब तू कृष्ण से प्रेम करने लगेगी तो फिर तुझे बड़ी व्याकुलता होगी; तेरा सुख-चैन सब दूर हो जायेगा ।

सवैया

बाँके कटाक्ष चितैबो सिख्यो बहुधा बरज्यो हित के हितकारी ।

तू अपने डग की रसखानि सिखावनि देति न हौं पचिहारी ॥

कौन की सीख सिखीं सजनी अजहूँ तजि वै बलि जाउँ तिहारी ।

नन्द के नन्दन के फन्द प्रजुँ परि जैहै अनोखी निहारनिहारी ॥२१६॥

शब्दार्थ—कटाक्ष=कटाक्ष, तिरछी दृष्टि से । हितकारी=प्रेम करने वाला पति । हौं पचिहारी=मैं कोशिश करके हार गई हूँ । निहारनिहारी-देखने वाली ।

अर्थ—कोई गोपी अपनी माननी सखी को समझाती हुई कहती है कि हे सखि ! तूने बाँकी-तिरछी दृष्टि से देखना तो सीख लिया है; अर्थात् तू प्रेम करना तो जान गई है, पर प्रायः अपने प्रेम करने वाले पति की भत्सना कर देती है । तू तो अपने ही प्रकार की आनन्द-सागर से भरी हुई युवती है, जो मेरी शिक्षा नहीं मानती । मैं तो तुझे सिखा देते-देते कोशिश

करके हार गई हूँ । हे सजनी ! तू ने किसकी शिक्षा को ग्रहण कर लिया है ? अपना मान छोड़ दे, मैं तुझ पर न्योछावर होती हूँ । हे विलक्षण दृष्टि से देखने वाली ! यदि तू कहीं कृष्ण के फन्दे में पड़ गई तो फिर मुसीबत आ जायेगी । अतः तुझे अपना मान छोड़कर अपने प्रियतम से प्रेम करना ही उचित है ।

सवैया

बैरिन तू बरजी न रहै अबही घर बाहिर बैर बढ़गो ।
 टोना सु नन्द छुटोना पढ़ै सजनी तुहि देखि बिसेषि पढ़ैगो ॥
 हँसि है सखि गोकुल गाँव सतै रसखानि तबै यह लोक रढ़ैगो ।
 बैर चढ़ै घरहि रहि बैठि अटा न एढ़ै बघनाम चढ़ैगो ॥२१७॥

शब्दार्थ—बरजी न रहै=रोकने पर नहीं रुकती । टोना=जादू । छुटोना=लड़का । बिसेष=विशेष । लोक=दुनिया । बैर=प्रायु ।

अर्थ—कोई गोपी कृष्ण के प्रेम में दिवानी अपनी सखी को समझाती हुई कहती है कि हे सखि ! तू रोकने पर भी नहीं रुकती । यदि तेरा कृष्ण के प्रति ऐसा ही लगाव रहा तो घर और बाहर बैर बढ़ जायेगा । नन्दपुत्र कृष्ण जादू के मन्त्र से तो सदा ही पड़ता रहता है, पर तुझे देखकर वह और भी विशेष रूप से पड़ेगा । सारा गोकुल गाँव तेरी हँसी उड़ायेगा और सारी दुनिया तेरी निन्दा करेगी । अब तेरी प्रायु चढ़ रही है; अर्थात् तू युवती हो रही है, अतः तेरा घर के अन्दर बैठना ही ठीक है; अट्टाली पर चढ़ना ठीक नहीं है, क्योंकि इससे तेरी बदनामी होगी ।

विशेष—१. 'बैरिन' शब्द का प्रयोग आत्मीयता का सूचक है ।

२. 'बैर चढ़ै' मुहावरे का भावपूर्ण प्रयोग है ।

३. अन्तिम पंक्ति में लक्षणा शब्द-शक्ति और असंगति अलंकार का प्रयोग भाववर्द्धक है ।

सवैया

गोरस गाँव ही में बिचियो तचियो नहीं नन्द-मुखानल भारन ।
 गैल गहूँ बलियै रसखानि तो पाप बिना डरिये किहि कारन ॥
 नाहि री ना भट्ट, क्यों करि के बन पैठल पाइवी लाज सम्हारन ।
 कुंजनि नन्दकुमार बसै तहाँ मार बसै कबनार की डारन ॥२१८॥

शब्दार्थ—तचिबो=जलना । नन्द-मुखानल-भारन=नन्द के मुख की आग की लपटें । गैल=मार्ग । भटू=सखी । मार=कामदेव ।

अर्थ—कोई गोपी अपनी सखी से गोरस बेचने के लिये बाहर चलने के लिए कहती है । उसकी बात सुनकर वह सखी कहती है कि हे सखि ! मैं गोरस गाँव में ही बेचूँगी, क्योंकि नन्द के मुख की आग की लपटों में जलना, नन्द की फटकारें सुनना, अच्छा नहीं है । जब मैं बाहर जाती हूँ तो मेरी नन्द कृष्ण और मुझे लक्ष्य करके अनेक प्रकार की मर्मान्तक गालियाँ देती है । यह सुनकर वह गोपी कहती है कि हम अपने रास्ते चली जायेंगी । जब तुम्हारे मन में कोई पाप ही नहीं है तो फिर तुम अपने मन में क्यों डरती हो ? यह सुनकर फिर सखी कहती है कि सखि ! मैं तुम्हारे साथ नहीं चलूँगी, क्योंकि उस ब्रज में घूमने पर जहाँ कृष्ण रहते हैं, किस प्रकार अपनी लाज संभाली जा सकती है । वहाँ कुँजों में तो कृष्ण रहते हैं, और कचनार की डालियों में काम-देव निवास करता है ।

कहने का भाव यह है कि उस वन का, जहाँ कृष्ण रहते हैं, वातावरण ही इतना मादक है कि वहाँ पहुँचते ही मन इतना कामपूर्ण हो जाता है फिर उचित अनुचित का ध्यान ही नहीं रहता । अतः मुझे गाँव से बाहर निकलना उचित नहीं है ।

संवेया

बार ही गोरस बेचि रो आबु तू माइ के मूढ़ चढ़ि कत मीड़ी ।

आवत जात ही होइगी साँभ भटू जमुना मतरौड़ ली मीड़ी ॥

पार गए रसखानि कहे अँखियाँ कहँ होहिगी प्रेम कनौड़ी ।

राख बलाइ तलौ जाइगी बाज अजे बजराज सनेह की डौड़ी ॥२१६॥

शब्दार्थ—बार हीं=इस पार ही । मीड़ी=सखी । मतरौड़=मथुरा और वृन्दावन के बीच का एक स्थान । प्रेम कनौड़ी=प्रेम के वशीभूत ।

अर्थ—एक गोपी अपनी सखी से कहती है कि हे सखि ! आज तू अपना गोरस नदी के इस पार ही बेच ले और नदी के उस पार न जा । क्योंकि यमुना पार से मतरौड़ तक जाते-घाते ही साँभ हो जायेगी । दूसरा कारण यह है कि नदी के उस पार जाने पर आनन्द सागर कृष्ण मिल जायेंगे, जिन्हें देखते ही न जाने साँभ प्रेम के वशीभूत हो जायें । फिर यह बात राधा तक भी पहुँच जायेगी और सारे ब्रज में कृष्ण की डौड़ी पिट जायेगी ।

तुलना—'हाय दर्ई न बिसाखी सुनै कछू है जग बाजत नेह की डोंड़ी ।'

—घनानन्द

कवित्त

ब्याहौं अनब्याहौं ब्रज माहीं सब चाही तासौं,
 दूनी सकुचाहौं दीठि परं न जुन्हैया की ।
 नेकु मुसकानि रसखानि को बिलोकति ही,
 चेरी होति एक बार कुंजनि दिखैया की ॥
 मेरो कह्यो मानि अन्त मेरो गुन मानिहै रो,
 प्रात खात जात न सकात सोहैं मेया की ।
 भाई की अटक तौ लौं सासु की हटक जो लौं,
 देखी ना लटक मेरे दूलह कन्हैया की ॥२२०॥

शब्दार्थ—जुन्हैया=चाँदनी । चेरी=दासी । हटक=बाधा ।

अर्थ—कोई गोपी अपनी सखी से कृष्ण की छवि का वर्णन करती हुई कहती है कि ब्रज की जितनी भी विवाहित नारियाँ और अविवाहित युवतियाँ हैं, सब कृष्ण को चाहती हैं उससे प्रेम करती हैं । वैसे वे इतनी लज्जाशील हैं, कि चाँदनी की दृष्टि भी उन पर न पड़ जाये, इसलिये दूने संकोच के साथ वे अपने घर से बाहर निकलती हैं । किन्तु उस तथा कुब्ज दिखाने वाले कृष्ण की तनिक सी मुस्कराहट को भी देखकर वे तुरन्त उसकी दासी बन जाती हैं । हे सखि ! तुम मेरा कहना मानो और अन्त में तुम मेरा ग्रहसान स्वीकार करोगी । तुम्हें अपनी माँ की सौगन्ध है, तुम कभी भी प्रातःकाल बिना खाना खाये बन में न जाना, अन्यथा वहाँ सारे दिन तुम्हें भूखा रहना पड़ेगा । भाई की बाधा और सासु की रुकावट मेरे मार्ग में तब तक ही बनी हुई है, जब तक उन्होंने मेरे प्रिय कृष्ण की छवि को नहीं देखा है; अन्यथा वे स्वयं भी उस छवि पर मुग्ध हो जायेंगी ।

सवैया

मो हित तो हित है रसखान छपाकर जानाँह जान अजानाँह ।
 सोच बबाब बल्यो चहुँबा बलि रो बलि रो खत रोहि निदानाँह ॥
 जो चाहिये लहिये भरि चाहि हिये उहिये हित काज कहा नहि ।
 जान दे सास रिखान दे नन्दाहं पानि दे मोहि तू कान दे तानाँह ॥२२१॥
 शब्दार्थ—मो हित तो हित है=मेरी भलाई तेरी ही भलाई में है ।

छपाकर=चन्द्रमा । चबाव=निन्दा । खत=हानि । निदानहि=अन्त में । जो चाहिये लहिये भरि चाहि=यदि कृष्ण को प्रेमपूर्वक आँख भरकर देखना चाहती है । हित काज=प्रेम के लिए । पानि=हाथ ।

अर्थ—कोई गोपी अपनी सखी को शिक्षा देती हुई कहती है कि मेरी भलाई तेरी ही भलाई है । अर्थात् मैं जो कुछ कह रही हूँ वह सब तेरी ही भलाई के लिए कह रही हूँ तू चन्द्रमा को जानकर भी अज्ञान क्यों बनी हुई है; अर्थात् चन्द्रमा भावोद्दीपक है, इस बात को जानकर भी तू कृष्ण से क्यों नहीं मिल रही है । तेरे कलंक की चर्चा चारों ओर चल रही है और इस चर्चा से अन्त में तुझे ही हानि होगी, अतः तू चल कर कृष्ण से मिल । यदि तू कृष्ण को प्रेमपूर्वक आँख भरकर देखना चाहती है तो तुझे सभी प्रकार की निन्दा सहन करनी होगी, क्योंकि प्रेम के लिए क्या कुछ नहीं सहा जाता । अतः तू सास की चिन्ता छोड़, ननद को क्रुद्ध होने दे, मुझे अपना हाथ दे; अर्थात् मेरे ऊपर विश्वास कर और कृष्ण की तानों को सुन; अर्थात् कृष्ण से मिल ।

विशेष—१. तृतीय पंक्ति में यमक अलंकार ।

२. यह सबैया श्री विश्वनाथ प्रसाद मिश्र द्वारा सम्पादित 'रस-खान ग्रन्थावली' में नहीं है ।

सबैया

तेरी गलीन में जा दिन ते निकसे मन ओहन गोघन गावत ।

ये ब्रज लोग तो कौन सी बात चलाई के जो नहि नैन चलावत ।

बे रसखानि जो रीझूँ नेकु तो रीझि के क्यों न बनाइ रिझावत ।

बावरी जो पै कलंक लग्यो तो निसंक हूँ क्यों नही अंक लगावत ॥२२२॥

शब्दार्थ—गोघन=गोचारण का गीत । अंक=हृदय ।

अर्थ—कृष्ण प्रेम से विमुख किसी गोपी को उसकी सखी समझाती हुई कहती है कि जिस दिन से तेरी गली में से श्री कृष्ण गोचारण का गीत गाते हुए निकले हैं, उस दिन से न जाने ब्रज में लोगों ने कौन सी बात चला दी है कि तेरे नेत्र ही पटकने बन्द हो गए हैं । यदि आनन्द सागर कृष्ण तुझ पर तनिक भी रीझ गए हैं तो तू अच्छी प्रकार से रिझाकर उन्हें अपने बस में क्यों नहीं करती; यदि तुझे प्रेम का कलंक लग ही गया है तो निर्भय होकर कृष्ण को अपने हृदय से क्यों नहीं लगाती ।

विशेष—१. 'बात' का क्लिष्ट प्रयोग है।

२. अन्तिम पंक्ति में शब्द एवं भाव छटा अनुपम है।

तुलना—१. 'कौन संकोच रह्यो है निवाज,

जो तू तरसै उनहीं तरसावत।

बावरी जो पै कलंक लग्यो,

नो निसंक ह्वै क्यों नहि अंक लगावत।

—निवाज

२. बिस्तु बिरंचि बिचारि मनावत,

गावत कीरति मोद पगावत।

बावरी जो पै कलंक लग्यो,

तो निसंक ह्वै क्यों नहीं अंक लगावत।

—मोहन

३. होनी हुती सो तो होय चुकी,

इन बातन में अब लाभ कहा है।

लागे कलंकहु अंक नहीं,

तो सखि भूल हमारी महा है।— हरिदचन्द्र

सद्वैया

जाहु न कोऊ सखी जमुना जल रोके खड़े मग नन्द को लाला।

नैन नचाइ चलाइ चितै रसखानि चलावत प्रेम को भाला॥

मैं जु गई हुती बरन बाहर मेरी करी गति टूटि गौ भाला।

होरी भई कं हरी भए लाल के लाल गुलाल पगी ब्रजबाला॥२२३॥

शब्दार्थ—मग=मार्ग। नन्द को लला=कृष्ण।

अर्थ—कोई गोपी अपनी सखी को समझाती हुई कहती है कि हे सखि ! किसी को भी यमुना जल भरने नहीं जाना चाहिए, क्योंकि कृष्ण मार्ग रोके हुए खड़ा है। वह अपनी भाँखों को नचाकर मन को चंचल बना कर प्रेम का भाला चलाता है। मैं जो बाहर निकल गई तो मेरी उस कृष्ण ने ऐसी दुर्गति की कि मेरे गले की माला भी टूट कर गिर गई। यह होली है या कृष्ण के द्वारा हरण है, क्योंकि सभी ब्रजबालाएँ कृष्ण के गुलाल से लाल हो रही हैं।

सोरठा

अरी अनोखी बाम, तू आई गोने नई ।

बाहर घरसि न पाय, हे छलिया तुव ताक में ॥२२४॥

शब्दार्थ—अनोखी=सुन्दर । बाम=स्त्री । छलिया=कृष्ण । तुव ताक में=तेरी खोज में ।

अर्थ—ब्रज में आई किसी नई गोपी को अन्य गोपी चेतावनी देती हुई कहती है कि हे सुन्दर नारी ! तू नई-नई गोने में आई है, अतः यहाँ की बातों की नहीं जानती । तू अपने घर से बाहर पैर न रखना, क्योंकि कृष्ण तेरी खोज में है । यदि तू उसे मिल गई तो वह तुझे अपने प्रेम-बन्धन में बाँध लेगा ।

संयोग-वर्णन

सवैया

बिहरें पिय प्यारी सनेह सने छहरें चुनरी के फवा कहरें ।

सिहरें नव जोवन रंग अनंग सुभंग अपांगनि की गहरें ॥

बहरें रसखानि नदी रस की सहरें बनिता कुल हू भहरें ।

कहरें बिरही जन आतप सों सहरें लली लाल लिये पहरें ॥२२५॥

शब्दार्थ—सनेह सने=प्रेम-पूर्वक । फवा=फुँदने । फहरें=गिरते हैं । सुभंग=सुन्दर । अपांगनि=नेत्रों की कोरें । कहर=दुखी होते हैं । आतप=विरह दुःख ।

अर्थ—कोई गोपी अपनी सखी से राधा-कृष्ण के मिलन का वर्णन करती हुई कहती है कि हे सखि ! कृष्ण प्रिया राधा के साथ प्रेमपूर्वक विचरण करते हैं जिसकी चुनरी के फुँदने छहर कर गिरते हैं । सुन्दर नेत्र-कोरों की गंभीरता से उसका नव-यौवन सिहरता है तथा प्रेम के कारण काम-भावना उत्पन्न होती है । रसखान कहते हैं कि वहाँ पर आनन्द की नदी बहती है जिसके किनारों पर खड़ी ब्रज-बालाएँ काँपती हैं । उसके कारण बिरही जनों का बिरह दुःख बढ़ता है और वे उससे दुखी होते हैं तथा कृष्ण राधा के साथ प्रसन्न हो रहे हैं ।

विशेष—अनुप्रास अलंकार ।

सवैया

सोई हुती पिय की छतियाँ लगी बाल प्रबीन महा मुद माने ।
 केस खुले छहरें बहरें फहरें छबि देखत मैन अमाने ॥
 वा रस में रसखानि पगी रति रैन जगी आँखियाँ अनुमाने ।
 चन्द पै बिम्ब श्री बिम्ब कैरव कैरव पै मुकता प्रथाने ॥२२६॥

शब्दार्थ—सोई हुई=सोई हुई थी। दमु=प्रसन्नता। छहरें=फैले हुए थे। बहरें फहरें=बाहर निकलकर हिल रहे थे। मैन=कामदेव। अमाने=अमान्य, तिरस्करणीय। चन्द=चन्द्रमा जैसा मुख। बिम्ब=कुंदरू, आँखों की ललाई। कैरव=कुमुद, आँखों के सफेद कोण। मुकतान=मोतियों के; रात में जागने के कारण आँसुओं के।

अर्थ—कोई गोपी अपनी सखी से अन्य सखी के सुरतान्त का वर्णन करती हुई कहती है कि वह चतुर बाला अत्यन्त प्रसन्नता के साथ अपने प्रियतम की छाती से लगाकर सोई हुई थी। उसके खुले हुए केश बाहर निकलकर हिल रहे थे। उसकी शोभा को देखकर कामदेव भी तिरस्करणीय था। प्रिय के साथ आनन्द में डूबी रहकर रात भर जागने की बात का पता उसकी आँखों से चल रहा था। उसका अलसाया हुआ मुख, लाल आँखें, आँखों के सफेद कोण और रात भर जागने के कारण जम्माई के कारण निकले हुए आँसू ऐसे प्रतीत होते थे मानो चन्द्रमा पर बिम्ब, बिम्ब पर कुमुद और कुमुद पर मोती हों।

विशेष—प्रतीप और रूपक अलंकार।

सवैया

अंगनि अंग मिलाइ दोऊ रसखानि रहे लिपटे तरु चाहौ ।
 सगनि संग अनग को रंग सुरग सनी पिय दै गल बाहौ ॥
 बेन ज्यों मैन सु ऐन सनेह को लूटि रहे रति अन्दर चाहौ ।
 नोबी गहै कुछ कंचन कुम्भ कहै बनित पिय नाही जु नाहौ ॥२२७॥

शब्दार्थ—अंगन=कामदेव। रंग=प्रेम। सुरंग=उन्मादक। ऐन=घर।

अर्थ—कोई गोपी अपनी सखी से किसी अन्य गोपी के रस-शृंगार का वर्णन करती हुई कहती है कि वे दोनों वृक्ष की छाया में अपने अंग से अंग मिला रहे थे। वह नायिका उसके साथ कामदेव के उन्मादक प्रेम में डूबकर

उसे बाहुपाश में जकड़े हुए थी। उसके वचन कामदेव के घर जान पड़ते थे; अर्थात् उसके वचनों से काम-भावना की अभिव्यक्ति हो रही थी। वे दोनों रति के अन्तर्गत प्रेम की लूट कर रहे थे। जब उसका प्रिय उसकी नीवी को और कंचन कुच-कुम्भों को ग्रहण करता था तो वह वनिता नहीं नहीं कर रही थी।

विशेष—अनुप्रास, उपमा, रूपक अलंकार।

सुलना—हाथन सों गहि नीवी कह्यो पिय,
नाहीं जु नाहीं जु नाहीं जु नाहीं।

—हरिश्चन्द्र

सवैया

आज अचानक राधिका रूप-निधान सों भेंट भई बन माहीं।

देखत दोठि परे रसखानि मिले भरि अक दिये गलबाहीं॥

प्रेम-पगी बतियां दुहुँ घाँ की दुहुँ कों लगौं अति हो जित चाहौं।

मोहिनी मंत्र बसीकर जन्त्र हटा पिय की तिय क्री न। नाही॥२२८॥

शब्दार्थ—रूप-निधान=सौन्दर्य-भण्डार। रसखानि=आनन्द-सागर कृष्ण।

अंक=बाहुपाश। प्रेम पगी=प्रेमपूर्ण।

अर्थ—कोई गोपी अपनी सखी से राधा-कृष्ण के मिलन का वर्णन करती हुई कहती है कि हे सखि ! आज अचानक बन में राधा और सौन्दर्य-भण्डार कृष्ण की भेंट हो गई। आनन्द-सागर कृष्ण ने उसे देखते ही गलबाहीं देकर बाहुपाश में बाँध लिया। दोनों प्रेम-पूर्ण बातें करने लगे, दोनों के मन में ही मिलन की अत्यन्त प्रबल इच्छा थी। प्रियतम कृष्ण का हा हा करना यदि मोहिनी मंत्र था तो राधा का 'नहीं नहीं करना' वशीकरण मन्त्र था।

सवैया

वह सोई हुती परजंक लली लला लोनो सु आह भुजा भरिके।

अकुलाइ के चौंकि उठी सु डरी निकरी चहँ अंकनि तँ फरिके॥

भटका भटकी मैं फटौ पटुका दर की अगिया मुकता भरिके।

मुख बोल कड़े रिस से रसखानि हटौ जू लला निबिया घरिके॥२२९॥

शब्दार्थ—हुती=थी। परजंक=पर्यंक। अंकनि तँ=भुजाओं में से।

पटुका=दुपट्टा। दरकी=फट गई। मुकता=मोती।

अर्थ—एक गोपी अपनी सखी से अन्य किसी सखी की सूरत का वर्णन करती हुई कहती है कि वह अपने पलंग पर सोई हुई थी कि कृष्ण ने आकर उसे अपनी भुजाओं में भर लिया। वह आकुल होकर चौंक उठी, डर गई और फड़क कर उसकी गोद से निकालने का प्रयत्न करने लगी। इस झटका-झटकी में उसका दुपट्टा फट गया, चोली भी फट गई और उसमें से मोती टूट कर नीचे गिर पड़े। रसखान कहते हैं, तब उसने क्रोधपूर्वक कृष्ण से कहा कि हे कृष्ण ! दूर हट जाओ, मेरी नीबी चड़क रही है।

विशेष—अनुभावों का सजीव एवं स्वाभाविक वर्णन है।

सवैया

अँखियाँ अँखियाँ सों सकाई मिलाइ हिलाइ रिझाइ हियो हरिबो ।

बतिया चित चोरन चेटक सी रस चारु चरित्रन ऊचरिबो ॥

रसखानि के प्रान सुधा भरिबो अघरान पै त्यों अघरा धरिबो ।

इतने सब मैन के मोहिनी मन्त्र पै मन्त्र बसीकर सो करिबो ॥२३०॥

शब्दार्थ—सकाई=संकोचपूर्वक। चेटक=जादू। चारु=सुन्दर। ऊचरिबो=उच्चरित करना, कटना। बसीकरण=वशीकरण। सी=सी सी की ध्वनि।

अर्थ—कोई गोपी अपनी सखी से अन्य सखी के सुख शृंगार का वर्णन करती हुई कहती है कि उसने संकोचपूर्वक अपने प्रियतम की आँखों से अपनी आँखें मिलाई; गर्दन हिलाकर और उसके द्वारा अपने प्रिय को रिझाकर उसका हृदय अपने वश में कर लिया। चित्त को चुराने वाले चीरों की सी जादू-भरी बातें करके उसने रमणीय आनन्द दिया। अपने प्रिय के अघरों पर अपने अघर रखकर उसने उसके प्राणों में अमृत उड़ेल दिया। इतने सारे मोहने वाले कामदेव के मन्त्रों को अपनाकर भी उसने सी-सी ध्वनि करके अपने करके प्रियकर वशीकरण मन्त्र डाल दिया।

विशेष—यमक, उपमा अलंकार।

सवैया

बागन काहे को जाओ पिया, बैठी ही बाग लगान दिखाऊँ ।

एड़ी अनार सी मोरि रही, बरियाँ दोउ चन्ने की, डार नवाऊँ ॥

छातनि में रस के निबुझा अर घूँघट खोलि के दाख चलाऊँ ।

टांगन के रस चसके रति फूलनि की रसखानि लूटाऊँ ॥२३१॥

शब्दार्थ—मौरि रही=फूल रही है। दाख=द्राक्षा, छुहारा। टांगन=पैर।

अर्थ—कोई नायिका नायक से कह रही है कि हे प्रियतम ! तुम बाग में क्यों जाते हो ? मैं घर बैठे ही तुम्हें बाग लगाकर दिखा सकती हूँ। मेरी एड़ियाँ पनार की भाँति फूल रही हैं, मानों ये ही अनार हैं। दोनों बाहें ही मानो चम्पे की डालें हैं। छाती में उभरे हुए स्तन ही मानो रस भरे नींबू हैं। मैं घूँघट खोलकर तुम्हें द्राक्षा चखा सकती हूँ, अर्थात् मेरे अघरों के चुम्बन में दाक्षा का आनन्द भरा हुआ है। रसखान कहते हैं कि जंग रूपी छुहारों का रस तुम्हें चखा सकती हूँ और प्रेम की कलिया तुम पर लुटा सकती हैं।

विशेष—वर्णन में काव्यात्मकता कम है और सांगरूपक की संयोजना का प्रयत्न अधिक है।

वियोग-वर्णन

सवैया

फूलत फूल सबै बन बागन बोलत भीर बसंत के आवत ।

कोमल की किलकार सुनै सब कंत बिदेहन तैं सब धावत ॥

ऐसे कठोर महा रसखान जु नेकुह भोरी ये पीर न पावत ।

हक सी सालत है हिय में जब बैरिन कोमल कूक सुनावत ॥२३२॥

शब्दार्थ—कंत=प्रियतम। हक=बरछी।

अर्थ—कोई गोपी अपनी सखी से कहती है कि सारे बागों में फूल खिल गए हैं। बसंत के आगमन के कारण भीरे उन पर गूँज रहे हैं। कोयल की कूक सुनकर सबके प्रियतम कृष्ण इतने कठोर हैं कि मेरी विरह वेदना की तनिक भी चिन्ता नहीं करते। जब कोयल बोलती है तो उसकी कूक हृदय में बरछी के समान लगती है।

विशेष—१. समा अलंकार।

२. परम्परागत वर्णन।

३. यह सवैया श्री विश्वनाथ प्रसाद मिश्र द्वारा सम्पादित 'रस-खान-ग्रन्थावली' में नहीं है।

सवैया

रसखान सुनाह वियोग के ताप मलीन महा दुति देह तिया की ।

पंकज सौ मुख गौ मुरझाय लगी लपटें बरै स्वाँस हिया की ॥

ऐसे में आवत कान्ह सुने हुलसै सुतनी तरकी भंगिया की ।

योँ जन जोति उठी तन की उकसाय बई मनो बाती बिया की ॥२३३॥

शब्दार्थ—सुनाह=प्रियतम । ताप=दुख । पंकज=कमल । बरै=जलने लगी । हुलसै=प्रसन्न हुई । सुतनी=दूढ़ डोर ।

अर्थ—कोई गोपी अपनी सखी से किसी अन्य विरहणी गोपी के विषय में कह रही हैं । वह गोपी अपने प्रियतम के वियोग-दुःख से इतनी दुखी हुई थी कि उसके शरीर की शोभा मंद पड़ गई थी । उसका कमल-जैसा मुख भी मुरझा गया था । उसके हृदय की साँसें लपट बनकर जलने लगी थीं । इसी बीच उसने अपने प्रियतम के आगमन की खबर सुनी । वह इतनी प्रसन्न हुई कि उसकी कंचुकी की दूढ़ डोर भी कसमसाने लगी । उसका शरीर इस प्रकार शोभायुक्त हो उठा, मानो दीपक की बत्ती को ज्वला दिया गया हो ।

विशेष—१. उपमा, उत्प्रेक्षा, समाधि अलंकार ।

२. सवैया २०० में भी यही उत्प्रेक्षा है ।

३. यह सवैया श्री विष्णुनाथप्रसाद मिश्र द्वारा सम्पादित 'रसखान-प्रन्यादली' में नहीं है ।

सवैया

बिरहा की जू आँच लगी तन में तब जाय परी जमुना जल में ।

बिरहानल तें जल सूखि गयी मछली वहाँ छाँड़ि गई तल में ॥

जब रेत फटी रु पताल गई तब सेंस जर्यो बरती-तल में ।

रसखान तबै इहि आँच मिटे जब आय कँ स्याम लगै गल-में ॥२३४॥

शब्दार्थ—विरहानल=वियोग की आग । बरती-तल=पाताल लोक ।

आँच मिटे=दुख दूर होगा, ज्वाला शान्त होगी ।

अर्थ—कोई गोपी अपनी सखी से अन्य विरहणी गोपी का वियोग-दुख की वर्णन करती हुई कहती है जब उसके शरीर में वियोग-दुख की आग बढ़ गई तो वह उसे शान्त करने के लिए यमुना में कूद गई । तब विरह की आग के कारण यमुना का जल सूख गया और मछलियाँ जल के अभाव के कारण यमुना के

तल में बैठ गई। उस आग के कारण जब यमुना का जल अत्यन्त गर्म हो गया तो उसकी गर्मी से पाताल-लोक में स्थित शेषनाग भी जलने लगा। रसखान कहते हैं कि यह ज्वाला तभी शान्त हो सकती है जब कृष्ण उसके गले से आकर लगेगे।

विशेष—१. उहात्मकता के कारण भाव-शून्यता।

२. यह सबैया श्री विश्वनाथप्रसाद मिश्र द्वारा सम्पादित 'रसखान-ग्रन्थावली' में नहीं है।

तुलना—'प्यारी कों परसि पौन गयो मानसर पँह,

लागत ही पौरे गति भई मानसर की।

जलचर जरे औ सिवार जरि छार भयो,

जल जरि गयो पंक सूख्यो भूमि दरकी।'

—गंग कवि

सबैया

बाल गुलाब के नीर उसीर सों पीर न जाइ हियें जिन ठारी।

कंज की माल करौ जू बिछावत होत कहा पुनि चंदन गारी॥

एते इलाज बिकाज करौ रसखानि कों काहे कों जारे पै जारौ।

चाहत हौ जु छिवायो भटू तो दिखावो बड़ी बड़ी आखिनवारो॥२३५॥

शब्दार्थ—गुलाब के नीर=गुलाब जल। उसीर=खस। गारी=लेप।

बिकाज=व्यर्थ। भटू=सखी।

अर्थ—कोई विरह-व्याकुल गोपी अपनी सखी से कहती है कि हे सखि! यदि मेरे हृदय में गुलाबजल और खस छिड़कना बेकार है। कंजमाला का बिछावन करने से तथा चंदन का लेप करने से भी कोई लाभ नहीं है। ये सारे उपचार व्यर्थ हैं, वरन् ये तो मेरी जलन को और अधिक बढ़ाते हैं। हे सखि! यदि तुम मुझे जीवित रखना चाहती हो तो मुझे विशाल नेत्र वाले कृष्ण का दर्शन करा दो।

विशेष—वर्जन परम्परागत।

सबैया

काह कहैं रतियाँ की कथा बतियाँ कहि आवत है न कछू री।

आइ गोपाल लियो भरि अंक कियो मनभायो पियो रस कू री॥

ताहि बिना सों गड़ी झलियाँ रसखानि मेरे अंग अंग में पूरी ।
 पै न दिखाई परे अब बाबरी दे के बियोग बिधा मजूरी ॥२३६॥
 शब्दार्थ—रतियाँ की=रात को । अंग=गोद ।

अर्थ—कोई गोपी अपनी सखी से अपनी-विरह व्यथा का वर्णन करती हुई कहती है कि हे सखि ! मैं रात की बातें तुमसे क्या कहूँ ? वे बातें तो कहने में ही नहीं आतीं । कृष्ण ने मुझे अपनी गोद में भर लिया, उसने अपनी मनोकामना पूरी की, और रस का पान किया । उसी दिन से उस आनन्द-सागर की आँखें पूर्णतया मेरे अंग-अंग में गड़ी हुई हैं ; अर्थात् मैं उनकी शोभा को तनिक देर के लिए भी नहीं भूल पाती । किन्तु हे सखि ! बियोग-व्यथा को मजदूर रूप में देकर वह कृष्ण अब दिखाई नहीं पड़ता ।

विशेष—१. परम्परागत वर्णन है ।

२. 'बाबरी' शब्द आत्मीयता का सूचक है ।

कवित्त

काह कहूँ सजनी-संग की रजनी नित बीतै मुकुन्द कोंटे री ।
 आवन रोज कहूँ मनभावन आवन की न कबो करी फेरी ॥
 सौतिन-भाग बढ़यो ब्रज में जिन लूटत हैं निसि रंग घनेरी ।
 सो रसखानि लिखी बिघना मन मारिके आयु बनी हौं अहेरी ॥२३७॥
 शब्दार्थ—मुकुन्द=कृष्ण । रंग=आनन्द । बिघना=ब्रह्मा । अहेरी=शिकारी ।

अर्थ—कोई गोपी अपनी सखी से सपत्नी-भाव को प्रकट करती हुई कहती है कि हे सजनी ! मैं तुमसे अपनी व्यथा किस प्रकार प्रकट करूँ ? सारी रात कृष्ण की बाट देखते-देखते ही बीत जाती है । मनभावन कृष्ण रोजाना मेरे पास आने को कहते हैं, लेकिन उनकी मेरे यहाँ आने की कभी बारी ही नहीं आती । आजकल तो ब्रज में वह सौत ही बहुत भाग्यशाली हैं जो कृष्ण के साथ रात को अत्यधिक आनन्द का भोग करती है । रसखान कहते हैं कि मेरे भाग्य में तो ब्रह्मा ने यही लिखा है कि मैं अपने आप को मारने के लिए स्वयं ही अपनी शिकारी बनी हुई हूँ ।

सवैया

आये कहा करि के कहिए वृषमान लली सों लला दग जोरत ।
 ता बिन तैं असुवान की धार दकी नहीं जलधि लोग निहोरत ।

बेगि चलो रसखान बलाइ लो क्यों अभिमानन भौह मरोरत ।
 प्यारे । सुन्दर होय न प्यारी अब पल आधिक में ब्रज बोरत ॥ २३८॥
 शब्दार्थ—निहोरत=समझते हैं । बलाइ लो=बलैया लेती हूँ । पुरन्दर=
 =इन्द्र । पल आधिक में=एक आध पल में । बोरत=डुबोना ।

अर्थ—राधा की कोई सखी कृष्ण को समझाती हुई कहती है कि हे कृष्ण !
 तुम यह तो बताओ कि राधा से अपनी आँखें मिलाकर तुम उस पर क्या जादू
 कर आये हो, क्योंकि उसी दिन से उसकी आँसुओं की धारा रुकी नहीं है,
 यद्यपि लोग उसे बहुत समझते हैं । हे आनन्द-सागर कृष्ण ! जल्दी चलो, मैं
 तुम्हारी बलैया लेती हूँ, क्यों अभिमान करके तुम रुक रहे हो ! हे प्यारे !
 यदि तुम नहीं चले तो विरहिणी राधा अपने आँसुओं में एक-आध पल में ही
 इन्द्र बनकर सारे ब्रज को डुबो देगी ।

विशेष—१. एक बार इन्द्र ने ब्रज-वासियों से रुष्ट होकर समूचे ब्रज को
 डुबो देने का संकल्प किया और मूसलाधार वर्षा शुरू कर दी
 तब कृष्ण ने गोवर्धन पर्वत उठाकर ब्रज की रक्षा की । इस
 सद्यैया की अंतिम पंक्ति में इसी कथा की ओर संकेत है ।

२. 'पुरन्दर होय न प्यारी' का एक अर्थ यह भी हो सकता है—
 राधा को इन्द्र मत समझो, क्योंकि इन्द्र से तो तुमने गोवर्धन
 उठाकर ब्रज की रक्षा कर ली थी, पर राधा से किसी प्रकार
 भी उसे नहीं बचा पाओगे ।

३. श्री विश्वनाथप्रसाद मिश्र द्वारा सम्पादित 'रसखान-ग्रन्थावली'
 में यह सद्यैया नहीं है ।

तुलना—१. 'सखी इन नैननि तैं धन हारे ।

बिनहीं रितु बरषत निति बासर, सदा मलिन दोउ तारे ।
 ऊरष स्वास समीर तेज अति, सुख अनेक द्रुम डारो ।
 वदन सदन कहि दसे बचन-खग, दुख पावस के मारे ।
 दुरि दुरि बूँद परत कंचूकि पर मिलि अंजन सौं कारे ।
 मानो परनकुटी सिब कीन्हीं, बिबि मूरति धरि न्यारे ।
 घुमरि घुमरि बरषत जल छाँड़त, डर लागत अंधियारे ।
 बूँदत ब्रजहि सूर को राखै, बिनु गिरबरधर प्यारे ॥'

—सूरदास

२. 'कहु रहीम उत आम के, बिरया ॥ सों टेरि
अब दूध जल भरि राबिका, बहि दुबावत फेरि ॥' —रहीम
३. 'साइली के असुवान को सागर,
बादत जात मनो नम छवे है ।
बात कहा कहिए ब्रज की अब,
बूझीई ह्व है कि बूझत ह्व है ॥' —रघुनाथ
४. 'जानि ब्रज बूझत नू होते गिरिधारी तो पे,
ब्रज में बढौते दुख-सोते कहो काहे के ।'
—द्विजदेव

सर्वेया

गोकुल के बिछुरे को सखी दुख प्राण ते नेहु गयीं नहीं काढ्यो ।
सो फिर कोस हजार तें धाय के रूप दिखाय दधे पर दाघ्यो ।
सो फिर द्वारिका और चले रसखान है सोच यहै जिय गाढ्यो ।
कौन उपाय किये करि है ब्रज में बिरहा कुरुक्षेत्र को बाढ्यो ॥२३६॥

संवाच—गोकुल के बिछुरे को = गोकुल नाँव त्यागने का । दधे पर
दाघ्यो = चले हुए को और जलाया । कुरुक्षेत्र को बाढ्यो = कुरुक्षेत्र में दिये
गये दान के समान बढ़ता ही जाता है । (पुराणों में बताया गया है कि
कुरुक्षेत्र में किया गया दान आदि १३ दिन तक प्रतिदिन १३ गुनी वृद्धि को
प्राप्त करता है ।

अर्थ—कोई गोपी अपनी सखी से कहती है कि हे सखि! अभी तक गोकुल
गाँव से बिछुड़ने का दुख ही अपने मन से नहीं निकाला गया था कि बहुत दूर
से कृष्ण ने आकर अपना सौन्दर्य दिखाकर हमें जले दुग्धों को और जलाया अपने
प्रेम-पाश में बाँधकर वे फिर द्वारिका को चले गये । हमारे मन में अब यही दुख
है कि ब्रज में कुरुक्षेत्र में दिये गये दान के समान नित्यप्रति बढ़ते हुए इस बिरह-
दुख को किस प्रकार मिटाया जा सकता है ।

विशेष—१. रूपक प्रलंकार ।

५. यह सर्वेया श्री विश्वनाथप्रसाद मिश्र द्वारा सम्पादित रसखान
संभावली में नहीं है ।

तुलना—बिरह भरेयो कर भांगन कोने ।

दिन दिन बाढ़त जात सखी री, ज्यों कुस्सेत के डारे सोने ॥

—सूरदास

सवैया

गोकुल नाथ वियोग प्रलै जिनि गोपिन नंद जसोमति जू पर ।

बाहिं गयो अंसुवान प्रवाह भयो जल में ब्रजलोक लिहू पर ॥

तीरथराज सी राधिका सु तो रसखान मनो ब्रज मू पर ।

पूरन ब्रह्म ह्वै ध्यान रह्यो पिय औधि अखंबट पात के ऊपर ॥२४०॥

शब्दार्थ—प्रलै=प्रलय, तीरथराज=प्रयाग, प्रयाग के समान पवित्र ।

औधि=अवधि । अखंबट=अक्षयबट; इस वृक्ष का प्रलयकाल में भी नाश नहीं होता ।

अर्थ—कोई गोपी अपनी सखी से कहती है कि कृष्ण के वियोग का दुःख गोपियों, नन्द और यशोदा पर प्रलय का रूप धारण कर चुका है । इनके वियोगजन्य आसुओं के प्रवाह में ब्रजलोक जल में बह गया है । प्रयाग के समान पवित्र राधा के प्राण ही समूचे ब्रज में इस धरती पर बच पाये हैं और वह भी इसीलिए कि वह अपने पूर्ण ब्रह्म प्रियतम के ध्यान में उनके आगमन की अवधि भी गिनती हुई अक्षयवृक्ष के पत्तों पर चढ़ गई है ।

विशेष — १. उपमा, अतिशयोक्ति अलंकार ।

२. ऊहात्माकता के कारण भावों की क्षति ।

३. यह सवैया श्री विश्वनाथप्रसाद मिश्र द्वारा सम्पादित 'रसखान-ग्रंथावली' में नहीं है ।

सवैया

ए सजनी जब तें मैं सुनी मयुरा नगरी बरवा रिनु साई ।

ले रसखान सनेह की ताननि कोकिल भोर मलार मचाई ॥

साँझ तें भोर लों भोर तें साँझ लों गोपिन चातक ज्यों रट साई ।

एरी सखी कहिये तो कहाँ लागि बैर अहीर ने पीर न पाई ॥२३१॥

शब्दार्थ—सनेह की ताननि=प्रेमपूर्ण स्वरों में । साँझ त भोर लों भोर ते

साँझ लों—सन्ध्याकाल से प्रातःकाल तक और प्रातःकाल से सन्ध्याकाल तक ।

कहाँ लागि=कहाँ तक । बैरी=शत्रु ; आत्मीयता=सुबक सम्बाधन । पीर न

पाई=पीड़ा का अनुभव नहीं हुआ ।

अर्थ—कोई गोपी अपनी सखी से कहती है कि हे सजनी ! जब से मैंने यह सुना है कि मथुरा नगरी में वर्षा ऋतु आ गई है और कोयल तथा मोर प्रेम के स्वरों में बोलने लगे हैं, तब से हर समय गोपियाँ चातक की भाँति पी-पी पुकार रही हैं। लेकिन हे सखि ! यह तो बताओ कि उस बैरी अहीर को (कृष्ण को) इन गोपियों की विरह-वेदना का कहाँ तक अनुभव हुआ है ; वह तो अत्यन्त निष्ठुर और पाषण-हृदय है।

विशेष—१. प्रकृति का उद्दीपन रूप में परम्परागत वर्णन।

२. उपमा अलंकार।

३. यह सवैया श्री विश्वनाथप्रसाद मिश्र द्वारा सम्पादित 'रसखान-ग्रन्थावली' में नहीं है।

सवैया

मग हेरत धू धरे नैन भए रसना रट वा गुन गावन की।

अंगुरी गनि हार थकी सजनी सगुनोती चल नहि पावन की।

पथिकी कोउ ऐसाजु नाहि कहै सधि है रसखान के आवन की।

मनभावन आवन सावन में कही ओधि करी डग बावन की ॥२४२॥

शब्दार्थ—मग हेरत=रास्ता देखते हुए। धू धरे=धुँधले। रसना=जीभ। सगुनोती=शुभ शकुन। ओधि=आने की अवधि। डग बावन की=वामनावतार के डगों की भाँति निरन्तर बढ़ती हुई।

अर्थ—कोई गोपी अपनी सखी से अपनी विरहावस्था का वर्णन करती हुई कहती है कि हे सखि ! प्रियतम कृष्ण का रास्ता देखते हुए मेरे नेत्र धुँधले पड़ गये हैं ; उसके गुणों का गान करती-करती जीभ थक गई है। उसके आने के दिनों को गिनती-गिनती अंगुलियाँ थक गई हैं, लेकिन उनके आने का कोई भी शुभ शकुन प्राप्त नहीं होता। कोई भी ऐसा पथिक नहीं आता जो कृष्ण के आगमन का समाचार दे। कृष्ण सावन के महीने में आने की कह गये थे, पर अभी तक नहीं आये। उनके आने की अवधि तो वामनावतार की तरह निरन्तर बढ़ती ही जा रही है।

विशेष—१. उपमा अलंकार।

२. विरह का परम्परागत वर्णन।

३. यह सबैया श्री विश्वनाथप्रसाद मिश्र द्वारा सम्पादित 'रसखान ग्रन्थावली' में नहीं है।

तुलना—१. 'बीती श्रीधि धावक की लाल मनभावन की'

डग भई बाबन की सावन की रतियाँ ।'—सेनाहति

२. 'बाबन को डग यो बिरहा जु ग्रहो मन भावन सावन आयो ।

—ग्रज्ञात

सपत्नी-भाव

सबैया

वा रसखानि गुनों सुनि कै हियरा अत टूक ह्वै फाटि गयो है।

जानति हैं न कछु हम ह्याँ उनवाँ पढ़ि मंत्र कहा धौँ दयो है।

साँची कहैं जिय में निज जानि कै जानति हैं जस जँसो लयो है।

लोग लुगाई सबे ब्रज माँहि कहैं हरि चेरी को 'चेरो भयो है' ॥२४३॥

शब्दार्थ—गुनों=गुणों को। सत=सौ। कहा धौँ=न जाने क्या।

जस=यश। चेरी को=दासी कुब्जा का। चेरो=सेवक।

अर्थ—गोपियाँ कुब्जा के प्रति ईर्ष्या भाव दिखाती हुई उद्वेग से कहती है कि हे उद्वेग ! उस आनन्द-सागर कृष्ण के गुणों को सुनकर हमारा हृदय सौ-सौ टुकड़े होकर फट गया है। हम नहीं जानती कि कौन-सा मंत्र पढ़कर कुब्जा ने कृष्ण पर चला दिया है। हम अपने मन में विचार कर वह बात सत्य कहती हैं और जानती हैं कि कृष्ण ने इस प्रकार से कितना यश प्राप्त किया है ? अर्थात् वे बहुत बदनाम हो गए हैं, क्योंकि ब्रज के सब नर-नारी यह कहते हैं कि कृष्ण कुब्जा दासी के दास बन गये हैं।

विशेष—काकुवक्रोक्ति अलंकार।

सबैया

जाने कहा हम मूढ़ सबै समझीन तबै जबहीं बनि आई।

सोचत हैं मन ही मन में अब कीजै कस बनिधाय जुगोंवाई ॥

नोबो भयो ब्रज को सब सीस मलीन भई रसखानि दुहाई।

चेरी को चेटक देखहु हो हाई चेरो कियो, धौँ कहा पढ़ि माई ॥२४४॥

शब्दार्थ—जबही बनि आई=भवसर था । चेरी को=कुब्जा को ।
चेटक=जादू ।

अर्थ—गोपियाँ उदबुके निगुंण ब्रह्म के उपदेश को सुनकर बहुत दुःखी होती हैं और परस्पर कहती हैं कि हम मूर्ख कुछ भी नहीं जानतीं, इसलिए जब भवसर था, तभी हम अपने कर्त्तव्य को नहीं समझ सकी, अर्थात् जब कृष्ण ब्रज छोड़कर जा रहे थे, तभी उन्हें रोक लेना था । अब मन ही मन यह सोचती हैं कि जो बातें हो चुकीं, उनके विषय में कुछ कहना-सुनना व्यर्थ है । इस घटना से सारे ब्रजवासियों का सिर झुक गया और सारी प्रार्थनाएँ व्यर्थ सिद्ध हो गईं । हे सखि ! उस कुब्जा का जादू तो देखो जिससे उसने कृष्ण को अपना दास बना लिया है । न जाने वह जादू उसने कहाँ पढ़ा है ।

सवेया

काइ सों माई कहा करियँ सहियँ सोई जो रसखान सहावें ।

नेय कहा जग प्रेम कियो तब नाचियँ सोई जो नचावें ।

चाहत हैं हम और कहा सखि क्यों हूँ कहूँ पिय देखन पावें ।

चेरियँ सों जगुपाल रच्यो तो भली ही सब मिलि चेरी कहावें ॥२४५॥

शब्दार्थ—नेम=नियम । रूपी=अनुरूप हो गया ।

अर्थ—गोपियाँ परस्पर कहती हैं कि हे सखि ! किससे अपने मन की व्यथा कहें । आनन्द-सागर कृष्ण ने जो दुःख दिया है, अब तो उसे सहन करने के अतिरिक्त और कोई सहारा नहीं है । जब कृष्ण से प्रेम किया है तो फिर नियम आदि का स्थान भी क्या रह गया है । जिस प्रकार वह नचाये उसी प्रकार नाचना होगा । हे सखि ! हम और नहीं कुछ चाहतीं । हम तो केवल यही चाहती हैं कि जिस प्रकार कृष्ण के दर्शन कर सकें । यदि कृष्ण दासी के वश में ही होते हैं (क्योंकि वे कुब्जा के वश में हो गये हैं,) तो चलो और सब मिलकर उनकी दासी बन जाओ ।

तुलना—१. 'चेरी ही सों जो पै रुचि राबही बढ़ी है तो तो,

आओ ब्रजनाथ ब्रज हम सब चेरी हैं।' —नाक

२. 'दासी सों जो साँवरो उदव तो हमहूँ चलदासी बनेंगी ।'

—रसनायक

सर्वेया

भेती जू ये कूबरी ह्या सखी भरी लासन मुका बकोटती लेती ।
लेती निकारि हिये की सब नरु छेदि के कौड़ी पिराइ के देती ॥
देती नचाइ के नाच वा रांड को लाल रिभावन को फल सेती ।
सेती सदा रसखानि लिये कूबरी के करेजनि सुलसी भेती ॥२४६॥
शब्दार्थ—भेती=होती । बकोटती लेती=चोंट लेती ।

प्रथं—कुब्जा के प्रति आक्रोश दिखाती हुई कोई गोपी अपनी सखी से कहती है कि हे सखि ! यदि यहाँ पर वह कुब्जा होती तो लात-घूँसे मारकर उसे ठीक कर देती । अपने हृदय का सारा गुस्सा लेती और उसकी नाक को छेद कर उसमें कौड़ी पहना देती । उस रांड को मैं नाच-नचा देती और कुष्ण को रिभाने का फल देती । इस प्रकार मैं सदैव प्रानद-सागर कुष्ण की सेवा करती जिससे कुब्जा के हृदय में मैं सदैव कटि की भाँति कसकती रहती ।

विशेष—१. मुक्त पदग्रहण समक ।

२. नारी-मन के आक्रोश का स्थान का स्वाभाविक चित्रण ।

तुलना—'नीच जाति लौंडी जाकों बेसर सों काम कहा,
दोऊ घोर छेद नाक कौड़ी एक डारती ।
दाँतिन सों काटि काटि लातत सों मारि मारि,
कुब्जा की कूबरी करेजी हौं निकारती ।

—प्रसाद

कुवलियापीड़-वध

सर्वेया

कंस के क्रोध की फैलि रही सिंगरे बज्जंडल भाँक फुकार सी ।
प्राइ गए कछनी कछिक तबहीं नट-नामर नवकुमार-सी ॥
हरद को रद खेचि लियो रसखान हिये माहि लाइ बिमार-सी ।
सीनी कुडोर लगी लकि तोरि कंसक तमास तें कीरति-डार सी ॥२४७॥

शब्दार्थ—फुकार=फुफकार । हरद=हाथी, कुवलिया पीड़ । रद=दाँत ।

प्रथं—इस सर्वेया में कवि कुवलयापीड़ के वध का वर्णन करता हुआ कहता है कि कंस के क्रोध की धाम सारे वज्र में फुफकार की तरह फैल रही थी और उसने कुष्ण को मरवाने के लिए कुवलयापीड़ से उनका युद्ध निश्चित

कर दिया था। उससे युद्ध करने के लिए कृष्ण काछनी बाँध कर आ गये। रसखान कहते हैं कि उन्होंने अपने मन में विचार करके उस हाथी का दाँत लिया और उन्होंने उसे तमाल की डाली की भाँति तोड़ दिया। कृष्ण का यह कार्य ऐसा प्रतीत हुआ मानो उन्होंने कलंकरूपी तमाल वृक्ष जैसे तुच्छ स्थान पर लगी कीर्तिरूपी शाखा को तोड़ दिया हो।

विशेष—उत्प्रेक्षा भ्रमंकार।

पाठान्तर—‘इस सबैया की तृतीय पंक्ति का यह रूप भी मिलता है।

‘रुद्ध दुरुद्ध को ऐंच लियो रसखान यहै, मन आइ विचार सी।’

उद्धव-उपदेश

सबैया

जोग सिखावत आवत है वह कौन कहावत को है कहाँ को।

जानति हैं बर नागर है पर नेकहु भेद लख्यो नहि ह्याँ को ॥

जानति ना हम और कछु मुख देखि जियें नित नन्दलला को।

जात नहीं रसखानि हमें तजि राखनहारी है मोरपखा को ॥२४८॥

शब्दार्थ—बर=श्रेष्ठ। नन्दलला=कृष्ण।

अर्थ—निर्गुण ब्रह्म का उपदेश देने के लिए आये हुए उद्धव को देखकर गोपियाँ परस्पर कहती हैं कि योग की शिक्षा देता हुआ जो व्यक्ति आ रहा है यह कौन है? उसका क्या नाम है? कहाँ वह रहता है? यद्यपि हम जानती हैं कि वह कोई श्रेष्ठ आदमी है, तथापि इसका हमको तनिक भी भेद (परिचय) जात नहीं है। यह चाहे कितना ही योगोपदेश करे, पर हम तो इसके अतिरिक्त और कुछ नहीं जानती कि हम नित्य कृष्ण के दर्शन करके ही जीवित रहती हैं, रसखान कहते हैं कि कृष्ण हमसे नहीं त्यागे जाते, क्योंकि वे मोक्ष मुकुटधारी कृष्ण ही हमारे रक्षक हैं ॥

सबैया

अंजन मंजन त्यागी अली अंग धारि भभूत करो अनुरागें।

प्रापुन भाग कर्यो सजनी इन बाधरे अघो जू को कहाँ लागें ॥

चाहै सो और सब करियें जू कहै रसखान सयानप प्रागें।

जो मन माहन ऐसी बसी तो सब री कहौ मुय मोरस जागें ॥२४९॥

शब्दार्थ—अंजन मंजन = शृंगार। करो अनुरागें=प्रेम करो। सयानप=

चतुराई । गोरख जागै = गोरख पंथी 'गोरख जागै' का नाद किया करते हैं ।

अर्थ—गोपियाँ उद्धव के उपदेश का परिहास करती हुई कहती हैं कि हे सखि ! अब शृंगार करना छोड़ दो और भस्म से प्रेम करके उसे ही अपने अंगों पर धारण करो । हे सजनि ! जब हमारे भाग्य में कृष्ण की प्रीति लिखी हुई है तो इस पागल उद्धव को क्यों ईर्ष्या होती है । इस चतुराई के आगे और चाहे हम कुछ भी कर लें, पर जब हमारे हृदय में कृष्ण बसा हुआ है तो उसकी प्रीति हमसे नहीं छूट सकती । इस पर भी यह उद्धव कहता है कि हम सब कृष्ण की प्रीति छोड़ कर 'गोरख-जागे' का नाद करती रहें ।

विशेष—यह सबैया श्री विश्वनाथ प्रसाद मिश्र द्वारा सम्पादित 'रसखान-अन्थावली' में नहीं है ।

सबैया

लाज के लेप चढ़ाई कै अंग पची सब सीख को मन्त्र सुनाइ कै ।

गारुड़ हूँ ब्रज लोग भक्ष्यो करि औषध बेसक सौहैं दिखाइ कै ॥

ऊधो सौं रसखानि कहै लिन चित्त धरौ तुम एते उधाइ कै ।

कारे बिसारे को चाहैं उतर्यौ अरे बिल बाबरे राख लगाइ कै ॥२५०॥

शब्दार्थ—पची=कोशिश की । गारुड़=साँप का विष उतारने वाला ।
बेसक=उत्तमोत्तम । कारे=कृष्ण को । बिल=विष ।

अर्थ—उद्धव से निर्गुण ब्रह्मा का उपदेश सुनकर गोपियाँ उससे कहती हैं कि हे उद्धव ! हम सब ने लाज का लेप अपने अंगों पर लगाने की कोशिश की, सभी प्रकार के मन्त्र सुनाये, ब्रज के लोग गारुड़ बनकर भी थक गये, सौगन्ध दिला कर उत्तमोत्तम औषधियाँ खाई, पर इतने उपाय करने पर भी हमारा कृष्ण प्रेम रूपी विष नहीं उतर सका ; अर्थात् हम कृष्ण को नहीं छोड़ सकी । हे कारे (उद्धव) ! तुम उसी विषैले नाग रूपी कृष्ण का विष योग भस्म से उतारना चाहते हो ।

कहने का भाव यह है कि जब इतने अधिक उपाय करने पर भी हम कृष्ण प्रेम से वियुक्त नहीं हुई तो तुम्हारा योगोपदेश भी यहाँ पर कोई कार्य नहीं करेगा ।

तुलना—१. साबरे साँप उसी हैं सबै, तिनहैं ज्ञान सों मूढ़ि उतारै कहा बिस' -

—ब्रजनिधि

२. 'स्याम' वियोग तें उद्धव जू छतियां फटी ता में मयूष भरो जु ।'

—सोमनाथ

सवैया

सार की सारी सो पारीं लगे धारिबे कहैं सीस बधम्बर पैया ।

हांसी सो दासी सिखाइ लई है बेई जु बेई रसखानि कन्हैया ॥

जोग गयीं कुब्जा की कलानि में री कव ऐहैं जसोमति मैया ।

हाहा न ऊचो कुड़ाओ हमें अब हों कहि वे ब्रज बाजें बधैया ॥२५१॥

शब्दार्थ—सार=लोहा । बधम्बर=बाघ की खाल । पैया=पाया हुआ ।

अर्थ—उद्धव का निर्गुण गुरु का उपदेश सुनकर गोपियाँ उससे कहती हैं कि हे उद्धव ! तुम हमें सीस पर बाघम्बर धारण करने को कहते हो, पर वह बाघम्बर हमें लोटे की साड़ों से भी भारी लगता है । जिसने हंसी-हंसी में कुब्जा को अपने वश में कर लिया है, वे ही—केवल वे ही हमारे आनन्द सागर कृष्ण हैं । तुम्हारा योग तो कुब्जा की चतुरता में दब गया । हे उद्धव ! हमें बहुत दुख है । तुम हमें अधिक दुखी न करो । हम अभी कह देती हैं कि ब्रज में बघाई के बाजे बाजें ।

ब्रज-प्रेम

सवैया

या लकुटी अरु कामरिया पर राज तिहुँ पुर को तजि डारों ।

आठहु सिद्ध नचौ निधि को सुख ननन की गाइ चराइ बिसारों ॥

ए रसखानि जबें इन ननन ते ब्रज के बन बाग तड़ाग निहारों ।

कोटिक ये कलघोत के घाम करोल की कुंजन ऊपर वारों ॥२५२॥

शब्दार्थ—वा=उस । लकुटी=लाठी । तिहुँ पुर को=तीनों लोकों का ।

सिद्ध=अलौकिक शक्ति, सिद्धियाँ आठ मानी गई हैं—अग्निमा, महिमा, गरिमा लक्षिमा, प्राप्ति, प्राकाम्य, ईशित्व और वाशित्व । अग्निमा सिद्धि से योगी अनुरूप धारण करके अदृश्य हो जाती है । महिमा सिद्धि से योगी अपने देह का चाहे जितना विस्तार कर सकता है । गरिमा सिद्धि से योगी अपने शरीर का चाहे जितना भार बढ़ा सकता है । लक्षिमा सिद्धि से योगी चाहे जितना छोटा और हल्का हो सकता है । प्राप्ति सिद्धि से प्रत्येक पदार्थ प्राप्त किया जा सकता है । प्राकाम्य सिद्धि से योगी जो चाहता है, वही हो जाता है । ईशित्व सिद्धि के बल पर दूसरों पर प्रभुत्व किया जा सकता है । वाशित्व के सिद्धि के बल

पर चाहे जिसको ब्रज में किया जा सकता है। निधि=अपूर्व वैभव, विधियाँ नौ मानी गई है—पद्म, महापद्म, शंख, मकर, कच्छप, मुकुन्द, कुन्द, नील और खर्व। कोटिक=करोड़ों। कलघौत के घाम=सोने चाँदी के महल। ते=सांसारिक प्रभुता के प्रतीक।

अर्थ—द्वारिका में रहकर कृष्ण को ब्रज की याद आ गई है। वे व्यथित होकर रुक्मणी से कह रहे हैं कि उस लाठी और कामरी के लिए मैं तीनों लोक का राज्य एकदम छोड़ देने को तैयार हूँ, नन्द की गाय चराने के लिए अग्निमा आदि आठों सिद्धियों के तथा पद्म आदि नवों निधियों के सुख का त्याग करने को उद्यत हूँ। जबसे मैंने अपनी इन आँखों से ब्रज के बन और तालाबों को देखा है अर्थात् मुझे उनकी याद आई है, तब से मैं उसके लिए इतना आतुर हो गया हूँ कि मैं वैभव के प्रतीक इन करोड़ों सोने चाँदी के महलों को ब्रज के करील कुंजों के ऊपर न्योछावर करता हूँ।

विशेष—‘ब्रज के बन-वाग’ और ‘करील की कुंजन’ में छेकानुप्रास है।

पाठान्तर—‘ए रसखानि कबौ इन आँखिन सों ब्रज के बान वाग तड़ाग निहारों।’

“कोटि कई कलघौत के घाम करील की कुंजन ऊपर वारों।”

कवित्त

ग्वालन संग जैबो बन ऐबो सु गायन संग,
हेरि तान गैबो हा हा नैन कहकत हैं।

ह्याँ के गज मोती माल वारों गुंज मालन पं,
कुंज सुधि आए हाय प्रान धरकत हैं॥

गोबर को गारो सु तो मोहि लागं प्यारो कहा,
भयो मोन सोने के जटित भरकत हैं।

मन्दर ते ऊँचे वह मन्दिर है द्वारिका के,
ब्रज के सिरक मेरे हिय धरकत है॥२५३॥

सम्भार्य—जैबो=जाना। ऐबो=घाना। हेरि=देखकर। गैबो=माना। जटित भरकर=रत्नों से जड़े हुए। मन्दर=मंदराचल। सिरक=मोक्षाला।

अर्थ—ब्रज का स्मरण जाने पर कृष्ण रुक्मणी से अपने ब्रज प्रेम को

व्यक्त करते हुए कहते हैं कि बन में ग्वालों के संग जाना, वहाँ से गायों के साथ लौटना, ब्रज के सुन्दर दृश्यों को देखकर बाँसुरी बजाना आज भी मेरी आँखों में करकते हैं, अर्थात् उन घटनाओं की स्मृति से मुझे बहुत दुःख होता है। यहाँ पर मुझे गज मोतियों की जो मालायें मिली हुई हैं, इन्हें मैं उन गुञ्जमालाओं के ऊपर न्योछावर कर सकता हूँ। जब भी मुझे ब्रज के कुंजों की याद आती है तो मेरे अंग फड़कने लगते हैं। वहाँ के गोबर का गारा भी मुझे इतना प्रिय है कि उसके सामने रत्नों से जड़े हुए ये सोने के भव्य भवन भी नगण्य हैं। यह सच है कि द्वारिका के ये राजमहल मन्दिराचल (पर्वत) से ऊँचे हैं। फिर भी ब्रज की गोशालाओं की याद मेरे हृदय को कुरेदती रहती है।

विशेष—यह कवित्त श्री विश्वनाथ प्रसाद मिश्र द्वारा सम्पादित 'रसखान ग्रन्थावली' में नहीं है।

गंगा महिमा

सवेया

इक ओर किरीट लसै दुसरी दिसि नागन के गन गाजत री ।
 मुरली मधुरी घुनि आधिक ओठ पं आधिक नन्द से बाजत री ॥
 रसखानि पितम्बर एक कंधा पर एक बाघम्बर राजत री ।
 कोउ देखइ संगम लै डुङ्की निकसे यहि मेख सों छाजत री ॥२५४॥

शब्दार्थ—किरीट=मुकुट। लसै=सुशोभित है। नागन के गन=सर्पों के समूह। आधिक=आधा। नाद=शृंगी।

अर्थ—कोई गोपी अपनी सखी से गंगा महिमा का वर्णन करती हुई कहती है कि हे सखि ! उसके सिर पर एक ओर तो मुकुट सुशोभित है और दूसरी ओर सर्पों के समूह फुँकार रहे हैं। एक ओर आधे ओठ पर मधुरी मुरली बज रही है और दूसरी ओर आधे ओठ पर शृंगी बज रही है। रसखान कहते हैं कि उनके एक कन्धे पर पीला वस्त्र है और दूसरे पर बाघ की खाल सुशोभित है। ऐसा प्रतीत होता है कि कृष्ण गंगा और यमुना में डुबकी लगाकर इस सुन्दर रूप को धारण करके निकले हों।

विशेष—यह माना जाता है कि गंगा में स्नान करने से शिवरूप की ओर

यमुना में स्नान करने से कृष्ण रूप की, तथा (गंगा-यमुना) में स्नान करने से हरिहर (शिव-कृष्ण) रूप की प्राप्ति होती है।

सवैया

बैद की औषध खाइ कछू न करै बहु संजम री सुनि मोसैं ।
तो जल-पान कियो रसखानि सजीवन जानि लियो रस तोसैं ।
ए री सुधामई भागीरथी नित पथ्य अपथ्य बनै तोहि पोसैं ।
आक घतूरो चबात फिरँ बिल खात फिरँ सिब तेरँ भरोसैं ॥२५५॥

शब्दार्थ—औषध=औषधि । संजम=संयम । भागीरथी=गंगा । पथ्य=परहेज । अपथ्य=बद परहेज । पोसैं=प्रसन्न करने पर ।

अर्थ—कवि रसखान गंगा की महिमा का वर्णन करते हुए कहते हैं कि हे गंगे ! जिस व्यक्ति पर तुम्हारी कृपा हो जाती है, उसे न तो वैद्य की औषधि खाने की आवश्यकता है और न किसी प्रकार का संयम करने की ही जरूरत है । रसखान कहते हैं कि तेरे जल को पीने से सजीवन शक्ति और अपार आनन्द प्राप्त होता है । हे अमृत जल से युक्त गंगे ! तेरे प्रसन्न करने पर बद-परहेज भी परहेज के समान लाभदायक बन जाता है । इसीलिए तेरे भरोसे पर शिव आक और घतूरे को चबाते हैं तथा विष को खाते हैं ।

तुलना—'बांधे जटाजूट बैठि परवत कूट माँहि,

महाकाल कूटै कहाँ कैसे के ठहरती ।

पीवै नित मंगै रहै प्रेतन के संगै ऐसे,

पूछतौ को नंगै जो न गंगै सीस धारतौ ।'

—पद्याकर

शिव-महिमा

सवैया

यह देखि घतूरे के पात चबात ओ गात सों धूलि लगावत है ।
चहुँ ओर जटा अटकै लटके फनि सों कफनी फहरावत हैं ॥
रसखानि जेई बितवै चित दै तिनके दुखदुन्द भजावत हैं
गज खाल कमाल की माल विसाल सो गाल बजावत आवत हैं ॥२५६॥

शम्बार्य—पात=पत्ते । फनि=सर्प । कफनी=एक प्रकार का वस्त्र जिसे साधु पहनते हैं । भजावत हैं=नष्ट करते हैं ।

अर्थ—कवि रसखान शिव की स्तुति करते हुए कहते हैं कि यह देखो; शिव घतूरे के पत्ते चबाते हैं तथा शरीर में घुल लगाते हैं । उनकी जटाएँ चारों ओर बिखर कर लटक रही हैं । उनके गले में पड़ा हुआ सर्प साधु-वस्त्र के समान दिखाई दे रहा है । रसखान कहते हैं कि जो मन लगाकर शिव की इस मूर्ति को देखते हैं, शिव उनके दुखों को नष्ट करते हैं । वे गज की खाल ओढ़े, कपालों की माला पहने हुए गाल बजाते हुए आते हैं ।

प्रेम-वाटिका

दोहा

प्रेम अयनि श्री राधिका, प्रेम-बरन नंदनन्द ।

प्रेम-वाटिका के दोऊ, माली मालिन द्वन्द्व ॥१॥

शब्दार्थ—प्रेम-अयनि=प्रेम-धाम । प्रेम-बरन=प्रेम का साक्षात् रूप ।
द्वन्द्व=युगल, जोड़ा ।

अर्थ—रसखान कवि राधा और कृष्ण के प्रेम का वर्णन करते हुए कहते हैं कि श्री राधा प्रेम का धाम है और कृष्ण प्रेम का साक्षात् रूप हैं । अतः राधा और कृष्ण का जोड़ा प्रेम-वाटिका के मालिन और माली का जोड़ा है ।

विशेष—रूपक अलंकार ।

दोहा

प्रेम प्रेम सब कोउ कहत, प्रेम न जानत कोइ ।

जो जन जाने प्रेम तो, परै जगत क्यों रोइ ॥२॥

शब्दार्थ—सरल है ।

अर्थ—सब लोग प्रेम-प्रेम चिल्लाते हैं, अर्थात् प्रेमी होने का दावा करते हैं और प्रेम की महत्ता का बखान करते हैं, पर वास्तविकता तो यह है कि वे प्रेम के सच्चे स्वरूप को नहीं जानते । यदि व्यक्ति प्रेम के सच्चे स्वरूप से परिचित हो जायें संसार रो-रोकर न मरे; अर्थात् इसमें कोई क्लेश एवं बाधा न रहे ।

दोहा

प्रेम अगम अनुपम अमित, सागर सरिस बखान ।

जो आवत यहि ढिग बहुरि जात नाहि रसखान ॥३॥

शब्दार्थ—अगम=अगम्य । अमित=अपार । सरिस=समान । ढिग=समीप । बहुरि=फिर ।

अर्थ—प्रेम की महत्ता का वर्णन करते हुए रसखान कहते हैं कि प्रेम को अगम्य, अनुपम, अपार और सागर के समान गम्भीर समझना चाहिए। जो व्यक्ति इस प्रेम सागर के पास आ जाता है, वह फिर इसमें दूर नहीं जाता; अर्थात् जो प्रेमी बन जाता है। वह फिर प्रेम के बन्धन से नहीं छूट पाता।

विशेष—उपमा अलंकार है।

दोहा

प्रेम-वारुनी छानि कै, बरुन भरा जलधीस।

प्रेमहि तैं विष-पाय करि, पूजे जात गिरीस ॥४॥

शब्दार्थ—बारुन=शराब। बरुन=वरुण। जलधीस=जल का देवता।

अर्थ—प्रेम की महत्ता का वर्णन करते हुए रसखान कहते हैं कि प्रेम की शराब छानने के कारण वरुण जल के देवता बन गये और प्रेम से ही विष को पी लेने के कारण शिव की पूजा होती है।

दोहा

प्रेम-रूप दर्पन अहो, रचै अजूबो जेल।

या में अपनी रूप कछु लखि परिहै अनमेल ॥५॥

शब्दार्थ—दर्पन=दर्पण शीशा। अजूबो=अजीब, अद्भुत।

अर्थ—प्रेम की महत्ता का वर्णन करते हुए रसखान कहते हैं कि प्रेम रूपी दर्पण में अद्भुत खेल रचा हुआ है, क्योंकि इसमें अपना स्वरूप कुछ-कुछ अनमेल-सा दिखाई देता है।

दोहा

कमल-तन्तु सो छोद घर, कठिन खडग की धार।

अति सूघो टेढ़ो बहुरि, प्रेम-पंथ अनिवार ॥६॥

शब्दार्थ—कमल तंतु=कमल का रेशा। छीन=क्षीण, पतला। खडग=तलवार। बहुरि=फिर। अनिवार=अनिवार्य।

अर्थ—प्रेम के स्वरूप का वर्णन करते हुए रसखान कवि कहते हैं कि प्रेम पंथ अनिवार्य रूप से विलक्षण है। यह कमल के रेशे के समान पतला और तलवार की धार के समान तीक्ष्ण होता है। यह अत्यन्त सूघा भी है और टेढ़ा भी है।

विशेष—उपमा अलंकार।

तुलना—१. 'अति छीन मृनाल के तारहु त,
तिहि ऊपर पांव दै आवनो है ।

यह प्रेम को पंथ करार महा,
तरवार की धार पै धावनो है ।'—बोधा

२. 'कमल तन्तु की नाल सों, जाको भारग छीन ।'—हरिश्चन्द्र

३. 'पंच अगनि सहिबौ सुगम, सुगम खडग की धार ।

इक रंग प्रीति निबाहिबौ, महा कठिन ब्यौहार ॥'—दोहा सारसंग्रह
दोहा

लोक वेद मरजाद सब, लाज काज सन्देह ।

वेत बहाए प्रेम करि, विधि निषेध को नेह ॥७॥

शब्दार्थ—मरजाद=मर्यादा । काज=कार्य, लौकिक कर्म । नेह=स्नेह ।

अर्थ—प्रेम की महत्ता का वर्णन करते हुए रसखान कहते हैं कि लोक की मर्यादा तथा वेदों की मर्यादा, लज्जा, लौकिक कार्य और संशय ये सब प्रेम करने से दूर हो जाते हैं, क्योंकि प्रेम विधि और निषेध दोनों रूपों से युक्त है ।

दोहा

कबहुं न जा पय भ्रम तिमिर, बहै सदा सुख चन्द ।

दिन दिन दाढ़त ही रहत, होत कबहुं नहि मन्द ॥८॥

शब्दार्थ—भ्रम तिमिर=सन्देह का अन्धकार ।

अर्थ—प्रेम की महत्ता का वर्णन करते हुए रसखान कहते हैं कि इस प्रेम पंथ में कभी भी सन्देह का अन्धकार नहीं रहता, बल्कि सदा सुख का चन्द्रमा चमकता रहता है । यह चन्द्रमा प्रतिदिन बढ़ता ही रहता है और कभी भी मन्दा नहीं पड़ता । कहने का भाव यह है कि प्रेम में सदा सुख ही मिलता है ।

तुलना—'कबहुं होत नहि भ्रम निसा, इक रस सदा प्रकास ।'—हरिश्चन्द्र
दोहा

भले बूथा करि पचि मरौ, ज्ञान गरूर बढ़ाय ।

बिना प्रेम फीको सबै, कोटिन कियें उपाय ॥९॥

शब्दार्थ—पचि=प्रयत्न करके । ज्ञान गरूर=ज्ञान का गर्व । कोटिन=करोड़ों ।

अर्थ—प्रेम विहीन ज्ञान व्यर्थ है। इस बात का प्रतिपादन करते हुए रसखान कहते हैं कि ज्ञान का गर्व करके चाहे उसकी महत्ता का प्रतिपादन करने के लिए ज्ञानी मनुष्य प्रयत्न करता हुआ मर जाये, पर वह व्यर्थ ही सिद्ध होता है, क्योंकि चाहे करोड़ों प्रयास किए जायें, बिना ज्ञान के प्रेम फीका ही होता है।

दोहा

स्मृति पुरान आगमन स्मृतिहि प्रेम सबहि को सार।

प्रेम बिना नहि उपजं हिय, प्रेम-बीज-अंकुवार ॥१०॥

शब्दार्थ—स्मृति=वेद। आगम=शास्त्र। स्मृतिहि=स्मृति शास्त्र। अंकुवार=अंकुर।

अर्थ—रसखान कवि प्रेम की महत्ता का वर्णन करते हुए कहते हैं कि प्रेम वेद, पुराण, शास्त्र, स्मृति इन सभी का सार है। बिना प्रेम के हृदय में प्रेम-बीज का अंकुर अंकुरित नहीं होता।

दोहा

आनन्द अनुभव होत नहि, बिना प्रेम जग जान।

कै वह विषयानन्द के, कै ब्रह्मानन्द बखान ॥११॥

शब्दार्थ—कै=चाहे। विषयानन्द=लौकिक पदार्थों से युक्त। ब्रह्मानन्द=भगवद्विषयक।

अर्थ—प्रेम की महत्ता का प्रतिपादन करते हुए रसखान कहते हैं कि यह अच्छी तरह जान लेना चाहिए कि इस संसार में बिना प्रेम के आनन्द नहीं मिल पाता। प्रेम चाहे लौकिक पदार्थों से युक्त हो, या भगवद्विषयक हो, वह दोनों ही अवस्थाओं में आनन्द प्रदान करने वाला होता है।

दोहा

ज्ञान करम रु उपासना, सब अहमिति को मूल।

बूढ़ निश्चय नहि होत बिन, किए प्रेम अनुकूल ॥१२॥

शब्दार्थ—रु=अरु, और। अहमिति=अहंकार। मूल=कारण। निश्चय=निश्चयात्मिका बुद्धि।

अर्थ—प्रेम की महत्ता का वर्णन करते हुए रसखान कहते हैं कि ज्ञान, कर्म-काण्ड और उपासना ये सब मन में अहंकार उत्पन्न करने के कारण हैं,

क्योंकि प्रेम को अनुकूल बनाये बिना भगवत्प्रेम की ओर उन्मुख हुए बिना, दृढ़ निश्चयात्मिका बुद्धि उत्पन्न नहीं होती ।

दोहा

सास्त्रन पढ़ि पंडित भए, के मौलवी कुरान ।

जु पै प्रेम जान्यौ नहीं, कहा कियौ रसखान ॥१३॥

शब्दार्थ—सास्त्रन=शास्त्रों को । जु पै=यदि ।

अर्थ—प्रेम के बिना सारा ज्ञान व्यर्थ है, इस बात का प्रतिपादन करते हुए रसखान कहते हैं कि व्यक्ति चाहे शास्त्रों को पढ़कर पंडित बन जाये, या कुरान को पढ़कर मौलवी बन जाये । लेकिन यदि उसने प्रेम-तत्त्व को नहीं जाना है तो उसका यह ज्ञान पूर्णतया व्यर्थ है ।

तुलना—‘पोथी पढ़ि पढ़ि जग मुआ, पंडित भया न कोय ।

ढाई अच्छर प्रेम का, पढ़ सो पंडित होय ॥

दोहा

काम क्रोध मद मोह अथ, लोभ द्रोह मात्सर्य ।

इन सबही तें प्रेम है, परे कहत मुनिवर्य ॥१४॥

शब्दार्थ—काम=काम-भावना । मद=अहंकार । द्रोह=शत्रुता । मात्सर्य=ईर्ष्या । पर=दूर । मुनिवर्य=मुनि प्रवर ।

अर्थ—प्रेम सब प्रकार के भावों से श्रेष्ठ है और अशुद्ध भावों से दूर है, इसका प्रतिपादन करते हुए रसखान कहते हैं कि काम-भावना, क्रोध, अहंकार, ममता, भय, लोभ, शत्रुता और ईर्ष्या इन सभी भावों से प्रेम दूर होता है, अर्थात् प्रेम में यह भाव नहीं होते । यह मुनिप्रवरों का मत है ।

दोहा

बिन गुन जोवन रूप धन, बिन स्वारथ हित जानि ।

सुख कामना तें रहित, प्रेम सकल रसखानि ॥१५॥

शब्दार्थ—गुन=गुण । जोवन=यौवन । बिन स्वारथ हित=स्वार्थ लाभ से रहित । कामना=इच्छा । कामना तें रहित=निष्काम । रसखान=आनन्द का धाम ।

अर्थ—प्रेम के महत्त्व का प्रतिपादन करते हुए रसखान कहते हैं कि जो प्रेम बिना गुण के, यौवन के, रूप के, धन के, स्वार्थ लाभ से रहित, शुद्ध और निष्काम होता है, वही सच्चा प्रेम है और ऐसा ही प्रेम सुख का धाम होता है,

अर्थात् सहज ही सच्चा एवं सुखकारक प्रेम होता है ।

दोहा

अति सूक्ष्म कोमल अतिहि, अति पतरो अति दूर ।

प्रेम कठिन सब तें सदा नित इकरस भरपूर ॥१६॥

शब्दार्थ—सूक्ष्म=सूक्ष्म । पतरो=पतला, क्षीण । अति दूर=अगम्य ।

इकरस=एक-सा रहने वाला ।

अर्थ—प्रेम के स्वरूप का प्रतिपादन करते हुए रसखान कहते हैं कि सच्चा प्रेम अत्यन्त सूक्ष्म, कोमल, क्षीण और अगम्य होता है । यह सदैव एक-सा रहने वाला और परिपूर्ण होता है । ऐसा प्रेम सबसे कठिन होता है ।

दोहा

जग में सब जान्यो परै, अरु सब कहै कहाइ ।

मैं जगदीस 'ह प्रेम यह, दोऊ अकथ लखाइ ॥१७॥

शब्दार्थ—जान्यो परै=जाना जा सकता है । कहै कहाइ=कहा जा सकता

है । अकथ=अकथ्य ।

अर्थ—प्रेम और ईश्वर की समानता का प्रतिपादन करते हुए रसखान कहते हैं कि इस संसार की सारी वस्तुएँ जानी जा सकती हैं, अर्थात् सारी वस्तुएँ बोधगम्य हैं और सारी वस्तुएँ कही जा सकती हैं, अर्थात् वर्णनीय हैं, किन्तु ईश्वर और प्रेम ये दोनों अकथ्य एवं प्रदर्शनीय हैं । अर्थात् इन दोनों का न तो वर्णन ही किया जा सकता है और न ये दोनों देखे ही जा सकते हैं । कहने का भाव यह है कि प्रेम ईश्वर की भाँति सूक्ष्म एवं दुर्बोध है ।

दोहा

जेहि बिनु जाने कछुहि नहि, जान्यो जात बिसेष ।

सोइ प्रेम जेहि जानिकै, रहि न जात कछु सेष ॥१८॥

शब्दार्थ—सरल है ।

अर्थ—प्रेम की महत्ता का प्रतिपादन करते हुए रसखान कहते हैं कि जिस प्रेम को जाने बिना और किसी वस्तु का बोध नहीं होता और जिसे जानने पर विशेष ज्ञान हो जाता है, वही प्रेम है जिसका बोध होने पर और कुछ जानने के लिए शेष नहीं रह जाता । कहने का भाव यह है कि प्रेम सब ज्ञानों का मूल आधार है ।

दोहा

दम्पति-सुख अरु विषय-रस, पूजा निष्ठा ध्यान ।

इन तें परे बखानिये, सुद्ध प्रेम रसखान ॥१६॥

शब्दार्थ—दम्पति-सुख=गृहस्थ जीवन का आनन्द । विषय-रस=सांसारिक पदार्थों से प्राप्त आनन्द । निष्ठा=धार्मिक विश्वास । ध्यान=ध्यान धारणा आदि । परे=दूर, रहित ।

अर्थ—शुद्ध प्रेम के स्वरूप का प्रतिपादन करते हुए रसखान कहते हैं कि गृहस्थ जीवन के आनन्द से, सांसारिक पदार्थों से प्राप्त आनन्द से, पूजा से, धार्मिक विश्वास से, ध्यान धारणा आदि से रहित शुद्ध प्रेम होता है जो आनन्द का सागर है ।

दोहा

मित्र कलत्र सुबन्धु सुत, इनमें सहज सनेह ।

शुद्ध प्रेम इनमें नहीं, अकथ कथा सबिसेह ॥२०॥

शब्दार्थ—कलत्र=स्त्री । सुबन्धु=हितैषी भाई । सुत=पुत्र । सहज=स्वाभाविक । सबिसेह=विशेष रूप से ।

अर्थ—शुद्ध प्रेम के स्वरूप का वर्णन करते हुए रसखान कहते हैं कि यद्यपि स्त्री में हितैषी भाई में और पुत्र में स्वाभाविक रूप से प्रेम होता है, परन्तु इस प्रेम को शुद्ध प्रेम नहीं कहा जा सकता, क्योंकि शुद्ध प्रेम तो विशेष रूप से अवर्णनीय कथा वाला होता है, अर्थात् उसका वर्णन नहीं हो सकता ।

दोहा

इक अंगी बिनु कारनाह, इक रस सदा समान ।

गनै प्रियहि सर्वस्व जो, सोई प्रेम समान ॥२१॥

शब्दार्थ—इक अंगी=एकांगी । इक रस=एक ही प्रकार का आनन्द । सोई प्रेम समान=वही शुद्ध प्रेम है ।

अर्थ—शुद्ध प्रेम के स्वरूप का वर्णन करते हुए रसखान कहते हैं कि जो प्रेम एकांगी हो; अर्थात् प्रत्युत्तर की भावना से परे हो, बिना स्वार्थ आदि कारणों के उत्पन्न हुआ हो और सदैव एक ही प्रकार के आनन्द में समान रहता हो; अर्थात् जिसमें आनन्द की मात्रा घटती न हो; जिसके होने पर प्रिय को ही सर्वस्व माना जाता हो, वही शुद्ध प्रेम कहलाता है ।

दोहा

उ रसदा चाहे न कुछ, सहै सब जो होय ।

रहै एक रस चाहि कै, प्रेम बखानो सोय ॥२२॥

शब्दार्थ—चाहि कै=इच्छा करके ।

अर्थ—शुद्ध प्रेम के स्वरूप का वर्णन करते हुए रसखान कहते हैं कि जो प्रेमी सदैव इस भावना को लेकर डरता रहे कि कहीं उसके प्रेम में झुक न हो जाये, तो किसी भी प्रकार की स्वार्थ-भावना से रहित हो; जो सब प्रकार की विपत्तियों को सहने के लिए तैयार हो, जो सदैव इच्छा करके एक ही रस में डूबा हुआ हो, ऐसे ही व्यक्ति को सच्चा प्रेमी कहा जाता है और उसी का प्रेम शुद्ध प्रेम कहलाता है ।

दोहा

प्रेम प्रेम सब कोउ कहै, कठिन प्रेम की फाँस ।

प्राण तरफि निकरै नहीं, केवल चलत उसाँस ॥२३॥

शब्दार्थ—फाँस=चुभने वाला काँटा । तरफि=तड़प कर ।

अर्थ—प्रेम वेदना का वर्णन करते हुए रसखान कहते हैं कि सभी लोग प्रेम-प्रेम चिल्लाते हैं; अर्थात् प्रेमी होने का दावा करते हैं, पर वे यह नहीं जानते कि प्रेम की फाँस बड़ी दुःखदायी होती है । इसमें प्राण तड़पते ही रहते हैं, पर निकलते नहीं; इसके आघात से मनुष्य मृतप्राय हो जाता है और उसके केवल उच्छ्वास चलते रहते हैं ।

दोहा

प्रेम हरी को रूप है, त्यों हरि प्रेम स्वरूप ।

एक होइ द्वै यों लसैं, ज्यों मूरज अरु धूप ॥२४॥

शब्दार्थ—द्वै=दो होकर । लसैं=सुशोभित होते हैं ।

अर्थ—प्रेम और परमात्मा के एक स्वरूप का वर्णन करते हुए रसखान कहते हैं कि जिस प्रकार प्रेम परमात्मा का रूप है, उसी प्रकार परमात्मा भी प्रेम का स्वरूप है । एक होकर भी दोनों दो रूपों में इस प्रकार सुशोभित हैं जैसे मूरज और उसकी धूप ।

विशेष—उदाहरण अलंकार ।

दोहा

ग्यान ध्यान विद्या मती, मत-विस्वास बिबेक ।

विना प्रेम सब धूरि है, अगजग एक अनेक ॥२५॥

शब्दार्थ—मती=मति, बुद्धि। विवेक=ज्ञान। अगजग एक अनेक=इस चराचर सृष्टि में प्रेम एक होकर भी अनेक है।

अर्थ—प्रेम की महत्ता का वर्णन करते हुए रसखान कहते हैं कि ज्ञान, ध्यान, विद्या, विविध मतों का विश्वास और विवेक सब बिना प्रेम के धूल के समान निरर्थक हैं, क्योंकि प्रेम ही वह तत्त्व है जो ब्रह्म की भाँति इस संसार में एक होते हुए ही अनेक रूपों में दिखाई देता है।

विशेष—रूपक अलंकार।

दोहा

प्रेम फाँस में फँसि मरे, सोई जिए सदाहि।

प्रेम परम जाने बिना, मरि कोई जीवत नाहि ॥२६॥

शब्दार्थ—फाँस=फन्दा। परम=रहस्य।

अर्थ—प्रेम की महत्ता का वर्णन करते हुए रसखान कहते हैं कि जो व्यक्ति प्रेम के बन्धन में बँध कर मर जाता है, वह सदैव जीवित रहता है; अर्थात् प्रेम के बंधन में बँध कर व्यक्ति अमर हो जाता है। कोई भी व्यक्ति जो प्रेम के रहस्य को नहीं जानता, वह मर कर जीवित नहीं रहता।

विशेष—विरोधाभास अलंकार।

दोहा

जग में सब तें अधिक अति, ममता तनहि लखाय।

पै जा तरहं तें अधिक, प्यारी प्रेम कहाय ॥२७॥

शब्दार्थ—सरल है।

अर्थ—प्रेम की महत्ता का वर्णन करते हुए रसखान कहते हैं कि इस संसार में सबसे अधिक ममत्व शरीर के प्रति देखा जाता है, परन्तु प्रेम इस शरीर से भी अधिक प्यारा होता है।

दोहा

जेहि पाएँ बंकुठ अरु, हरिहूँ की नहि चाहि।

सोह अलौकिक सुढ सुभ, सरस सुप्रेम कहाहि ॥२८॥

शब्दार्थ—सरल है।

अर्थ—प्रेम की महत्ता का वर्णन करते हुए रसखान कहते हैं कि जिस प्रेम को प्राप्त करके बंकुठ की ओर भगवान की भी इच्छा नहीं रहती, उसे ही अलौकिक, शुद्ध, सुभ और सरस प्रेम कहा जाता है।

दोहा

कोउ याहि फांसी कहत, कोउ कहत तरवार ।

नेजा भाला तीर कोउ, कहत अनोखी ढार ॥२६॥

शब्दार्थ—नेजा=बरछी ।

अर्थ—प्रेम के विविध रूप हैं, इसी बात का वर्णन करते हुए रसखान कहते हैं कि कोई व्यक्ति तो इस प्रेम को फांसी बताता है, कोई तलवार, कोई बरछी, भाला और तीर; तथा कोई इसे अनोखी ढाल बताता है ।

दोहा

वे मिठास वा मार के, रोम-रोम भरपूर ।

मरत जिये भुकतो धिरे, बने सु चकनाचूर ॥३०॥

शब्दार्थ—भुकतो=गिरना । धिरे=स्थिर होना, संभलना ।

अर्थ—प्रेम की महत्ता का वर्णन करते हुए रसखान कहते हैं कि प्रेम की चोट गहरी होते हुए भी मधुर होती है । इसकी चोट से मनुष्य का रोम-रोम माधुर्यपूर्ण आनन्द से भरपूर हो जाता है । प्रेम में मरने वाला व्यक्ति ही जीवित रहता है । प्रेम में गिरता हुआ व्यक्ति ही संभलता है । जो व्यक्ति अपना अहंकार पूर्णतया नष्ट करके प्रेम की ओर उन्मुख होता है, उसी का जीवन सुधर जाता है ।

विशेष—विरोधाभास अलंकार ।

दोहा

वे एतोह रम सुन्यो, प्रेम अजूबो खेल ।

जांबाजी बाजी जहाँ, दिल का दिल से मेल ॥३१॥

शब्दार्थ—अजूबो=अजीब, अद्भुत । जांबाजी=प्राणों की बाजी ।

अर्थ—प्रेम की विलक्षणता का वर्णन करते हुए रसखान कहते हैं कि हमने केवल इतना सुना है कि प्रेम अद्भुत खेल है । यह वही खेल है जिसमें प्राणों की बाजी लगा कर दिल से मेल किया जाता है ।

दोहा

सिर काटी सेवो हियो, टूक टूक करि देहु ।

वे बाके बबले जिहंसि, बाह बाह ही लेहु ॥३२॥

शब्दार्थ—सरस है ।

अर्थ—प्रेम की कठिनता का वर्णन करते हुए रसखान कहते हैं कि जब व्यक्ति अपने सिर को काट लेता है और हृदय को छेद कर टूक-टूक कर लेता है, तब उसके बदले में उसे प्रशंसा मिलती है; अर्थात् वही व्यक्ति प्रेमी होकर प्रशंसा का पात्र बनता है।

दोहा

अकथ कहानी प्रेम की, जानत लैली खूब।

दो तनहुँ जहँ एक ये, मन मिलाइ महबूब ॥३३॥

शब्दार्थ—अकथ=अकथ्य। लैली=लैला, मजनू की प्रेमिका। महबूब=प्रेमी।

अर्थ—प्रेम की कहानी अकथनीय है जिसे मजनू की प्रेमिका लैला अच्छी तरह जानती है। प्रेम वह वरदान है जो दो प्रेमियों के तन को तथा मन को मिलाकर एक कर देता है।

दोहा

दो मन इक होते सुन्यौ, पे वह प्रेम न आहि।

हौइ जब द्वं तनहुँ इक, सोई प्रेम कहाहि ॥३४॥

शब्दार्थ—आहि=है।

अर्थ—प्रेम के स्वरूप का प्रतिपादन करते हुए रसखान कहते हैं कि यद्यपि अने प्रेम में दो मनों को एक होते हुए सुना है, लेकिन यह वास्तविक प्रेम नहीं है। जब दो शरीर एक हो जाते हैं, तो उसे ही प्रेम कहते हैं।

‘प्रेमानन्द प्रकारेण द्वैत विस्मरणं गतम्।’

तुलना—१. ‘आसिक मासुक ह्वँ गया, इस्क कहाँ सोय।

दादू उस मासूक का, अल्ला आसिक होय ॥’ —दादूदयाल

दोहा

याही तें सब मुक्ति तें, लही बड़ाई प्रेम।

प्रेम भए नसि जाहि सब, वेंधें जगत के नेम ॥३५॥

शब्दार्थ—याही तें=इसी कारण से। लही=प्राप्त की। नसि जाहि=नष्ट हो जाते हैं। नेम=नियम।

अर्थ—प्रेम में दो शरीरों को एक करने की शक्ति होती है, इसी कारण से प्रेम ने मुक्ति से भी अधिक प्रशंसा प्राप्त की है; अर्थात् प्रेम का स्थान मुक्ति

से भी ऊँचा है। प्रेम के होने पर संसार के सारे बँधे हुए नियम नष्ट हो जाते हैं, अर्थात् प्रेमी संसार के किसी भी नियम को नहीं मानता।

दोहा

हरि के सब आधीन पै, हरी प्रेम-अधीन।

याही तें हरि आपुहीं, याहि बड़प्पन दीन ॥३६॥

शब्दार्थ—सरल है।

अर्थ—प्रेम भगवान से भी बड़ा है, इसी बात का प्रतिपादन करते हुए रसखान कहते हैं कि संसार के सब प्राणी भगवान के वश में हैं, पर भगवान प्रेम के वश में होते हैं। इसीलिए स्वयं भगवान ने अपने-से अधिक प्रेम को महत्ता प्रदान की है।

तुलना—१. 'हरि ब्रजजन आधीन है, ब्रज जन हरि आधीन।'—नागरीदास

२. 'स्वामी ते सेवक बड़ी, जो निज धर्म सुजान।

राम बाँधि उतरे उदधि, लाँधि गये हनुमान ॥'—तुलसी

दोहा

वेद मूल सब धर्म यह, कहैं सब स्तुतिसार।

परम धर्म है ताहु तें, प्रेम एक अनिवार ॥३७॥

शब्दार्थ—स्तुतिसार=वेदों का तत्त्व। अनिवार=अनिवार्य।

अर्थ—प्रेम की महत्ता का वर्णन करते हुए रसखान कहते हैं कि वेद सब धर्मों का मूल है, परन्तु प्रेम को श्रुतियों का तत्त्व कहा जाता है। इसलिए प्रेम परम धर्म और अनिवार्य तत्त्व है।

दोहा

जदपि जसोदानन्द अरु ग्वाल बाल सब धन्य।

ये या जग में प्रेम कों गोपी भई अनन्य ॥३८॥

शब्दार्थ—जसोदानन्द=कृष्ण। अनन्य=अद्वितीय।

अर्थ—प्रेम की महत्ता का प्रतिपादन करते हुए रसखान कहते हैं कि यद्यपि कृष्ण का प्रेम पाने से कृष्ण, ग्वाल-बाल आदि सब धन्य हैं; किन्तु इस संसार में अत्यधिक प्रेमिका होने के कारण गोपियाँ अद्वितीय बन गई हैं; अर्थात् उनके समान कोई नहीं है।

तुलना—'कबिरा कबिरा क्या कहै, जा जमुना के तीर।

इक इक गोपी प्रेम पै, बहिये कोटि कबीर ॥'—कबीर

दोहा

बा रस की कुछ माधुरी, ऊधो लही सराहि ।

पावें बहुरि मिठास अर, अब दूओ को चाहि ॥३६॥

शब्दार्थ—बा रस की=प्रेमानन्द की । बहुरि=फिर ।

अर्थ—प्रेम की महत्ता का वर्णन करते हुए रसखान कहते हैं कि प्रेमानन्द का कुछ माधुर्य उद्धव ने सराह कर ग्रहण किया था । जो माधुर्य उद्धव को प्राप्त हो गया है, अब उस माधुर्य को फिर से कौन प्राप्त कर सकता है ?

दोहा

सवन कीरतन बरसनाहि जो उपजत सोइ प्रेम ।

सुद्धासुद्ध विभेद ते, द्वैविध ताके नेम ॥४०॥

शब्दार्थ—सवन=श्रवण, सुनना । सुद्धासुद्ध=शुद्ध और अशुद्ध । द्वैविध=दो प्रकार के । नेम=नियम ।

अर्थ—प्रेम के भेद का निरूपण करते हुए रसखान कहते हैं कि जो प्रेम श्रवण, कीर्तन और दर्शन से उत्पन्न होता है, वही शुद्ध और अशुद्ध, निष्काम और सकाम, ये दो प्रकार के प्रेम होते हैं ।

दोहा

स्वारथमूल असुद्ध त्यों, सुद्ध स्वभावऽनुकूल ।

नारदादि प्रस्तार करि, कियो जाहि को तूल ॥४१॥

शब्दार्थ—स्वारथ मूल=स्वार्थ-भावना से युक्त । स्वभावऽनुकूल=सहज भाव से । प्रस्तार करि=विस्तार से । तूल=विस्तार ।

अर्थ—प्रेम के दो भेद होते हैं—शुद्ध और अशुद्ध । शुद्ध और अशुद्ध प्रेम के स्वरूप का प्रतिपादन करते हुए रसखान कहते हैं कि जो प्रेम स्वार्थ-भावना से युक्त होता है उसे अशुद्ध प्रेम कहते हैं और जो सहज भाव से होता है उसे शुद्ध प्रेम कहते हैं । नारद आदि महर्षियों ने इन दोनों प्रकार के प्रेमों का वर्णन विस्तार से किया है ।

दोहा

रसमय स्वाभाविक बिना, स्वारथ अवल महान ।

सदा एकरस सुद्ध सोइ, प्रेम अहै रसखान ॥४२॥

शब्दार्थ—रसमय=आनन्द से पूर्ण । स्वाभाविक=सहज । एकरस=निरन्तर समान रहने वाला ।

अर्थ—शुद्ध प्रेम के स्वरूप का प्रतिपादन करते हुए रसखान कहते हैं कि जो प्रेम आनन्द से पूर्ण, सहज, निष्काम, अचल, महान् और निरन्तर समान रहने वाला होता है, जो कभी घटता नहीं है, वह शुद्ध प्रेम कहलाता है।

दोहा

जातें उपजत प्रेम सोह, बीज कहावत प्रेम।

जामें उपजत प्रेम सोइ, अत्र कहावत प्रेम ॥४३॥

शब्दार्थ—सरल है।

अर्थ—प्रेम के स्वरूप का प्रतिपादन करते हुए रसखान कहते हैं कि जिस कारण से प्रेम उत्पन्न होता है, उसे प्रेम का बीज कहते हैं और जो प्रेम का आश्रय होता है, उसे प्रेम का क्षेत्र कहते हैं।

दोहा

जातें पनपत बढ़त अर, फूलत फलत महान।

सो सब प्रेमहि प्रेम यह, कहत रसिक रसखान ॥४४॥

शब्दार्थ—सरल है।

अर्थ—प्रेम के स्वरूप का प्रतिपादन करते हुए रसखान कहते हैं कि जिससे प्रेम उत्पन्न होता है, फूलता तथा बढ़ता है और बनता है, यह सब प्रेम ही होता है।

दोहा

वही बीज अंकुर वही, सेक वही आधार।

डाल पात फल फूल सब, वही प्रेम सुखसार ॥४५॥

शब्दार्थ—सेक = सिंचन।

अर्थ—प्रेम की महत्ता का वर्णन करते हुए रसखान कहते हैं कि प्रेम ही बीज है, वही अंकुर है, वही सिंचन है, वही आधार है, वही डाल, पात, फल, फूल और सुख का सार है।

दोहा

जो तातें जामें बहुरि, जा हित कहिया वेव।

सो सब प्रेमहि प्रेम है, जग रसखानि असेष ॥४६॥

शब्दार्थ—बहुरि = फिर। वेव = श्रेष्ठ। असेष = पूर्ण रूप से।

अर्थ—प्रेम की महत्ता का प्रतिपादन करते हुए रसखान कहते हैं कि जो जिससे और फिर जिसमें जगत् का सौन्दर्य, श्रेयता, महत्ता, उत्कृष्टता आदि गुण विद्यमान हैं, वे सब इस चराचर सृष्टि में प्रेम-रूप से आसित हैं।

दोहा

कारज कारन रूप यह, प्रेम कहै रसखान ।

कर्ता कर्म क्रिया करन, आपहि प्रेम बखान ॥४७॥

शब्दार्थ—कारज=कार्य । कारन=कारण, साधन ।

अर्थ—प्रेम की महत्ता एवं व्यापकता का वर्णन करते हुए रसखान कहते हैं कि प्रेम ही जगत् का कारण है; अर्थात् जगत् की उत्पत्ति प्रेम से ही हुई है और जगत् की रचना रूप कार्य भी प्रेममय है । प्रेम ही कर्ता, कर्म, क्रिया और भगवान् का रूप है ।

दोहा

देखि गदर हित-साहिबी, दिल्ली नगर मसान ।

छिनहि बादसा-बंस की, ठसक छोड़ि रसखान ॥४८॥

शब्दार्थ—हित-साहिबी=प्रभुत्व के लिए । ठसक=झूठा गर्व ।

अर्थ—अपने जीवन की एक घटना का उल्लेख करते हुए रसखान कहते हैं कि दिल्ली में प्रभुत्व के लिए विप्लव देखकर तथा दिल्ली को उजड़ा हुआ देखकर, पठान बादशाहों के वंश का झूठा गर्व खंडित होते देखकर मैंने दिल्ली छोड़ दी ।

दोहा

प्रेम-निकेतन श्रीबनहि, आइ गोबर्धन धाम ।

लहौ सरन चित चाहिकै, जुगल सरूप ललाम ॥४९॥

शब्दार्थ—प्रेम-निकेतन=प्रेम धाम । श्रीबनहि=वृन्दावन में । गोबर्धन धाम=ब्रज का प्रख्यात स्थान । चित चाहिकै=उत्कंठापूर्वक । जुगल-सरूप=राधा और कृष्ण का रूप । ललाम=सुन्दर ।

अर्थ—अपने वृन्दावन-निवास की घटना की ओर संकेत करते हुए रसखान कहते हैं कि दिल्ली छोड़कर मैं प्रेम-धाम वृन्दावन में आकर गोवर्धन नामक स्थान पर बस गया और वहीं राधा-कृष्ण के सुन्दर रूप की उत्कंठापूर्वक शरण ग्रहण की; अर्थात् राधा-कृष्ण की भक्ति में तल्लीन हो गया ।

दोहा

तोरि मानिनी तें हियो, फोरि मोहिनी-मान ।

प्रेम देव की छविहि लखि, भए मियाँ रसखान ॥५०॥

शब्दार्थ—प्रेमदेव=कृष्ण । छबिहि=शोभा को ।

अर्थ—कृष्ण-भक्ति की ओर अपना प्रेम प्रदर्शित करते हुए रसखान कहते हैं कि मान करने वाली नारी का हृदय तोड़कर, अर्थात् उसके प्रेम के बंधनों को छोड़कर और मन को मोहित करने वाली स्त्रियों के गर्व को चूर्ण करके तथा कृष्ण की शोभा को देखकर मुसलमान-धर्मावलम्बी रसखान कृष्ण-भक्ति में तन्मय हो गये ।

दोहा

बिधु सागर रस इन्दु सुभ, बरस सरस रसखान ।

प्रेम वाटिका रचि रचिर, चिर हिय हरषि बखान ॥५१॥

शब्दार्थ—बिधु सागर रस इन्दु=संवत् १६७१ । रचिर=सुन्दर ।

अर्थ—रसखान कहते हैं कि मैंने उल्लसित होकर इस सरस और सुन्दर प्रेम वाटिका की रचना सुम वर्ष संवत् १६७१ वि० में की ।

दोहा

अरपी भी हरि चरन पुन पुहुप पराग निहार ।

विवरहि या मैं रसिकवर, मधुकर निकर अपार ॥५२॥

शब्दार्थ—अरपी=अपित की । पुहुप पराग=कमल-केसर । मधुकर-निकर=भीरों का समूह ।

अर्थ—रसखान कहते हैं कि मैंने यह प्रेम-वाटिका श्रीकृष्ण के दोनों चरणों के कमल-केसर को देखकर उनको अपित की । आशा है कि अपार भीरों के समूह रूपी रसिकवर इसमें विवरण करेंगे, अर्थात् इससे आनन्द प्राप्त करेंगे ।

दोहा

(शेष पूरण)

राधा-माधव सखिन संग, बिरहत कुंज-कुटीर ।

रसिकराज रसखानि तहें, कूजत कोइल कीर ॥५३॥

शब्दार्थ—माधव=कृष्ण । कोइल=कोयल । कीर=तोता ।

अर्थ—रसखान कहते हैं कि राधा और कृष्ण अन्य सखियों के साथ कुंज-कुटीरों में विचरण करें और वहाँ पर रसिकराज रसखान कोयल तथा तोते के रूप में कूजता रहे ।

दानलीला

सवैया

आवत हो रस के चसके तुम जानत ही रस होत कहा हो ।
नैसक वै रस भीजन देहौ बिना दस के अलबेले सला हो ।
अंत वही दिन आवेंगे भूमि गुवालिन हं के जु संग सखा हो ।
ल्यौगे कहा इन बातन तैं घर जाव लला अब ही लरका हो ॥१०॥

शब्दार्थ—चमके=लोभ से । नैसक=थोड़ा-सा । लरका=अबोध ।

अर्थ—कोई गोपी कृष्ण की भर्त्सना करती हुई कहती है कि हे कृष्ण ! तुम मेरे पास रस के लोभ से आये हो, लेकिन तुम यह नहीं जानते कि रस क्या होता है ? अभी तो तुम दस दिन के अलबेले लड़के हो, अर्थात् अल्पायु के हो, अतः स्वयं की थोड़ा-सा रस में तो भीगने दो, अर्थात् वह अवस्था तो भ्रान्ते दो, जब रसास्वादन का बोध हो आता है । अन्त में वे ही दिन आ जायेंगे जब तुम ग्वालिनों के साथ भूमकर रस का भ्रान्त्योग्य होगे । अतः तुम अभी से इन बातों से क्या लोगे । तुम अभी अबोध हो, इसलिए अपने घर चले जाओ ।

सवैया

आई हो आज नई ब्रज में कछु नैन नचाइ कं रार मचेंहो ।
जानति हो हमहौं छलि कं दधि बेचन जाव सो जान न पैंहो ।
लैहौं चुकाइ सबे तुम सौं रसखानि भले मन में पछतैंहो ।
जो तुम होहु बड़े घर की अइलात कहा हौ जगात न देहो ॥११॥

शब्दार्थ—रार=भगड़ा । अइलात=गर्व करना । जगात=कर, टैंकस ।

अर्थ—गोपी की बातें सुनकर कृष्ण कहते हैं कि तुम अभी ब्रज में नई-नई आई हो, इसलिए आँखें नचाकर भगड़ा कर रही हो, अर्थात् तुम्हारा यह भगड़ा केवल दिखावे के लिए है, वास्तविक नहीं है । तुम चाहती हो कि हमें धोखा देकर तुम दही बेचने के लिए निकल जाओ, पर हम तुम्हें इस प्रकार नहीं जाने देंगे । रसखान कहते हैं कि चाहे तुम अपने मन में जितना पछतावा करो, पर हम तुम से सब कर वसूल कर लेंगे । यदि तुम किसी बड़े घर की हो तो इसमें गर्व करने की कोई बात नहीं है, क्योंकि तुम्हारा कर न देने का आग्रह व्यर्थ है; अर्थात् चाहे तुम जितने बड़े घर की हो, हम बिना कर लिए तुम्हें नहीं छोड़ेंगे ।

सवेया

सुनिकें यह बात हियें गुनि कै तब बोलि उठी वृषभान-सली ।
 कहौ कान्हू अजान भए बन में कहूं मांगत दान कि छेकि गली ॥
 मग धाइ के जाइ रिसाई कइ तुम एकऊ बात कही न भली ।
 हम हैं वृषभानपुरा की सली अब गोरस बेचन जात चली ॥३॥

शब्दार्थ—गुनि कै=सोचकर । वृषभान=राधा । गोरस=दही ।

अर्थ—कृष्ण की बातें सुनकर और उन्हें अपने हृदय में सोचकर राधा कहती है कि हे कृष्ण ! आज तुम अजान बन गये हो, जो बन में हमारा मार्ग रोकते हो । तुम हमारा मार्ग रोकना ही चाहते हो, अथवा कुछ मांगना चाहते हो । मार्ग में आकर और अपनी इच्छा पूरी न हो सकने के कारण तुम क्रोधित होकर क्यों जाते हो ? तुमने तो एक भी बात ठीक नहीं कही । हम राजा वृषभानु की पुत्री हैं और अब दही बेचने के लिए जा रही हैं । तुम्हारे रोके से हम नहीं रुक सकतीं ।

सवेया

एरी कहा वृषभानुपुरा की तो दान दियें बिन जान न पैहो ।
 जो दधि-माखन देव जु चाखत भूमत लाखन या मग एहो ॥
 नाहि तो जो रस सो रसलैहो जु गोरस बेचन फेरि न जैहो ।
 नाहक नारि तू रारि बढ़ावति गारि दियें फिर आपहि दैहो ॥४॥

शब्दार्थ—लाखन=लाखों बार । नाहक=व्यर्थ में । आपहि दैहो=आप भी खाओगी ।

अर्थ—राधा की चुनौती सुनकर कृष्ण कहते हैं कि तुम मुझे वृषभानु की पुत्री होने का क्या भय दिखाती हो ? मैं बिना कर दिए तुम्हें यहाँ से जाने न दूँगा । यदि तुम मुझे खाने के लिए दही और माखन दे दोगी, तो इस मार्ग से लाखों बार निःशंक होकर निकल जाओ । कोई तुम्हें कुछ न कहेगा । यदि तुम अपनी मरजी से मुझे गोरस नहीं दोगी तो जो तुम्हारे पास गोरस है, वह तो मैं छीन ही लूँगा और फिर तुम्हें इस मार्ग से कभी भी जाने नहीं दूँगा । हे नारी ! तुम व्यर्थ में ही झगड़ा बढ़ाती हो । यदि तुम मुझको गाली दोगी तो उनके बदले में स्वयं भी गाली खाओगी ।

कविस्त

गारी के देवैया बनचारी तुम कहो कौन,
हम तौ वृषभान की कुमारी सब जाना है ।
जोर तो करोगे जाइ जासो हरि पार पाइ,
भुरही तें आज मो सों कंसो हठ ठानो है ।
बूझि देखो मन माहि अरुभक्त भग जात,
बूझिहो निदान कान्ह जौन कहो मानो है ।
मेरे जान काँऊ मीरखान आवैं दही छीनै,
तु तौ है अहीर मोहि नहि पहिचानो है ॥३॥

शब्दार्थ—गारी=गाली। जोर=बल-प्रयोग। पार पाइ=पार पाना, कार्य की सिद्धि होना। भुरहि तें=प्रातःकाल से ही। अरुभक्त=भगड़ना। मीरखान=राज्य का उच्च अधिकारी।

अर्थ—कृष्ण की बातें सुनकर राधा कहती है कि हे कृष्ण ! तुम गाली देने वाले कौन होते हो; अर्थात् तुम्हें गाली देले का क्या अधिकार है। सब लोग इस बात को जानते हैं कि हम राजा वृषभानु की पुत्री हैं और इसलिए हमें गाली देना आसान नहीं है। हे कृष्ण ! यदि बल-प्रयोग करना ही है तो उससे करो जिससे तुम्हारी कार्य-सिद्धि हो जाये। आज न जाने तुमने क्यों प्रातःकाल से ही मेरे साथ भगड़ा शुरू कर दिया है। तुम अपने मन में सोचकर देख लो कि रास्ते में किसी से भी भगड़ा करना उचित नहीं है। यदि तुम्हें मेरा विश्वास न हवे तो जिसका तुम्हें विश्वास है, उसी से बात पूछकर देख लो। मैं तो यह जानती हूँ कि राज्य का कोई उच्च अधिकारी ही दही छीनने के लिए आ सकता है। पर तुम तो केवल अहीर हो; अर्थात् साधारण-सी जाति के पुत्र हो और तुम मुझको नहीं पहिचान रहे हो।

विशेष—व्यंग्यात्मकता के द्वारा प्रभावोत्कर्ष।

कविस्त

तोहं पहचानो कुलकान हूं को जानों नेकु,
कान्ह की न-शंक मानों हों अहीर ऐसो हों ।
मीरख की मारि मान तोरिहों गुमान लेंहों,
कंसो तोरी दान लेंहों देखि नु बैसो हों ।

फोरिहों मटकी माट लें वही करोंगो लूट,
जैहो कोने सु तो घाट बाट रोके बैसो हों ।

कहा कहीं राब तोहि धजहूँ न चीन्है भोहि,
मेरी ओर देखि नेकु दानी कान्हूँ कंसो हों ॥६॥

शब्दार्थ—नेकु=तनिक भी । संका=डर । मीरन को=सरदारों को ।
गुमान=गर्व । मटकी=मटकी, छोटा घड़ा । माट=घड़ा । बैसो हों=बैठ
गया हूँ । चीन्है=पहिचानना । दानी=कर (टैक्स) लेने वाला ।

अर्थ—राधा की बातें सुनकर कृष्ण कहते हैं कि हे राधा ! मैं तुम्हें भी
जानता हूँ और तेरे पिता वृषभानु को भी जानता हूँ, लेकिन मैं ऐसा अहीर
हूँ कि किसी का भी डर नहीं मानता । राज्य के सरदारों को मार कर जिनका
तुम घमण्ड करती हो, तुम्हारा गर्व चूर्ण कर दूँगा । आज मैं तुमसे दान लेकर
ही रहूँगा और फिर तुम्हें मेरी शक्ति का पता चलेगा । मैं तुम्हारे छोटे और
बड़े घड़ों को फोड़ कर तुम्हारी दही को लूट लूँगा और फिर तुम चाहे जिससे
शिकायत करो, मैं इसी रास्ते पर बैठा हुआ हूँ, डर कर कहीं भागूँगा नहीं ।
हे राधा ! मैं तुमसे क्या कहूँ ? तुम आज भी मुझे नहीं पहिचान रही हो ।
मेरी ओर तो देखो, तुम्हें पता चलेगा कि तुमसे कर लेने वाला कृष्ण कैसा है ।

कवित्त

जोहीं मैं तिहारी ओर नन्दगाँव के किसोर,
भाखन के चोर तुम गोकुल के वासी हो ।

जसुदा तिहारी भाइ ऊखल सों बाँधो जाइ,
दानी पै कहाए जाइ भए कामरासी हो ।

कंस सों कहाँवी जाइ भाँगिहीं तुमैं घराइ,
रहीने कहाँ छिपाइ जो बड़ मवासी हो ।

गोरस को दान हम आबहु न सुने काम,
काहै साल हम सों करत रोज रासी हो ॥७॥

शब्दार्थ—जोहै=देखती हूँ । कामरासी=काम भावना से युक्त । तुमैं
घराइ=तुमको बन्दी बनाने के लिए । मवासी=सुरक्षित दुर्ग ।

अर्थ—कृष्ण की बातें सुनकर राधा कहती है कि हे कृष्ण ! मैं तुम्हारी
ओर देखती हूँ और तुम्हें पहिचानती भी हूँ । तुम नन्द गाँव के युवक हो,
मखन के चोर हो और गोकुल के निवासी हो । यशोदा, जिसने तुम्हें ऊखल

से बांध दिया था, तुम्हारी माँ है। आज तुम यहाँ जाकर कर लेने वाले बन गये हो और काम भावना से युक्त हो गये हो। मैं कंस से तुम्हें बन्दी बनाने के लिए विनती करूँगी और फिर तुम सुरक्षित दुर्गों में भी नहीं छिप सकोगे, क्योंकि कंस तुम्हें बन्दी बनाकर ही रहेगा। हमने कभी यह नहीं सुना कि दहो पर भी कर लगता है, अतः हमारे साथ प्रतिदिन परिहास करना ठीक नहीं है।

कवित्त

दान पै न कान सुने लेंहों सो गुमान भंजि,
हासी पर हासी परहासी आज करौंगो ।
जेती तुम ग्वालिन तितेक सब रोकि राखौं,
जमुना की ओटि पै जु सबे काम सरौंगो ।
जाकों तू कहति कंस ताहि को करौं विधंस,
हौं तो जदुवंस बीर काहू सों न उरौंगो ।
भूषन उतारि चीर फारि चीर डारि वैहौं,
नन्द की दुहाई खात टेक सों न टरौंगो ॥८॥

शब्दार्थ—भंजि=चूर्ण करना। सरौंगो=पूर्ण करूँगा। विधंस=विध्वंस।
टेक सों=प्रण से।

अर्थ—राधा की बातें सुनकर कृष्ण कहते हैं कि यदि तुम दान देने की बात को नहीं सुनोगी तो मैं तुम्हारा गर्व चूर्ण कर दूँगा और तुम्हारी विविध प्रकार से हाँसी करूँगा। जितनी तुम ग्वालिन हो, उन सबको मैं रोक लूँगा और यमुना की ओट में अपने सब कार्यों को पूर्ण करूँगा। जिस कंस की तुम मुझे घमकी दिखलाती हो, उसका नाश कर दूँगा। मैं यदुवंश का बीर हूँ, इसीलिए किसी से नहीं डरूँगा। तुम्हारे भूषणों को उतार कर तुम्हारे चीर के टुकड़े-टुकड़े कर डालूँगा। मैं नन्द बाबा की सौगन्ध खाकर कहता हूँ कि अपने प्रण से तनिक भी नहीं हटूँगा, अर्थात् प्रण पूरा करके रहूँगा।

कवित्त

नन्द की न बासी हम जातिहू मैं नाहीं कम
एक गाँव बसीं स्याम भोर भए बादी हो ।
जमुना के तीर तुम चीर हू चुराह रही,
ताहू की न लाज आई और के फसादी हो

रोकत हो टोकत हो बाट माहि साट खाह,
 साट फोरि चाटो दही यही गुन आदी हो ।
 जो कहूँ बँठारिहो न पारिहो रुआब माहि,
 नोन की न गोन ली है आदी हूँ न लादी हो ॥६॥

शब्दार्थ—भोर भए=भोले होकर । बादी=जगड़ालू । ओर के=भारी ।
 फसादी=झगड़ा करने वाले । साट खाह=दूसरों का धन लूटना । आदी=
 स्वभाव वाले । रुआब=रोब । नोन=नमक । गोन=माल लादने की बोरी ।
 आदी=अद्वक, अदरक ।

अर्थ—कृष्ण की बातें सुनकर राधा कहती है कि हे कृष्ण, न तो हम नन्द
 की दासी हैं, जिस प्रकार तुम हो और न तुमसे जाति में ही कम हैं । हम सब
 एक ही गाँव के रहने वाले हैं, लेकिन तुम भोले बन कर भी झगड़ालू हो, अर्थात्
 केवल देखने में ही भोले दिखाई देते हो, अन्यथा तुम तो स्वभाव से झगड़ालू
 हो । तुमने यमुना के किनारे पर जाकर स्नान करती हुई गोपियों के वस्त्र चुरा
 लिए थे । इस अधर्म कार्य को करके भी तुम्हें लज्जा नहीं आई । तुम तो भारी
 झगड़ा करने वाले हो । दूसरों का धन लूटने के लिए तुम उनका रास्ता रोकते
 हो, उन्हें टोकते हो । तुम्हारा अब यह स्वभाव बन गया है कि तुम घड़ा फोड़
 कर दही खाने वाले बन गये हो । जो तुम्हें कहीं बैठाया जाये तो तुम रोब भी
 नहीं दिखा सकते, अर्थात् तुम्हारा व्यक्तित्व भी प्रभावशाली नहीं है । फिर यह
 भी समझ लो कि हम गोन में नमक और अदरक भरकर लादने के आदी नहीं
 हैं, अर्थात् हम कोई साधारण व्यापारी नहीं हैं, यदि तुम हमें छेड़ोगे तो तुम्हें
 इसका बहुत मूल्य देना पड़ेगा ।

कवित्त

मेरो को करे नियाब हों तो तीन लोक राव,
 हमें धरो माँटी चाव दाँव भलो पायो है ।
 वृन्दावन कुँज माँह कदम की छाँह चलो,
 अँक भरि भँटि लेंहों जँसों मन भायो है ।
 हीरा मनि मानिक की काँच और पोतिन की,
 मोतिन की गात की जगात हों सगायो है ।
 गोरस तो ढर ढर खाहु पीयो बेर बेर,
 देखहु सलोनों रूप दाती कान्हू पायो है ॥१०॥

शब्दार्थ—नियाब=न्याय । राव=राजा । अंक भरि=बाहुपाश में बांध कर । मोतिन की=माला के मनकों की । जगात=कर ।

अर्थ—राधा की बातें सुनकर कृष्ण कहते हैं कि मेरा न्याय कौन कर सकता है, क्योंकि मैं तीनों लोकों का राजा हूं अर्थात् मैं तो स्वयं ही सबसे बड़ा हूं । तुम इसी कारण उल्लसित होकर यही दाव देखकर फेर लेती हो । तुम वृन्दावन के कुंजों में उत्पन्न कदम के वृक्षों की छाया में चलो और जैसा मैं चाहता हूं, वहां तुम्हें बाहुपाश में लूंगा । मैंने हीरा, मणि, मानिक, बांध, पनके और मोती जैसे तुम्हारे शरीर पर कर लगाना है । गोरस तो मैंने अनेक बार अत्यधिक मात्रा में खाया-पिया है, अब तुम यह समझ लो कि मैं तुम्हारे सुन्दर शरीर से कर वसूल करने आया हूं ।

संवेया

नौ लख गाय सुनी हम नन्द के तापर दूध दही न अघाने ।

मांगत भीख फिरी बन ही बन भूठि हो बातन के पर पाने ॥

और ही तारिन के मुख जोबत लाज गहो कटु होइ सयाने :

जाहु भले जु चले घर जाहु चले बस जाउ वृन्दावन जाने ॥११॥

शब्दार्थ—नौ लख=नौ लाख । अघाते=तृप्त हुए । जोबत=देखना । होइ सयाने=होश में आकर । जाने=जानती हैं ।

अर्थ—कृष्ण की बातें सुनकर राधा कहती है कि हे कृष्ण ! मैंने सुना है कि नन्द के नौ लाख गायें हैं, फिर भी तुम उनकी दूध दही खाकर तृप्त नहीं हुए । तुम वन-वन में भूठी बातें बना कर भीख मांगते फिरते हो । तुम दूसरों की स्त्रियों के मुँह देखते फिरते हो । तुम्हारा यह कार्य नहीं है, अतः होश में आकर कुछ शरम करो । अच्छा यही है कि तुम वृन्दावन अपने घर चले जाओ, क्योंकि हम तुम्हें भनी प्रकार जानती हैं ।

स्फुट पद

तू एसी चतुराई ठाने, चाहे को निकसत या गेल ।

गेल कना तेरे बाबा की, हम निकसी का पहिल पहेल ।

यह पैडों सर्बाहिन चलिबे को, काहे को तू रोकत छेल !

रसखानि के प्रभू सूधो चलि जा, देहुं उरहनौ नंद महेल ॥१॥

शब्दार्थ—गेल=रास्ता । पहिल पहेल=प्रथम बार । पैडों=रास्ता ।
उरहनौ=उपालम्भ, शिकायत । नंद महेला=नंदमिहिर ।

अर्थ—मार्ग में जाते हुए किसी गोपी को कृष्ण ने छेड़ दिया । वह कृष्ण को बुरा-भला कहने लगी । इस पर कृष्ण ने कहा कि यदि अपने मन में इतनी होशियार बनती हो तो इस रास्ते से निकलती ही क्यों हैं ? इस पर गोपी कहती है कि यह रास्ता न तो तेरे बाबा का है और न हम प्रथम बार ही इससे जा रही हैं, पहले भी इस रास्ते से निकल चुकी हैं । रास्ता तो सभी के चलने के लिए है अतः हे छैला ! तुम रास्ता क्यों रोकते हो ? हे रसखान के प्रभु ! हमें छोड़कर या ती सीधे-सीधे यहाँ से चले जाओ, वरना तुम्हारी शिकायत नन्दमिहिर से कर दूँगी ।

गारी खायगो अरे गँवार ?

ऐसी कौन सिलाई तोहै, पकरत आप पराई नार ?

जा जा गोरस ले पिबैया, कौन है तू मग रोकनहार ?

एतो बरजोरौ ना कीज, मोहन सीख दई सत बार ।

खीजि भट्किया भटकि सुपटकी, गोरस बहि-बहि चल्थौ पनार ?

रसखान के प्रभु आज जान दें, कल आऊँगी यहै करार ॥२॥

शब्दार्थ—गँवार=घृष्ट । गोरस=दही । बरजोरी=छीना-भूषटी ।
ख=शिक्षा । सतबार=सैकड़ों बार । खीजि=क्रोधित होकर । पनार=
गली ।

अर्थ—कोई गोपी दही बेचने के लिए जा रही थी । रास्ते में कृष्ण मिल
ा और उससे छेड़खानी करने लगे । इस पर गोपी ने कहा कि हे धूर्त कृष्ण !

तुम मुझ से छेड़खानी क्यों करते हो ? क्या तुम मुझसे गाली खाना चाहते हो ? तुम्हें पराई स्त्री को छेड़ने की शिक्षा किसने दी है ? जाओ यहाँ से चले जाओ । तुम जैसे दही खाने वाले अनेक देखे हैं । मेरा रास्ता रोकने वाले होते कौन हो । हे मोहन ! मैं तुमको सैकड़ों बार समझा चुकी हूँ कि तुम्हारी ऐसी छीना-झपटी करनी ठीक नहीं है । यह सुनकर कृष्ण को क्रोध आ गया और क्रोधित होकर उन्होंने उस गोपी की दही की मटकी भटक कर पृथ्वी पर फेंक दी जिससे वह फूट गई और दही नाली में बह-बहकर चलने लगी । तब गोपी ने उनसे प्रार्थना की कि हे रसखान के प्रभु ! आज तो मुझे जाने दो । मैं वचन देती हूँ कि कल अवश्य आऊँगी ।

वाही दिन वारो बानक बनि, आयो सखि आज ।
गावत तेरी रभि भावतौ संग लिये सुधर समाज ।
सास ननद की कानि करौ जनि, उठि किन खेलौ फाग ।
अँखियाँ सखियाँ सुफल करौ किन, इन नैनन के भाग ।
कान परी जब तान मोहिनी, तबहुँ तजी कुल कानि ।
इतरु हँसी वृषभान-नदिनी, उतरु हँसे रसखानि ॥३॥

शब्दार्थ—वाही दिन वारो=उसी दिन की तरह । बानक बनि=वेशभूषा सजाकर । सुधर=सुन्दर । कानि=भय । जानि=मत । किन=क्यों नहीं । इतरु=इधर । वृषभान-नदिनी=राधा । रसखान=कृष्ण ।

अर्थ—कोई गोपी अपनी सखियों को फाग खेलने के लिए प्रेरित करती हुई कहती है कि हे सखियो ! कृष्ण ने आज फिर उसी दिन वाली वेश-भूषा धारण करके अपने शरीर को सजाया है । वह अपने साथ अपने साथियों का सुन्दर समाज लेकर तेरे प्रेम के गीत गाता है । अब तुम अपनी सास और ननदों का भय मत करो और उठकर फाग खेलो । हे सखियो ! यह अवसर बड़े सौभाग्य से मिला है, अतः कृष्ण के साथ फाग खेलकर अपनी आँखों को सफल करो । जब कृष्ण की मनाहर तान हमने सुनी थी तभी हमने अपने कुल की मर्यादा को छोड़ दिया था । इधर राधा कृष्ण को देखकर हँसी और उधर कृष्ण राधा को देखकर हँसे ।

आज होरी रे मोहन होरी !
कालि हमारे आगिन गारी, वे आयो सो कोरी ॥
अब का दुरि बैठै मैया ढिग, निकसो कुन्ज बिहारी ।

उमंगि-उमंगि-आई गोकुल की, सकल मही घनधारी ।
जब ललना ललकारि निकासे, रूप सुधा की प्यारी ।
लिपटि गई घनस्याम लाल सौं, चमक चमक चपला सी ।
काजर देउ जु परि भरवा के, सबे देहु मिलि गारी ।
कहि रसखान एक गारी पै, सौ आदर बलिहारी ॥४॥

शब्दार्थ—कालि=कल । दुरि=छिपकर । ललना=गोपी । चपला=बिजली । भरवा=भडुवा, विभिन्न वेशधारी ।

अर्थ—गोपियाँ कृष्ण के घर जाती हैं और कृष्ण को होली खेलने के लिए ललकारती हुई कहती हैं कि हे मोहन ! आज होली है, कल तुम हमारे घर जाकर गाली दे आये थे और आज अपनी माँ के पास छिपकर बैठ गये हो । हे कुंज-बिहारी ! बाहर निकलो । देखो, गोकुल की समस्त वैभव पृथ्वी वाली उमंग गई है; अर्थात् चारों ओर मादक वातावरण छाया हुआ है । जब कृष्ण के सौन्दर्य-अमृत की प्यासी गोपियाँ ने कृष्ण को बाहर निकाल लिया तो वे उससे बिजली की तरह लिपट गईं । तब वे कहने लगीं कि सब मिलकर इस भडुवा को (कृष्ण को) काला कर दो और इसे गाली दो ! रसखान कहते हैं कि उनकी एक गाली पर सौ आदरों को निछावर किया जा सकता है ।

विशेष—उपमा अलंकार ।

मैं कैसे निकलों मोहन खेलें फाग ।

मेरे संग की सब गयी, मोहि प्रगट्यो अगुराग ॥
एक रंति सुपनो भयो, नर-नन्दन भित्यो आई ।
मैं सकुचन घूँघट कर्यो, (उन) भुज मेरी लपटाइ ॥
अपनो रस मो कौं द्यो, मेरी लीनो घूँटि ।
बैरिन पलकें खल गयीं, (मेरी) गई आस सब टूटि ॥
फिर मैं बहुतेरी करी, नेकु न लागी आँखि ।
पलक मूँदि परिचो लिखी, (मैं) जाम एक लौं राखि ।
मेरे ता दिन हूँ गयो, होरी डाडों रोपि ।
सास ननव देखन गई मोहि घर वाली सोंपि ॥
सास उसासन आई ननव खरी अनखाय ।
देबर उग धरिबो गन, (मेरी) बोलत नाहु रिसाय ।
तिलके चढ़ि ठाड़ी रहूँ, लैन कक कनहेर ।
राति छोट होत रहे, का मुरली को डेर ॥

क्यों करि मन धीरज धरूँ, उठति अतिहि अकुलाय ।
कठिन हियो फाटे नहीं, तिल भर दुख न समाय ॥
ऐसी मन में आवई, छाँड़ि लाज कुल कानि ।
जाय मिलो बृज ईस सों, रति नायक रसखानि ॥५॥

शब्दार्थ—अनुराग=प्रेम । रस=आनन्द । परियो=परिचय, प्रतीक्षा ।
जाम=काल, प्रहर । डाँडों रोपि=डंडा गाड़ दिया । बासी=घर, सामान
अनखाय=क्रोधित होता है । तिखने=तिमंजिले पर । कनहेर=दर्शन की
उत्सुकता ।

अर्थ—कोई गोपी अपनी सखी से कहती है कि हे सखि ! मैं घर से बाहर
कैसे निकलूँ, क्योंकि बाहर कृष्ण फाग खेल रहे हैं । मेरे साथ की सारी सखियाँ
चली गई हैं, पर मैं नहीं गयी क्योंकि मेरे मन में कृष्ण के प्रति प्रेम उत्पन्न हो
गया है । हे सखि ! एक दिन स्वप्न में मैं कृष्ण से मिली । उस मिलन वेला
में मैंने तो संकोच से घूँघट कर लिया, पर उन्होंने अपनी भुजाएँ फैलाकर मुझे
अपने बाहु-पाश में बाँध लिया । उन्होंने अपना आनन्द मुझे दिया और मेरा
स्वयं ले लिया । तभी मेरी आँखें खुल गईं और सब आशा टूट गई । फिर मैंने
सोने का बहुत प्रयत्न किया पर फिर मुझे नींद न आई । एक प्रहर तक आँखें
मूँदकर मैं नींद की प्रतीक्षा करती रही और देखे हुए दृश्य को आँखों में भुलाती
रही । उसी दिन से कृष्ण के साथ होली खेलने का मेरे ऊपर प्रतिबन्ध लग
गया । मुझे घर और घर का सामान सौंप कर सास ननद स्वयं तो होली
खेलने चली गयीं, पर मुझे जाने नहीं दिया । कृष्ण के प्रति मेरे प्रेम को जान
कर सास तो मुझे दुःख देती रहती है, और ननद अत्यन्त अप्रसन्न रहती है । देवर
मेरे आने-जाने की पूरी चौकसी करता रहता है, पति क्रोधित होकर बातें करता
है । कृष्ण का तनिक सा दर्शन पाने के लिए मैं तिमंजिले पर खड़ी रहती हूँ
और रात-दिन उनकी मुरली की ध्वनि सुनकर प्रसन्न रहती हूँ । मैं अपने मन
में किस प्रकार धैर्य धारण कर सकती हूँ, क्योंकि कृष्ण की याद आते ही मेरा
मन अत्यधिक व्याकुल हो जाता है । मेरा हृदय इतना कठोर है कि वह वियोग
दुःख से फटता भी तो नहीं है और इतना कोमल है कि इसमें तिल भर दुःख
भी नहीं समा पाता । मेरे मन में तो यह बात आती है कि मैं लज्जा और कुल-
मर्यादा छोड़कर रति-नायक, ब्रज के अधिपति कृष्ण से जा मिलूँ ।

संदिग्ध छन्द

सवैया

हेरत कुँज भुजा धरें स्याम सों नैक तवें हँसती न लुगाई ।
लाज न कानि हती जिय माँह सु मेटत जो भग माँह कन्हाई ।
हेरे परें न गुपाल सखी इन जोवन आनि कुचाल चलाई ।
होय कहा अब के वछिताएँ जौ हाथ तें छूटि गई लहिकाई ॥१॥

शब्दार्थ—हेरत=देखते हुए । कानि=मर्यादा । लरिकाई=लड़कपन,
बचपन ।

अर्थ—कोई गोपी अपनी सखी से कृष्ण के प्रति अपने प्रेम को व्यक्त करती हुई कहती है कि हे सखि ! बचपन में जब मैं कृष्ण के ऊपर कुँज में अपनी भुजाओं को रख लेती थी, अर्थात् उसे बाहु-पाश में बाँध लेती थी तो उस घटना को देखते हुए भी अन्य स्त्रियाँ तनिक भी नहीं हँसती थीं, मेरा परिहास नहीं करती थीं । यदि कृष्ण मार्ग में मिल जाता था तो मैं निस्संकोच भाव से उससे मिलती थी । तब मेरे मन में न तो लज्जा होती और न कुल की मर्यादा का कोई भाव होता था । हे सखि ! अब मोहन के आने पर मैं चाहते हुए भी कृष्ण को नहीं देख पाती । यह मोहन तो मेरे लिए इतना कटु अभिशाप बन गया है । लेकिन जब बचपन बीत गया तो पछताने से क्या होता है ।

विशेष—गोपी के सरल भाव का स्वाभाविक वर्णन है ।

कवित्त

चीर की चटक औ लटक नव कुँडल की,
भौंह की मटक नेह अँखिन दिखाउ रे ।
मोहन सुजान गुरु-रूप के निधान फेरि,
बाँसुरी बजाइ तनु-तपन सिराउ रे ॥

पहो बनवारी बलिहारी जाऊँ तेरी आबु,
मेरी कुंज आइ नेक मीठी तान गाउ रे ।
नन्द के किसोर चितचोर मोर पंखवारे,
बंसी वारे सांवरे पियारे इत आउ रे ॥२॥

शब्दार्थ—चटक=शोभा । नेह=स्नेह, प्रेम । निधान=भण्डार । तनु-
तपन=शरीर का दुःख । सिराउ=ठंडा करना । नेक=तनिक ।

अर्थ—कोई गोपी कृष्ण से प्रार्थना कर रही है कि हे कृष्ण ! अपने वस्त्रों की शोभा और नवीन कुण्डलों के इधर-उधर हिलने की शोभा, भौंहों की मटक और अपनी आँखों में भरा हुआ प्रेम मुझे दिखाओ । हे मोहन ! तुम सुजान हो, गुण और सौन्दर्य के भण्डार हो, फिर से बाँसुरी बजाकर मेरे शरीर के दुःख को ठण्डा करो । हे बनवारी ! मैं आज तुम पर बलिहारी होती हूँ । मेरे कुंज में आकर तनिक बाँसुरी की मीठी तान सुनाओ । हे नन्दनन्दन, चित्त को चुराने वाले, मोर-मुकुट धारण वाले, वंशी वाले श्यामवर्ण प्रियतम, इधर आओ, अर्थात् मेरे पास आकर मेरा वियोग-दुःख दूर करो ।

कवित्त

तट की न घट भरें मग की न पग धरें,
घर की न कछु करें बैठों भरें साँसु री ।
एकै सुनि लोट गई एके लोट पोट भई,
एकनि के दृगनि निकसि आए साँसु री ।
कहै रसखान सो सबै ब्रज बनिता ब्रधि,
बधिक कहाय हाय भई कुल हाँसु री ।
करिये उपाय बाँस डारिये कटाय, नाहि,
उपजेगो बाँस नाँहि बाजें फेरि बाँसुरी ॥३॥

शब्दार्थ—घट=घड़ा । मग=मार्ग । दृगनि=आँखों में । हाँसु=हँसी ।

अर्थ—कृष्ण की बाँसुरी के प्रभाव का वर्णन करती हुई कोई गोपी अपनी सखी से कहती है कि हे सखि ! जब कृष्ण ने बाँसुरी बजाई तो ब्रज की समस्त गोपियाँ किर्त्तव्यविमूढ़ हो गईं । जो गोपी जल भरने के लिए गई थी, वह यमुना के किनारे पर ही खड़ी रह गई । जो मार्ग में जा रही थी, उसके आगे पैर चले नहीं । जो घर में थी वह अपना कार्य छोड़कर केवल नम्बे-लम्बे साँस लेने लगी । एक गोपी बाँसुरी की ध्वनि को सुनकर पृथ्वी पर अचेत

होकर लोट गई, एक लोट-पोट हो गई। एक की आँखों से आँसू निकल आए। रसखान कहते हैं इस प्रकार ब्रज की गोपियों की भी हँसी हुई क्योंकि उन्होंने अपनी कुल की मर्यादा का कोई ध्यान शहीँ रखा। बांसुरी के इस भयंकर प्रभाव से बचने का तो केवल यही उपाय है कि इस संसार के सारे बाँसों को कटवा दिया जाये, क्योंकि न बाँस होंगा और न बाँसुरी वजेगी !

विशेष—लोकोक्ति अलंकार ।

कवित्त

भिक्षुक तिहारो कहाँ बलि मख शाला जहाँ,
सर्पन को संगी हूँ है क्षीरनिधि में !

ऐरी बहरगी बेल वारो कहाँ नाचत है,
कोने तिरभंग, कहीं हूँ है ग्वालिन में ।

चाउर चबैया कहाँ है सुदामा पास,
बिष को अहाही कह। पूतना के घर में ।

सिंधु-सुता भान मिलीं तर्क सों तरक करो,
गिरिजा मुसकाति जाति भारी लिए कर में ॥४॥

शब्दार्थ—बलि मख-शाला जहाँ=जहाँ पर राजा बलि की यज्ञशाला है। क्षीरनिधि=क्षीरसागर, विष्णु का निवास-स्थान, कृष्ण को विष्णु का अवतार माना जाता है। तिरभंग=त्रिमंगी होकर। पूतना=एक राक्षसी, जिसे कृष्ण ने वचन में मारा था। सिंधु-सुता=लक्ष्मी। तर्क से तर्क करी=तर्क के द्वारा पराजित कर दिया। गिरिजा=पार्वती। भारी=जलपात्र।

अर्थ—पार्वती जल का पात्र लेकर जा रही थी। मार्ग में उन्हें लक्ष्मी मिली। उसने शिव का परिहास करने के लिए पार्वती से कुछ प्रश्न किये, परन्तु पार्वती उनके उत्तर कृष्ण से (विष्णु के अवतार से) सम्बद्ध कर दिये। इस प्रकार पार्वती ने अपने पति के गौरव की जो रक्षा की और लक्ष्मी को अपने तर्कों से पराजित कर दिया ? प्रश्न और उत्तर इस प्रकार है—

प्रश्न—तुम्हारा भिक्षुक कहाँ है ? (गोपी का शिष्य से तात्पर्य है।)

उत्तर—जहाँ राजा बलि की यज्ञशाला है। (कृष्ण राजा बलि के पास वामन का रूप धारण करके दान माँगने गये थे।)

प्रश्न—सर्पों का साथी कहाँ है ? (शिव के गले में सर्प है।)

उत्तर—क्षीर सागर में। (विष्णु क्षीर सागर में शेषनाग की शैया बनाकर निवास करते हैं। कृष्ण को विष्णु का अवतार माना गया है।)

प्रश्न—शरी, मैं पूछती हूँ कि वह बहुरंगी बेल वाला कहाँ नाच रहा है ।
(शिव की सवारी नांदी बेल है और शिव का ताण्डव नृत्य प्रसिद्ध है ।)

उत्तर—तीन भंगिमाएँ बनाकर ग्वाल-समूह के मध्य ।

प्रश्न—चावलों को चाबने वाला कहाँ है ? (शिव वैभव से दूर रहकर कठोर योगी का जीवन बिताते हैं ।)

उत्तर—सुदामा के पास । (कृष्ण ने सुदामा के चावल खाये थे ।)

प्रश्न—वह विष खाने वाला कहाँ है ? (शिव ने देवताओं की रक्षा के लिए क्षीर सागर से निकले हुए विष का पान किया था ।)

उत्तर—पूतना के घर में । (पूतना राक्षसी अपने स्तनों से विष लगाकर बालक कृष्ण को मारने आई थी ।)

इस प्रकार जल-पात्र लेकर जाती हुई पार्वती ने अपने तकों से लक्ष्मी को पराजित कर दिया ।

सवैया

खेलिये फाग निशंक हूँ आज मयंक मुखी कहै भाग हमारो ।

लेहु गुलाल दुऔ कर में पित्र कटिक रंग हिये महं डारो ।

भावै सु मोहि करो रसखान जू पांव परौं जनि घूँघट टारो ।

बीर की सौंह हों देखिहों कैंते अबीर तो आँख बचाय के डारो ॥५॥

शब्दार्थ—निसंक हूँ = निडर होकर । मयंकमुखी = चन्द्रमुखी । दुऔ = दोनों । भावै = जो अच्छा लगे । पांव परौं जनि घूँघट टारो = मैं तुम्हारे पैरों में पड़कर प्रार्थना करती हूँ कि मेरा घूँघट मत खोलो । बीर = भाई । सौं = सौगन्ध ।

अर्थ—फाग खेलते समय कोई चन्द्रमुखी गोपी कृष्ण से कहती है कि हे कृष्ण ! हम दोनों को फाग खेलने का अवसर मिला है, यह हमारा सौभाग्य है । अबतः तुम निडर होकर फाग खेलो । दोनों हाथों में गुलाल लेकर और पिचकारी में रंग भर मेरे ऊपर डालो । जो अच्छा लगे, उसी प्रकार मेरे साथ फाग खेलो, पर मैं तुमसे पैरों में पड़कर प्रार्थना करती हूँ कि मेरा घूँघट मत खोलो । मैं भाई की सौगन्ध खाकर कहती हूँ कि मेरी आँखों को बचाकर मेरे ऊपर अबीर डालो, वरना आँखों में अबीर पड़ जाने से मैं किस प्रकार तुम्हारे सौंदर्य को देख सकूँगी ।

बोहा

नन्द महर के बगर तन, ऊब मेरे को जाय ।

नाहक कहुं गढ़ि जायगो, हित काँटो मन पाय ॥६॥

शब्दार्थ—बगर=प्रांगन । मेरे को जाये=मेरी बलाय जाये । नाहक=व्यर्थ में ही । हित=प्रेम । मन-पाय=मन रूपी चरण में ।

अर्थ—कोई गोपी अपनी सखी से कहती है कि नन्द मिहिर के प्रांगन में अब मेरी बलाय जाय अर्थात् मैं वहाँ बिल्कुल नहीं जाऊँगी क्योंकि वहाँ व्यर्थ ही मन रूपी चरण में प्रेम रूपी काँटा गढ़ जायेगा अर्थात् कृष्ण से प्रेम हो जायेगा ।

विशेष—रूपक अलंकार ।

कवित्त

सुरतल लतानि भार फल है ललित कंधों,

कामधेनु धारा सम नेह उपजावनी ।

कंधों चिन्तामनिन की माल उर सोभित,

बिसाल कंठ में धरें हैं जोति भलकावनी ।

प्रभु की कहानी ते गुसाई की मधुरबानी,

मुक्ति सुखदानी रसखानि मनभावनी ।

खांड की लिजावनी सी कंठ की कुड़ावनी सी,

सिता को सतावनी सी सुधा सकुचावनी ॥७॥

शब्दार्थ—सुरतर=कल्पवृक्ष । चार फल=धर्म, अर्थ, काम, मोक्ष । ललित=सुन्दर । नेह=स्नेह । सिता=शर्करा, चीनी ।

अर्थ—इस कवित्त में राम-कथा के महत्व का वर्णन किया गया है । यह राम कथा कल्पवृक्ष की शाखाओं की भाँति धर्म, अर्थ, काम और मोक्ष के चार सुन्दर फल देने वाला है या कामधेनु की दुग्ध धारा के समान पवित्र और निर्मल प्रेम को उत्पन्न करने वाली है या हृदय पर चिन्तामणि माला के समान सुशोभित होने वाली या विशाल कण्ठ में दिव्य ज्योति के समान भलकने वाली है । राम की कथा से गोस्वामी तुलसीदास की वाणी मुक्ति सुख आनन्द देने वाली बनकर मनोहर हो गई । राम-कथा खांड कन्द शरीर की भाँति मीठी और अमृत के समान असीकिक आनन्द प्रदान करने वाली है ।

विशेष—सन्देह उल्लेख अलंकार ।

अंग भभूत लगाय महा 'सुख है कोउ ऐसी सो प्रेमहु पाने ।
नाथ को नाम सुनै बिगसै हियो कान्ह को नाम सुनै अनुरागे ।
जोग लिये हरि प्यारी मिलंतो मैं कान फटाये कहा सुख लागे ।
मोहन के मन मानी यही तो सब री कहो मिलि गोरख जागै ॥८॥

शब्दार्थ—भभूत=भस्म । नाथ=गोरखनाथ । बिगसै हियो=हृदय प्रसन्न हो जाता है । अनुराग=प्रेम पूर्ण हो जाता है ।

अर्थ—उद्धव के निर्गुण ब्रह्म उपदेश को सुनकर कोई गोपी उद्धव से कहती है कि कृष्ण के प्रेम से निमग्न हुआ क्या कोई ऐसा प्राणी है जो यह कहे कि अंगों में भस्म लगाने से महासुख की प्राप्ति होती है । गोरखनाथ का नाम सुनकर हृदय प्रसन्न हो जाता है परन्तु कृष्ण का नाम सुनने पर मन प्रेमपूर्ण हो जाता है । यदि योग धारण करने से प्यारा कृष्ण मिल जाय तो हमें अपने कान फटवा लेने से भी कोई दुःख नहीं अर्थात् हम सहर्ष अपने कान फटवा सकती हैं । यदि कृष्ण की यही इच्छा है कि हम उन्हें छोड़कर योग साधना शुरू कर दें तो हे सखि ! सब आ जाओ और मिलकर गोरखनाथ का अलख जगाओं ।

कंसा यह देख निगोरा, जग होरी ब्रज होरा ।
मैं जल जमना भरन जात रही, देख बदन मेरा गोरा ।
मौसों कहैं बसो कुंजन में, तनक-तनक से छोरा ।
परे झालिन मैं डोरा ॥
जिमरा देखि डरात सखी री, लाज भरम को छोरा ।
का बूढ़े का लोग लुगाई, एक ते एक ठिठोरा ।
न काहू सों काहू को चोरा ॥
मन मेरो हरयो नन्द के ने सखि चलत लगावत जोरा ।
कहै रसखान सिखाइ सखन सों, सब मेरा अंग टडोरा ।

न मानत कहत निहोरा ॥९॥

शब्दार्थ—निहोरा=निगोड़ा । तनक-तनक सो=छोटे-छोटे । डोरा=काजल । ठिठोरा=घृष्ट । निहोरा=विनय ।

अर्थ—कोई गोपी अपनी सखि से कह रही है कि हे सखि ! यह निगोड़ा

देश कैसा है और ब्रज तो सारे जग से चढ़ कर है। मैं यमुना में पानी भरने के लिये जा रही थी कि मेरे गोरे शरीर को देखकर मेरे सौन्दर्य पर रीझ कर, छोटे-छोटे बच्चे भी जो झाँखों में काजल लगाये हुए थे, मुझ से कहने लगे कि कुंजों में चलो। उन्हें देखकर मेरा मन डर गया, लज्जा संकट में पड़ गया। क्या बूढ़े, क्या लोग और स्त्रियाँ, यहाँ ब्रज में तो सब एक-दूसरे से बढ़-चढ़कर घृष्ट हैं, कोई किसी के जोड़े में नहीं आता, अर्थात् सभी अनुपमेय हैं। हे सखि ! मेरा मन कृष्ण ने हर लिया है, वह चोरी-चोरी मेरे पीछे चलता है और अपने सब साथियों को सिखा कर मेरी तलाशी लिवा लेता है ! उससे चाहे जितनी विनय करो, पर वह किसी की कोई बात नहीं सुनता।

दोहा

परम चतुर पुनि रसिकवर; कैसे ह नर होय ।

बिना प्रेम रूखो लगै; बादि चतुराई सोम ॥१०॥

शब्दार्थ—रसिकवर=भावुक। बादि=व्यर्थ। चतुराई=चतुरता।

अर्थ—इस दोहे में कृष्ण प्रेम के महत्त्व का वर्णन किया गया है। चाहे मनुष्य कितना ही चतुर और भावुक हो परन्तु यदि उसमें कृष्ण के प्रति प्रेम नहीं है तो वह नीरस है और उसकी सारी चतुराई व्यर्थ है।

प्रमुख साहित्यिक प्रकाशन

1. कबीर ग्रन्थावली : डॉ० पुष्पपाल सिंह	80.00
2. जायसी ग्रन्थावली : डॉ० श्रीनिवास शर्मा	80.00
3. विद्यापति पदावली : डॉ० कृष्णदेव शर्मा	50.00
4. भारतीय एवं पाश्चात्य काव्यशास्त्र : डॉ० देशराज सिंह भाटी	50.00
5. भारतीय तथा पाश्चात्य काव्यशास्त्र : डॉ० सत्यदेव चौधरी	80.00
6. रसखान ग्रन्थावली : डॉ० देशराज सिंह भाटी	40.00
7. रहीम ग्रन्थावली : डॉ० देशराज सिंह भाटी	40.00
8. केशव और उनकी रामचन्द्रिका : डॉ० देशराज सिंह भाटी	40.00
9. सूरदास और उनका भ्रमरगीत : डॉ० श्रीनिवास शर्मा	50.00
10. सूरसागर सटीक : डॉ० देवेन्द्र आर्य	60.00
11. बृहत् साहित्यिक निबन्ध : डॉ० रामसागर त्रिपाठी	120.00
12. हिन्दी साहित्य : युग और प्रवृत्तियाँ : डॉ० शिवकुमार शर्मा	80.00
13. साकेत की टीका : डॉ० ब्रजभूषण शर्मा	40.00
14. हिन्दी के प्राचीन प्रतिनिधि कवि : प्रो० सुरेश अग्रवाल	35.00
15. हिन्दी के आधुनिक प्रतिनिधि कवि : प्रो० सुरेश अग्रवाल	35.00
16. विनय पत्रिका : डॉ० सुरेश अग्रवाल	70.00
17. साहित्यिक निबन्ध : डॉ० शान्तिस्वरूप गुप्त	100.00
18. अशोक निबन्ध सागर : डॉ० विजय कुमार	35.00
19. कामायनी सटीक (भाष्य) : डॉ० शिवप्रसाद शास्त्री	60.00
20. हिन्दी भाषा का इतिहास : डॉ० कृष्ण भावुक	40.00
21. गोदान पुनर्मूल्यांकन : डॉ० राजपाल शर्मा	40.00
22. हिन्दी साहित्य का इतिहास : डॉ० निवास शर्मा	80.00
23. पाश्चात्य काव्यशास्त्र : डॉ० शान्तिस्वरूप गुप्त	60.00
24. भारतीय काव्यशास्त्र : डॉ० सुरेश अग्रवाल	50.00
25. अयोध्या काण्ड : डॉ० सतीश कुमार	60.00
26. बिहारी सतसई भाष्य : डॉ० देशराज सिंह भाटी	50.00
27. दिनकर और उनकी उर्वशी : डॉ० देशराज सिंह भाटी	40.00
28. भाषा विज्ञान : डॉ० डी.डी. शर्मा	50.00
29. उत्तर काण्ड सटीक : डॉ० शिवप्रसाद शास्त्री	40.00
30. पत्रकारिता के सिद्धान्त : डॉ० रमेशचन्द्र त्रिपाठी	60.00
31. Garg's Standard Illustrated Oxford Dictionary	200.00



अशोक प्रकाशन

2615, नई सड़क, दिल्ली-6

011-3262976